
ಮುನ್ನುಡಿ 
ಸಮಾಜ ಗಂಡು ಮತ್ತು ಹೆಣ್ಣಿಗೆ ಸಮಾನ ಸ್ವಾತಂತ್ರ್ಯ , ಸಮಾನ ಬೆಲೆಯನ್ನು 
ಕೊಟ್ಟಿದ್ದರೂ ಎಷ್ಟೋ ವಿಚಾರಗಳಲ್ಲಿ ಹೆಣ್ಣು ಈಗಲೂ ಗಂಡಿಗಿಂತ ಎಷ್ಟೋ 
ಪಾಲು ನಿಕೃಷ್ಟಳು. ವಿವಾಹದ ಮೊದಲು ಅವಳು ಯಾವ ವಿಧದಲ್ಲಿಯೂ 
ಸ್ವತಂತ್ರಳಲ್ಲ, ಸ್ವಚ್ಛಂದತೆ ಅವಳಿಗೆ ಸಲ್ಲ. ಅರಿತು ಅಥವಾ ಅರಿಯದೆ ಆಕಸ್ಮಿಕ 
ವಾಗಿ ಅವಳ ಮೇಲೆ ಅನ್ಯಾಯವಾಗಿಹೋದರೆ ಅದನ್ನು ಪ್ರತಿಭಟಿಸುವ ಹಕ್ಕು 
ಅವಳಿಗಿಲ್ಲ. ಸಮಾಜದ ಹೆದರಿಕೆ , ನಾಚಿಕೆ , ಸಂಕೋಚದಿಂದ ನೋವನ್ನು 
ತನ್ನೊಳಗೇ ಅದುಮಿಟ್ಟು ಕೊಂಡು ಜೀವಂತವಾಗಿ ದಹಿಸಿ ಎಲ್ಲರಿಂದಲೂ ದೂರ 
ಆಗುತ್ತಾಳೆ. ತನ್ನ ತಪ್ಪನ್ನು ಬಿಚ್ಚು ಮನಸ್ಸಿನಿಂದ ಹೇಳಿಕೊಳ್ಳುವ ಎದೆಗಾರಿಕೆ 
ಹೆಣ್ಣಿಗಿರುವದು ಬಹಳ ಅಪರೂಪ. ನೈತಿಕವಾಗಿ ಗಂಡಸು ತಪ್ಪು ಮಾಡಿದರೂ 
ಅದು ಅವನ ಮತ್ತು ಸಮಾಜದ ದೃಷ್ಟಿಯಲ್ಲಿ ತಪ್ಪಲ್ಲ. ಅದೇ ಹೆಣ್ಣು ಮಾಡುವ 
ತಪ್ಪು ಅಕ್ಷಮ್ಯ ! ಹಿರಿಯರು ಹಾಕಿದ ಇಂತಹ ಸೀಮಾರೇಖೆಯಿಂದಲೇ ಅನೇಕ 
ಹೆಣ್ಣುಗಳ ಪಾಲಿಗೆ ಬಾಳು ಕಣ್ಣೀರು. ನಿಜವಾದ ಮಾನವೀಯತೆ, ಕನಿಕರ, 
ಅನುಕಂಪದಿಂದ ಹೆಣ್ಣನ್ನು ಅರ್ಥಮಾಡಿಕೊಳ್ಳದ ಗಂಡಸು ಸ್ವಾರ್ಥಿಯ 
ಆಗಿದ್ದರೆ ಅವಳು ಮಾಡಿದ ತಪ್ಪಿಗೆ ಅವನಲ್ಲಿ ಕ್ಷಮೆಯಿಲ್ಲ. ಆದರೆ ನಿಷ್ಕಳಂಕ 
ಮನಸ್ಸಿನ ಪ್ರೀತಿಯೆದುರು ತಪ್ಪು ಕ್ಷಮಾರ್ಹವಾಗಲಾರದೇ ? 
- ವಿಶ್ವ ವಿಖ್ಯಾತ ಇಂಗ್ಲಿಷ್ ಕಾದಂಬರಿಕಾರ ಥಾಮಸ್ ಹಾರ್ಡಿಯ 
ಟೆಸ್ ' ಕಾದಂಬರಿಯ ಸ್ಪೂರ್ತಿಯಿಂದ ಬರೆದ ನನ್ನ ಹೊಸ ಕಾದಂಬರಿ 
( ಪುನರ್ಮಿಲನ' ವನ್ನು ಓದುಗರ ಮುಂದೆ ಇರಿಸಿದ್ದೇನೆ. ಅಭಿಮಾನಿ ಓದುಗರು 
ನನ್ನ ಹಿಂದಿನ ಎಲ್ಲಾ ಕಾದಂಬರಿಗಳಂತೆ ಈ ಕಾದಂಬರಿಯನ್ನೂ ಸಹೃದಯತೆ 
ಯಿಂದ ಸ್ವಾಗತಿಸುತ್ತಾರೆಂದು ನಂಬಿದ್ದೇನೆ. 

ಕಾದಂಬರಿಯನ್ನು ಹೊರತರುತ್ತಿರುವ ಗೀತಾ ಬುಕ್ ಹೌಸ್‌ನ 
ಪ್ರಕಾಶಕರಿಗೆ, ಮುಖಚಿತ್ರ ಕಲಾವಿದ ಶ್ರೀ ' ಸಿಂಹ' ಅವರಿಗೆ ಮತ್ತು ಮುದ್ರಕ 
ರಾದ ವಾಣೀ ಪ್ರೆಸ್‌ನ ಶ್ರೀ ಎ . ಜಿ. ಸುವ್ರತೀಂದ್ರ ಅವರಿಗೆ ನನ್ನ 
ಕೃತಜ್ಞತೆಗಳು. 

ಎ , ಸಿ , ಮಾಲತಿ 
ಆರ್ಯಾಪು ( ಪುತ್ತೂರು) 
ಜನವರಿ 26 , 1981 

ಪುನರ್ಮಿಲನೆ 


ಮಧ್ಯಾಹ್ನದ ಬಿಸಿಲು ಇಳಿಯುತ್ತಬಂದರೂ ಗೌರಿಯ ಯೋಚನೆ ಬಗೆಹರಿಯ 
ಲಿಲ್ಲ. ಅವಳ ಉತ್ತರವನ್ನು ಪಡೆಯಲು ಕಾತರನಾಗಿದ್ದ ಹರ್ಷನ ಕಣ್ಣಪ್ಪಿಸಿ 
ದಿನವೆಲ್ಲ ಕಳೆದಮೇಲೆ ಅವಳಿಗೆ ತನ್ನ ಮೇಲೇ ಸಿಟ್ಟು , ಯಾಕೆ ತಾನು ಇಷ್ಟು 
ದುರ್ಬಲಳಾಗಿದ್ದೇನೆ? ಮನಸ್ಸು ಇಬ್ಬಾಗವಾಗಿ ಬೇಕು- ಬೇಡಾದುದನ್ನು 
ಚಿಂತಿಸುತ್ತಿದೆ. ಯಾವುದನ್ನು ಮರೆಯಲೆಂದು ಅವಳು ಈ ಅಪರಿಚಿತ ಸ್ಥಳ 
ವನ್ನು ಸೇರಿದ್ದಳೊ ಅಲ್ಲಿ ಹೊಸ ಆಶಾವಾದದ ಟಿಸಿಲು ಒಡೆದಿದೆ. ಚಳಿಗಾಲದ 
ಬೋಳುಮರ ವಸಂತನ ಆಗಮನದಿಂದ ಹಸಿರು ತುಂಬಿ ಸಂಭ್ರಮಗೊಂಡು 
ನಲಿಯುವಂತೆ ಅವಳಲ್ಲಿಯೂ ಹೊಸ ಭಾವನೆಗಳು ತುಂಬಿ ತುಳುಕಿ ಅವಳನ್ನೇ 
ಮರೆಯುವಂತೆ ಮಾಡುತ್ತಿವೆ. . .. 

- ಕೆಲವು ದಿನಗಳ ಹಿಂದೆ ಹರ್ಷ ತನ್ನ ಮನದ ಇಂಗಿತವನ್ನು ಪ್ರಕಟಿಸುತ್ತ 
ಅವಳ ಒಪ್ಪಿಗೆಯನ್ನು ಯಾಚಿಸಿದಾಗ ಕತ್ತಲೆಯಲ್ಲಿ ಬೆಳಕು ಕಂಡವಳಂತೆ, 
ಮಿಂಚು ಸೋಂಕಿದವಳಂತೆ ತಬ್ಬಿಬ್ಬಾಗಿಹೋಗಿದ್ದಾಳೆ. ತಾನು ಕೇಳುತ್ತಿರು 
ವುದು ಸುಳ್ಳೆ ? ತನ್ನಲ್ಲಿ ಯಾವ ಯೋಗ್ಯತೆಯನ್ನು ಅವನು ನೋಡಿದ ? ಹರ್ಷನ 
ಕೋರಿಕೆ ಯಾರ ಪ್ರೇರಣೆಯಿಲ್ಲದೆ, ಅತಿರೇಕವಿಲ್ಲದೆ, ಸಹಜಭಾವದಿಂದ 
ಕೂಡಿದ್ದು ಅವಳಿಗೆ ತುಂಬಾ ಪ್ರಿಯವಾಗಿತ್ತು . ಆದರೆ ಅದನ್ನು ಸ್ವೀಕರಿಸಲು 
ಏಕೋ ಹಿಂಜರಿಯುತ್ತಿದೆ ಅವಳ ಮನಸ್ಸು , ಗಂಟಲು ನರಗಳನ್ನು ಒತ್ತಿ ಹಿಡಿ 
ದಿದ್ದಾರೆ ಯಾರೋ , ನಿನ್ನ ಮೇಲಿನ ಎಚ್ಚರ ನಿನಗಿರಲಿ !? ಅರಿಯದೆ ಹಿಂದೆ 
ಏನೆಲ್ಲ ಆಗಿಹೋಗಿತ್ತು . ಇಲ್ಲಿಯೂ ಅದೇ ಹಾದಿಯನ್ನು ತುಳಿಯಬಾರದು. 
ಹೆಜ್ಜೆಯಿರಿಸುವಾಗ ನೋಡಿ ಇರಿಸಬೇಕಾದ್ದು ಜಾಣತನ! 
* ಹರ್ಷನಲ್ಲಿ ಅವಳಿಗೆ ಯಾವ ಅನುಮಾನವೂ ಇಲ್ಲ. ಇಲ್ಲಿ ಬೆಳೆದ 
ಪರಿಚಯ ಅವಳಿಗೆ ಸಾಕು. ಮುಂದಿನದು ಅದೃಷ್ಟಕ್ಕೆ ಸವಾಲು, ವಂಚನೆಯ 
ಮಾರ್ಗವನ್ನು ಅವಳೆಂದೂ ತುಳಿದವಳಲ್ಲ. ಹಾಗೆಂದು ಎಲ್ಲ ವಿಷಯಗಳನ್ನೂ 
ಹೇಳುವದು ಸುಲಭವಲ್ಲ. ಯಾವ ಬಾಯಲ್ಲಿ ಏನೆಂದು ಹೇಳುತ್ತಾಳೆ? ಕಟು 
ಸತ್ಯ ಎಷ್ಟೋ ಬಾರಿ ಸುಳ್ಳಿಗಿಂತ ಅಪ್ರಿಯ! ಅವಳಿಗೆ ತನ್ನ ಅಸಹಾಯ , 
ದಯನೀಯ ಪರಿಸ್ಥಿತಿಯನ್ನು ನೆನೆದು ಇಲ್ಲಿಂದ ಇನ್ನೆಲ್ಲಾದರೂ ಹೋಗಿ 


ಪುನರ್ಮಿಲನ 


ಬಿಡೋಣಎಂದೆನಿಸಿದೆ, ತನ್ನ ಈ ಸ್ಥಿತಿಗೆ ಕಾರಣವಾದ ದೈವವನ್ನು ದೂಷಿಸ 
ಬೇಕೇ ? ತನ್ನ ಮೇಲೆದೋಷಹೊರಿಸಿಕೊಳ್ಳಬೇಕೇ ? ಯಾರು ಕಾರಣರು ? 

ಅವಳು ತನ್ನೊಳಗೆ ಯಾವ ತೀರ್ಮಾನವನ್ನೂ ಮಾಡಲಾರದೆಕೊನೆಗೆ 
ಕೊಕ್ಕರ್ಣೆಯಲ್ಲಿರುವ ತಾಯಿ ಸುಬ್ಬಮ್ಮನಿಗೆ ಕಾಗದ ಬರೆದಿದ್ದಳು. ಸುಬ್ಬಮ್ಮ 
ಒಬ್ಬಳೇ ಅವಳನ್ನು ಸರಿಯಾಗಿ ಅರಿತವಳು, ಹೆತ್ತ ತಾಯಿಯಾದರೂ ಮಗಳನ್ನು 
ಅರ್ಥ ಮಾಡಿಕೊಂಡು ನಿಜವಾದ ಕನಿಕರ ತೋರಿಸಿ ಅವಳ ಸಂದಿಗ್ಧ ಪರಿಸ್ಥಿತಿ 
ಯಲ್ಲ ಭರವಸೆ ಮೂಡಿಸಿದ್ದಾಳೆ. ತಾಯಿಯ ವಿಶಾಲಹೃದಯ , ನಿಜವಾದ 
ತಿಳುವಳಿಕೆಯಿಂದ ಗೌರಿ ಮಾತನಾಡುವಷ್ಟು ಮೂಕಿಯಾಗಿದ್ದಾಳೆ! ಅವಳಿಂದ 
ನೆನ್ನೆಯಷ್ಟೇ ಬಂದಿತ್ತು ಕಾಗದ: 

- “ ಗೌರೀ , ನೀನು ಬರೆದ ವಿಷಯವನ್ನು ಓದಿ ಬಹಳ ಸಂತೋಷವಾಗಿ 
ದೇವರಿಗೆ ತುಪ್ಪದ ದೀಪವನ್ನು ಹಚ್ಚಿಟಿ , ಹರ್ಷನಂತಹ ಹುಡಗ ನಿನಗೆ 
ಸಿಕ್ಕಿದ್ದು ನಿನ್ನ ಅದೃಷ್ಟ . ನನಗೆ ನಿನ್ನ ಮೇಲೆ ಭರವಸೆಯಿದೆ. ನೀನು ಅವನನ್ನೇ 
ಮದುವೆಯಾಗಲು ನಾವಿಬ್ಬರೂ ಒಪ್ಪಿಕೊಂಡಿದ್ದೇವೆ. ನಿನ್ನ ಭವಿಷ್ಯಜೀವನ 
ಖಂಡಿತವಾಗಿಯೂ ಸುಖಮಯವಾದೀತು. ಆದರೆ ಒಂದು ಮಾತು ನೆನಪಿರಲಿ , 
ಹೊಸ ಅಲೆ ಬಂದಾಗ ಹಳೆ ಆಲೆಗಳು ಪೂರ್ತಿಯಾಗಿ ಕೊಚ್ಚಿಕೊಂಡುಹೋಗು 
ಇವೆ. ನೀನು ಹಳೆಯದನ್ನು ಕೆದಕದೆ ಜಾಗ್ರತೆಯಾಗಿದ್ದು ಎಲ್ಲಾ ಮರೆತು 
ಹೊಸ ಜೀವನಕ್ಕೆ ನಾಂದಿ ಹಾಕು! ” 

ಧೈರ್ಯ, ಭರವಸೆ ತುಂಬುವ ಕಾಗದ! ಎಷ್ಟು ಓದಿದರೂ ಸಾಲದು. 
ಅಮ್ಮ - ಅಪ್ಪ ಇಬ್ಬರೂ ಒಪ್ಪಿದಮೇಲೆ ಮತ್ತೆ ಬೇರೆ ಪ್ರಶ್ನೆಯಿಲ್ಲ. ಅಮ್ಮನ 
ಆಶೀರ್ವಾದವೇ ತನಗೆ ಶ್ರೀರಕ್ಷೆ : ನಿನ್ನೆ ರಾತ್ರಿ ದನದ ಕೊಟ್ಟಿಗೆಯ ಮೂಲೆ 
ಯಲ್ಲಿ ಹರ್ಷನನ್ನು ಸಂಧಿಸಿದಾಗ ಅವಳು ಮೆಲ್ಲನೆ ಹೇಳಿದ್ದಳು: 

ಅಮ್ಮನಕಾಗದ ಬಂದಿದೆ. ಅವಳಿಗೆ ಒಪ್ಪಿಗೆಯಂತೆ ” 
“ ಹಾಗೋ , ಮತ್ತೆ ಮಗಳಿಗೆ? ” ಕೇಳಿದ್ದ ಹರ್ಷ ನಗುತ್ತ . 
“ ನಾನಿನ್ನೂ ಆಲೋಚನೆ ಮಾಡಿಲ್ಲ. ಕೆಲವು ದಿನ ಕಳೆಯಲಿ, ” | 

“ ಸಮಯ ಬೇಕಾದಷ್ಟು ತೆಗೆದುಕೋ , ಆದರೆ ನಾನು ಈಗ ಇಲ್ಲಿಯ 
ಕೆಲಸ ಬಿಟ್ಟು ಬೇರೆಕಡೆ ಕೆಲಸ ಹುಡುಕ್ತಾ ಇದ್ದೇನೆ. ಅದು ಸಿಕ್ಕಿದರೆ ಇಲ್ಲಿಂದ 
ಹೊರಟುಹೋಗುವ ಮೊದಲು ನೀನು ಮದುವೆಗೆ ಒಪ್ಪಿಗೆ ಕೊಡಬೇಕು. 
ಏನೆಲ್ಲಿ? 

ಗೌರಿ ಚಡಪಡಿಸಿದಳು . ಯಾವುದೇ ಸಂಬಂಧದ ಕೊಂಡಿ ಬೆಸೆಯಲು 


ಕತ್ರದ ತಿರುವು ಕಾಣಿಸಿ ಪಂಚವನ್ನು ಸೃಷ್ಟಿಸಿ ಹಾಗೆ ದುಡಿತ 


ಪುನರ್ಮಿಲನ 
ಅದೃಶ್ಯವಿಧಿ ಅವಳನ್ನು ಸಂಚಿನಿಂದ ಎಳೆದು ತಂದಿತ್ತು ಕೊಕ್ಕರ್ಣೆಯಿಂದ 
ಬೆಳ್ಳಾರೆಗೆ! ಬಂದದ್ದು ಅಣ್ಣಯ್ಯನವರ ದನದ ಕೊಟ್ಟಿಗೆಯಲ್ಲಿ ಹಾಲು ಕರೆ 
ಯುವ ಕೆಲಸಕ್ಕೆ ಸಿಕ್ಕಿದ್ದು ಅವರ ಮನೆಯ ಅಡಿಗೆಕೆಲಸ. ಕೆಲವೇ ತಿಂಗಳಲ್ಲಿ 
ಮಹತ್ವದ ತಿರುವು ಕಾಣಿಸಿಕೊಂಡಿದೆ. ಅದನ್ನು ಅವಳು ನಿರೀಕ್ಷಿಸಿರಲಿಲ್ಲ, 
ತನ್ನೊಳಗೆ ಕರಗಿ ಇನ್ನಾವುದೋ ಪ್ರಪಂಚವನ್ನು ಸೃಷ್ಟಿಸಿ ದಿನವೆಲ್ಲ ಸುಮ್ಮನೆ 
ಕಾಲಹರಣ ಮಾಡುತ್ತಿದ್ದಾಗ ಮೈ ಮನ ಸೋಲುವಷ್ಟು ಅವಳಿಗೆ ದುಡಿತ 
ಬೇಕಿತ್ತು . ಬೇರೆ ಬದಲಾವಣೆ ಬೇಕಿತ್ತು . ಅದು ದೊರೆತಿತ್ತು ಅಣ್ಣಯ್ಯನವರ 
ಆಶ್ರಯದಲ್ಲಿ. ಇಷ್ಟೇ ಅಲ್ಲ, ಈಗ ಹೊಸ ಸಂಗಾತಿಯ ಇಲ್ಲಿಯೇ ಸಿಗುವ 
ನಿರೀಕ್ಷೆ ! 

- ಗೌರಿ ಬೆಳ್ಳಾರೆಗೆ ಬರುವ ನಾಲ್ಕಾರು ತಿಂಗಳ ಮೊದಲೇ ಅಣ್ಣಯ್ಯ 
ನವರ ಮನೆಯಲ್ಲಿ ಹಾಲು ಕರೆಯುವ ಕೆಲಸಕ್ಕೆ ಬಂದು ಸೇರಿಕೊಂಡಿದ್ದಾನೆ 
ಹರ್ಷ. ಇನ್ನೂ ಇಪ್ಪತ್ತೆಂಟರ ದೃಢವಾದ ಆಕರ್ಷಕ ಮೈಕಟ್ಟಿನ ಯುವಕ. 
ಗುಂಗುರು ಕೂದಲು, ತೀಕ್ಷ ಕಣ್ಣುಗಳು, ಕಿರುಮೀಸೆಯಿರಿಸಿದ್ದಾನೆ. ಬಿಸಿಲಿಗೆ 
ಕಪ್ಪಾದ ಬಿಳಿ ಮೈ . ಗೌರಿಯನ್ನು ಮೊದಲ ನೋಟಕ್ಕೇ ಆಕರ್ಷಿಸಿದ ಈ 
ಯುವಕ ನಾಚಿಗೆ, ಸಂಕೋಚಸ್ವಭಾವದವ ಕೆಲಸದ ವೇಷದಲ್ಲಿ ಇರಲಿ , 
ಹಾಲು ಕರೆಯುವ ಉಡುಪಿನಲ್ಲಿ ಇರಲಿ ಅವನ ಮೈ ಕಟ್ಟು , ಗಂಭೀರ ನಿಲುವು, 
ಆಡುವ ಮಾತು, ನಡೆಯುವ ಗತ್ತು ನೋಡಿದರೆ ಅವನು ಈ ಕೆಲಸಗಳಿಗೆ 
ಹೊಸಬ, ಎಲ್ಲೊ ಅನುಕೂಲವಂತರ ಮಗ ಎನ್ನುವ ಅನುಮಾನ. ಅವನು 
ಅಣ್ಣಯ್ಯನವರ ಮನೆ ಸೇರಿದ್ದು ತೀರಾ ಆಕಸ್ಮಿಕ. . 

ಗೌರಿ ಮತ್ತು ಹರ್ಷ ತಾವಾಗಿಯೇ ಅಣ್ಣಯ್ಯನವರ ಆಶ್ರಯಕ್ಕೆ 
ಬಂದುದರಿಂದ ಇಬ್ಬರಲ್ಲಿಯೂ ಸಮಾನತೆಯ ಸಲುಗೆಯ ಭಾವ, ಪರಸ್ಪರ 
ಅದೆಷ್ಟೋ ವಿಷಯಗಳನ್ನು ಅವರು ಮಾತನಾಡುತ್ತಾರೆ, ಚರ್ಚಿಸುತ್ತಾರೆ. 
ಮೊದಲಿನಿಂದಲೂ ಹರಟೆಮಲ್ಲಿ ಗೌರಿ, ಆದರೆ ಈಗ ಅಣ್ಣಯ್ಯನವರ ಆಶ್ರಯ 
ದಲ್ಲಿ ತನ್ನ ಪಾಡಿಗೆ ತಾನಿರುವಳು. ಹರ್ಷ ಏನನ್ನೂ ತನ್ನೊಳಗೆ ಬಚ್ಚಿಟ್ಟು 
ಕೊಂಡವನಂತೆ ಅಣ್ಣಯ್ಯನವರು ಕೇಳಿದ ಪ್ರಶ್ನೆಗೆ ಮಾತ್ರ ಉತ್ತರ. ಗೌರಿ 
ಯೊಡನೆ ಬೆಳೆದ ಆತ್ಮೀಯತೆಗೆ ಅವನಿಗೇ ಅಚ್ಚರಿ, 

ಹರ್ಷನ ಊರು ಕಾರ್ಕಳ, ತಾಯಿ ತಂದೆ, ತಂಗಿ ತಮ್ಮಂದಿರು ಇರುವ 
ಪುಟ್ಟದಾದ ಸುಖೀಸಂಸಾರ. ಏನೋ ಒಂದು ಸಣ್ಣ ಕಾರಣದಿಂದ ಮನೆಯಲ್ಲಿ 
ಜಗಳವಾಡಿ ಹೊರಬಿದ್ದವನು ಎಲ್ಲೆಲ್ಲಿ ಅಲೆದನೋ ಅವನಿಗೆ ನೆನಪಿಲ್ಲ. ಕೊನೆಗೆ 

ಒಮ್ಮೆ ಧರ್ಮಸ್ಥಳದಲ್ಲಿ ಅಣ್ಣಯ್ಯನವರ ಆಕಸ್ಮಿಕ ಭೇಟಿ. ಕೂಲಿಯವನೆಂದು 
ತಿಳಿದು ತನ್ನ ದೊಡ್ಡ ಹೊರೆಯನ್ನು ಅವನ ತಲೆಯ ಮೇಲೆ ಏರಿಸಿದಾಗಲೇ 
ಪರಿಚಯ ಮಾತಿನಲ್ಲಿ ಬೆಳೆಯಿತು. ನಾನು ಅನಾಥ, ಅಪ್ಪ ಅಮ್ಮ ಯಾರೂ 
ಇಲ್ಲ. ಕೆಲಸದ ಬೇಟೆಯಲ್ಲಿದ್ದೇನೆ' ಎಂದಾಗ ನಂಬಿದ ಅಣ್ಣಯ್ಯನವರು 
“ಊರಿಗೆ ಬಂದರೆ ಕೆಲಸಕೊಡೇನೆ' ಎಂದರು . ಸರಿ ಎಂದು ಒಪ್ಪಿಕೊಂಡು 
ಅವರೊಡನೆ ಬಂದ ಅವನದು ಹೊಸ ಬದುಕು, 

- ಬೆಳ್ಳಾರೆಯಿಂದ ಅರ್ಧಮೈಲು ಒಳಭಾಗದಲ್ಲಿರುವ ವಿಶಾಲವಾದ ಅಡಿಕೆ 
ತೆಂಗಿನ ತೋಟದ ಒಡೆಯರೆನಿಸಿಕೊಂಡ ಅಣ್ಣಯ್ಯನವರಲ್ಲಿ ಕೆಲಸದ ಆಳು 
ಗಳಿಗೆ ಯಾವ ಕೊರತೆಯೂ ಇಲ್ಲ. ಆದರೆ ಹಾಲು ಕರೆಯುವ ಚಿರಿಸಿರಿ 
ಕೆಲಸಕ್ಕೆ ಎಲ್ಲರೂ ಹಿಂದೆಯೇ ಅಣ್ಣಯ್ಯ ಕೆಲವು ಉತ್ತಮ ತಳಿಯ ದನ 
ಗಳನ್ನು ಸಾಕಿಕೊಂಡು ಉತ್ಸಾಹದಿಂದ ಹಾಲಿನ ವ್ಯಾಪಾರ ಪ್ರಾರಂಭಿಸಿ 
ದ್ದರೂ ಸರಿಯಾಗಿ ಹಾಲುಕರೆಯುವ ಹುಡುಗ ಸಿಗದೆ ಕಷ್ಟವಾಗಿತ್ತು . ಹರ್ಷ 
ಬಂದಮೇಲೆ ಕೊಟ್ಟಿಗೆಯ ಸಮಸ್ಯೆ ಹೊಣೆಗಾರಿಕೆಯೂ ಅವನ ಮೇಲೆ! 
ಬೆಳಗ್ಗೆ ಸಾಯಂಕಾಲ ಹಾಲು ಕರೆದು ದೊಡ್ಡದೊಡ್ಡ ಕ್ಯಾನುಗಳಿಗೆ ತುಂಬಿಸಿ 
ಕಾಲ್ಕಡಿಗೆಯಲ್ಲಿ ಅರ್ಧ ಮೈಲು ದೂರ ನಡೆದು ಬೆಳ್ಳಾರೆ ಪೇಟೆಗೆ ಹಾಲನ್ನು 
ತಲುಪಿಸುವದು ಅವನ ಕೆಲಸ. ದನಕರುಗಳ ಕೆಲಸ, ಸ್ನಾನ, ಆಹಾರ , ಹುಲ್ಲು, 
ಹಾಲಿನ ಲೆಖ ಎಲ್ಲವನ್ನೂ ದಕ್ಷತೆಯಿಂದ ಮಾಡಿ ಆಣ್ಣಯ್ಯನವರಿಂದ 
ಶಹಭಾಷ್ ಪಡೆದು ಎರಡೇ ತಿಂಗಳಲ್ಲಿ ತನ್ನ ಸಂಬಳವನ್ನು ಹೆಚ್ಚಿಸಿಕೊಂಡು 
ಅವರ ನಂಬಿಕೆಗೂ ಪಾತ್ರನಾದ. 

“ ಇನ್ನೇಲೆನಿನಗೆ ಇಲ್ಲೇ ಖಾಯಂ ಕೆಲಸ ಕೊಡೇನೆ. ” ಮೆಚ್ಚುಗೆಯ 
ಮಾತು ಹೊರಟಿತ್ತು ಅಣ್ಣಯ್ಯನವರಿಂದ: “ ನನ್ನ ತೋಟದ ಪೂರ್ವಭಾಗದ 
ಸರಕಾರಿ ಭೂಮಿ ಖಾಲಿಯಿದೆ, ಅದನ್ನು ನಿನ್ನ ಹೆಸರಿಗೆ ದರ್ಖಾಸು ಮಾಡಿಸಿ 
ನಿನಗೊಂದು ಹಂಚಿನ ಮನೆ ಕಟ್ಟಿಸಿಕೊಡೇನೆ, ಆಗದೇ ? ” 

- ಹರ್ಷ ಏನೂ ಹೇಳಿರಲಿಲ್ಲ. ಅವನು ಬಯಸಿದಷ್ಟು ಸಂಬಳ ಕೊಡು 
ವದಕ್ಕೂ ಅಣ್ಣಯ್ಯ ಸಿದ್ದರು! ಹೀಗಿರಲು ಹರ್ಷ ಯಾಕೆ ಹೊಸ ಕೆಲಸದ 
ಅನ್ವೇಷಣೆಯಲ್ಲಿದ್ದಾನೆ. ಇಲ್ಲಿ ಕೆಲಸ ಹೆಚ್ಚಾಯಿತೆಂದು ಬೇಸರವೇ ? 
ಅನಸೂಯ ಮುನಿದುಕೊಂಡಳೇ ? ಅವನು ಹೊರಟುಹೋದರೆ ಹಾಲು 
ಕರೆಯುವ ಕೆಲಸಕ್ಕೆ ಯಾವ ದರಿದ್ರ ಮುಖದವನು ಬರುತ್ತಾನೋ . 
ಹರ್ಷನ ಪೂರ್ಣ ಪರಿಚಯವಾಗದ ಗೌರಿ ತನ್ನಲ್ಲೇ ಚಿಂತಿಸಿದಳು. ಹರ್ಷನ್ನು 

ಇಲ್ಲದ ಮನೆಯಲ್ಲಿ ತಾನು ಹೇಗೆ ಇರಬೇಕು ? ಈ ಕೆಲವು ದಿನಗಳಿಂದಲೂ 
ಅವನು ಯಾವ ಮೋಡಿಬೀಸಿದ್ದಾನೋ ಅರ್ಥವಾಗುವದೇ ಇಲ್ಲ. ಅವಳು 
ಬಾಯಿಬಿಟ್ಟು ಹೇಳಲಾರದೇ ಇದ್ದುದನ್ನು ಅವನು ಹೇಳಿದ್ದಾನೆ. ಹರ್ಷ 
ನೊಡನೆ ತನ್ನ ಮದುವೆ!' ಅವಳಿಗೆ ಮೈಯೆಲ್ಲರೋಮಾಂಚನ. 
- ಆದರೆ ಉದ್ಯಾವರದಲ್ಲಿ ಕಳೆದ ಆ ಕೊನೆಯ ದಿನ ....! ಅಬ್ಬಬ್ಬ , 
ಮರೆಯುವದು ಅಸಾಧ್ಯ . ಮನದಾಳದಲ್ಲಿಯೇ ಹೆದರಿಸುತ್ತಿದ್ದಾನೆ ಯೋಗೀಶ. 
ಆರು ಅಡಿಯ ದೈತ್ಯ ! ಅವನ ಹೆದರಿಕೆಯಿಂದಲೇ ಅವಳು ಒಪ್ಪಿಗೆಕೊಡಲ 
ಹಿಂದೇಟು ಹಾಕುತ್ತಿದ್ದಾಳೆ. ತಾನು ಎಲ್ಲಾ ಮರೆತುಬಿಡಬೇಕು, ವೃಥಾ ಈ 
ಹೆದರಿಕೆ ತನ್ನ ತಪ್ಪನ್ನು ಹರ್ಷನಿಗೆ ತಿಳಿಸದೇ ಹೋದರೆ ಬೇರೆ ಯಾರೂ 
ಹೇಳುವವರಿಲ್ಲ . ಅವನ ಪ್ರೀತಿಯ ಧಾರೆಯಲ್ಲಿ ಹಿಂದಿನದೆಲ್ಲ ಅಳಿದುಹೋಗ 
ಬಲ್ಲದು. ಅಮ್ಮ ಕಾಗದದಲ್ಲಿ ಎಚ್ಚರಿಸಿದ್ದು ಇದನ್ನೇ . 
- ಯೋಚಿಸುತ್ತಿದ್ದ ಗೌರಿಯ ಮುಖದಲ್ಲಿ ಕಿರುನಗೆಮೂಡಿತು . ಮಾಡಿ 
ನಿಂದಾಚೆ ಬಿದ್ದ ಬಿಸಿಲಿನ ನೆರಳನ್ನು ನೋಡುತ್ತಿದ್ದಂತೆ ಅವಳಿಗೆ ತಾನು ಇಲ್ಲಿಗೆ 
ಬಂದ ನೆನಪುಗಳೂ ಮುತ್ತಿಕೊಂಡು ಬಂದವು. ಹರ್ಷ ನಂತಹ ವ್ಯಕ್ತಿ ಸಿಗುವ 
ಯೋಗವಿದ್ದುದರಿಂದಲೇ ಅಂದು ತಾನು ಹಟಮಾಡಿ ತಾಯಿಯೊಡನೆ ಜಗಳ 
ವಾಡಿ ಹೊರಟು ಬಂದಿದ್ದೆ . ಪುಟ್ಟಣ್ಣನ ಬದಲಿಗೆ ತಾನು ಬಂದವಳು.... ಎಂಟು 
ತಿಂಗಳ ಹಿಂದೆ.... 


ಯಂಕ ಅರ್ಥಾತ್ ವೆಂಕಟಲಕ್ಷ್ಮಿ ತನ್ನ ಅಣ್ಣ ಪರಶುರಾಮನಿಗೆ ಕಾಗದ 
ಬರೆಯುತ್ತ ' ನಮ್ಮ ಧನಿ ಅಣ್ಣಯ್ಯನವರ ಮನೆಗೆ ಹಾಲುಕರೆಯುವ ಹುಡುಗ 
ಬೇಕಾಗಿದ್ದಾನೆ. ನೊಣ ಹೊಡೀತಾ ಕುಳಿತಿರುವ ಪುಟ್ಟಣ್ಣನನ್ನು ಕಳುಹಿಸಿ 
ಕೊಡು, ಅಣ್ಣಯ್ಯ ದೇವರಂಥ ಮನುಷ್ಯ , ಚಿಂತೆ ಬೇಡ' ಎಂದು ತಿಳಿಸಿದ್ದಳು. 

ಆದರೆ ಅವಳ ಕಾಗದ ನೋಡಿಕೊಕ್ಕರ್ಣೆಯಿಂದ ಹೊರಟು ಬಂದವಳು 
ಅಣ್ಣನ ಮಗಳು ಗೌರಿ! ಇನ್ನೂ ಇಪ್ಪತ್ತು ವರ್ಷ ಮೀರದ ಕಿಶೋರಿ! 
ಪುಟ್ಟಣ್ಣನ ಬದಲಿಗೆ ಬಂದಿದ್ದಾಳೆ. ಅವಳನ್ನು ನೋಡದೆ ಮೂರುನಾಲ್ಕು 
ವರ್ಷಗಳಾದುದರಿಂದ ಯಂಕಕ್ಕೆ ಸಂಭ್ರಮದಿಂದ ಸ್ವಾಗತಿಸಿ ಅವಳ ಹುಚ್ಚು 
ಧೈರ್ಯಕ್ಕೆ ಮೆಚ್ಚಿ ಜೋರಾಗಿ ನಕ್ಕು ಬಿಟ್ಟಳು. “ನಿನಗೆಲ್ಲೋ ತಲೆ ಕೆಟ್ಟರ 

ನಿರ್ಗತಿಕನಿಷ್ಠು. ಈ ವಿರಳ ತಂಗಿ ಗಂಗೆ, ಪರುಶರಾಮನಿಗೆ ಅಣ್ಣ ಅತ್ತಿಗೆಯ 


ಬೇಕು, ನಿನ್ನನ್ನು ' ಬಾ ' ಎಂದು ನಾನು ಬರೆದಿರಲಿಲ್ಲವಲ್ಲ ? ” 

“ ಬರಬಾರದಿತ್ತೇ ? ಅಪ್ಪ ಅಮ್ಮ ಒಪ್ಪಿಯೇ ಕಳುಹಿಸಿದ್ದಾರೆ ನನ್ನನ್ನು . ” 

ಯಂಕತ್ತೆಗೆ ದಿಗಿಲಾಯಿತು ಅವಳ ಮಾತು ಕೇಳಿ, ಈ ಪ್ರಾಯದ 
ಹುಡುಗಿಗೆ ಏನಾಗಿದೆ? ಈ ಮುಗ್ಗೆಯನ್ನು ಕಳುಹಿಸಲು ಅಣ್ಣ ಅತ್ತಿಗೆಯ 
ಮನಸ್ಸು ಹೇಗೆ ಒಪ್ಪಿತು? ಅವಳ ಅಣ್ಣ ಪರುಶರಾಮನಿಗೆ ಇಬ್ಬರೇ ಹುಡುಗಿ 
ಯರು, ಗೌರಿ ಮತ್ತು ಅವಳ ತಂಗಿ ಗಂಗೆ, ಮೂವರು ಹುಡುಗರು: ಪುಟ್ಟಣ್ಣ , 
ಕೃಷ್ಣ , ವಿಷ್ಣು , ಈ ಐದು ಮಕ್ಕಳನ್ನು ಸಾಕಲಾರದ ಹೇಡಿ, ದುರ್ಬಲ, 
ನಿರ್ಗತಿಕನಂತೆ ಮನೆಗೆ ಹಿರಿಯವಳಾದ ಪ್ರಾಯದ ಹುಡುಗಿಯನ್ನು ಕೆಲಸ 
ಕ್ಯಾಗಿ ಇಷ್ಟು ದೂರ ಕಳುಹಿಸುವದೇ ? ಯಂಕಗೆ ಕರುಳು ಇರಿದಂತಾಗಿ ತನ್ನ 
ಅಣ್ಣನ ಮೇಲೇ ಕೊಧವುಕ್ಕಿತು. ತನ್ನೆದುರು ಕುಳಿತ ಹುಡುಗಿಯನ್ನು 
ಕನಿಕರ ತುಂಬಿ ನೋಡಿದಳು. ಅಣ್ಣಯ್ಯನವರು ಹಾಲು ಕರೆಯಲು ಹುಡುಗ 
ಬೇಕು ಎಂದಿರುವಾಗ ತಾನು ಈ ಹುಡುಗಿಯನ್ನು ಕರೆದೊಯ್ದರೆ ಅವರು 
ಇಟ್ಟುಕೊಳ್ಳುವದೂ ಸಂಶಯ . ಅವರ ಹೆಂಡತಿ ಅನಸೂಯ ಇವಳನ್ನು 
ನೋಡಿದರೆ.... ಅಬ್ಬ , ತೆರೆದ ಬಾಯಿಗೇ ಬೇಡ ಎಂದುಬಿಡುತ್ತಾರೆ. ಪ್ರಾಯದ 
ಹುಡುಗಿಯರ ಸಹವಾಸ ಸೆರಗಿಗೆ ಬೆಂಕಿ ಕಟ್ಟಿಕೊಂಡಂತೆ! ಇವಳಿಗೇಕೆ 
ಯಾವದೂ ಅರ್ಥವಾಗುವದಿಲ್ಲ. 

( ಅತ್ತಿಗೆಗೆ ಒಂದಿಷ್ಟೂ ಬುದ್ದಿ ಯಿಲ್ಲ, ಗೌರಿ, ಯಾವ ಧೈಯ್ಯದ ಮೇಲೆ, 
ಯಾವ ಭರವಸೆಗಳ ಮೇಲೆ ನಿನ್ನನ್ನು ಇಷ್ಟು ದೂರ ಕಳುಹಿಸಿದಳೋ 
ನಾನರಿಯೆ .” ಯಂಕಕ್ಕೆ ಅವಳ ಸಾಮಾನುಗಳನ್ನು ಒಳಗಿನ ಕೋಣೆಯಲ್ಲಿ 
ಇಡುತ್ತ ಅಂದಳು: “ ನಿನ್ನನ್ನ೦ತೂ ಅಣ್ಣಯ್ಯನವರ ಮನೆಗೆ ಕಂಡು 
ಹೋಗಲಾರೆ. ನಾಳೆಯೇ ಅಣ್ಣನಿಗೆ ಕಾಗದ ಬರೆದು ' ಪುಟ್ಟಣ್ಣನಿಗೆ ಮನಸ್ಸಿ 
ದ್ದರೆ ಬರಲಿ' ಎಂದು ತಿಳಿಸಿಬಿಡೇನೆ. ನೀನು ನಾಲ್ಕೂ ಎಂಟೋ ದಿನ 
ಹಾಯಾಗಿ ಇಲ್ಲುಳಿದು ಅನಂತರ ಕೊಕ್ಕರ್ಣೆಗೆಹೋಗಿಬಿಡು! ” 

ಗೌರಿ ತಲೆಯಲ್ಲಾಡಿಸಿ ನಕ್ಕಳು. “ ಪುಟ್ಟಣ್ಣ ಜವಾಬ್ದಾರಿಯಿಲ್ಲದ 
ಶತದಡ್ಡ ಮೂರ್ಖ. ಅವನು ಇಲ್ಲಿಗೆ ಬಂದು ಕೆಲಸ ಮಾಡಿದ್ರೆ ಸೈ ..ಸೂರ್ಯ 
ಪಶ್ಚಿಮಕ್ಕೆ ಮೂಡಬಹುದು . ಯಾಕೆ ನಿನಗೆ ನನ್ನ ಮೇಲೆ ಅನುಮಾನವೇ 

( ಅನುಮಾನದ ಪ್ರಶ್ನೆ ಇಲ್ಲಿಲ್ಲ, ನಿನ್ನ ಒಳಿತಿಗೆ ಹೇಳಿದೆ. ” 

“ ಒಳಿತು ಕೆಡಕುಗಳು ನನಗಿರಲಿ. ಇನ್ನು ಕೆಲಸದ ಪ್ರಶ್ನೆ .... ಯಾವ 
ಕೆಲಸ ಮಾಡದೇ ಹೋದರೂ ಕೊಕ್ಕರ್ಣೆಯಲ್ಲಿ ನನ್ನ ಎರಡು ಹೊತ್ತಿನ 


ಪುನರ್ಮಿಲನ 
ಗಂಜಿಗೆ ತತ್ವಾರವಿಲ್ಲ. ಆದರೆ ಇಲ್ಲಿಗೆ ನಾನು ಕೇವಲ ಕೆಲಸ, ದುಡಿಮೆ ಇದನ್ನೇ 
ನಂಬಿಕೊಂಡು ಬಂದವಳಲ್ಲ, ಅತ್ತೆ ....” ಅವಳ ಧ್ವನಿ ಭಾರವಾಯಿತು. 
ಕಣ್ಣಂಚಿನಲ್ಲಿ ಕಾಣಿಸಿತು ನೀರು, “ ನನಗೆ ಮನೆ ಬೇಜಾರಾಗಿಹೋಗಿದೆ. ಅಲ್ಲಿ 
ನಿಲ್ಲಲೂ ಮನಸ್ಸು ಕೇಳ್ತಾ ಇಲ್ಲ. ಏಕೆ ಏನು ಅಂತ ಕೇಳ್ಳೇಡ ನನ್ನನ್ನು ....” 

ನಿಜ , ತನ್ನ ಜೀವನದ ಅನಿರೀಕ್ಷಿತ ಆಘಾತದಿಂದ ತತ್ತರಿಸಿಹೋದ 
ಗೌರಿಗೆ ಅದನ್ನು ಮರೆಯಲು ಒಂದು ಬದಲಾವಣೆ ಅತಿ ಆವಶ್ಯಕವಾಗಿತ್ತು . 
ವಿಧಾತನ ಕೂರಹಿಡಿತಕ್ಕೆ ಅರಿಯದೆ ಬಲಿಯಾದ ಮುಗ್ಗೆಗೆ ಎಲ್ಲವನ್ನೂ 
ಸಂಪೂರ್ಣ ಮರೆಯಲು, ಇನ್ನಾವುದರಲ್ಲೂ ಹೊಸತನ ಹುಡುಕಿ ಅಲ್ಲಿ 
ಮನಸ್ಸು ನಿಲ್ಲಿಸಿ ಉತ್ಸಾಹವನ್ನು ಮತ್ತೊಮ್ಮೆ ಗಳಿಸಿಕೊಳ್ಳಲು ಎಲ್ಲಿಗಾದರೂ 
ದೂರಹೋಗಿಬಿಡಬೇಕು ಎನ್ನುವ ಬಯಕೆ. ತಮ್ಮಂದಿರು , ತಾಯಿ - ತಂಗಿಯ 
ದ್ದರೂ ಒಮ್ಮಿಂದೊಮ್ಮೆಲೇ ಎಲ್ಲರಿಂದಲೂ ಬೇರ್ಪಟ್ಟವಳಂತೆ , ಪರಕೀಯಳಂತೆ, 
ತುದಿಕಡಿದ ಬಾಳೆಯಂತೆ ಒಳಗೊಳಗೇ ನಲುಗಿ, ದುಃಖಿಸಿ ಕೆಲವು ದಿನಗಳಿ 
ಗಾದರೂ ತಾಯಿ ಊರನ್ನು ತ್ಯಜಿಸಿ ದೂರಹೋಗಬೇಕು ಎಂದುಕೊಂಡಿದ್ದರೆ 
ತಪ್ಪೇನಿಲ್ಲ . 

- ತಾಯಿ ಸುಬ್ಬಮ್ಮ ಹಲವು ವಿಧದಲ್ಲಿ ಅವಳಿಗೆ ಸಮಾಧಾನ - ಬುದ್ದಿ ವಾದ 
ಹೇಳಿದರೂ ಅವೆಲ್ಲ ಅವಳ ಪಾಲಿಗೆ ಬಂಡೆಯ ಮೇಲೆ ನೀರೆರೆದಂತೆ. 
ಅರವಿಂದ, ರಾಮಕೃಷ್ಣ ಪರಮಹಂಸ, ವಿವೇಕಾನಂದರ ಪುಸ್ತಕಗಳು ಮಗಳಿಗೆ 
ಓದಲು ಕೊಟ್ಟರೆ ಅವು ಪಾಪ, ಕಬ್ಬಿಣದ ಕಡಲೆಗಳು . ಓದಿ ಅರ್ಥಮಾಡಿ 
ಕೊಳ್ಳುವ ವಯಸ್ಸು ಅವಳದಲ್ಲ. ಮನೆಯ ಆರಾಧ್ಯ ದೇವರು ಶ್ರೀರಾಮ . 
ಪ್ರತಿದಿನ ಸುಬ್ಬಮ್ಮ ಮತ್ತು ಎಲ್ಲ ಮಕ್ಕಳೂ ಸೇರಿ ಭಜನೆ ಮಾಡುತ್ತಿದ್ದರು. 
“ಶ್ರೀರಾಮ ಜಯರಾಮ ಜಯಜಯರಾಮ ” ಎಂದು ಒಗ್ಗಟ್ಟಾಗಿ ಒಂದೇ 
ಧ್ವನಿಯಲ್ಲಿ ಹೇಳುತ್ತಿದ್ದಾಗ ಇತ್ತೀಚೆಗೆ ಗೌರಿಗೆ ಏಕೋ ಅಪಸ್ವರ ಕೇಳಿಸಿ 
ದಂತೆ ಆಗುತ್ತಿದೆ. “ ನಾ ಮಾಡಿದ ಕರ್ಮ ಬಲವಂತವಾದರೆ ನೀ ಮಾಡುವ 
ದೇನೋ ದೇವಾ! ” ಎಂದು ದಾಸರ ಪದವನ್ನು ಸುಮ್ಮನೆ ಮೆಲಕು ಹಾಕು 
ತಾಳೆ, ಓ ... ತಾನು ಎಲ್ಲವನ್ನೂ ಲಘುವಾಗಿ ತೆಗೆದುಕೊಳ್ಳಬೇಕು ಎಂದು 
ಕೊಂಡರೂ ಅವಳಿಗದು ಸಾಧ್ಯವಾಗಿಲ್ಲ. 

ಸುಬ್ಬಮ್ಮನಿಗೆ ಗೌರಿಯಲ್ಲಿ ಅಪಾರ ವಾತ್ಸಲ್ಯ , ಪ್ರೀತಿ, ಮಗಳ ಬದುಕು 
ಹಸನಾಗಬೇಕು ಎಂದು ಬಯಸಿದವಳಿಗೆ ಇದ್ದಕ್ಕಿದ್ದಂತೆ ಎಲ್ಲೂ ಕಾಣಿಸಿ 

ಕೊಂಡ ಬದುಕಿನಿಂದ ಅವಳು ತತ್ತರಿಸಿಹೋಗಿದ್ದಾಳೆ. ಹಾಗೆಂದು 
ಮಗಳೆದುರು ತೋರ್ಪಡಿಸದೆ ನೊಂದುಕೊಂಡಿದ್ದಾಳೆ ತನ್ನೊಳಗೆ. ಇದೇ 
ಸಮಯದಲ್ಲಿ ಬಂದಿತ್ತು ಯಂಕತ್ತೆಯ ಕಾಗದ ' ಹಾಲು ಕರೆಯಲು ಒಬ್ಬ 
ಹುಡುಗ ಬೇಕು' ಎಂದು . 

ಆ ಕಾಗದವನ್ನು ನೋಡಿದಾಕ್ಷಣ ಗೌರಿ ಎಳೆಮಗುವಿನಂತೆ ಕುಣಿದಾಡಿ 
ದಳು ಸಂತಸದಲ್ಲಿ. ಪುಟ್ಟಣ್ಣನ ಬದಲಿಗೆ ತಾನೇ ಹೋಗುತ್ತೇನೆಂದೂ ಹಟ 
ಹಿಡಿದಳು. ಯಾವ ಕೆಲಸವನ್ನೂ ಎಲ್ಲಿಯೂ ಮಾಡಬಲ್ಲೆನೆಂಬ ಆತ್ಮವಿಶ್ವಾಸ 
ಇತ್ತು ಅವಳಲ್ಲಿ. ಆದರೆ ಸುಬ್ಬಮ್ಮ ಮಗಳ ಎಲ್ಲೆ ಮೀರಿದ ಉತ್ಸಾಹಕ್ಕೆ 
ಕಡಿವಾಣವನ್ನೆಳೆಯಲು ನೋಡಿದಳು . ಮಗಳನ್ನು ಕಳುಹಿಸಲು ಅವಳಿಗೆ 
ಸುತರಾಂ ಇಷ್ಟವಿರಲಿಲ್ಲ. ಹಳೆಯದನ್ನೆಲ್ಲ ಜ್ಞಾಪಕ ಮಾಡಲು ಬಯಸದ 
ಅವಳು ಮಗಳಿಗೆ ಬುದ್ಧಿವಾದ ಹೇಳಲು ಯತ್ನಿಸಿದಳು, ಗದರಿಸಿದಳು, ಬೆದರಿಸಿ 
ದಳು. ಆದರೆ ಗೌರಿಯದು ಒಂದೇ ಹಟ, “ ನಾನು ಹೋಗೇನೆ. ” 
- ಸುಬ್ಬಮ್ಮ ರೇಗಿಹೋದಳು. “ ಈಗಿನ ಹುಡುಗಿಯರೇ ಹಾಗೆ, ಪ್ರಾಯ 
ಬಂದ್ರೆ ಯಾರನ್ನೂ ಕಾಣಿಸುವದಿಲ್ಲ ಅಲ್ಲವೇ ? ಬೇರೆಯವರ ಮನೇಲಿ ಹೋಗಿ 
ದುಡಿಯಲು ನಿನಗೇನು ಇಲ್ಲಿ ಕೂಳಿಗೆ ಅಧ್ಯಾನವಾಗಿದ್ಯೋ ? ಬಹಳ ದೊಡ್ಡವ 
ಳಾಗಿದ್ದೀಯಲ್ಲ ಈ ಕೆಲವು ದಿನಗಳಲ್ಲಿ.... ಬಾಯುಚ್ಚಿಕೊಂಡು ತೆಪ್ಪಗಿರು. 
ಇಲ್ಲಾ ಸಿಗಿದುತೋರಣ ಮಾಡೇನೆನೋಡೋ ....” 

- ಪರಶುರಾಮ ಹೆಂಡತಿಯ ಮಾತನ್ನು ಅರ್ಧಕ್ಕೆ ತಡೆದ: ( ಅವಳ 
ಮೇಲಿನ ನಿಗಾ ಅವಳಿಗಿಲ್ಲವೇ ? ಇಲ್ಲಿ ಸುಮ್ಮನೆ ಕುಳಿತು ಹೊತ್ತು ಕೊಲ್ಲುವದ 
ಕ್ಕಿಂತ ಬೆಳ್ಳಾರೆಗೆ ಹೋಗ್ಲಿ ಬಿಡು. ಹೇಗೂ ಯಂಕ ಇದ್ದಾಳೆ ಅವಳ 
ರಕಣೆಗೆ ” 
- “ಆಹಾಹಾ....ನಮ್ಮ ಮಕ್ಕಳ ರಕ್ಷಣೆ ನಾವು ಮಾಡಬೇಕಲ್ಲದೆ ಬೇರೆ 
ಯವರು ಯಾಕೆ ಮಾಡ್ತಾರೆ? ಹೋ ಹೋ .... ಆವತ್ತು ಕಳಿಸಿದ್ದೆನಲ್ಲ.... 
ಅಲ್ಲಿಗೆ..... 

ಉದ್ಯಾವರಕ್ಕೆ .... ಏನಾಯ್ತಂತೆ ?.... ಆಗೋದು ನನಗೇ ಇಷ್ಟು 
ಮಣ್ಣು ! ಹುಡುಗಿ ಎಲ್ಲಿರಬೇಕೋ , ಹೇಗಿರಬೇಕೋ ಹಾಗಿದ್ದರೇ ಚಂದ, 
ಮರ್ಯಾದೆ. ” ಸುಬ್ಬಮ್ಮ ಸಿಟ್ಟಿನಲ್ಲಿ ಕಿಡಿಕಿಡಿಯಾದಳು: “ ಸಾಧ್ಯವಾದರೆ ಬೇಗ 
ಮದುವೆ ಮಾಡಿಬಿಡೋಣ ೨೨ 

ಗೌರಿ ಹುಬ್ಬೇರಿಸಿದಳು. ತನಗೆ ಮದುವೆ ! ಆ ಯೋಚನೆ ಬಂದಾಕ್ಷಣ 
ಮೈ ಸಣ್ಣಗೆ ಬೆವರುತ್ತದೆ. ಬೇಡವಾದ ಆಲೋಚನೆಯ ಸುಳಿಗೆ ಸಿಲುಕಿ 

ಕಂಪಿಸುತ್ತದೆ ಶರೀರ. ಬೇರೇನೋ ನೆನಪು ಬಿಡದೆ ಮುತ್ತಿಗೆಹಾಕಿ ಹಿಂಸಿಸು 
ತದೆ ಅವಳನ್ನು . ಅದರೊಂದಿಗೆ ಅನಿರ್ವಚನೀಯವಾದ ತನ್ನೊಳಗೆ ಸುತ್ತಿ ಸುತ್ತಿ 
ಬರುವ ಬಯಕೆಯ ಅಗ್ನಿ ನೂರ್ಮಡಿಯಾಗಿ ಕೈಗೆಟುಕಬಾರದ್ದನ್ನು ಹಿಡಿದು 
ಕೊಳ್ಳುವ ಆಸೆ, ತನ್ನೊಳಗೇ ಕ್ರೋಧ, ಬಿಸಿಲಿನ ಝಳಕ್ಕೆ ಬಾಡಿದ ಹೂವಿನ 
ಹಾಗೆ ತಾನೂ ಬಾಡಿಹೋಗುತ್ತಿದ್ದೇನೆ ಎಂದೆನಿಸಿದೆ. 

“ ನನಗೆ ಮದುವೆ ಬೇಡ ” ಗೌರಿ ಹೊರಳಿದಳು ತಂದೆಯತ್ನ , ( ಅನ್ನು 
ಹೇಳ್ತಾ ಇರಲಿ . ಅಪ್ಪಾ , ನೀನಾದರೂ ನನ್ನನ್ನು ಅತ್ತೆ ಊರಿಗೆ ಕಳುಹಿಸಿ 
ಕೊಡು. ” 

( ಅಪ್ಪನ ಮುಂದೆ ನಿನ್ನ ವಕಾಲತ್ತು ಮಾಡೇಡ, ” ಮಗಳ ಮುಖ 
ವನ್ನು ತನ್ನತ್ತ ಹೊರಳಿಸುತ್ತ ಅಂದಳು ಸುಬ್ಬಮ್ಮ : “ ಬೆಳ್ಳಾರೆಗೆ ಹೋಗಿ ಅಲ್ಲಿ 
ನೀನೇನು ಸನ್ಯಾಸಿನಿ ತರಹ ಜೀವನ ನಡೆಸುತ್ತಿಯಾ, ಅಥವಾ ....ಯೋಗೀಶನ 
ಸಂಗಡವೇ ನಿನ್ನ ಮದುವೆ ಮಾಡಿಬಿಡಬೇಕೇ ? ” 

ಗೌರಿ ಗಡಗಡನೆ ನಡುಗಿಹೋದಳು. “ ನಿನ್ನ ಕಾಲಿಗೆ ಬೀಳೇನೆ, 
ಅಮ್ಮಾ . ಅವನ ಹೆಸರಿನ ಉಸಿರು ಎತ್ತಬೇಡ ನನ್ನ ಮುಂದೆ. ” 

ಕೊನೆಗೂ ಗೌರಿಯ ಹಟವೇ ಗೆದ್ದು ಅವಳು ಒಬ್ಬಳೇ ಬೆಳ್ಳಾರೆಗೆ 
ಹೊರಟು ನಿಂತಾಗ ಪರುಶರಾಮ ತಾನೂ ಅವಳ ಜೊತೆಯಲ್ಲಿ ಹೋಗಬೇಕು 
ಎಂದು ನಿಶ್ಚಯಿಸಿದ್ದ . ಆದರೆ ಒಕ್ಕಲುಗಳ ಸ್ವಾಧೀನವಾಗಿದ್ದ ತನ್ನ ಭೂಮಿ 
ಯನ್ನು ಹಿಂದಿರುಗಿ ಪಡೆದುಕೊಳ್ಳಲು ಕೋರ್ಟುಕಛೇರಿಗೆ ಅಲೆಯುತ್ತಿದ್ದ 
ಅವನಿಗೆ ಪುರುಸೊತ್ತು ಎಲ್ಲಿತ್ತು ? ಮಗಳಿಗೆ ಹೆಚ್ಚಿನ ಧೈರ್ಯ ತುಂಬಿ “ ನಿನಗೆ 
ಹೊಸಸ್ಥಳದಲ್ಲಿ ಕಷ್ಟ ವಾದರೆ ಸೀದಾ ಬಂದುಬಿಡು , ಗೌರಿ” ಎಂದ. 

- ಸುಬ್ಬಮ್ಮ ಸ್ವಲ್ಪ ಮೆತ್ತಗಾಗಿ ಮೃದುವಾಗಿ ಅವಳ ಮೈ ಕೈ ಸವರಿ 
ಅಂದಳು : “ ನಿನ್ನ ಮೈ ಮೇಲಿನ ಜವಾಬ್ದಾರಿ ನಿನಗಿರಲಿ , ನಾವು ಇನ್ನೊಬ್ಬರ 
ಮನೆಗಳಲ್ಲಿ ಕೆಲಸ ಮಾಡುವ ಸ್ಥಿತಿಗಿಳಿದಿರಬಹುದು. ಆದರೆ ನಮ್ಮನ್ನು ನಾವು 
ಮಾರಿಕೊಳ್ಳುವ ಅಲ್ಪ ರಲ್ಲ ಎನ್ನುವದು ನೆನಪಿರಲಿ.. .” 

“ ನನ್ನ ಮೇಲೆ ಅಪನಂಬಿಕೆಯೇನಮ್ಮಾ ? ” 

“ ಹಾಗೇನಿಲ್ಲ. ಆದರೆ ಈಗಿನ ಕಾಲ ಎನ್ನುವದು ಪೂರ್ಣ ಕೆಟ್ಟು, 
ಹೋಗಿದೆ . ಅದನ್ನು ನಾನು ವಿವರಿಸಬೇಕಿಲ್ಲ . ನಿಂಗೆ ಎಲ್ಲಾ ಗೊತ್ತು. ನಾಳೆ 
ಬೇರೇನಾದರೂ ಹೆಚ್ಚು ಕಡಿಮೆಯಾದರೆ ನಿನ್ನನ್ನು ಈ ಮನೆ ಹೊಸ್ತಿಲು ತುಳಿ 
ಯಲು ಬಿಡಲಾರೆ, ಏನು ? ” 

ತಾಯಿಯ ಆಜ್ಞೆಯನ್ನು ತಲೆಯಲ್ಲಿ ಹೊತ್ತು ಬಂದ ಗೌರಿಗೆ ಇಲ್ಲಿ 
ಯಂಕತೆಯಿಂದಲೂ ಸಿಕ್ಕಿತು ಮಂಗಳಾರತಿ! ಯಂಕಕ್ಕೆಗೆ ತನ್ನ ಮೂವರು 
ಗಂಡುಮಕ್ಕಳ ನೆನಪಾಯಿತು ಆ ಗಳಿಗೆಯಲ್ಲಿ, ಅವಳ ಹಿರಿಯ ಗಂಡು 
ಮಕ್ಕಳಿಬ್ಬರಿಗೂ ಮದುವೆಯಾಗಿ ಬೆಂಗಳೂರಿನಲ್ಲಿ ಕೆಲಸದಲ್ಲಿದ್ದಾರೆ. ಕಿರಿಯ 
ಮಗ ಇನ್ನೂ ಬ್ರಹ್ಮಚಾರಿ . ಮಂಗಳೂರಿನಲ್ಲಿ ಜಿನಸಿ ಅಂಗಡಿ ತೆರೆದಿದ್ದಾನೆ. 
ಯಂಕತ್ತೆಯ ಗಂಡ ಸುಬ್ರಾಯನಿಗೆ ಹೇಳಿಕೊಳ್ಳುವಂತಹ ಆಸ್ತಿಯೇನಿಲ್ಲ . 
ಬೆಳ್ಳಾರೆಯ ಪೇಟೆಮಧ್ಯದಲ್ಲಿ ಒಂದು ಜಿನಸಿ ಅಂಗಡಿಯಿದೆ. ಮಳೆಗಾಲ, 
ಬೇಸಿಗೆ ಕಾಲ ಎನ್ನದೆ ಯಾವಾಗಲೂ ಭರದಿಂದ ವ್ಯಾಪಾರ ನಡೆಯುವ 
ಸ್ಥಳ , ಸುಬ್ಬಣ್ಣನ ಅಂಗಡಿ ' ಎಂದೇ ಪ್ರಸಿದ್ದಿ ಪಡೆದುಕೊಂಡಿದೆ. ದಿನನಿತ್ಯದ 
ಅಡುಗೆ ಸಾಮಾನುಗಳಲ್ಲದೆ ಕೆಲವು ಬಗೆಯ ತರಕಾರಿ , ಹಗ್ಗಗಳು , ಕೃಷಿವಸ್ತು 
ಗಳನ್ನೂ ಅವನು ಮಾರಾಟಕ್ಕಿರಿಸಿದ್ದಾನೆ. ಅವನ ಮಾತು ನಗೆ, ತೂಕ ಅಳತೆ 
ಯಲ್ಲಿ ಯಾವಮೋಸಗಳಿಲ್ಲ. ಆದರೆ ದರ ವಿಪರೀತ, ಹತ್ತು ಪೈಸೆ ಹೆಚ್ಚಿಗೆ ಲಾಭ 
ಇರಿಸಿಯೇ ಬುದ್ದಿವಂತಿಕೆಯಲ್ಲಿ ಮಾರುವ ಗುಟ್ಟು ಅವನೊಬ್ಬನಿಗೇ ಸೀಮಿತ. 

ಜಿನಸಿ ಅಂಗಡಿಯಿಂದ ಒಂದೇ ಮಾರು ಹಿಂಭಾಗದಲ್ಲಿ ಮೂರು 
ಕೋಣೆಗಳ ಸಣ್ಣ ಹಂಚಿನ ಮನೆ. ಹತ್ತೋ ಇಪ್ಪತ್ತೊ ತೆಂಗಿನ ಮರಗಳು 
ಇರುವ ಸ್ಥಳ, ಒಂದು ಬಾವಿ ಇದೆ. ಇದೇ ಅವನ ಆಸ್ತಿ . ದೊಡ್ಡ ಗಂಡು 
ಮಕ್ಕಳಿಬ್ಬರೂ ಕೈತುಂಬ ಸಂಪಾದನೆಯ ಕೆಲಸಗಳಿಗೆ ದೂರ ಹೋದಮೇಲೆ 
ಕಿರಿಯವನನ್ನಾದರೂ ತಮ್ಮ ಜೊತೆಗೇ ಉಳಿಸಿಕೊಳ್ಳಲು ಬಯಸಿದ್ದಳು 
ಯಂಕಕ್ಕೆ . ಅವನಿದ್ದರೆ ತನ್ನ ವ್ಯಾಪಾರಕ್ಕೆ ಅನುಕೂಲ ಎಂದುಕೊಂಡಿದ್ದ 
ಸುಬ್ರಾಯ . ಆದರೆ ಅವನಿಗೆ ಇಷ್ಟವಿರದೆ ತನ್ನ ಸ್ವಂತ ಕಾಲಲ್ಲಿ ನಿಲ್ಲಬೇಕೆಂದು 
ತಾನೂ ದೂರ ಹೊರಟುಹೋಗಿದ್ದ . ಇದೇ ಹುಡುಗನಿಗೆ ಗೌರಿಯನ್ನು ತಂದು 
ಕೊಳ್ಳುವ ಬಯಕೆ ಈ ಗಂಡಹೆಂಡತಿಗೆ ಅನೇಕ ಬಾರಿ ತಮ್ಮೊಳಗೇ ಆಡಿ 
ಕೊಂಡಿದ್ದ ರಲ್ಲದೆ ಪರುಶರಾಮ ಬಂದಾಗಲೂ ತಮ್ಮ ಆಶಯ ವ್ಯಕ್ತಪಡಿಸಿದ್ದರು. 
ಪರುಶರಾಮನಿಗೆ ಒಪ್ಪಿಗೆಯಿತ್ತು , ಹುಡುಗ ಮಾತ್ರ ಒಪ್ಪಿರಲಿಲ್ಲ . ಗೌರಿ 
ಅವನಿಗೆ ಇಷ್ಟವಾಗಿರಲಿಲ್ಲವೋ ಅಥವಾ ತೀರಾ ಪರಿಚಿತರಲ್ಲಿ ಸಂಬಂಧ ಬೇಡ 
ಎಂದು ಯೋಚಿಸಿದನೋ ಮದುವೆ ಈಗ ಅಗತ್ಯವಿಲ್ಲವೆಂದು ನಿರಾಕರಿಸಿಬಿಟ್ಟಿದ್ದ . 

ತಮ್ಮ ಮನೆಗೆ ಸೊಸೆಯಾಗಿ ಕಾಲಿಡಬೇಕಾಗಿದ್ದ ಹುಡುಗಿ ಈ ದಿನ 
ಏನೂ ಇಲ್ಲದ ನಿರ್ಗತಿಕಳಂತೆ ಕೆಲಸ ಹುಡುಕುತ್ತ ಬಂದಿರುವದನ್ನು ಕಂಡಾಗ 
ಯಂಕಿಯ ಕಣ್ಣಂಚಿನಲ್ಲಿ ನೀರು ಕಾಣಿಸಿಕೊಂಡಿತು. ಅವಳಿಗೆ ಮಾತು 

ಆಡುವದೇ ಕಷ್ಟವೆನಿಸಿಬಿಟ್ಟಿತು. ರಾತ್ರಿ ಜಿನಸಿ ಅಂಗಡಿಯನ್ನು ಮುಚ್ಚಿ 
ಮನೆಗೆ ಹಿಂದಿರುಗಿದ ಸುಬ್ರಾಯ ಬಹಳ ಆತ್ಮೀಯವಾಗಿ ಮಾತನಾಡಿಸಿದ 
ಗೌರಿಯನ್ನು , ಅವಳು ಬಂದ ಕಾರಣವನ್ನು ಅರಿತಾಗ ಸಹಜವಾಗಿ ಅವನ 
ಹುಬ್ಬುಗಳು ಮೇಲೇರಿ ಹೆಂಡತಿಯನ್ನು ನೋಡಿದ ಅನುಮಾನ ಬೆರೆತ ದೃಷ್ಟಿ 
ಯಲ್ಲಿ. ಅವಳೂ ಅದೇ ರೀತಿ ಇನ್ಯಾವದೋ ಸಂದಿಗ್ಧ ಕೊಳಗಾದಂತಿತ್ತು . 

“ ಹರಯದ ಹುಡುಗಿಯನ್ನು ಹೀಗೆ ಕಳುಹಿಸುವದೇ ? ಭಾವಯ್ಯನಿಗೆ 
ತನ್ನ ಹುಡುಗಿಯ ಮೇಲೆ ನಿಗಾ ಇದೆಯೋ ಇಲ್ಲವೋ ? ” ಗುಟ್ಟಾಗಿ ಹೇಳಿದ 
ಹೆಂಡತಿಗೆ: “ ಈಗೇನು ಮಾಡೋಣ? ” 

ಅವಳೆಲ್ಲವನ್ನೂ ನಿಶ್ಚಯ ಮಾಡಿಕೊಂಡೇ ಬಂದಿದ್ದಾಳೆ.” 

“ ಹೂಂ ನಮಗೇನಂತೆ, ಆದರೆ ನಿನ್ನ ಅಣ್ಣನಿಗೊಂದ ಕಾರ್ ಬರೆದು 
ಹಾಕಿಬಿಡು, ನನಗೇನೂ ಅವಳ ಜವಾಬ್ದಾರಿ ಬೇಡ ” ವ್ಯಾಪಾರೀ ಮನೋ 
ಭಾವದಲ್ಲಿಯೇ ಉಸುರಿದ ಸುಬ್ರಾಯ . 

ಆ ರಾತ್ರೆ ಗೌರಿಯಿಂದ ಆ ಪುಟ್ಟ ಮನೆ ತುಂಬಿಹೋಗಿತ್ತು . ಮಧ್ಯ 
ರಾತ್ರಿಯವರೆಗೂ ಯಂಕಕ್ಕೆ ಮತ್ತು ಅವಳಲ್ಲಿ ಮಾತನಾಡುವ ವಿಷಯಗಳು 
ಎಷೆ ಇದ್ದ ವು. ಯಂಕಕ್ಕೆ ತನ್ನ ಸಂಸಾರದ ವಿಷಯಗಳನ್ನೇ ಹೇಳಿ 
ಕೊಳ್ಳುತ್ತ ಗಂಡುಮಕ್ಕಳನ್ನೂ ಸಾಕಷ್ಟು ತೆಗಳಿದಳು . 

“ ನಮ್ಮ ಮಕ್ಕಳು ಅನ್ನುವ ವ್ಯಾಮೋಹದಲ್ಲಿ ನಾವು ಸಾಕ್ವೆ , 
ಗೌರಿ, ಯಾವ ಪ್ರಯೋಜನಕ್ಕೆ ನನಗೆ ಒಬ್ಬ ನಲ್ಲ, ಮೂರು ಜನ ಇದ ರೂ 
ಈಗ ಇಲ್ಲಿ ಹತ್ತಿರ ಯಾರೂ ಇಲ್ಲ.” ನಿಟ್ಟುಸಿರಿನೊಂದಿಗೆ ಅವಳೆಂದಳು : 
“ ಬೆಂಗಳೂರಿನಲ್ಲಿದ್ದ ಭೂಪರನ್ನೂ ಸೊಸೆಯರನ್ನೂ ವರ್ಷಕ್ಕೊಂದು ಬಾರಿ 
ನೋಡುವದಕ್ಕೂ ಆಗುವದಿಲ್ಲ. ಕಾಗದ ಬರೀತಾರೋ ಆಗಾಗ.... ಅದೂ 
ಇಲ್ಲ ನೋಡು. ” 

“ನೀವೇ ಇವನ್ನೆಲ್ಲಾ ಮಾರಿ ಮಕ್ಕಳ ಮನೆಗೆ ಹೋಗಿ ಉಳಿದುಬಿಡಿ, 
ಅತ್ತೆ ” 

“ ಸುಲಭದಲ್ಲಿ ಹೇಳಿದಿ ಬಿಡು. ” ನಕ್ಕಳು ಯಂಕ ( ಬೆಲ್ಲಕ್ಕೆ ಇರುವೆ 
ಮುತ್ತಿದ್ದಾಗೆ ಇಲ್ಲಿಯ ವ್ಯಾಪಾರ. ಅವನೊಬ್ಬ ಇದ್ದಾನಲ್ಲ ಮಂಗಳೂರಿನಲ್ಲಿ , 
ಸುಬ್ರಹ್ಮಣ್ಯ .... ಅವನಾದರೂ ಇಲ್ಲಿಗೆ ಬಂದಿದ್ದರೆ ನನಗೆ ನಿಶ್ಚಿಂತೆಯಾಗಿತ್ತು . 
ಅವನ್ಯಾಕೆ ಬತ್ತಾನೆ, ಇದು ಹಳ್ಳಿ ಮೂಲೆಯಂತೆ. ” 

“ ನನ್ನ ತಲೆಗೆ ನಮ್ಮದೇ ಕೈ .” 

“ ನಿಜ ಹೇಳಿದಿ, ಗೌರಿ. ” ಆಮೇಲೆ ಮಾತು ಹೊರಳಿತು ಗೌರಿಯ 
ಮನೆಯ ವಿಷಯದತ್ತ , “ ಯಾರರ ಅದೃಷ್ಟದಲ್ಲಿ ಹೇಗೆಗೆ ಬರೆದಿರು 
ತದೋ ಯಾರಿಗೆ ಗೊತ್ತು ? ಈಗ ಅಣ್ಣ ಮನೇಲಿದ್ದಾನೋ , ಇನ್ನೂ 
ಊರೆಲ್ಲಾ ಅಲೀತಾ ಇದ್ದಾನೆ ? ” 

“ ಅಪ್ಪನ ನಿರಾಸಕ್ತಿಯಿಂದಲೇ ನಮಗೆ ಈ ರೀತಿಯಾದದ್ದು , ಅತ್ತೆ . 
ಈಗ ಸ್ವಲ್ಪ ಎಚ್ಚತ್ತುಕೊಂಡಿದ್ದಾನೆ. ಆದರೆ ಕೈ ಬಿಟ್ಟದ್ದು ಇನ್ನೆಲ್ಲಿ ಸಿಗು 
ತದೆ? ಗೌರಿ ಈ ಮಾತನ್ನು ಹೇಳುತ್ತ ತನ್ನೊಳಗೇ ಬೆಚ್ಚಿ ದಳು . ಕತ್ತಲೆ 
ಯಲ್ಲಿಯೇ ಬದಿಗೆ ಮಲಗಿದ ಅತ್ತೆಯನ್ನು ನೋಡಲು ಇಚ್ಚಿಸಿದಳು. ಅವಳಿಗೆ 
ವಿಷಯ ತಿಳಿದಿದೆಯೇ ? 

“ ನಾನು ಹತ್ತು ವರ್ಷಗಳ ಹಿಂದೆಯೇ ಅಣ್ಣನಿಗೆ ಹೇಳಿದ್ದೆ , ಈಗಿನ 
ರಾಜಕೀಯ, ಕಾನೂನು ದಿನಕ್ಕೊಂದು ವಿಧವಾಗಿ ಬದಲಾವಣೆಯಾಗುತ್ತದೆ. 
ಬೇಗ ನಿನ್ನ ತೆಂಗಿನ ತೋಟ, ಗದ್ದೆ ಇವುಗಳನ್ನು ನಾರಾಯಣನಾಯ್ಕನಿಂದ 
ಬಿಡಿಸಿಕೋ ಎಂದು . ಅವನಲ್ಲಿ ಕೇಳ್ತಾನೆ ಹೇಳು? ” 

ಓ ....ಇದಾ ವಿಷಯ ! ಈಗ ನಾರಾಯಣ ನಮ್ಮ ಮನೆ ಸ್ಥಳದಿಂದಲೂ 
ನಮ್ಮನ್ನು ಓಡಿಸುವ ಅಂದಾಜಿನಲ್ಲಿದ್ದಾನೆ. ಅವನ ಸ್ಥಳ ಎಂದು ಗಲಾಟೆಗೆ 
ಗಲಾಟೆ , ಅಪ್ಪನಿಗೆ ತಲೆಬಿಸಿ, ಅ ಇಬ್ಬರ ಮೇಲೆಯೂ ಕೂಗಾಡ್ತಾ 
ಇದ್ದಾಳೆ. ” 

“ ಹಾಗೋ ? ಈ ಮಧ್ಯೆ ನಿನ್ನ ಯಾರಿಗೂ ಲಕ್ಷವಿಲ್ಲ . ಈಗ 
ತಿಳೀತು ಬಿಡು ಎಲ್ಲಾ , ಗೌರೀ . ” ಕತ್ತಲೆಯಲ್ಲಿಯೇ ಅವಳ ಮೈ ದಡವಿ 
ಅಂದಳು ಯಂಕಕ್ಕೆ : “ ಏನೇ , ಈ ಹತ್ತು ವರ್ಷಗಳಲ್ಲಿ ಏನೆಲ್ಲ ಆಗಿಹೋಯ್ತಲ್ಲ. 
ಯಾವ ಕೊರತೆಯನ್ನೂ ಕಾಣದೆ ಬೆಳೆಯಬೇಕಾದ ನೀವು....ನೀವು ಹೇಗೆ 
ಈ ತರಹ ಆಗಿಹೋಗಿದ್ದೀರಿ....ನಿನ್ನ ಅಪ್ಪನನ್ನು ದೂರೇನೆ ಅನ್ನ ಬೇಡ. 
ಮೊದಲು ನಮ್ಮ ಬದುಕನ್ನು ಭದ್ರಮಾಡಿಕೊಳ್ಳಬೇಕು. ಆಮೇಲೆ ಎಲ್ಲಾ .... 
ಕಲೆ, ತಿರುಗಾಟ.... ಅದೂ ಇದೂ .... ” 
- ಗೌರಿಗೆ ಅವಳ ಮುಂದಿನ ಮಾತುಗಳು ಕೇಳಿಸಲೇ ಇಲ್ಲ. ಈ ಹತ್ತು 
ವರ್ಷಗಳಲ್ಲಿ ಏನೆಲ್ಲ ಆಗಿಹೋಯಿತು ಎನ್ನುವದಕ್ಕಿಂತ ಈಗ ಒಂದೆರಡು ವರ್ಷ 
ಗಳಲ್ಲಿ ಎಷ್ಟೆಲ್ಲ ಬದಲಾವಣೆಯಾಗಿಹೋಯಿತು ಎನ್ನುವದು ಮುಖ್ಯ ! ನಿಜ 
ವಾಗಿಯೂ ಅತ್ತೆಗೆ ತಿಳಿದಿರಲಾರದು. ಅವಳಾಗಿ ತನ್ನ ವಿಷಯದಲ್ಲಿ ಮೊದಲಿನ 
ರೀತಿಯ ಆದರ, ಅಭಿಮಾನಗಳು ತುಂಬಿವೆ. ಅನ್ನು ಬಹಳ ಬುದ್ದಿವಂತೆ, 


17 
ಪುನರ್ಮಿಲನೆ 
ಇಂತಹ ವಿಷಯದಲ್ಲಿ ಎಷ್ಟೋ ಜಾಗರೂಕಳು , ಉದ್ಯಾವರದ ಅಂದಿನ ಆ 
ಪ್ರಯಾಣ ತನ್ನ ಜೀವನದ ತಿರುವನ್ನೇ ಬದಲಿಸಿಬಿಟ್ಟಿತು. ಕನಸಿನಲ್ಲಿಯೂ 
ತಾನು ಯೋಚಿಸಿರಲಿಲ್ಲ. ಯೋಗೀಶ! ಆ ಹೆಸರು ಕೇಳಿದರೇ ಮೈಮೇಲಿನ 
ರೋಮಗಳೂ ಸೆಟೆದು ನಿಲ್ಲುತ್ತವೆ.... ಯಾಕೆ ಹೀಗಾಯಿತು? ಅವನು ಈಗ 
ತನ್ನ ಕಣ್ಣೆದುರು ಕಾಣಿಸಿಕೊಂಡರೆ.... . 

ಕಟಕಟನೆ ಹಲ್ಲುಕಡಿದು ಧಡಕ್ಕನೆ ಎದ್ದು ಕುಳಿತಳು ಗೌರಿ. 

“ ಯಾಕೆ ಎದ್ದು ಬಿಟ್ಟೆ , ಗೌರೀ , ಅಮ್ಮ ಅಪ್ಪನನ್ನು ಬಿಟ್ಟು ಬಂದಿದ್ದಿ 
ಯಲ್ಲ, ಚಿಂತೆ ಸಹಜವಾದ್ದು . ಹೆದರಬೇಡ, ನಾನಿದ್ದೇನೆ ಹತ್ರ ” ಯಂಕಯ 
ಸಹಜ ಆತ್ಮೀಯತೆ ತಲುಪಿತು ಗೌರಿಯ ಹೃದಯವನ್ನು , 

“ ಅತ್ತೆ , ನಾಳೆ ಅಣ್ಣಯ್ಯನವರ ಮನೆಗೆ ಕರೊಂಡು ಹೋಗೀಯಾ? 

“ ಇನ್ನೂ ಒಂದ್ಯಾರೆ ಹೇಳೋನೆ ಗೌರಿ, ಇಲ್ಲಿ ಒಂದ್ಯಾ ಕು ದಿನ ಉಳಿದು 
ತಣ್ಣಗೆ ಹೊರಟುಬಿಡು. ಅಥವಾ ಇಲ್ಲೇ ಉಳಿ, ಯೋಗ್ಯ ಹುಡುಗ ಸಿಕ್ಕಿದ್ದೋಲೆ 
.... ಆಮೇಲೆ ಇದ್ದೇ ಇದೆಯಲ್ಲ. ” 

“ ನಿನ್ನ ತಮಾಷೆ ಸಾಕು. ಅಣ್ಣಯ್ಯನವರ ಮನೇಲಿ ನನ್ನನ್ನು ಇಟ್ಟು 
ಕೊಳ್ಳಲು ಒಪ್ಪದೇ ಹೋದರೆ ಆಮೇಲೆ ಮುಂದಿನ ಮಾತು. ” 

ಮರುದಿನ ಬೆಳಗ್ಗೆ ಮನಸ್ಸಿಲ್ಲದ ಮನಸ್ಸಿನಲ್ಲಿ ಯಂಕಕ್ಕೆ ಗೌರಿಯನ್ನು 
ಕರೆದುಕೊಂಡು ಅಣ್ಣಯ್ಯನವರ ಮನೆಗೆ ಹೊರಟು ನಿಂತಾಗ ಸುಬ್ರಾಯ 
ಹೆಂಡತಿಯನ್ನು ಗುಟ್ಟಾಗಿ ಒಳಗೆ ಕರೆದ : “ ನೀನಾಗಿಯೇ ಅವಳ ಜವಾಬ್ದಾರಿ 
ಹೊರಬೇಡ! ಅವಳ ಬಗ್ಗೆ ಯಾವ ಶಿಫಾರಸನ್ನೂ ಮಾಡಬೇಡ. ನಮ್ಮ 
ಮಾತು ಕೇಳದೇ ಇದ್ದರೆ ಹುಡುಗಿ ತನಗೆ ಇಷ್ಟ ಬಂದಹಾಗೆ ಮಾಡಿಕೊಳ್ಳಲಿ!!” 


ಅಣ್ಣಯ್ಯನವರ ಮನೆ ಇರುವದು ಬೆಳ್ಳಾರೆಪೇಟೆಯಿಂದ ಅರ್ಧಮೈಲು ಒಳ 
ಭಾಗದಲ್ಲಿ ಸಣ್ಣ ಪದುವಿನಂತಹ ಬೆಟ್ಟ ದಾಟಿ ಕೆಳಗಿಳಿದರೆ ಅವರ ವಿಶಾಲವಾದ 
ಅಡಿಕೆತೋಟ, ತೆಂಗು, ಬತ್ತದ ಗದ್ದೆಗಳು ಕಾಣಸಿಗುತ್ತವೆ. ಹಸಿರುಸಮೃದ್ಧಿಗಳ 
ಮಧ್ಯೆ ಅಣ್ಣಯ್ಯನವರ ಹಳೆ ಮಾದರಿಯ ಹಳ್ಳಿಮನೆ. ಮನೆಯ ಮುಂದೆ 
ಉತ್ತಮ ಜಾತಿಯ ಎರಡು ನಾಯಿಗಳನ್ನೂ ಸಾಕಿಕೊಂಡಿದ್ದಾರೆ. ಅಲ್ಲಿ 
ಹೇಳಿಕೊಳ್ಳುವಷ್ಟು ಕಳ್ಳರ ಭೀತಿಯಿರದಿದ್ದರೂ ಈ ಮನುಷ್ಯರಿಗಿಂತ ಮನೆ 

ಕಾಯಲು ನಾಯಿಗಳೇ ವಾಸಿ ಎಂದು ಅಣ್ಣಯ್ಯನವರ ಅಭಿಪ್ರಾಯ . ಮನೆಯ 
ಎದುರು ಕಬ್ಬಿಣದಗೇಟು. ಬಲಪಾರ್ಶ್ವದಲ್ಲಿ ದನದ ಕೊಟ್ಟಿಗೆ, ಎಡಪಾರ್ಶ್ವ 
ದಲ್ಲಿ ಒಂದು ಬಾವಿ, ಅದರಾಚೆ ಕೆಲವು ಹೂವಿನ ಗಿಡಗಳು . 

ಯಂಕ ಗೌರಿಯ ಜೊತೆಗೂಡಿ ಅಳುಕು , ಹಿಂದೇಟು ಹಾಕುತ್ತ 
ಅಲ್ಲಿಗೆ ಬಂದಾಗ ಅಣ್ಣಯ್ಯನವರು ನಸುಕಿನಲ್ಲಿಯೇ ಮಂಗಳೂರಿನ ಹೊರಟು 
ಹೋಗಿದ್ದಾರೆ ಎಂದೂ ತಿಳಿಯಿತು. ಸರಿ , ಬಂದ ಕೆಲಸ ಪ್ರಾರಂಭದಲ್ಲಿಯೇ 
ವಿಘ್ನವಾಯಿತೆಂದುಕೊಳ್ಳುತ್ತಿದ್ದಂತೆ ನಾಯಿಗಳು ಬೊಗಳುವ ಸದ್ದಿಗೆ ಒಳಗಿ 
ನಿಂದ ಹೊರಗೆ ಬಂದ ಅವರ ಹಿರಿಹುಡುಗ, ಇನ್ನೂ ಹದಿನಾಲ್ಕು ವರ್ಷದೊಳ 
ಗಿನ ಕಿಶೋರ. 

“ ಬನ್ನಿ ಅತ್ತೆ , ಅನ್ನು ಮನೇಲಿ ಇದ್ದಾರೆ” ಎಂದ. 

ಅಷ್ಟರಲ್ಲಿ ಒಳಗಿನಿಂದ ಹೊರಗೆ ಬಂದಿದ್ದಳು ಅನಸೂಯ, ಬೆಳಗಾಗು 
ತಿದ್ದಂತೆ ಮನೆಗೆ ಬಂದ ಯಂಕತ್ತೆಯನ್ನು , ಅಪರಿಚಿತ ಹುಡುಗಿಯನ್ನು 
ಕಂಡು ಅವಳಿಗೆ ಆಶ್ಚರ್ಯವಾಯಿತು. ಮುಗುಳ್ಳಗೆಯಲ್ಲಿ ಯೇ ಒಳಗೆ ಕರೆದು 
“ ಏನಂತೆ ವಿಶೇಷ?' ಕೇಳಿದಳು ಕಣ್ಣ ನೈಯಲ್ಲಿ 

“ ಮನೇಲಿ ಅಣ್ಣಯ್ಯನವರು ಇಲ್ಲವಲ್ಲ . ಸ್ವಲ್ಪ ಮಾತನಾಡಲಿಕ್ಕಿತ್ತು . ” 
ಅನುಮಾನದಿಂದ ಅಂದಳು ಯಂಕಕ್ಕೆ , ಅವಳಿಗೆ ಗೊತ್ತು, ಈ ಮನೆಯಲ್ಲಿ 
ಅಣ್ಣಯ್ಯನವರ ಮಾತಿನ ಲಕ್ಷಣರೇಖೆಯನ್ನು ಯಾರೂ ದಾಟುವದಿಲ್ಲ 
ಎಂದು. ಹೇಗೂ ಇಲ್ಲಿಯವರೆಗೆ ಬಂದಿದ್ದೇವೆ, ವಿಷಯವನ್ನು ಅನಸೂಯಳಿಗೆ 
ತಿಳಿಸಿ ಹೊರಟುಹೋಗಬೇಕು ಎಂದುಕೊಂಡಳು ಮನಸ್ಸಿನಲ್ಲಿ, 

ಅನಸೂಯಳಿಗೆ ಹೆಚ್ಚಾದರೆಮೂವತ್ತೈದರೊಳಗಿನ ಪ್ರಾಯ . ದುಂಡು 
ಮುಖದಲ್ಲಿ ಸ್ವಲ್ಪವೇ ಉಬ್ಬಿದ ಹಲ್ಲುಗಳು, ಸಣ್ಣ ಸಣ್ಣ ಕಣ್ಣುಗಳು, ಒತ್ತಾಗಿ 
ಬೆಳೆದ ಕೆಂಚುಬಣ್ಣದ ಕೂದಲನ್ನು ಹಿಂದೆ ಕಟ್ಟಿದ್ದಾಳೆ. ನಸು ಬಿಳಿ ಬಣ್ಣ , 
ಸ್ಕೂಲವೆನಿಸುವ ಶರೀರ, ನೋಡಲು ಆಕರ್ಷಕ ವ್ಯಕ್ತಿತ್ವವಲ್ಲ. ಉಟ್ಟದ್ದು 
ಸಾಧಾರಣ ಕ್ರಯದ ಮಗ್ಗದ ಸೀರೆ. ಆದರೆ ಮೈ ಮೇಲಿರುವ ಆಭರಣಗಳು 
ಶ್ರೀಮಂತಿಕೆಯ ಕುರುಹನ್ನು ಎತ್ತಿತೋರಿಸುತ್ತಿದ್ದವು. ಒಳಗೆ ಯಾವದೋ 
ಕೆಲಸದಲ್ಲಿರಬೇಕು, ಮೈ ಕೈಗೆಲ್ಲಾ ಒಲೆಯ ಮಸಿಯ ಗುರುತುಗಳು . 

“ನೀನು ಬಂದ ವಿಷಯವನ್ನು ನನ್ನ ಹತ್ತಿರ ಹೇಳಿದ್ರೆ ನಾನು ಅವರು 
ಬಂದೇಲೆ ತಿಳಿಸ್ತೇನೆ. ಇಬ್ಬರೂ ಅಡಿಗೆಕೋಣೆಗೇ ಬನ್ನಿ . ” ಒಳಗೆ ಹೋಗುತ್ತ 
ಅಂದಳು ಅನಸೂಯ: 40ಅಡಿಗೆಯವನಿಲ್ಲದೆ ನಂಗೆ ಸಾಕೋ ಸಾಕಾಗಿದೆ. 

ಜಯಾ, ಮಹೇಶಾ, ಇಬ್ಬರೂ ಸ್ನಾನಮಾಡಿ ಬನ್ನಿ . ” 

ಯಂಕ , ಗೌರಿ ಅವಳನ್ನೇ ಹಿಂಬಾಲಿಸಿ ಒಳಗೆ ನಡೆದರು . ಹೊರ 
ಭಾಗದಿಂದ ಚಿಕ್ಕದಾಗಿ ಕಾಣಿಸುತ್ತಿದ್ದ ಆ ಹಳೆ ಮನೆ ಒಳಭಾಗದಲ್ಲಿ ಸಾಕಷ್ಟು 
ದೊಡ್ಡದಾಗಿಯೇ ಇದೆ. ಸಣ್ಣ ಸಣ್ಣ ಕತ್ತಲೆಯ ಕೋಣೆಗಳು , ಎತ್ತರದ 
ಹೊಸಿಲುಗಳು, ಚಿತ್ತಾಕರ್ಷಕ ನಕ್ಷೆಗಳಿರುವ ಹಳೆ ಮಾದರಿಯ ಬಾಗಿಲುಗಳು, 
ತಗ್ಗಾದ ಕಿಟಕಿಗಳು ಮಣ್ಣಿನ ನೆಲ, ತಗಿ ಬಗ್ಗಿ ಕೊಂಡು ಮೂರು ನಾಲ್ಕು 
ಕೋಣೆಗಳನ್ನು ದಾಟಿದಮೇಲೆ ಒಮ್ಮೆಲೇ ಕತ್ತಲೆಯ ಸುರಂಗದಿಂದ ಬೆಳಕಿಗೆ 
ಬಂದಂತೆ ಅವರಿಬ್ಬರೂ ಉದ್ದದ ಒಂದು ಜಗಲಿಗೆ ಬಂದರು . ಧಾರಾಳವಾದ 
ಗಾಳಿ ಬೆಳಕಿರುವ ಕೋಣೆಯೆಂದರೆ ಅದೊಂದೇ , ಅದರಾಚೆ ಕತ್ತಲೆಯ ಹೊಗೆ 
ಮುಸುಕಿ ಕಪ್ಪಾದ ಅಡಿಗೆಕೋಣೆ. 

ಅನಸೂಯ ಇಬ್ಬರಿಗೂ ಮಣೆಯಿಡುತ್ತ “ಸುಮಾ, ಎರಡು ತುಂಡು 
ಬಾಳೆಎಲೆ ತಾ ” ಎಂದಳು ಅಲ್ಲೇ ಇದ್ದ ಹತ್ತು ವರ್ಷದ ಹುಡುಗಿಗೆ. ( ಒಂದಷ್ಟು 
ಉಪ್ಪಿಟ್ಟು ಇದೆ. ಯಂಕ, ಯಾರಾದರೂ ಸಿಕ್ಕಿದರೇನೇ ಅಡಿಗೆಗೆ ? ಹಗಲು 
ರಾತ್ರೆ ಕಣ್ಣಲ್ಲಿ ಎಣ್ಣೆ ಹಾಕ್ಕೊಂಡು ಹುಡುಕ್ತಾ ಇದ್ದೇನೆ. ” 

“ ನಾನೂ ಕೇಳ್ತಾ ಇದ್ದೇನೆ ಎಲ್ಲ ಕಡೆಗೂ ನಮ್ಮ ಸುಬ್ರಹ್ಮಣ್ಯನಿಗೂ 


ಉಪ್ಪಿಟ್ಟು , ಕಾಫಿ ಬಂತು. ಯಂಕಕ್ಕೆ ಆಗಾಗ ಹೋಗಿಬರುವ ಮನೆ … 
ಯಾದುದರಿಂದ ಅಲ್ಲಿ ಸಂಕೋಚದ ಪ್ರಶ್ನೆಯಿರಲಿಲ್ಲ. 

“ ನನ ಅಡಿಗೆಯವನು ಹೊರಟು ಹೋಗಿ ತಿಂಗಳು ಎರಡು 
ಕಳೆಯಿತು. ” ಅನಸೂಯ ಒಂದು ಮಣೆಯೆಳೆದುಕೊಂಡು ಅವರ ಎದುರಿಗೇ 
ಕುಳಿತು ಅಂದಳು : ( ಈ ನಾಲ್ಕು ಮಕ್ಕಳು, ಹೊರಗಿನ ಆಳುಗಳ ಊಟ 
ನೋಡ್ಕೊಂಡು ಎಲ್ಲಾ ಕೆಲಸ ನಿಭಾಯಿಸಿಕೊಳ್ಳಲು ಸಾಕೋ ಸಾಕಾಗಿ 
ಹೋಗಿದೆ. ಸರಿಯಾದ ಅಡಿಗೆಯವನು ಸಿಗದೇ ಹೋದರೆ ಏನ್ಮಾಡ್ಲಿ ಅನ್ನುವ 
ಚಿಂತೆ ಬೇರೆ ಕಾಡ್ತಾ ಇತೆ. ಇವಳು ಯಾರು ? ” 

“ ನನ್ನ ಅಣ್ಣನ ಮಗಳು ಗೌರಿ. ” ಯಂಕಕ್ಕೆ ತಾನು ಬಂದ ಕಾರಣ 
ವನ್ನು ವಿವರವಾಗಿ ಹೇಳುತ್ತೆ ಎಂದಳು: “ ಹಾಲು ಕರೆಯಲು ಹುಡುಗ ಬೇಕು 
ಎಂದಿದ್ದಿರಲ್ಲ . ಇವಳಿಗೆ ಆ ಕೆಲಸವೂ ಗೊತ್ತು , ಜೊತೆಯಲ್ಲಿ ಅಡಿಗೆ, ಹೊಲಿಗೆ 
ಎರಡೂ ಬರುತ್ತದೆ. ” 
- ಅನಸೂಯ ವಿಚಿತ್ರವಾಗಿ ನೋಡಿದಳು ಗೌರಿಯನ್ನು ಎಲ್ಲೋ 


ಗಿದೆ. ಸರಿ ಎಲ್ಲಾ ಕೆಲ ಮಕ್ಕಳು, ಹಣ 

“ ಕ 


ದೂರದ ಊರಿನಿಂದ ಕೆಲಸ ಹುಡುಕಿಕೊಂಡು ಅಲ್ಲಿಗೆ ಬಂದಿದ್ದಾಳೆ.... ಯಾಕೆ 
ಅವಳಿಗೆ ವಿಸ್ಮಯವಾಗಿ ಹೋಯಿತು. ಉಪ್ಪಿಟ್ಟು ತಿಂದು ಮುಗಿಸಿ ಕೈ ತೊಳು 
ಯಲು ಹೋದ ಅವಳನ್ನು ಅಡಿಯಿಂದ ಮುಡಿಯವರೆಗೂ ವೀಕ್ಷಿಸಿದಳು . 
ಹೇಗೆ ಯಂಕಕ್ಕೆ ಮೊದಲು ಗೌರಿಯ ಮಾತನ್ನು ನಂಬಿರಲಿಲ್ಲವೋ ಹಾಗೆ 
ಆಯಿತು ಅನಸೂಯಳಿಗೆ ಯಂಕತೆಯ ಮಾತು ಕೇಳಿದಾಗ, ಇಂದೋ 
ನಾಳೆಯೋ ಮದುವೆಯಾಗಿ ಗಂಡನ ಮನೆಗೇ ಹೋಗಲಿರುವ ಹುಡುಗಿ ತನ್ನ 
ಮನೆಗೆ ಆಳಾಗಿ ಬರುತ್ತಾಳೆಯೇ ? ಅವಳು ಪಕಪಕನೆ ನಕ್ಕುಬಿಟ್ಟಳು. ಅಂದಿನ 
ಕಾಲದಲ್ಲಿ ಹುಡುಗರೇ ಹಾಲುಕರೆಯಲು ಸಿಗದಿರುವಾಗ ಈ ಹರಯದ ಹುಡುಗಿ 
ಯಾಕೆ ಬರುತ್ತಾಳೆ? ಕಳುಹಿಸುವ ಅಪ್ಪ ಅಮ್ಮನಿಗೂ ಬುದ್ದಿಯಿಲ್ಲವೆ? 

( ತಮಾಷೆ ಮಾಡಿದ್ದೀಯಾ, ಯಂಕ? ” | 
- “ ಇಲ್ಲ, ದಿಟವಾಗಿಯೂ ಕರ್ಕೊಂಡು ಬಂದಿದ್ದೇನೆ.” 

“ ಎಲ್ಲಿ ತನಕ ಓದಿದ್ದಿ ? ” ಕೇಳಿದಳು ಅನಸೂಯ ಕೈ ತೊಳೆದು ಮುಗಿಸಿ 
ಗೌರಿ ಒಳಗೆ ಬಂದು ಕುಳಿತುಕೊಳ್ಳುತ್ತಿದ್ದಂತೆ, 

“ ಹತ್ತನೇ ಕ್ಲಾಸಿನವರೆಗೆ. ” 
( ಆಮೇಲೆ ಯಾಕೆ ಓದ್ದಿಲ್ಲ? ಏನ್ಮಾಡ್ತಾರೆ ನಿನ್ನ ಅಪ್ಪ ? ” 

ಗೌರಿ ಯಂಕಕ್ಕೆಯ ಮುಖ ನೋಡಿದಳು. ನೀನೇ ಎಲ್ಲಾ ಹೇಳು 
೧ ಎನ್ನುವಂತಿತ್ತು ಅವಳ ಮುಖಭಾವ . “ ನಂಜುಂಡೇಶ್ವರ ಯಕ್ಷಗಾನ ಮಂಡಳಿ 

ಯಲ್ಲಿ ಸ್ತ್ರೀ ಪಾತ್ರ ಮಾಡುತ್ತಾನಲ್ಲ. ” ಯಂಕತೆ ಅಂದಳು : “ ಪರುಶರಾಮ 
.... ಅವನ ಮಗಳು ಇವಳು. ” 

“ ಓ ತಿಳಿಯಿತು. ನೀನ್ಯಾವಾಗಲೂ ಹೇಳ್ತಾ ಇದ್ದೀಯಲ್ಲ, ನನ್ನ ಅಣ್ಣ 
ಯಕ್ಷಗಾನ ಮೇಳದಲ್ಲಿ ಇದ್ದಾನೆ ಅಂತ. ಆ ಪರುಶರಾಮನ ಮಗಳೇ ! ” 
. ಚು . ಗೆಯ ನೋಟ ಬೀರಿದಳು ಅವಳತ್ತ , ( ಅವನು ಸ್ತ್ರೀಪಾತ್ರ ತುಂಬಾ 
ಚೆನ್ನಾಗಿ ಮಾಡ್ತಾನೆ. ಆ ಮೇಳದವರ ಆಟ ಬೆಳ್ಳಾರೆಯಲ್ಲಿಯೂ ಕಳೆದ ವರ್ಷ 
ಬಂದಿತ್ತು . ನಾನೂ ಹೋಗಿದ್ದೆ . ಅವನ ಸ್ತ್ರೀವೇಷ, ಭೂಷಣ, ನಡಿಗೆ, 
ಮಾತು ನೋಡಿದ್ರೆ ಅವನ ಎದುರು ಹೆಂಗಸರೂ ತಲೆತಗ್ಗಿ ಸಬೇಕು. ಈಗೆಲ್ಲಿದೆ 
ಅವರ ಮೇಳ? ” 

“ ದಿನಕ್ಕೊಂದು ಕಡೆ ತಿರುಗ್ತಾನೆ ಇರದೆ.” ಬಾಯ್ದೆರೆದಳು ಗೌರಿ: 
“ಮೊದಲು ಅಪ್ಪನಿಗೆ ಅವನ ಸ್ವಂತದ ಮೇಳ ಇತ್ತು . ಅಜ್ಜ , ಅಪ್ಪ ಒಟ್ಟಾಗೇ 
ಮೇಳ ನೋಡಿಕೊಂಡು ಊರಿಂದೂರಿಗೆ ಹೋಗ್ತಾ ಇದ್ದರು. ಅಜ್ಜ ಸತ್ಯ 


ಪಾಕ ಓದಿಲ್ಲ? ಏನ್ಮಾದಳು. ನೀನೇ ಎಲ್ಲಾ 


ಪುನರ್ಮಿಲನ 
ಮೇಲೆ ಆದಾಯ ಕಡಿಮೆಯಾಗಿ ನಷ್ಟ ಬಂದು ಎಷ್ಟೋ ಸಾಲಸೋಲವಾಗಿ 
ಮೇಳ ಕಣ್ಣು ಮುಚ್ಚು . ಆಮೇಲೆ ಅಪ್ಪ ನಂಜುಂಡೇಶ್ವರ ಮೇಳಕ್ಕೆ ಹೋಗಿ 
ಸೇರಿಕೊಂಡ.” 
- “ ಛೇ .... ಪಾಪ ! ಈಗಿನ ದುಬಾರಿ ಕಾಲದಲ್ಲಿ ಸ್ವಂತ ದ ಮೇಳ ಇಟ್ಟು, 
ಕೊಂಡು ಅದರ ಖರ್ಚನ್ನು ತೂಗಿಸಿಕೊಂಡು ಹೋಗುವದು ಕಷ್ಟ . ” 

(ಈಗೀಗ ಅಪ್ಪನಿಗೆ ಸ್ತ್ರೀ ಪಾತ್ರ ಮಾಡಿ ರಂಗಸ್ಥಳದಲ್ಲಿ ಕುಣಿಯು 
ವದಕ್ಕೂ ಸಾಧ್ಯವಿಲ್ಲವಾಗಿದೆ. ಗೌರಿಗೆ ಆ ಮಾತು ಹೇಳುತ್ತ ಮನೆಯ 
ಪರಿಸ್ಥಿತಿ ನೆನಪಿಗೆ ಬಂದು ಕಣ್ಣುಗಳು ಮಂಜಾದವು. 

* ಯಕ್ಷಗಾನ ರಂಗಭೂಮಿಯ ಮೇಲೆ ಪರುಶರಾಮನಸ್ತ್ರೀವೇಷವನ್ನು 
ಫಾರಿಸಿದವರು ಯಾರೂ ಇಲ್ಲ. ಸ್ತ್ರೀ ಪಾತ್ರ ಮಾತ್ರವಲ್ಲ, ವೀರಾವೇಶದ 
ಯಾವ ಪಾತ್ರವನ್ನೂ ಲೀಲಾಜಾಲವಾಗಿ ಮಾಡಬಲ್ಲ ನಿಪುಣ , ಅಳುವ 
ದೃಶ್ಯ , ನಗುವ ಹಾಸ್ಯ , ಯುದ್ಧ ಭೂವಿಯ ಕುಣಿತ, ರೋಷದ ನುಡಿ, 
ದೈನ್ಯದ ಮರ್ತಿ.... ಯಾವದೇ ಇರಲಿ , ಪರುಶರಾಮನಿಗೆ ನಟನೆ ಕಷ್ಟವಾದುದೆ 
ಇಲ್ಲ. ರಾತೆ ಯಿಂದ ಬೆಳಗಿನವರೆಗೆ ಕುಣಿದರೂ ಅವನಿಗೆ ಆಯಾಸವಾಗದು. 
ಬಣ್ಣದ ವೇಷ ಬಳಿದುಕೊಂಡರೆ ತನ್ನಿರವೂ ಮರೆತುಹೋಗಿ ನಟಿಸುವ ಪಾತ್ರ 
ತಾನೇ ಆಗಿ ಕುಳಿತು ನೋಡುವ ಯಕ್ಷಗಾನ ರಸಿಕರ ಹೃನ್ಮನಗಳನ್ನು ಸೆಳೆದು 
ಕೊಂಡುಬಿಡುತಿದ್ದ. ಅವನ ಮೇಳ ಕಣ್ಣು ಮುಚ್ಚಿದಾಗ ನಂಜುಂಡೇಶ್ವರ 
ಮೇಳದ ವ್ಯವಸ್ಥಾಪಕರು ತಮ್ಮ ಸ್ನೇಹಹಸ್ತ ಚಾಚಿದರು ಅವನ ಮುಂದೆ. 
ವರ್ಷದ ಹಣವನ್ನು ತಿಂಗಳ ಕಂತಿನಲ್ಲಿ ಕೊಡುವ ಕರಾರು ಮಾಡಿಕೊಂಡು 
ಪರಶುರಾಮ ಅವರ ಮೇಳದಲ್ಲಿ ತನ್ನ ನೆಲೆಯನ್ನು ಕಂಡುಕೊಂಡ. ಅವನ 
ಆಗಮನದ ನಂತರ ಇದ್ದಕ್ಕಿದ್ದಂತೆ ನಂಜುಂಡೇಶ್ವರ ಮೇಳ ದಿನೇದಿನೇ 
ಪ್ರಸಿದ್ದಿಯಾಯಿತು. ಆದಾಯ ಹೆಚ್ಚಿತು. ಪರುಶರಾಮನಸ್ತ್ರೀಪಾತ್ರ ಜನರ 
ಬಾಯಿಮಾತಾಯಿತು, 
- ಕಳೆದ ವರ್ಷ....ಈಗಲೂ ಗೌರಿಗೆ ಚೆನ್ನಾಗಿ ನೆನಪಿದೆ. ಉಡುಪಿಯ 
ಆಸುಪಾಸಿನ ಹಳ್ಳಿಯಲ್ಲಿ ಆಟ ನಡೆಯುತ್ತಿದ್ದಾಗ ಪರುಶರಾಮ ರಂಗಸ್ಥಳ 
ದಲ್ಲಿಯೇ ಕುಸಿದುಬಿದ್ದಿದ್ದ . ತೀವ್ರ ಹೃದಯಾಘಾತಕ್ಕೆ ಒಳಗಾದ ಅವನು 
ಅನಂತರ ಎರಡು ತಿಂಗಳು ಮನೆಯಲ್ಲೇ ಉಳಿದ, ವೈದ್ಯರ ಚಿಕಿತ್ಸೆ ಮಾಡಿಸಿ 
ಕೊಳ್ಳುತ್ತ ಸ್ವಲ್ಪ ವಾಸಿಯಾದಮೇಲೆ ಮತ್ತೆ ಮೇಳವನ್ನು ಸೇರಿಕೊಂಡರೂ 
ಮೊದಲಿನಂತೆ ನಟಿಸುವದು ಅವನಿಂದಾಗಲೀ , ರಾತ್ರಿಯೆಲ್ಲ ನಿದ್ದೆಗೆಟ್ಟು 


22 . 


ಪುನರ್ಮಿಲನೆ 


ದಣಿದರೆ ಮರುದಿನವೆಲ್ಲ ಎದೆನೋವಿನಲ್ಲಿ ಮಲಗುತ್ತಿದ್ದ . ಇದರಿಂದ ಪ್ರಮುಖ 
ಸ್ತ್ರೀ ಪಾತ್ರವನ್ನು ಇನ್ನೊಬ್ಬ ಸಮರ್ಥನಿಗೆಕೊಡಬೇಕಾಯಿತು. ತನ್ನ ಪಾತ್ರ 
ಗಳಿಲ್ಲದ ದಿನಗಳಲ್ಲಿ ಅವನು ಕೊಕ್ಕರ್ಣೆಯಲ್ಲೇ ಇರಲಾರಂಭಿಸಿದ. 

( ಅವನಿಗೆ ಎದೆನೋವು ಕಾಣಿಸಿಕೊಂಡದ್ದು ರಂಗಸ್ಥಳದಲ್ಲಿ ಕುಣಿದು 
ಆಯಾಸವಾಗಿ ಅಲ್ಲ! ” ಯಂಕಕ್ಕೆ ಧ್ವನಿಗೂಡಿಸಿದಳು : “ ಪಿತ್ರಾರ್ಜಿತವಾಗಿ 
ಬಂದ ಸ್ವಲ್ಪ ಭೂಮಿಕಾಣಿ ಇತ್ತು . ಅವನ್ನು ನಾರಾಯಣನಾಯ್ಕ ನಿಂದ 
ವಶಪಡಿಸಿಕೊಳ್ಳಲಾಗದ ಚಿಂತೆಯಿಂದಲೇ ಅವನಿಗೆ ಪ್ರಾರಂಭವಾಯು ಎದೆ 
ನೋವು. ” 

- ಅನಸೂಯಳಿಗೆ ಅವರ ಮನೆ ವಿಷಯವನ್ನು ಹೆಚ್ಚಿಗೆ ಕೆದಕಿ ಕೇಳುವ 
ಇಚ್ಛೆಯಿಲ್ಲದೆ, ಅದರಲ್ಲಿ ಆಸಕ್ತಿಯಿಲ್ಲದೆ ಕುಳಿತಲ್ಲಿಂದ ಎದ್ದಳು. 

* “ ಹಾಲುಕರೆಯೋದಕ್ಕೆ ಹರ್ಷ ಇದ್ದಾನೆ, ಯಂಕ, ಅವನೊಬ್ಬನು 
ಇದ್ದದ್ದು ನಮ್ಮ ಪುಣ್ಯ , ಒಂದು ಚೂರಾದರೂ ಗೊಣಗಿಡದೆ ಕೆಲ್ಸ ಮಾಡ್ತಾನೆ. 
ಹಾಂ , ಒಂದಷ್ಟು ತರಕಾರಿಯಿದೆ. ತಗೊಂಡು ಹೋಗು. ” ಅವಳು ಮಗಳ 
ತಿರುಗಿದಳು : “ಸುಮಾ, ಆ ಬುಟ್ಟಿಯಲ್ಲಿ ಬದನೆಕಾಯಿ ಇದೆ . ಒಂದು ಅಡಿಕೆ 
ಹಾಳೆಯಲ್ಲಿ ಹಾಕಿ ಕೊಡ್ತಿಯಾ? ” 

ಅನಸೂಯಳ ಮಾತಿನ ಧಾಟಿ , ಗೌರಿಯ ಅಗತ್ಯ ಇಲ್ಲ ಎನ್ನುವದನ್ನು 
ಸ್ಪಷ್ಟಪಡಿಸಿತು . ಯಂಕಿಗೆ ನಿಜವಾಗಿಯೂ ಅಷ್ಟೇ ಬೇಕಾಗಿತ್ತು . ಅಲ್ಲಿಂದ 
ಹೊರಟುಬಿಟ್ಟಳು ಆ ಗಳಿಗೆಯಲ್ಲಿ. ಆದರೆ ಗೌರಿ ತಾನಾಗಿಯೇ ಅಂದಳು : 

“ನೀವು ಯಾವ ಕೆಲ್ಸ ಕೊಟ್ಟರೂ , ಎಷ್ಟು ಸಂಬಳ ಕೊಟ್ಟ ರೂ ನಾನು 
ಮಾಡಬಲ್ಲೆ, ಅಡಿಗೆಗೆ ಜನ ಇಲ್ಲ ಅಂದ್ರಲ್ಲ, ಅದನ್ನು ಬೇಕಾದರೂ ....” 

ಅನಸೂಯ ಹೊರಳಿ ನೋಡಿದಳು ಅವಳನ್ನು ತುಟಿಯಂಚಿನಲ್ಲಿ 
ಮೂಡಿದ ನಗು , ಕಣ್ಣಂಚಿನಲ್ಲಿ ಸಿಡಿದ ಅಸಮಾಧಾನದಕೋಪವನ್ನು ತಡೆದು 
ಕೊಂಡು ಹೇಳಿದಳು: “ನೀನು ಮಾಡಬಲ್ಲೆ ಎನ್ನುವದು ನಿನ್ನನ್ನು ನೋಡಿದ ” 
ತಕ್ಷಣ ತಿಳಿಯಿತು. ಆದರೆ ನನಗೆ ಅಡಿಗೆಗಾಗಿ ಸಣ್ಣ ಪ್ರಾಯದ ಹುಡುಗ 
ಬೇಕು, ನಿನ್ನಂತವಳಲ್ಲ! ” 


ಪುನರ್ಮಿಲನ 


ಅಣ್ಣಯ್ಯನವರ ಮನೆಯಲ್ಲಿ ಕೆಲಸಕ್ಕೆ ಆಳುಗಳ ಕೊರತೆ ಯಾವಾಗಲೂ ಇಲ್ಲ. 
ಈಗಾಗಲೇ ಇಪ್ಪತ್ತು ಹೆಣ್ಣಾಳು, ಗಂಡಾಳುಗಳು ಅವರ ನೆರಳಿನ ಆಶ್ರಯ 
ದಲ್ಲಿದ್ದು ಹಗಲುರಾತ್ರಿ ಅವರತೋಟಗದ್ದೆಗಳಲ್ಲಿ ದುಡಿಯುತ್ತಿದ್ದಾರೆ. ಹೆಚ್ಚಿನ 
ಕೆಲಸಗಳಿಗೆ ಹೊರಗಿನಿಂದ ಬೇರೆ ಕೆಲಸದವರೂ ಬರುವದಿತ್ತು . ಹೊಸದಾಗಿ 
ಗೌರಿಯನ್ನು ಕೆಲಸಕ್ಕಾಗಿ ಸೇರಿಸಿಕೊಳ್ಳುವ ಆವಶ್ಯಕತೆಯಿರದಿದ್ದರೂ ಆ 
ದೊಡ್ಡ ಮನೆಗೆ ಒಬ್ಬ ಅಡಿಗೆಯವರ ಆವಶ್ಯಕತೆ ಇದ್ದೇ ಇತ್ತು . ಹಿಂದಿನ ಅಡಿಗೆ 
ಯವನು ದೊಡ್ಡದೊಡ್ಡ ಪಾತ್ರೆಗಳಲ್ಲಿ ಅಡಿಗೆ ಮಾಡಿ ಬೇಯಿಸಿ, ನಿಂತಲ್ಲಿ 
ಕುಳಿತಲ್ಲಿ ಮನೆಯವರ ಬಿಟ್ಟ ಚಾಕರಿ ಮಾಡಿಕೊಡುತ್ತ , ಅವರಿಂದ ಹೇಳಿಸಿ 
ಕೊಳ್ಳುತ್ತ , ಕೊನೆಗೊಂದು ದಿನಸೋತು ಹೇಳದೆ ಕೇಳದೆ ಇಲ್ಲಿಂದ ಪಲಾಯನ 
ಮಾಡಿಬಿಟ್ಟಿದ್ದಾನೆ. ಅವನಿಲ್ಲದ ಕೊರತೆಯ ಬಿಸಿ ಮನೆಮಂದಿಗೆಲ್ಲ ತಟ್ಟಿ, 
ದಂತಿದೆ . ಈ ಮನೆಯ ಹೊಸ್ತಿಲು ತುಳಿದು ಒಳಗೆ ಬಂದ ದಿನದಿಂದ ಅಡಿಗೆ 
ಯವರನ್ನು ಇಟ್ಟು ಕೊಂಡು ಅವರ ಮೇಲೆತನ್ನ ಶ್ರೀಮಂತಿಕೆಯ ದರ್ಪದಲ್ಲಿ 
ಮೆರೆಯುತ್ತಿದ್ದ ಅನಸೂಯಳ ಸುಕೋಮಲ ಮೈ , ಮೃದು ಎಸಳಿನಂತಿರುವ 
ಬೆರಳುಗಳು ಸಣ್ಣ ಪುಟ್ಟ ಕೆಲಸಗಳಿಗೆ ಸುಲಭದಲ್ಲಿ ಬಗ್ಗಲಾರವು. ಇನ್ನೊಬ್ಬ 
ರಿಂದ ಕೆಲಸ ಮಾಡಿಸಿಕೊಳ್ಳುತ್ತ ಅದೇ ಅಭ್ಯಾಸವಾದವಳಿಗೆ ಒಲೆ ಉರಿಯ 
ಸಂಗಡ ಗುದ್ದಾಡುವದು ತೀರಾ ನಿಷ್ಪ ಯೋಜಕ ಎಂಬ ಭಾವನೆ. . ಹೊರಗಿನ 
ಎಳೆಬಿಸಿಲಿನಲ್ಲಿ, ಹೊರಕೋಣೆಯ ತುದಿಮೂಲೆಯಲ್ಲಿ ಅಥವಾ ಮಧ್ಯಾಹ್ನದ 
ಉರಿ ಸಹಿಸದೆ ತಿರುಗುವ ಸೀಲಿಂಗ್ ಫ್ಯಾನ್ ಕೆಳಗೆ ಹಾಯಾಗಿ ಕುಳಿತು 
ಕಲ್ಪನಾಲೋಕದ ಕಥಾಸಾಹಿತ್ಯ ಪ್ರಪಂಚದಲ್ಲಿ ವಿಹರಿಸುವವಳಿಗೆ, ಸುಮಧುರ 
ಸಂಗೀತದ ಅಲೆಯಲ್ಲಿ ತನ್ಮಯಳಾಗಿ ತನ್ನನ್ನೇ ಮರೆಯುವವಳಿಗೆ ಕತ್ತಲೆಯ 
ಅಡಿಗೆಕೋಣೆ, ಆ ರಗಳೆಯನ್ನು ನೋಡಿದರೆ ಹೆದರಿಕೆಯಾಗುತ್ತದೆ. ಈ ಕೆಲವು 
ದಿನಗಳಲ್ಲಿ ಅವಳ ಗೋಳುಹೇಳತೀರದು. 

ಈಗ ಆಕಸ್ಮಿಕವಾಗಿ ಬಂದಿರುವ, ದೇವರೇ ಕರೆಯಿಸಿದ್ದಾನೆ ಎಂಬಂತೆ 
ಆಗಮಿಸಿರುವ ಗೌರಿಯನ್ನು ಹಿಂದಕ್ಕೆ ಕಳುಹಿಸಿದಮೇಲೆ ಅನಸೂಯ ಪರಿತಪಿ 
ಸಿದಳು ತನ್ನಲ್ಲೇ , ( ಕೆಲವು ದಿನಗಳಿಗಾದರೂ ಅವಳು ತನ್ನ ಜೊತೆಗಿದ್ದರೆ....? 
ಎಂಬ ಆಸೆ ಅಂಕುರಿಸಿತ್ತು . ವಿಷಯ ತಿಳಿದ ಅಣ್ಣಯ್ಯನವರು ( ಅಡಿಗೆ ಹುಡುಗ 
ಸಿಗುವವರೆಗೆ ತತ್ಕಾಲಕ್ಕೆ ಅವಳು ಕೆಲಸಕ್ಕಿರಲಿ . ಯಂಕನ ಸಂಬಂಧಿ ಅಂದೇಲೆ 
ಯಾವ ಹೆದರಿಕೆಯೂ ಇಲ್ಲ ” ಎಂದರು. ವಸತಿ ಮತ್ತು ಸಂಬಳದ ಪ್ರಶ್ನೆ 

ಅವರಿಗೆ ಯಾವ ಸಮಸ್ಯೆಯೂ ಅಲ್ಲ. ಹಳೇ ಮನೆಯಲ್ಲಿ ಗೌರಿಗೆ ಒಂದು 
ತುಂಡು ಮೂಲೆ ಸಾಕು ಮಲಗಿಕೊಳ್ಳಲು. ತತ್ಕಾಲಕ್ಕೆ ನಿಯಮಿಸಿಕೊಂಡಾಗ 
ಎಷ್ಟು ಬೇಕಾದರೂ ಹಣ ಕೊಡಲು ಅವರು ಸಿದ್ಧರ.. 
- ಅಣ್ಣಯ್ಯನವರಿಗೆ ಹೆಚ್ಚಾದರೆ ಐವತ್ತರೊಳಗಿನ ಪ್ರಾಯ. ನೋಡಿದರೆ 
. ಇನ್ನೂ ನಾಲ್ಕು ವರ್ಷ ಹೆಚ್ಚೇ ಆಗಿರಬಹುದು ಎಂದೆನಿಸುತ್ತದೆ. ಹೇಳಿಕೊಳ್ಳು, 
ನಂತಹ ಭವ್ಯ ಶರೀರಿಯಲ್ಲ. ಯಾವಾಗಲೂ ಒಂದು ಅಡ್ಡ ಪಂಚೆ, ಅಂಗಿ 
ಹಾಕದ ಎದೆಯ ಮೇಲೆಒಂದು ವಸ್ತ್ರ ಇಷ್ಟೇ ಅವರ ಉಡುಪು, ಒಳಗೆ ತುಂಬಿ 
ರುವ ಸಿರಿತನದ ಛಾಯೆ ಮುಖದ ಮೇಲಿದ್ದರೂ ಅವರ ನಡೆನುಡಿಗಳಲ್ಲಿ 
ಅದರ ದಬ್ಬಾಳಿಕೆಯಿರಲಿಲ್ಲ. ಕೆಲಸದವರ ಕಷ್ಟ ನಷ್ಟಗಳಿಗೆ ಓಗೊಡುವ ಉದಾರಿ . 
ಯಾವಾಗಲೋ ಮರದಿಂದ ಕೆಳಗೆ ಬಿದ್ದು ಎಡಗೈ ಮೊಣಗಂಟಿನ ಕೀಲು 
ತಪ್ಪಿ ಅದನ್ನು ಸರಿಪಡಿಸಿದ್ದರೂ ತನ್ನ ಸ್ವಸ್ಥಾನದಲ್ಲಿ ಸೇರಿಕೊಳ್ಳದಕೀಲಿರಿಂದ 
ಅವರ ಕೈ ಊನಸ್ಪಷ್ಟವಾಗಿ ಗೋಚರಿಸುತ್ತದೆ. ಎರಡೂ ಕೈಗಳ ಆಧಾರದಿಂದ 
ತಮ್ಮ ನಿರೀಕ್ಷೆ ಮೀರಿ ಕೆಲಸಮಾಡುವದು ಅವರಿಂದ ಸಾಧ್ಯವಿಲ್ಲ. ಕೊಟ್ಟಿಗೆ 
ತುಂಬಾ ಬೇರೆಬೇರೆ ಜಾತಿಯ ದನ ಎಮ್ಮೆಗಳಿದ್ದು ಹಾಲಿನ ವ್ಯವಹಾರವನ್ನೂ 
ತಕ್ಕಮಟ್ಟಿಗೆ ನಿರ್ವಹಿಸುತ್ತ ಬಂದಿದ್ದಾರೆ. ತಮ್ಮ ಕೈ ಊನದಿಂದ ಹಾಲು 
ಕರೆಯುವದು ಮಾತ್ರ ಅವರಿಂದ ಸಾಧ್ಯವಿರಲಿಲ್ಲ, 

ಗೌರಿಗೆ ಕೆಲಸ ಕೊಡುವ ಮೊದಲು ಅವಳ ವಿಷಯಗಳನ್ನೆಲ್ಲ ಕೇಳಿ 
ತಿಳಿದುಕೊಂಡು ಅವಳನ್ನು ಅನುಮಾನಾಸ್ಪದವಾಗಿ ನೋಡುತ್ತ ಕೇಳಿದರು: 

“ ಅನುಕೂಲವಂತರ ಮನೆ ಹುಡುಗಿಯಂತೆ ಕಾಣುತ್ತಿಯಲ್ಲ. ನಿನಗೆ 
ನಮ್ಮ ಮನೆ ಕೆಲಸ ಮಾಡಲು ಸಾಧ್ಯವೇ ? ” 

“ ಇಲ್ಲ ಎನ್ನಲಿಲ್ಲವಲ್ಲ. ” ಅವರ ನೋಟಕ್ಕೆ ತಲೆತಗ್ಗಿಸಿದಳು ಗೌರಿ, 
“ ಮೊದಲಿಗೆ ಅನುಕೂಲವಂತರಾಗಿದ್ದರೂ ಈಗಲ್ಲ ” ಎಂದಳು. 

“ ಸರಿ , ನಮಗೇನಂತೆ, ಸಂಬಳಕ್ಕೆ ಕೆಲಸ ಮಾಡುವವಳು ನೀನು ತಾನೇ ? 
ಇಲ್ಲಿಗೆ ನೀನು ಬಂದದ್ದು ಹಾಲು ಕರೆಯುವ ಕೆಲಸಕ್ಕೆ ” ಅಣ್ಣಯ್ಯನವರು 
ಅವಳಿಗೆ ದನದ ಕೊಟ್ಟಿಗೆತೋರಿಸುತ್ತ ಅಂದರು : “ ಹಾಲುಕರೆಯಲು ಈಗ 
ಹರ್ಷ ಇದ್ದಾನೆ. ಅಗತ್ಯವಿದ್ದಾಗ ಆಗಾಗ ನೀನೂ ಇವನ ಜೊತೆ ಈ ಕೆಲಸ 
ಮಾಡಬೇಕಾಗಬಹುದು. ” 

ಗೌರಿ ಬೆದರಿದಂತೆ ಕಾಣಿಸಲಿಲ್ಲ, ಒಪ್ಪಿಕೊಂಡಂತೆ ಇತ್ತು ಅವಳ 
ಮುಖಭಾವ, ಅಣ್ಣಯ್ಯನವರು ಬೇರೆಲ್ಲೂ ದೃಷ್ಟಿ ಹರಿಸುತ್ತ , “ಮೊದಲೇ 

ಹೇಳಿಬಿದ್ದೇನೆ, ನನಗೆ ಸರಿಯಾದ ಅಡಿಗೆಯವನು ದೊರೆಯುವ ತನಕ ನಿನಗೆ 
ಇಲ್ಲಿ ಕೆಲಸ, ಆಮೇಲೆ ನಾವು ಹೋಗು ಅಂದಾಕ್ಷಣ ಹೋಗಿಬಿಡಬೇಕು. 
ಯಾಕೆ ಅಂದರೆ.... ” | 

ಅವರು ಅದನ್ನು ವಿವರಿಸಬೇಕಾಗಿರಲಿಲ್ಲ . ಗೌರಿಗೆ ಸ್ಪಷ್ಟವಾಗಿತ್ತು . 
ತನ್ನಂತಹ ಪ್ರಾಯದ ಹುಡುಗಿ ಇಲ್ಲಿರುವ ತಪ್ಪು ಎಂದು. ಸಧ್ಯ ಕೆಲವು 
ದಿನಗಳಿಗಾದರೂ ತನಗೆ ಇಲ್ಲಿ ನೆಲೆ ಸಿಕ್ಕಿತಲ್ಲ , ಅಷ್ಟು ಸಾಕು , ಆಮೇಲೆ ತನ್ನ 
ಮನಸ್ಸು ಸಮಾಧಾನ ಪಡೆಯಬಹುದು. 
- ಯಂಕತ್ತೆಗೆ ಕಣ್ಣೀರು ತಡೆದುಕೊಳ್ಳಲಾಗಲಿಲ್ಲ. “ ಕಂಡವರ ಮನೆಯಲ್ಲಿ 
ದುಡಿಯುವ ಹಾಗಾಯಿತಲ್ಲವೇ ? ಇನ್ನೆಷ್ಟು ದಿನ ಹೀಗೆ? ” 

ಇನ್ನೆಷ್ಟು ದಿನ ಎನ್ನುವದು ಗೌರಿಗೂ ತಿಳಿದಿಲ್ಲ. ಕೆಲವು ದಿನಗಳು , 
ಕೆಲವು ವರ್ಷಗಳು ಹೀಗೇ ಇರಬಹುದು. ಅಥವಾ ವ್ಯತ್ಯಾಸಗಳೂ ಕಾಣಿಸಿ 
ಕೊಳ್ಳಬಹುದು. ಮುಂದಿನ ಚಿಂತೆ ಈಗ ಅವಳಿಗೆ ಅನವಶ್ಯಕ. ಸದ್ಯದ 
ಪರಿಸ್ಥಿತಿ ಪ್ರತಿಕೂಲವಾಗದೆ ಹೊಂದಿಕೆಯಾಗಬೇಕಿತ್ತು ಅಷ್ಟೇ , 

* ಅಣ್ಣ ಕಿಂಚಿತ್ತಾದರೂ ಸಂಸಾರದ ಚಿಂತೆ ಹಚ್ಚಿ ಕೊಂಡಿದ್ದರೆ ನೀನು 
ಇಲ್ಲಿಗೆ ಬರುತ್ತಾಯಿರಲಿಲ್ಲ. ಅಂಗೈ ಅರಗಿಣಿಯಂತೆ ಬೆಳೆಯಬೇಕಾಗಿದ್ದ ನಿನಗೆ 
'ಇದೇನು ಪ್ರಾರಬ್ದ !....ಅಯ್ಯೋ , ಎಲ್ಲಾ ಬೇರೆಯಾಗಿ ಹೋಯಿತು .” 
ಯಂಕತ್ತೆಗೆ ಮಾತನಾಡಲಾಗದೆ ಸ್ವರ ಕಟ್ಟಿಹೋಯಿತು. 

ಎಲ್ಲಾ ಬೇರೆಯಾಗಿಹೋಯಿತು ಅಂದರೇನು? ಯಕತ್ತೆ ಹೇಳುವಂತೆ 
ಮನೆಯ ಆರ್ಥಿಕ ಸ್ಥಿತಿಗತಿಗಳೇ ? ತನ್ನ ಆಗಮನವೇ ? ಅಥವಾ ತನ್ನದೇ 
ಭಿನ್ನ ರೂಪ ತಳೆದ ವಿಷಯವೇ ? ಅವಳಿಗೆ ಆಗ ಕೊಕ್ಕರ್ಣೆಯಲ್ಲಿ ಚಿಂತಾ 
ಕ್ರಾಂತನಾಗಿ ಕುಳಿತ ಅಪ್ಪನ ನೆನಪಾಯಿತು. ಭೂಮಿಯ ಚಿಂತೆಯೇ ತುಂಬಿ 
ಹೋಗಿದೆ ಅವನ ಮನಸ್ಸಿನಲ್ಲಿ. ಪುಟ್ಟಣ್ಣ ಎಲ್ಲ ಕೆಲಸಗಳಿಗೂ ಅಯೋಗ್ಯ. 
ಹೀಗಾಗಿ ನಾರಾಯಣನಾಯ್ಕನಿಂದ ಭೂಮಿಯನ್ನು ಹಿಂದಕ್ಕೆ ಪಡೆದು 
ಕೊಳ್ಳಲು ಅಪ್ಪ ಅಮ್ಮ ಇಬ್ಬರೂ ಯೋಗೀಶನ ಸಹಾಯ ಅಪೇಕ್ಷಿಸಿದ್ದರು. 

ಯೋಗೀಶ....! ಅವನ ತೀಕವಾದ ಹೊಳೆಯುವ ಕಪ್ಪು ಕಣ್ಣುಗಳು 
ನೆನಪಾದರೆ ಗೌರಿಯ ಮೈಯಲ್ಲೆಲ್ಲ ನಡುಕ, ಅನುಭವದ ಪರಿಮಿತಿಯನ್ನೂ 
ದಾಟಿಹೋದ ಇನ್ನೇನೋ ಒಂದು ವಿಚಿತ್ರ , ಆದರೆ ದಂಗುಬಡಿಸುವಂತೆ 
ಒಳಗೊಳಗೇ ವೇದನೆಯ ಛಾಯೆಯನ್ನು ಯೋಗೀಶ ಅವಳಲ್ಲಿ ಒತ್ತಿ ಬಿಟ್ಟಿದ್ದ. 
ಮರೆಯಬೇಕೆಂದರೂ ಅಸಾಧ್ಯವಾಗಿತ್ತು ಅವಳಿಂದ , ಪರುಶರಾಮ ಮತ್ತು 


ಪುನರ್ಮಿಲನೆ 


ಸುಬ್ಬಮ್ಮ ಇಬ್ಬರೂ ನಿರೀಕ್ಷಿಸಿರಲಿಲ್ಲ. ಯೋಗೀಶ ಅವರಿಗೆ ಅಪರಿಚಿತನಲ್ಲ, 
ಸುಬ್ಬಮ್ಮನ ಹತ್ತಿರದ ಸಂಬಂಧಿ. ಅವಳ ತವರುಮನೆಯವರು , ಯೋಗೀಶನ 
ಮನೆಯವರೂ ಕುಟುಂಬಸ್ಥರು. ಗೌರಿಗೆ ಅಜ್ಜನ ಮನೆಯಂತಿತ್ತು ಯೋಗೀಶನ 
ಉದ್ಯಾವರದಲ್ಲಿರುವ ಮನೆ. ಆಗಾಗ ಹೋಗಿಬರುವ ಬಳಕೆಯ ಇತ್ತು 
ಎರಡೂ ಮನೆಗಳಲ್ಲಿ ' ಲಾ ' ಓದಿದ ಯೋಗೀಶ ಊರಿನ ನಾಲ್ಕು ಮುಖಂಡ 
ರನ್ನು ಸೇರಿಸಿ ಪಂಚಾಯ್ತಿ ಮಾಡಿ ತಮ್ಮ ಭೂಮಿ ತನಗೆ ಸಿಗುವಂತೆ 
ಮಾಡಬಹುದು ಎನ್ನುವ ಧೈರ್ಯ ಸುಬ್ಬಮ್ಮನಿಗೆ, ಕೋರ್ಟಿಗೆಹೋದರೂ 
ಭೂಮಿತಗಾದೆಯಲ್ಲಿ ತನ್ನ ಪರವಾಗಿ ವಕಾಲತ್ತು ಮಾಡಲು ಅವನಿದ್ದಾನೆ 
ಎನ್ನುವ ಭರವಸೆ ಪರುಶರಾಮನಿಗೆ, ತನ್ನಿಂದಾದ ಸಹಾಯ ಮಾಡಬಲ್ಲೆ , 
ಆದರೆ ಈಗ ಸರಕಾರವೂ ಕೋರ್ಟು, ಒಕ್ಕಲುಗಳ ಪರವಾಗಿಯೇ ಇದೆ ಎಂದಿದ್ದ 
ಯೋಗೀಶ. ಆದರೆ ಅನಂತರ ನಿಜವಾಗಿಯೂ ಆಗಿಹೋದದ್ದೇ ಬೇರೆ! 

ಯೋಗೀಶನ ನೆನಪಿನಿಂದ ತಲೆ ಸಿಡಿದುಹೋಗುವಂತೆನಿಸಿ ಎರಡೂ 
ಕೈಗಳಿಂದ ಭದ್ರವಾಗಿ ಒತ್ತಿ ಹಿಡಿದುಕೊಂಡು ಹೊರಗೆ ನೋಡಿದಳು. ಸಂಜೆಯ 
ಬಿಸಿಲು ನಿಧಾನವಾಗಿ ಜಗಲಿಯ ತುಂಬಾ ಹಚ್ಚಿಕೊಳ್ಳುತ್ತಾ ಇದೆ. ತಾನು 
ಎಷ್ಟು ಹೊತ್ತು ಹೀಗೆ ಮೌನವಾಗಿ ಕುಳಿತುಬಿಟ್ಟಿದ್ದೇನಲ್ಲ ಎಂದು ಅವಳಿಗೇ 
ಅಚ್ಚರಿಯಾಯಿತು. ಹರ್ಷನಿಗೆ ತನ್ನ ಒಪ್ಪಿಗೆಯನ್ನು ತಿಳಿಸಿಬಿಡಬೇಕು ಎಂದು 
ಕೊಳ್ಳುವಾಗಲೇ ಇದೇನು, ಈಗ ಇವನೇಕೆ ಕಾಣಿಸಿಕೊಳ್ಳುತ್ತಿದ್ದಾನೆ? ಅವಳ 
ಶರೀರ ಒಂದು ವಿಧದ ತಿರಸ್ಕಾರದಿಂದ ಲಘುವಾಗಿ ಕಂಪಿಸಿತು. 

ಹೊರಗೆ ಯಾರದೊ ಅಸ್ಪಷ್ಟ ಸ್ವರ, ಹರ್ಷ ದಿನದ ಹಾಲಿನ ಲೆಕ್ಕವನ್ನು 
ಒಪ್ಪಿಸಲು ಬಂದಿರಬೇಕು, ಹೇಳುತ್ತಾ ಇದ್ದ : “ ಸುಬ್ರಾಯರ ಹೆಂಡತಿ ಗೌರಿಗೆ 
ಹೇಳಿಕಳುಹಿಸಿದ್ದಾರೆ. ಏನೋ ಮಾತನಾಡಲಿಕ್ಕಿದೆಯಂತೆ . ” 

“ ಈಗಲೇ ಹೋಗಬೇಕೇ ? ಕತ್ತಲೆಯಾಗ್ತಾ ಬಂತಲ್ಲ ? ” ಅನಸೂಯಳ 
ಧ್ವನಿಯೂ ಕೇಳಿಸಿತು. 

( ಅರ್ಧ ಗಳಿಗೆಗಾದರೂ ಬಂದು ಹೋಗ್ಲಿ ಎಂದಿದ್ದಾರೆ. ” 

ಅಷ್ಟರಲ್ಲಿಯೇ ಗೌರಿಯೇ ಹೊರಗೆ ಬಂದಿದ್ದಳು. ಹರ್ಷ ಅವಳತ್ತ 
ತಿರುಗಿ ಅದೇ ವಿಷಯ ಅರಹುತ್ತಿದ್ದಂತೆ ಚಿಲ್ಲರೆ ಹಣ ಎಣಿಸುತ್ತ ಅನಸೂಯ 
ಅಂದಳು: “ ಯಾವಾಗಲೂ ಯಂಕ ತಾನೇ ಇಲ್ಲಿಗೆ ಬಂದು ನಿನ್ನನ್ನು ಮಾತ 
ನಾಡಿಸುವವಳು, ಇವತ್ತೇನೋ ಹೇಳಿಕಳುಹಿಸಿದ್ದಾಳೆ, ಬೇಗಹೋಗಿ ಕತ್ತಲೆಗೆ 
ಮುಂಚೆ ಹಿಂದೆ ಬಂದುಬಿಡು. ” 

5 . 
ಹಾಲಿನ ಕ್ಯಾನನ್ನು ತೊಳೆಯುತ್ತಿದ್ದ ಹರ್ಷ ತನ್ನ ನ್ನು ದಾಟಿಹೋದಗೌರಿ 
ಯನ್ನು ನೋಡಿದ. ಎಂದೂ ಇಲ್ಲದ ಕಿರುನಗೆ ತಾನುತಾನಾಗಿಯೇ ಮೂಡಿತ್ತು 
ಅವಳ ಮುಖದ ಮೇಲೆ, ಅವಳು ಸುಬಾಯರ ಮನಗೆ ಹೋಗಿ ಬಂದಮೇಲೆ 
ಮಾತನಾಡಿದರಾಯಿತು ಎಂದುಕೊಂಡ. ನಿನ್ನೆ ರಾತ್ರೆ ಅನುಮಾನದ ಸ್ವರದಲ್ಲಿ 
( ಆಲೋಚಿಸಿ ತಿಳಿಸುತ್ತೇನೆ' ಎಂದಿದ್ದಳು. ತನ್ನ ಮೇಲೆ ಅವಳಿಗೆ ಮನಸ್ಸಿಲ್ಲವೇ ? 
ತಾಯಿ ಒಪ್ಪಿಗೆಸೂಚಿಸಿ ಅವಳಿಗೆ ಕಾಗದ ಬರೆದಿದ್ದರೂ ಅಷ್ಟು ದೀರ್ಘವಾಗಿ 
ಆಲೋಚಿಸುವ ಸಮಸ್ಯೆಯೇ ಇದು ? ಏಕೋ ಗೌರಿಗೆ ತನ್ನ ಮುಖ ನೋಡು 
ವದಕ್ಕೂ ಭೀತಿ, ಮಾತನಾಡುವಾಗಲೂ ಏನೋ ಅಧೈರ್ಯ, ಇದು ಹೆಣ್ಣನದ 
ಸಹಜ ನಾಚಿಕೆಯ ಸ್ವಭಾವವೇ ? ಅಥವಾ ತಾನು ಅವಳೊಡನೆ ಮನಬಿಚ್ಚಿ 
ಕೇಳಿಕೊಂಡದ್ದು ತಪ್ಪಾಯಿತೇ ? 

ಇತ್ತೀಚೆಗೆ ಹರ್ಷನಿಗೆ ಗೌರಿಯನ್ನು ದೂರವಿರಿಸುವದು ತೀರಾ ಅಸಾಧ್ಯ 
ವಾಗಿತ್ತು , ಅವಳೊಡನೆ ಬೆಳೆದುಬಂದ ಆತ್ಮೀಯತೆ, ಸ್ನೇಹಭಾವ , ಪ್ರೇಮ 
ಅವಳನ್ನು ದೂರವಿರಿಸದೆ ಹತ್ತಿರ ಸೆಳೆದುಕೊಂಡಿದ್ದವು. ಪರಕೀಯ ಸ್ಥಳದಲ್ಲಿ 
ತನ್ನಂತೆ ಬಂದ ಅವಳಲ್ಲಿ ಮೊದಲು ಕುತೂಹಲ ತಳೆದು ಅನಂತರ ಸ್ನೇಹ 
ಹಸ್ತವನ್ನು ಚಾಚಿದ. ಅವಳ ಮೈ ಮಾಟ, ಸುಂದರ ದೇಹಕಾಂತಿ, ಅರಳಿದ 
ಹೂವಿನಂತಿರುವ ಮೌವನದ ಮುಖರಾಶಿಗೆ ಅವನ ಮನ ಮೆಚ್ಚಿದರೂ 
ಅದಕ್ಕಿಂತ ಮಿಗಿಲಾಗಿ ಪರಸ್ಪರ ಸಮಾನತೆಯ ಭಾವದಿಂದಸ್ನೇಹದೊಡನೆ 
ಅಂಕುರಗೊಂಡಿತ್ತು ಅನುರಾಗದ ಎಳೆ. ಒಂದು ವಿಶಿಷ್ಟವಾದ ವಿಸ್ಮಯವಾದ , 
ಊಹೆಗೂ ನಿಲುಕಲಾರದ ಈ ಎಳೆ ಅವಳೊಡನೆ ತನ್ನನ್ನು ಆತ್ಮೀಯವಾಗಿ 
ಬಂಧಿಸಿಕೊಂಡಿದೆ. 

ಹರ್ಷ ಅಣ್ಣಯ್ಯನವರ ಮನೆ ಸೇರಿದ್ದು ಒಂದು ಯೋಗಾಯೋಗ 
ತನಗೆ ಅಭ್ಯಾಸವಿಲ್ಲದ, ತಿಳಿಯದಹೊಸ ಕೆಲಸಗಳಿಗೆ ಪಳಗಿಹೋದದ್ದು ಒಂದು 
ಪವಾಡ! ದನಕರುಗಳ ಕೆಲಸ ಅವನಿಗೆ ಹೊಸದಾಗಿದ್ದರೂ ಕೆಲಸಕ್ಕೆ ಸೇರಿದ 
ಮೇಲೆ ಅದರಲ್ಲಿ ಅಸಡ್ಡೆ ಅಸಹ್ಯ ತಳೆದವನಲ್ಲ. ಅನುಭವವಿಲ್ಲದ ಅವನ ಕೈ ಗಳು 
ಬಹಳ ಬೇಗನೆ ಪಳಗಿಹೋಗಿದ್ದವು ಆ ಕೆಲಸದಲ್ಲಿ, ಕೆಲವೊಮ್ಮೆ ಅಣ್ಣಯ್ಯ 
ನವರು ಸಂಶಯದ ದೃಷ್ಟಿಯಲ್ಲಿ ಕೇಳಿದ್ದುಂಟು: “ ಎಲ್ಲೀ ತನಕ ಓದಿದ್ದಿ ?” 

“ಹೀಗೆ ಸ್ವಲ್ಪ ” ಎಂದು ಅವನ ಉತ್ತರ. ತಾನು ಎಷ್ಟೇ ವಿದ್ಯೆ 
ಕಲಿತಿರಲಿ ಆ ಬಗ್ಗೆ ಹೇಳಿಕೊಳ್ಳುವುದು, ಹೊಗಳಿಕೊಳ್ಳುವದು ಅವನಿಗೆ 

ಇಷ್ಟವಿಲ್ಲ. ಈ ಪರಿಸರದಲ್ಲಿ ತನ್ನನ್ನು ತಾನು ಮುಚ್ಚಿಟ್ಟುಕೊಳ್ಳುವದು ಎಷ್ಟೋ 
ವಾಸಿ ಎಂದುಕೊಡಿದ್ದಾನೆ. ಕಾಲ ಬಂದಾಗ ಎಲ್ಲವೂ ತಿಳಿಯುತ್ತದೆ. 
ಅಲ್ಲಿಯ ತನಕ ಈ ಮನೆಯೇ ಆಶ್ರಯ . 
- ಅಣ್ಣಯ್ಯನವರು ಅವನಿಗೆ ಸ್ಥಾನಕೊಟ್ಟದ್ದು ಮನೆಯೊಳಗಲ್ಲ , ಹೊರಗೆ 
ಜಗಲಿಯ ತುದಿಯಲ್ಲಿ, ಹೆಂಚಿನ ಮಾಡಿನ ಕೆಳಗೆ! ದನದಕೊಟ್ಟಿಗೆಯ ಒಂದು 
ಬದಿಯಲ್ಲಿದೆ ಹಿಂಡಿ ಕೋಣೆ, ಅಲ್ಲಿ ಹಿಂಡಿಚೀಲಗಳು, ತೌಡು, ಅಕ್ಕಚ್ಚಿನ 
ಬಾಲ್ಕಿ , ಹಾಲಿನ ಪಾತ್ರೆಗಳ ಒಂದು ಭಾಗದಲ್ಲಿ ಹರ್ಷನ ಪುಟ್ಟಸಾಮಾಜ್ಯವೂ 
ಅಡಗಿಕೊಂಡಿದೆ. ಆ ಸಾಮ್ರಾಜ್ಯದಲ್ಲಿ ಹೆಚ್ಚಿಗೆ ಯಾವದೂ ಇಲ್ಲ. ಅಗತ್ಯದ 
ಕೆಲವು ಬಟ್ಟೆಗಳು , ಹಣಿಗೆ ಕನ್ನಡಿ, ಇನ್ನಿತರ ಸಣ್ಣ ಪುಟ್ಟ ಸಾಮಾನು , ಒಂದು 
ಕಿ , ಒಂದು ಜೊತೆ ಮೆಟ್ಟು , ಒಂದು ಸಣ್ಣ ಪೆಟ್ಟಿಗೆ ಇವಿಷ್ಟೇ . ಒಮ್ಮೊಮ್ಮೆ 
ಅವನಿಗೆ ತನ್ನ ವಿಚಿತ್ರ ಇರುವಿಕೆಯಿಂದ ನಗುಬಂದರೆ ಮತ್ತೊಮ್ಮೆ ಉದಾಸೀನ 
ಭಾವ ಇನ್ನೊಮ್ಮೆ ಅವನೊಳಗಿರುವ ಮೊದಲಿನ ಹರ್ಷ ಮೈ ದೋರಿ ಬಂದು 
ಬಿಡುತ್ತಿದ್ದ . ಆಗ ಅಣ್ಣಯ್ಯನವರೂ ಚಕಿತರಾಗಿಬಿಡುತ್ತಾರೆ. ಅವನು ಹೊರ 
ಗಿನ ಯಾವ ಕೆಲಸದವರೊಂದಿಗೂ ಸಲುಗೆ ಇಟ್ಟು ಕೊಂಡವನಲ್ಲ . ಅಣ್ಣಯ್ಯ 
ನವರಿಗೆ ಅವನಲ್ಲಿ ಸಲುಗೆ ಬೆಳೆದಿದ್ದರೂ ಒಬ್ಬ ಆಳನ್ನು ಹೇಗೆ ಎಲ್ಲಿ ಇಡ 
ಬೇಕೋ ಅದೇ ಸ್ಥಾನದಲ್ಲಿರಿಸಿದ್ದಾರೆ. 
ಆ ರಾತ್ರಿ ಹೊತ್ತು ತನ್ನ ಪೆಟ್ಟಿಗೆಯಿಂದ ಕೆಲವು ಪುಸ್ತಕಗಳನ್ನು ತೆಗೆದು 
ದೀಪದ ಬೆಳಕಿನಲ್ಲಿ ಓದುತ್ತಾನೆ. ಅಥವಾ ಬಿಡುವಿನ ಸಮಯದಲ್ಲಿ ಗೌರಿ 
ಹೊಳೆಗೆ ಈಜಲು ಹೋದಾಗ ಪುಸ್ತಕ ಎತ್ತಿಕೊಳ್ಳುತ್ತಾನೆ. ಮನೆಯವರು 
ಕುತೂಹಲದಿಂದ ಪ್ರಶ್ನಿಸಿದರೆ ( ಅದೇನಿಲ್ಲ , ಮಕ್ಕಳ ಕಥೆ ” ಎಂದು ನಗುತ್ತಾನೆ 
ಹೆಡ್ಡನಂತೆ, ಕೊಟ್ಟಿಗೆಯ ತುಂಬಾ ಇರುವ ದನಕರುಗಳ ಕೆಲಸಗಳಿಂದ 
ಸಾಕೋ ಸಾಕಾಗಿ ಹೋಗುತ್ತದೆ. ಹತ್ತು ಹನ್ನೆರಡು ದನಕರು, ಎಮ್ಮೆಗಳಿಗೆ 
ಹಿಂಡಿ, ಅಕ್ಕಚ್ಚು , ಹುಲ್ಲು, ನೀರು ಕೊಡಲು ಬೇರೆ ಇಬ್ಬರು ಆಳುಗಳಿದ್ದರೂ 
ಮೊದಲಿನ ಅಡಿಗೆಯವನು ಪಲಾಯನ ಮಾಡಿದಮೇಲೆ ಹಾಲುಕರೆಯುವ 
ಕೆಲಸಗಳಿಗೆ ಅವನೊಬ್ಬನೇ ! .. 

ಇಂತಹ ಸಮಯದಲ್ಲಿ ಅಣ್ಣಯ್ಯನವರ ಮನೆ ಸೇರಿದ ಹೊಸ ಹುಡುಗಿ 
ಇದ್ದಕ್ಕಿದ್ದಂತೆ ಅವನ ಹೃದಯದ ಮೇಲೆಮೃದುವಾಗಿ ನಗಾರಿ ಬಾರಿಸಲು 
ಆರಂಭಿಸಿದಳು. ಮನೆಯೊಳಗೆ ಕೆಲಸ ಮಾಡಿಕೊಂಡಿದ್ದ ಅವಳು ಮೊದಲು 
ಕೆಲವು ತಿಂಗಳು ಪರಕೀಯಳಾಗಿದ್ದರೂ ಆಗಾಗ ಅವನು ಆಸಕ್ತಿಯಿಂದ, 


ಯು , ಕೊರಮ 
, ಎಲ್ಲರಿಗು 
ಅನಸಕೋಚವಿ 

29 
ಕುತೂಹಲದಿಂದ ಅವಳನ್ನು ಗಮನಿಸಿಕೊಂಡಿದ್ದ , ಹರ್ಷನ ಮುಖ ನೋಡಿ 
ದಾಕ್ಷಣ ಅವನ ಕಣ್ಣು ತಪ್ಪಿಸಿ ಒಳಗೆ ಹೊರಟುಹೋಗುತ್ತಿದ್ದಳು. 
ಆಗಾಗ ಬೆದರಿದಂತೆ ಕಾಣಿಸುವ ಅವಳ ಕಣ್ಣುಗಳಲ್ಲಿ 'ನೀನೊಬ್ಬ ತುಚ್ಛ 
ಕೆಲಸಗಾರ' ಎನ್ನುವ ಭಾವನೆಯಿದ್ದೀತೇ ? ಎಂಬ ಸಂಶಯ ಹರ್ಷನಿಗೆ ಕೆಲಸ 
ದಾಳು ತನಿಯ , ಕೊರಮ , ಸುಂದರ, ದುಗಿ , ಲಕ್ಷ್ಮಿ ಹೀಗೆ ಇನ್ನೂ ಅನೇಕರ 
ಬಾಯಲ್ಲಿ ಅವಳದೇ ವಿಷಯ . ಎಲ್ಲರಿಗೂ ಕೆಟ್ಟ ಕುತೂಹ , ಚರ್ಚೆ, ಹಳ್ಳಿಗರ 
ಹಣೆಬರಹವೇ ಹಾಗೆ. ಒಂದೆರಡು ದಿನ ಅನಸೂಯಳ ಬದಲಿಗೆ ಹರ್ಷನಿಗೆ 
ಜಗಲಿಯ ತುದಿಯಲ್ಲಿ ಅನ್ನ ಬಡಿಸಿದ್ದಾಳೆ. ಅವನಿಗೆ ಸಂಕೋಚವಿಲ್ಲ, ಆದರೆ 
ಅವಳು ಲಘುವಾಗಿ ಕಂಪಿಸುವದನ್ನು ಸೂಕ್ಷ್ಮವಾಗಿ ನೋಡಿ, ಅಯ್ಯೋ 
ಪಾಪ' ಎಂದು ಕನಿಕರಪಟ್ಟಿದ್ದ , ಮಾತನಾಡುವ ಸಾಹಸ ಉಂಟಾಗಿರಲಿಲ್ಲ. 
“ ಗಂಭೀರ ಮುಖದ ಸಿಟ್ಟಿನ ಹುಡುಗಿ' ಎಂದು ತೀರ್ಮಾನಿಸಿತು ಅವನ 
ಮನಸ್ಸು . ಈ ಮಧ್ಯೆ ಅವನಿಗರಿಯದಂತೆ ಒಂದು ವಿಧದ ಆನಂದ, ಉತ್ಸಾಹ, 
ಚೈತನ್ಯ ಆವಿರ್ಭಾವಗೊಂಡಿತು ಅವನೊಳಗೆ 

ಹಾಲಿನ ಪಾತ್ರೆ ತೊಳೆದು ದನಕರುಗಳಿಗೆ ನೀರು ಕೊಟ್ಟು ಮುಗಿಸು 
ತಿದ್ದಂತೆ ಉಳಿದ ಕೆಲಸದವರೂ ಅಂದಿನ ಕೆಲಸ ಮುಗಿಸಿ ದಿನಗೂಲಿ ಪಡೆದು 
ಕೊಂಡು ಹೊರಟುಹೋದರು . ಅಣ್ಣಯ್ಯನವರು ಏರುಸ್ವರದಲ್ಲಿ ಯಾರಿಗೋ 
ಹೇಳಿದರು: “ ತೆಂಗಿನಕಾಯಿ ದಿನಾಲೂ ಕದ್ದು ಕೊಂಡು ಹೋಗ್ತಾ ಇದ್ದಾರೆ. 
ಸ್ವಲ್ಪ ನೋಡಿಕೋ . ” 

ಹರ್ಷ ತನ್ನ ಕೆಲಸಗಳಿಗೆ ಅರ್ಧವಿರಾಮವನ್ನಿತ್ತು ಬಟ್ಟೆ ಎತ್ತಿಕೊಂಡು 
ಗೌರಿಹೊಳೆಯತ್ತ ಹೆಜ್ಜೆ ಹಾಕಿದ. ತೋಟದ ಪಶ್ಚಿಮ ಭಾಗದಲ್ಲಿ ಹರಿಯುವ 
ಗೌರಿಹೊಳೆಯಲ್ಲಿ ಪ್ರತಿದಿನವೂ ಅರ್ಧಗಂಟೆ ಈಜುವದು ಅವನ ಅಭ್ಯಾಸ. 
ನೀರಿನಲ್ಲಿ ಈಜುತ್ತಿದ್ದಂತೆ ಅವನ ಮೈ ಮನವೆಲ್ಲ ಹೂವಿನಷ್ಟು ಹಗುರವಾಯಿತು. 
ನೀರಿನ ಅಲೆಗಳಲ್ಲಿ ಕಾಣಿಸಿಕೊಂಡಳು ಗೌರಿ. 

ಮೊದಮೊದಲು ಅವನಿಗೆ ಎಷ್ಟು ಕೋಪಬಂದುಬಿಟ್ಟಿತ್ತು . ಹೊಸದಾಗಿ 
ಎರಡು ದನಗಳು ಕರುಹಾಕಿದಾಗ ಅಣ್ಣಯ್ಯನವರು ಹಾಲುಕರೆಯುವ ಕೆಲಸ 
ವನ್ನೂ ಗೌರಿಯ ಹೆಗಲಿಗೇರಿಸಿದರು. ಅವಳು ಆ ಕೆಲಸಗಳಿಗೇ ಬಂದವಳು. 
ಎಂದು ಆಗಲೇ ಅವನಿಗೆ ತಿಳಿದದ್ದು , ಅನುಕಂಪ, ಕರುಣೆ , ಒಂದು ವಿಧದ 
ಆತ್ಮೀಯತೆ ತುಂಬಿಕೊಂಡಿತು ಅವನಲ್ಲಿ . ಆದರೆ ಅವಳು ಯಾವ ಅಳುಕಿಲ್ಲದೆ 
ಸೀರೆ ನಿರಿಗೆ ಕಟ್ಟಿಕೊಂಡು ಅವನ ಜೊತೆಗೂಡಿ ಕೆಲಸಕ್ಕೆ ಸಿದ್ದಳಾದಾಗ ಅವನ 

ಮೈ ಯಲ್ಲಿ ರೋಮಾಂಚನ. ಇವಳೇಕೆ ಈ ಕೆಲಸಕ್ಕೆ ? ಬೇರೆ ಯಾರೂ 
ಇಲ್ಲವೇ ?? ತನ್ನಲ್ಲೇ ಪ್ರಶ್ನಿಸಿಕೊಂಡವರಿಗೆ ತನ್ನ ಮನದ ಭಾವನೆಯನ್ನು 
ಅಣ್ಣಯ್ಯನವರೆದುರು ಹೇಳಲು, ಸೇವಕನ ಸ್ಥಾನದಲ್ಲಿ ನಿಂತು ವ್ಯಕ್ತಪಡಿಸಲು 
ಸಾಧ್ಯವಾಗಲಿಲ್ಲ. 
- ಅಣ್ಣಯ್ಯನವರಿಗೆ ನಸುಕಿನಲ್ಲಿ ಹಾಸಿಗೆ ಬಿಟ್ಟೇಳುವದು ಬಹಳ ಕಷ್ಟಕರ . 
ಹಾಲುಕರೆದು ಮುಗಿಸಿ ಅಳತೆ ಮಾಡುವಾಗ ಅವರು ಕೊಟ್ಟಿಗೆಯಲ್ಲಿ ಹಾಜರು. 
ಹರ್ಷ ಮತ್ತು ಗೌರಿ ಇಬ್ಬರೇ ಕೊಟ್ಟಿಗೆಗೆ ಹಾಕಿದ ವಿದ್ಯುದ್ದೀಪದ ಬೆಳಕಿನಲ್ಲಿ 
ಹಾಲುಕರೆಯಬೇಕು. ಇಬ್ಬರೂ ಮೌನವಾಗಿ ಕರುಗಳ ಕೊರಳ ಹಗ್ಗವನ್ನು 
ಬಿಚ್ಚಿ ಅವುಗಳ ತಾಯಿಯ ಹತ್ತಿರ ಬಿಟ್ಟು ಅನಂತರ ಕಟ್ಟಿ ಹಾಲುಕರೆಯು 
ತ್ತಾರೆ. ಸರ್‌ಭರ್ ಹಾಲುಕರೆಯುವ ಶಬ್ದ ಕೇಳಿಸುತ್ತದೆ. 

ಸ್ನಾನ ಮುಗಿಸಿ ಹೊಳೆಯಿಂದ ಮೇಲೆ ಬಂದು ಒಣಗಿದ ಬಟ್ಟೆ ಹಾಕಿ 
ಕೊಳ್ಳುತ್ತಿದ್ದಂತೆ ಅವರಿಗೆಜೋರಾಗಿ ನಗು ಬಂದುಬಿಟ್ಟಿತು. ಗೌರಿ ಹಾಲು 
ಕರೆಯುವ ಕೆಲಸಕ್ಕಿಳಿದಿದ್ದರೂ ಅದನ್ನು ಪರಿಪೂರ್ಣ ಮಾಡಲು ತಿಳಿಯುವ 
ದಿಲ್ಲ. ಕರು ತಾಯಿಹಾಲನ್ನು ಕುಡಿಯುತ್ತಾ ಇದ್ದರೆ ಹರ್ಷಚಿತ್ತಳಾಗಿ 
ಸುಮ್ಮನೆ ನೋಡುತ್ತಾಳೆ. ಆಗ ಹರ್ಷ ಕಣ್ಣನ್ನೆ ಮಾಡಿದಮೇಲೆಎಚ್ಚತ್ತು 
“ ಹಾಂ ' ಎಂದು ಹಗ್ಗ ಎಳೆದುಕೊಳ್ಳುತ್ತಾಳೆ. ಇನ್ನು ಕೆಲವೊಮ್ಮೆ ಹಾಲು 
ಕರೆಯುತ್ತಿದ್ದಾಗ ತನ್ನ ಕೆನ್ನೆಯನ್ನು ದನದ ಹೊಟ್ಟೆಗೆ ಒತ್ತಿಟ್ಟು ಅಲ್ಲೇ 
ಕಣ್ಣು ಮುಚ್ಚಿ ಕೊಂಡಾಗ ಹರ್ಷ ಗಾಬರಿಯಿಂದ ಅವಳನ್ನು ಎಚ್ಚರಿಸಬೇಕು 
ಅನಸೂಯಳ ಮಕ್ಕಳು ಹಾಲುಕರೆಯುವ ಅವಳ ಸುತ್ತಲೂ ಗಲಾಟೆ ಮಾಡಿ 
ಕೊಂಡಿದ್ದರೆ ಅವಳೇನೂ ಹೇಳುವದಿಲ್ಲ. “ ದನ ಒದ್ದು ಹಾಲು ಚೆಲ್ಲಿಹೋಗ 
ಬಹುದು. ಅವರನ್ನು ದೂರ ಸರಿಸು ” ಹರ್ಷ ತಾನೇ ಮಕ್ಕಳಿಗೆ ಗದರಿಸಿ 
ಕೊಟ್ಟಿಗೆಯ ಹೊರಗೆ ಕಳುಹಿಸಲು ಮುಂದಾಗುತ್ತಾನೆ. ಒಂದು ದಿನ ಎಲ್ಲಿ 
ಮನಸ್ಸಿಟ್ಟ ಅವಳು ಹಾಲು ಕರೆಯುತ್ತಿದ್ದಳೋ ಕೈಯಲ್ಲಿದ್ದ ಹಾಲು 
ತುಂಬಿದ ಚೆಂಬು ಜಾರಿ ಹಾಲೆಲ್ಲ ನೆಲದ ಮೇಲೆ, ಅಣ್ಣಯ್ಯ ಎದುರಿನಲ್ಲಿದ್ದರೆ 
ಅಲ್ಲೇ ಸಿಗುತ್ತಿತ್ತು ಮಂಗಳಾರತಿ, ಅವಳ ಪುಣ್ಯ , ಹರ್ಷ ಓಡಿಯೋಡಿ ಅರ್ಧ 
ಕಟ್ಟು ಸೊಪ್ಪು ತಂದು ಹಾಕಿದ ಚೆಲ್ಲಿದ ಹಾಲಿನ ಮೇಲೆ. 

ತಲೆ ಊರು ತಿರುಗಲು ಹೋಗಿದೆಯೋ ಹ್ಯಾಗೆ? ” ರೇಗಿಕೊಂಡ 
ಹರ್ಷ: “ ಹೀಗೆ ದಿನಾಲೂ ಹಾಲು ಚೆಲ್ಲಾ ಇದ್ದರೆ ಆಮೇಲೆ ನಮಗಿಬ್ಬರಿಗೂ 
ಊರಿನ ಮುಖ ನೋಡುವ ಗತಿ ಬಂದೀತು! ” 

ಗೌರಿ ಎದುರು ಮಾತನಾಡದೆ ಸಣ್ಣ ಮುಖ ಮಾಡಿಕೊಂಡಳು . ಹರ್ಷ 
ಸೊಪ್ಪನ್ನು ಕಾಲಿನಿಂದ ಗಜಗಜನೆ ತುಳಿದು ಚೆಂಬನ್ನು ಬದಿಗಿರಿಸಿದ. “ ನೀನು 
ನಾಚಿಗೆಗೆಟ್ಟು ಅಯ್ಯನವರಿಂದ ಹೇಳಿಸಿಕೋ , ನಾನು ತಯಾರಿಲ್ಲ. ಇಲ್ಲಿರುವ 
ನಾಲ್ಕು ದಿನಗಳನ್ನಾದರೂ ಮರ್ಯಾದೆಯಿಂದ ಕಳೆಯಬೇಕು ಎನ್ನುವವನು. 
ಏನು ನನ್ನ ಮುಖ ನೋಡಿ. ಕೈಲಾಗದೇ ಇದ್ದರೆ ಇಲ್ಲ ಅಂತ ಹೇಳಿಬಿಡು. 
ನನಗೇನೂ ಈ ಎರಡು ದನಗಳ ಕೆಲಸ ಹೆಚ್ಚಾಗದು ” ಎಂದ. 

ಅನಂತರ ಅವಳು ಜಾಗರೂಕಳಾಗಿ ಹಾಲುಕರೆಯುತ್ತಿದ್ದರೂ ಅವಳ 
ಮನಸ್ಸು ಆ ಕೆಲಸದಲ್ಲಿಲ್ಲ ಎನ್ನುವದು ಅವನಿಗೆ ಸ್ಪಷ್ಟವಾಯಿತು. ಎರಡು 
ಮೂರು ದಿನ ಬೆಳಗ್ಗೆ ಏಳುವಾಗಲೂ ಬಹಳ ತಡವಾಗಿಹೋಗಿತ್ತು . ಹರ್ಷ 
ಅವಳಿಗಾಗಿ ಕಾಯದೆ ಕೆಲಸ ಮುಗಿಸಿ ಹಾಲನ್ನು ಪೇಟೆಗೆ ತೆಗೆದುಕೊಂಡು 
ಹೋಗಲು ಸಿದ್ದವಾಗಿದ್ದ . ನಾಲ್ಕನೆಯ ದಿನ ಅಣ್ಣಯ್ಯನವರು ಸೂಕ್ಷ್ಮವಾಗಿ 
ಎಚ್ಚರಿಕೆ ಕೊಟ್ಟರು: 

ಇನ್ನೂ ಚಿಕ್ಕವಳು. ಇಲ್ಲಿ ಊಟ ತಿಂಡಿ ಕಡಿಮೆ ಮಾಡಿದರೆ ಎಲ್ಲಾ 
ಸರಿಹೋದೀತು, ಬೆಳಗ್ಗೆಯೂ ಎಚ್ಚರವಾಗಬಹುದು. ” 

ಪಾಪ, ಪೆಚ್ಚಾದ ಗೌರಿಯ ಮುಖ ನೋಡಿಜೋರಾಗಿ ನಗಬೇಕು 
ಎಂದೆನಿಸಿತು ಹರ್ಷನಿಗೆ, ಸಾಯಂಕಾಲ ಅವಳು ಗದರಿಕೊಂಡಳು : “ ನನ್ನ 
ಪಾಲಿನ ಕೆಲಸ ನೀನ್ಯಾಕೆ ಮಾಡ್ತೀ ? ನಿನ್ನಿಂದ ನಾನು ಹೇಳಿಸಿಕೊಳ್ಳುವಂತೆ 
ಆಯ್ತು . ನನ್ನ ಕೆಲಸ ಎಲ್ಲ ಹಾಗೇ ಇಟ್ಟಿರು, ಎದ್ದು ಮಾಡಿ ಮುಗಿಸುತ್ತೇನೆ.” 

“ನೀನು ಏಳು ಅಥವಾ ಸ್ವಸ್ಥವಾಗಿ ಮಲಗು . ನಾನು ಯಾರಿಗೂ 
ಕಾಯಲಾರೆ. ” 

ರಾತ್ರಿ ಅವಳು ಬೇಡಿಕೆಯ ಧ್ವನಿಯಲ್ಲಿಸೋತುಕೇಳಿದ್ದಳು: "ಹರ್ಷ, 
ಒಂದು ಉಪಕಾರ ಮಾಡು. ನಾನು ಮಲಗುವದು ಜಗಲಿ ತುದಿಯ ಕಿಟಕಿ 
ಹತ್ತಿರ, ನೀನು ಏಳುವಾಗ ನನ್ನನ್ನೂ ಎಬ್ಬಿಸಿಬಿಡು, ಎರಡು ಸಾರೆ ಬಾಲಿ 
ಸದ್ದು ಮಾಡಿದರೆ ಖಂಡಿತ ಎಚ್ಚರವಾದೀತು. ” 

ಮರುದಿನ ಅವನು ನಿದ್ರೆಯ ಮಂಪರಿನಲ್ಲಿದ್ದಾಗ ಬಾಲ್ಲಿ ಗಳ ಕಣಕಣ 
ಶಬ್ದ ಕೇಳಿಸಿದಂತಾಗಿ ಧಡಕ್ಕನೆ ಎದ್ದು ತಲೆ ಹತ್ತಿರವಿದ್ದ ಅಲಾರಂ ಗಡಿಯಾರ 
ನೋಡಿದ, ಇನ್ನೂ ಬೆಳಗಿನ ಮೂರು ಗಂಟೆ ಆಗಿಲ್ಲ. ಕೊಟ್ಟಿಗೆಯಲ್ಲಿ ದೀಪ 
ಬೆಳಗಿದೆ. ಏನಾಯಿತಪ್ಪ ಎಂದು ಕಣ್ಣು ಹೊಸಕಿಕೊಳ್ಳುತ್ತ ಬಂದಾಗ ಗೌರಿ 
ಹಿಂಡಿಕೋಣೆಯ ಬಾಗಿಲು ತೆರೆದು ಕೆಲಸಕ್ಕೆ ಸಜ್ಜಾಗುತ್ತಿದ್ದಾಳೆ. ಅಣ್ಣಯ್ಯ 

ಹೇಳಿದ ಮಾತನ್ನು ಮನಸ್ಸಿಗೆ ಹಚ್ಚಿಕೊಂಡ ಅವಳನ್ನು ನೋಡಿ ಅನುಕಂಪ 
ಮೂಡಿತು. ಅವನ ಕಣ್ಣುಗಳು ಹೊಳಪಾಗಿ ನಿದ್ರೆಯಿಲ್ಲದೆ ಭಾರವಾದ ಅವಳ 
ಕಣ್ಣುಗಳನ್ನು ನೇರವಾಗಿ ಸಂಧಿಸಿದವು. ಅರೆಗಳಿಗೆ ಸ್ತಬ್ದನಾಗಿಹೋದ. 
ಒಮ್ಮಿಂದೊಮ್ಮೆಲೆ ಮಿಂಚುಸೋ೦ಕಿದಂತಾಯಿತು. ಅವಳ ಕೈ ತಡೆದು ನಿಲ್ಲಿಸಿ 
ಪಿಸುದನಿಯಲ್ಲಿ ಹೇಳಿದ: 
- “ ಬೆಳಗಾಗಲು ಇನ್ನೂ ಮೂರು ತಾಸು ಇದೆ. ಹೋಗಿ ಮಲಗು ” 

ಗೌರಿ ಸೀಸಹಜ ಗಾಂಭೀರ್ಯದ ಮುಗುಳ್ಳಗೆಯಿಂದ ಅವನನ್ನು 
ನೋಡಿಅಲ್ಲಿಂದ ಸರಿದುಹೋದಳು, ದೀಪದ ಬೆಳಕಿನಲ್ಲಿ ತುಂಬಿದ ಆ ತುಂಬು 
ನೋಟದಿಂದ ಹರ್ಷನಿಗೆ ಏನಾಗಿಹೋಯಿತೋ , ಅವನೊಳಗೆ ಇನ್ಯಾವದೋ 
ಮಧುರ ವೀಣೆ ಮೀಟಲಾರಂಭಿಸಿತು. ಅನಂತರದ ದಿನಗಳಲ್ಲಿ ಬಹಳಷ್ಟು 
ಬದಲಾವಣೆಯಾಯಿತು ಅವನಲ್ಲಿ, ಕೊಟ್ಟಿಗೆಯ ಕೆಲಸದಲ್ಲಿದ್ದಾಗ, ಬೆಳ್ಳಾರೆಗೆ 
ಹಾಲು ತೆಗೆದುಕೊಂಡು ಹೋಗುವಾಗ, ಗೌರಿಹೊಳೆಯಲ್ಲಿ ಈಜುವಾಗ 
ಅವನ ಹೃದಯ , ಮನಸ್ಸನ್ನು ನಿಧಾನವಾಗಿ ಆಕ್ರಮಿಸಿಕೊಂಡಳು ಎರಡು 
ಅಕ್ಷರದ ಆ ಹುಡುಗಿ, ದಿನೇದಿನೇ ಅವಳು ದೂರ ಸರಿದಷ್ಟೂ ಅವನು ಹತ್ತಿರ 
ಬಂದ, ಮಾತು, ನಗು, ಕೆಲಸಗಳಲ್ಲಿ ಪರಸ್ಪರ ಆತ್ಮೀಯತೆ ಅಂಕುರಿಸಿತು. 
ಯಾರೂ ಇಲ್ಲದಾಗ ಇಬ್ಬರಿಗೂ ಬಾಯ್ತುಂಬ ಹರಟೆ, ತಮ್ಮ ತಮ್ಮ ವಿಷಯ 
ಗಳನ್ನ ಹೇಳಿಕೊಂಡರು, ಇಷ್ಟು ಕೇಳಿಕೊಂಡರು. ಆದರೆ ಚಿಪ್ಪಿನಲ್ಲಿ ತಲೆ 
ಹುದುಗಿಸಿಕೊಂಡ ಆಮೆಯಂತೆ ತನ್ನ ವ್ಯಕ್ತಿತ್ವವನ್ನು ಇಲ್ಲಿ ಬಚ್ಚಿಟ್ಟು ಕೊಂಡ 
ಹರ್ಷ ಗೌರಿಯಲ್ಲಿ ಕೆಲವು ವಿಷಯಗಳನ್ನು ಕುತೂಹಲಕ್ಕಾಗಿ ಮುಚ್ಚಿಟ್ಟ. 
ಅವಳೂ ಅಷ್ಟೆ , ತಂತಾಯಿ , ಊರ ವಿಷಯ , ಅಣ್ಣಯ್ಯನವರ ಕೆಲಸದವರ 
ವಿಷಯ ಹರಟಿದರೂ ತನ್ನ ಮನಸ್ಸನ್ನು ಸಂಪೂರ್ಣ ತೆರೆದಿಡಲಿಲ್ಲ ಅವನೆದುರು! 
ಅವಳು ಏನೋ ಮುಚ್ಚಿಡುತ್ತಿದ್ದಾಳೆ, ಹೇಳಲು ಕಷ್ಟ ಪಡುತ್ತಿದ್ದಾಳೆ ಎಂದು 
ಎನಿಸಿತ್ತು ಹರ್ಷನಿಗೆ ತನ್ನ ಬಾಳಿನ ಜೊತೆಗಾತಿಯಾಗಲು ಅವಳಲ್ಲಿರುವ 
ಅರ್ಹತೆಯನ್ನು ಗಮನಿಸಿ “ ವಿದ್ಯೆಯಿಲ್ಲದಿದ್ದರೂ ಈ ಹುಡುಗಿ ನನಗೆ ಸುಖ 
ಬದುಕು ನೀಡಬಹುದು' ಎಂದೂ ಆಶಿಸಿದ್ದ . ಆದರೆ ಪದೇಪದೇ ಅವಳದು 
ಒಂದೇ ರಾಗ, “ ನಿನಗೆ ನಾನು ಯೋಗ್ಯಳಲ್ಲ . ಹರ್ಷ! ಬೇರೆ ಯಾರಾದರೂ 
ಯೋಗ್ಯ ಹುಡುಗಿ ಇದ್ದರೆ ನೋಡಿ ಸುಖವಾಗಿ ಮದುವೆ ಮಾಡಿಕೋ . ” 

( ಆ ಸಲಹೆ ನೀನು ಕೊಡಬೇಕಾಗಿಲ್ಲ. ನಿನ್ನಂಥವರು ಬೇಕಾದಷ್ಟು 
ಇದ್ದರೂ ನಿನ್ನ ಹಾಗೆ ಯಾರೂ ಆಗಲಾರರು. ” 

ಅದೇನಪ್ಪ ನನ್ನಲ್ಲಿ ಅಂತಹ ಆಕರ್ಷಣೆ? ಏನೋ ನಮ್ಮಿಬ್ಬರ ಭೇಟಿ 
ಅಕಸ್ಮಾರ್ತ ಈ ಸ್ಥಳದಲ್ಲಿ ಆಗಿಹೋಯಿತು.... ಇಲ್ಲದೇ ಹೋಗಿದ್ದರೆ ನಾನು 
ಯಾರೋ , ನೀನು ಯಾರೋ ! ” 

- “ಪ್ರಕೃತಿಯ ಎಲ್ಲ ಕಾರ್ಯಗಳೂ ನಡೆಯುವದು ಆಕಸ್ಮಿಕವಾಗಿ 
ಎನ್ನುವದು ಗೊತ್ತಿಲ್ಲವೇ ನಿನಗೆ? ಪ್ರೀತಿ, ಪ್ರೇಮ, ಮದುವೆ ಇವೆಲ್ಲವೂ 
ಆಕಸ್ಮಿಕ ಕಾರ್ಯಗಳಿಂದಲೇ ನಡೆದುಹೋಗುತ್ತವೆ. ನಮ್ಮಿಬ್ಬರ ಭೇಟಿ 
ಆಕಸ್ಮಿಕ ಅಂದೆಯಲ್ಲ, ಹಾಗೇ ಮದುವೆಯ ಆಕಸ್ಮಿಕ ಯೋಗ ಎಂದು 
ಯಾಕೆ ತಿಳಿಯುವದಿಲ್ಲ ? ” 

ಗೌರಿಯಿಂದ ಒಪ್ಪಿಗೆ ಬರುವವರೆಗೆ ಅವನ ಹಟವೂ ದ್ವಿಗುಣವಾಗಿ 
ಬೆಳೆಯಿತು. ಆಸೆ ನೂರ್ಮಡಿಯಾಯಿತು. ಅವಳಿಲ್ಲದೆ ತಾನು ಇರಲಾರೆ 
ಎನ್ನು ವ ತೀರ್ಮಾನವನ್ನು ಮಾಡಿಕೊಂಡುಬಿಟ್ಟ . ಅವಳು ಒಪ್ಪದೆಸ್ಪಷ್ಟವಾಗಿ 
ನಿರಾಕರಿಸಿದ ದಿನ ತಾನು ಆಸೆಯ ಮಂಗನಂತೆ ಬೆಳ್ಳಾರೆಯಲ್ಲಿರಬಾರದು, 
ದೂರ ಹೊರಟುಹೋಗಿಬಿಡಬೇಕು. ಅವಳ ಕಣ್ಣೆದುರಿನಲ್ಲಿರಬಾರದು. ಛೇ ! 
ಇದೆಂತಹ ಮೋಡಿ ಹಾಕಿದ್ದಾಳೋ ಈ ಗೌರಿ, 

ಅಷ್ಟರಲ್ಲಿ ಹೊಳೆಯ ದಂಡೆಯ ಬದಿಯಲ್ಲಿ ಕಾಣಿಸಿಕೊಂಡಳು ಗೌರಿ. 
ಯಂಕತ್ತೆ ಮನೆಗೆ ಹೋದವಳು ಕತ್ತಲೆಗೆ ಮೊದಲೇ ಮನೆ ಸೇರುವ ಅವಸರ 
ದಲ್ಲಿ ಹೆಜ್ಜೆ ಹಾಕುತ್ತಿದ್ದಾಳೆ. ಹರ್ಷ ಅವಳನ್ನು ನೋಡಿದಾಕ್ಷಣ ಒದ್ದೆ ಬಟ್ಟೆ 
ಯನ್ನು ಹೆಗಲ ಮೇಲೆ ಹಾಕಿಕೊಂಡು ಎರಡೂ ಕೈಗಳಿಂದ ಚಪ್ಪಾಳೆ ತಟ್ಟಿ, 
ಜೋರಾಗಿ ಸ್ವರ ಏರಿಸಿದ: “ಏಯ್ , ನಿಲ್ಲು, ನಾನೂ ಬತ್ತೇನೆ.” 


ಅವಳ ಕಾಲುಗಳು ಅರೆಗಳಿಗೆ ತಡೆದು ನಿಂತವು. ಆದರೆ ಕತ್ತಲೆ ಬಹಳ ಬೇಗನೆ 
ಮುಸುಕಿಕೊಂಡು ಬರುತ್ತಿರುವದನ್ನು ಗಮನಿಸಿ ಹೀಗೇ ಇಲ್ಲಿ ನಿಧಾನಿಸುವುದು 
ಒಳಿತಲ್ಲವೆಂದು ಮುಂದೆ ಹೆಜ್ಜೆಯಿಟ್ಟಳು. ತೋಟದ ಹಾದಿಯಲ್ಲಿ ನಡೆದರೆ 
ಮನೆ ಅತಿ ಹತ್ತಿರ, 

ಮೂರುಸಂಜೆ ಹೊತ್ತಿನಲ್ಲಿ ಯಂಕಕ್ಕೆ ಹೇಳಿ ಕಳುಹಿಸಿದಳೆಂದು ನಿಜ 
ವಾಗಿಯೂ ಹೋಗುವ ಅಗತ್ಯವಿರಲಿಲ್ಲ. ಅವಳಿಗೋ ಗೌರಿಯ ಮೇಲೆ ಸದಾ 
ಕಣ್ಣು , ಹೆದರಿಕೆ! ಈ ಹಳ್ಳಿಯೂರಿನಲ್ಲಿ ಸಣ್ಣ ವಿಷಯವೂ ಬೆಟ್ಟದಷ್ಟು ಆಗಿ 

ಹೋಗುತ್ತದೆ. ಗೌರಿ ಕೆಲಸಕ್ಕೆಂದು ಇಲ್ಲಿಗೆ ಬಂದಾಗಲೇ ಕೆಲಸದವರಿಗೆ ಏನೋ 
ತಮಾಷೆಯೆನಿಸಿತ್ತು . ಈಗ ಅವಳು ಹರ್ಷನೊಂದಿಗೆ ದಿನೇದಿನೇ ಸಲುಗೆ ಬೆಳೆಸಿ 
ಕೊಂಡಿರುವದನ್ನು ಗಮನಿಸಿ ಅದಕ್ಕೆ ಒಂದು ಕಥೆಯನ್ನು ಕಟ್ಟಿದ್ದಾರೆ. 
ಲಕ್ಷ್ಮಿ ದುಗ್ಗಿಯರೊಂದಿಗೆ ಮಾತನಾಡದ ಹರ್ಷ ಗೌರಿಯೊಂದಿಗೆ ಯಾಕೆ 
ಸಲುಗೆಯಲ್ಲಿದ್ದಾನೆ? ಯಾಕೆ ನಗುತ್ತ ಮಾತನಾಡಿಸುತ್ತಾನೆ? ಮಾತಿಗೆ 
ಒಂದು ಅರ್ಥ, ನಗುವಿಗೆ ಇನ್ನೊಂದು ಅರ್ಥ! ಮೊನ್ನೆ ಯಾರೋ ಒಬ್ಬಳು 
ಹಲಸಿನ ಮರದ ಕೆಳಗೆ ಅವರಿಬ್ಬರನ್ನೂ ನೋಡಿದ್ದಳಂತೆ. ಸರಿ, ಎಲ್ಲರ ಬಾಯಿ 
ಯಲ್ಲಿಯೂ ಅದೇ ವಿಷಯ , ಯಂಕತೆಯ ಕಿವಿಯನ್ನೂ ಯಾರೋ ಊದಿರ 
ಬೇಕು, ಹುಡುಗಿಗೆ ಎಚ್ಚರಿಕೆ ಹೇಳೋಣವೆಂದು ಧಿಡೀರನೆ ಹೇಳಿಕಳುಹಿ 
ಸಿದ್ದಳು. 

ಏನೇನೋ ಬೇಡದ ಆಲೋಚನೆಗಳನ್ನು ಹೊತ್ತುಕೊಂಡೇ ಹೋಗಿ 
ದ್ದಳು ಗೌರಿ. ಅಪ್ಪನ ಕಾಗದ ಬಂದಿರಬೇಕು, ಈಗಲೇ ಹೊರಟು ಬಾ ಎಂದು 
ಬರೆದಿದ್ದಾನೆ. ಇಲ್ಲ, ಅನ್ನು ಕಾಲುನೋವೆಂದು ಮಾಮೂಲಿನಂತೆ ಹಾಸಿಗೆ 
ಹಿಡಿದು ಮಲಗಿರಬೇಕು. ಆದರೆ ಅಪ್ಪ ತನಗೆ ಕಾಗದ ಬರೆಯದೆ ಬೇರೆಯವರಿಗೆ 
ಬರೆಯಲಾರ. ಹಾಗಾದರೆ ಯೋಗೀಶ ಬಂದಿರಬೇಕು. ತನ್ನನ್ನು ಹುಡುಕಿ 
ಕೊಂಡು ಇಲ್ಲಿಗೂ ಬಂದಿದ್ದಾನೆಯೇ ? ಊರಿನಿಂದ ಹೊರಡುವಾಗ ಅಮ್ಮನಿಗೆ 
ಎರಡೆರಡು ಬಾರಿ ಎಚ್ಚರಿಸಿದ್ದಳು: “ ನಾನೆಲ್ಲಿ ಇದ್ದೇನೆಂದು ಯೋಗೀಶನಿಗೆ 
ಹೇಳಬೇಡ, ಅನ್ನ . ” ಅನಂತರ ಕಾಗದದಲ್ಲಿ ಅದನ್ನೇ ಬರೆದಿದ್ದಾಳೆ. ಆದರೆ 
ಅಮ್ಮ ಎಲ್ಲೋ ಹರಟುತ್ತ ಯೋಗೀಶ ಬಂದಾಗ ಬಡಬಡಿಸಿರಬೇಕು. ಸರಿ , 
ಸೀದಾ ಇಲ್ಲಿಗೆ ಬಂದಿದ್ದಾನೆ. ಅವನು ಹರ್ಷನೊಡನೆ ತನ್ನ ವಿಷಯ ಹೇಳಿದರೆ ? 

- ಯಂಕಕ್ಕೆ ಮನೆಯಲ್ಲಿ ಅವಳ ಹೊರತಾಗಿ ಬೇರೆ ಯಾರೂ ಇಲ್ಲವೆಂದು 
ತಿಳಿದಾಗ ಸಮಾಧಾನದ ಉಸಿರ ರೆದಳು, ಅವಳ ಆಲೋಚನೆಗೆ ವ್ಯತಿರಿಕ್ತವಾಗಿ 
ಮೂದಲಿಕೆಯ ಧ್ವನಿ ತೆಗೆದಳು: “ ನಿನ್ನ ವಿಷಯವನ್ನೆಲ್ಲ ಅಣ್ಣನಿಗೆ ತಿಳಿಸಿ 
ಕಾಗದ ಬರೆದಿದ್ದೇನೆ. ಆದಷ್ಟು ಬೇಗ ಇಲ್ಲಿಂದ ಗಾಡಿ ಬಿಡು! ” 

ಗೌರಿಗೆ ಮೊದಲು ಮಾತಿನ ಧಾಟಿ ಅರ್ಥವಾಗಲಿಲ್ಲ . ಮೂದಲಿಕೆಯ 
ಬಾಣ ಹರ್ಷನ ಮೇಲೆ ಎರಗಿತು . ಗೌರಿಗೆ ಬೈಗಳದ ಸುರಿಮಳೆ 
- “ಕೆಲಸದಾಳಿನ ಜೊತೆನಿನ್ನ ಚೆಲ್ಲಾಟ ಸಾಕಿನ್ನು . ಇವತ್ತೇ ಅನಸೂಯ 
ಳಿಗೆ ತಿಳಿಸಿ ನಿನ್ನನ್ನು ಕೆಲಸದಿಂದ ಬಿಡಿಸಿಬಿಡ್ತೀನೆ. ತಣ್ಣಗೆಊರಿಗೆ ಹೋಗಿ 
ಬಿದ್ದು ಕೊ ! ” . 

“ನೀನು ಕೇಳಿದ, ಹೇಳಿದ ಮಾತು ನಿಜ , ಅತ್ತೆ , ” ಗೌರಿ ನಾಚುತ್ತಲೇ 
ಅಂದಳು : “ ಏನ್ಮಾಡ್ಲಿ ಹೇಳು, ಅವನಿಗೆ ನನ್ನ ಮೇಲೆಮನಸ್ಸಾಗಿದೆ. ನಾವಿಬ್ಬರೂ 
ಮದುವೆಯಾಗುವ ಆಲೋಚನೆಯಲ್ಲಿದ್ದೇವೆ. ” 

ನಾಚಿಗೆ ಬಿಟ್ಟು ಹೇಳಿದ ಹುಡುಗಿಯನ್ನು ನೋಡುತ್ತಾ ಹಣೆ ಜಜ್ಜಿ 
ಕೊಂಡಳು ಯಂಕಕ್ಕೆ : “ಪ್ರಾಯದ ಹುಡುಗಿ ಕಂಡವರ ಮನೆ ಕೆಲಸಕ್ಕೆ 
ಹೋದರೆ ಆಗುವ ಕತೆ ಹೀಗೆಯೇ ಗತಿಗೋತ್ರ ಇಲ್ಲದವನ ಜೊತೆ ನಿನ್ನ 
ಮದುವೆಯೇ ? ನಿನಗೆ ಅಪ್ಪ ಅಮ್ಮ ಯಾರೂ ಇಲ್ಲವೇ ? ” 

- “ಗತಿಗೋತ್ರ ಒಂದನ್ನೂ ನೋಡಿಲ್ಲ. ಹರ್ಷ ನನ್ನನ್ನು ಒಪ್ಪಿಕೊಂಡಿ 
ದ್ದಾನೆ. ನಾನಿನ್ನೂ ಒಪ್ಪಿಗೆ ಕೊಟ್ಟಿಲ್ಲ. ” 

* “ಹೇಗೆ ಒಪ್ಪಿಗೆ ಕೊಡುತ್ತಿ ? ಸಂಸಾರವಂತರ ಮನೇಲಿ ಬೆಳೆದ ನೀನು 
ಬಜಾರಿ ಅಲ್ಲವಲ್ಲ. ಅವನಿಗೆ ಏನು ಯೋಗ್ಯತೆಯಿದೆ? ಒಂದು ವಿದ್ಯೆಯೇ ? 
ನೌಕರಿಯೇ ? ಮನೆಯೇ ಮಠವೇ ? ” | 

ಗೌರಿಗೂ ಅನಿಸಿತ್ತು , ಏನೂ ಇಲ್ಲದ ನಿರ್ಗತಿಕನಲ್ಲಿ ತಾನೇನು ಹೊಸ 
ತನ ನೋಡಿದೆ. ಅವನ ಕೋರಿಕೆಯನ್ನು ಸ್ಪಷ್ಟವಾಗಿ ನಿರಾಕರಿಸುವದೂ 
ತನ್ನಿಂದ ಸಾಧ್ಯವಾಗಲಿಲ್ಲ . ಯಂಕಕ್ಕೆ ಬುದ್ಧಿ ಮಾತು ಹೇಳುತ್ತ ಅವಳ ತಲೆ 
ಸವರಿದಳು : “ ಕೆಲಸದವನನ್ನು ಎಲ್ಲಿ ಇಡಬೇಕೋ ಅಲ್ಲಿಡಬೇಕು. ಅವನ 
ಜೊತೆ ಚಕ್ಕಂದ ಸಲ್ಲದು. ಈಗಲೂ ಹೇಳ್ಳೇನೆ, ನಿನ್ನ ಮನಸ್ಸು ಗಲಿಬಿಲಿ 
ಗೊಳ್ಳುತ್ತಾ ಇದ್ದರೆ ಸೀದಾಊರಿಗೆ ಹೊರಟುಬಿಡು. ” 

ಮನಸ್ಸು ಗಲಿಬಿಲಿಗೊಂಡರೂ ಊರಿಗೆ ಹೋಗಬೇಕು ಎಂದೆನಿಸಲಿಲ್ಲ. 
ದಿನೇದಿನೇ ಹತ್ತಿರವಾಗುತ್ತಿದ್ದ ಹರ್ಷನಿಂದ ದೂರ ಸರಿಯುವದನ್ನು ಅವಳು 
ಕನಸಿನಲ್ಲಿಯೂ ಯೋಚಿಸಲಾರಳು. ಕೆಲವೊಮ್ಮೆ ಅವಳಿಗೆ ಅನಿಸುತ್ತದೆ, 
ಹರ್ಷನ ಜೊತೆ ತನ್ನ ಮದುವೆಯಾದರೂ ತನ್ನ ಬದುಕು ಸುಭದ್ರವಾದೀತೆಂಬ 
ನಂಬಿಕೆಯಿಲ್ಲ. ಕೆಟ್ಟದ್ದನ್ನು ಆಲೋಚಿಸಬಾರದು ಎಂದುಕೊಂಡರೂ 
ಅಪಶಕುನ ಕಾಣಿಸುತ್ತಿದೆ ಕಣ್ಣೆದುರು. 

ಹರ್ಷನ ಕರೆ ಹೊಳೆದಡದಿಂದ ಕೇಳಿಸಿದಾಗಲೂ ಅವಳಿಗೆ ಹಾಗೇ 
ಆಯಿತು. ಇದ ಕ್ಕಿದ್ದಂತೆ ಮಾವಿನತೋಪಿನಲ್ಲಿ ನಡೆದ ಘಟನೆ ನೆನಪಾಗಿ 
ಇಲ್ಲಿಯೂ ಅಂತಹದೇ ಅಪಶಕುನವಾದೀತೇ ? ಇಲ್ಲ, ಮಾಡಿದ ತಪ್ಪನ್ನು 
ಪದೇಪದೇ ಮಾಡಲು ತಾನು ಮೂರ್ಖಳಲ್ಲ. ಹರ್ಷ ತೀರಾ ಹತ್ತಿರಕ್ಕೆ 
ಬಂದಾಗ ಎಂದಿನ ಮುಗುಳ್ಳಗೆ ತೇಲಿತು, ಅವಳ ತುಟಿಗಳ ಮೇಲೆ ಅವನು 

ಒದ್ದೆಕೂದಲನ್ನು ಒರೆಸಿಕೊಳ್ಳುತ್ತ ಕೇಳಿದ: 

“ಬಹಳ ಬೇಗ ಬಂದುಬಿಟ್ಟೆ . ಸುಬ್ರಾಯರ ಹೆಂಡತಿ ಯಾಕೆ ಕರೆದಿದ್ರು ?” 
“ ಮತ್ತೆನೇನು, ನಿನ್ನ ತನಿಖೆಗಾಗಿ! ನನಗೆ ನಾಲ್ಕು ಬೈಗುಳ ಸಿಕ್ಕು , ” 
ಓ .... ಅದೆಲ್ಲ ಮಾಮೂಲು. ಏನಾಯ್ತು ನಿನ್ನ ತೀರ್ಮಾನ? ” 

“ ನನಗೇನೋ ಒಪ್ಪಿಗೆಯಿದೆ. ಆದರೆ ನಿನ್ನ ತಂದೆತಾಯಿ ನನ್ನನ್ನು 
ಸೊಸೆಯಾಗಿ ಸ್ವೀಕರಿಸುತ್ತಾರೋ ಇಲ್ಲವೋ ಅಂತ ಸಂಶಯ . ” 

- “ ಅವರ ವಿಷಯದಲ್ಲಿ ನಿನಗೆ ಚಿಂತೆ ಬೇಡ. ನಿನ್ನ ಒಪ್ಪಿಗೆ ಮುಖ್ಯ . ” 
ಹರ್ಷನ ಮುಖ ಅರಳಿಹೋಯಿತು. ಸ್ವಲ್ಪ ಹೊತ್ತು ಅವಳೊಡನೆ ಮಾತನ್ನು 
ಆಡಲು ಇಚ್ಛಿಸಿ ಜಂಬೂನೇರಳೆ ಹಣ್ಣಿನ ಮರದ ಕೆಳಗೆ ಕುಳಿತುಕೊಂಡ. 
“ನಾನೊಬ್ಬ ಗತಿಹೀನನು ಎಂದುಕೊಂಡು ನೀನೆಲ್ಲಿ ಒಪ್ಪಿಕೊಳ್ಳುವದಿಲ್ಲವೋ 
ಎಂದು ಅನುಮಾನವಿತ್ತು ನನಗೆ. ಸಧ್ಯ ಒಳ್ಳೆಯ ಬುದ್ಧಿ ಬಂದಿತು ನಿನಗೆ, ” 

“ ನನ್ನ ಮನಸ್ಸು ಈಗಲೂ ತಕ್ಕಡಿಯಂತೆ ತುಯಾಡ್ತಾ ಇದೆ. ನಾನು 
ತುಂಬಾ ಕೆಟ್ಟವಳು ಅಂತ ನಿನಗೆ ತಿಳಿದೇ ಇಲ್ಲ.” 

“ಹೌದು, ಹೌದು. ” ಒದ್ದೆ ತಲೆಗೂದಲನ್ನು ಕೈಯಿಂದ ಸರಿಪಡಿಸಿ 
ಕೊಳ್ಳುತ್ತ ಹರ್ಷ ಅವಳ ಕೆನ್ನೆ ತಟ್ಟಿದ: “ ಈ ಆರೆಂಟು ತಿಂಗಳುಗಳಿಂದ ನೀನು 
ಎಷ್ಟು ಕೆಟ್ಟವಳು ಅಂತ ನೋಡ್ತಾ ಇದ್ದೇನೆ. ನಾಲ್ಕು ಜನ ಎದುರಿನಲ್ಲಿದ್ದರೆ 
ಸರಿಯಾಗಿ ಮಾತನಾಡಲು ತಿಳಿಯದ ಪುಕ್ಕಲು! ” 

“ ನನ್ನ ಮೇಲೆ ನಿನಗೆ ಎಷ್ಟೊಂದು ನಂಬಿಕೆ, ವಿಶ್ವಾಸ! ಆದರೆ ಕೆಲವು 
ತಿಂಗಳುಗಳ ಪರಿಚಯದಲ್ಲಿ ನನ್ನ ಎಲ್ಲಾ ವಿಷಯ ತಿಳಿಯಲು ಸಾಧ್ಯವಿಲ್ಲ. ” 

ಅದರ ಆವಶ್ಯಕತೆ ನನಗಿಲ್ಲ. ಸುಬ್ರಾಯರ ಹೆಂಡತಿಯನ್ನು ತಮಾಷೆ 
ಗಾಗಿ ಕೇಳಿದಾಗ ನೀನು ಹದಿನಾರಾಣೆ ಅಪ್ಪಟ ಚಿನ್ನ ಎಂದರು. ಸೈ , 
ಇದಕ್ಕಿಂತ ದೊಡ್ಡ ಶಿಫಾರಸರು ಯಾಕೆ ?” 

ಅವಳಿಗೇನು ಗೊತ್ತು ನನ್ನ ಸಂಗತಿ ? ಹಾಗೆನೋಡಿದರೆ ನನ್ನ ಮೇಲೆ 
ನನಗೇ ಅನುಮಾನ. ಮೊದಲಿನಂತೇ ಇದ್ದೇನೆ, ಎಲ್ಲಿಯೂ ಬದಲಾಗಿಲ್ಲ 
ಎಂದೆನಿಸುತ್ತದೆ. ” ಅವಳ ಕಣ್ಣರೆಪ್ಪೆಗಳು ಕೆಳಮುಖವಾದವು. “ ನಿನಗೆದ್ರೋಹ 
ಮಾಡಲು ನನ್ನ ಮನಸ್ಸು ಒಪ್ಪುವದಿಲ್ಲ . ಎಷ್ಟೋ ವಿಷಯ ಹಾಗೇ ಉಳಿದು 
ಹೋಗಿದೆ. ಎಲ್ಲಾ ನಿನ್ನ ಹತ್ತಿರ ಹೇಳಿಕೊಳ್ಳಬೇಕು. ಅಮ್ಮನಾದರೂ ನನ್ನ 
ಜೊತೆ ಇದ್ದಿದ್ದರೆ.... ?” 

“ ಯಾಕೆ ನಾನಿಲ್ಲವೇ ? ” ಮಣ್ಣಿನಲ್ಲಿ ಬಿದ್ದ ಜಂಬೂನೇರಳೆ ಹಣ್ಣನ್ನು 

ಕೈಯಿಂದ ಎತ್ತಿ ಹಾಗೇ ಕೆಳಗೆ ಚೆಲ್ಲಿದ, “ ನೀನು ತುಂಬಾ ಸೂಕ್ಷ್ಮ ಮನಸ್ಸಿ 
ನವಳು. ಇವತ್ತಿನ ಸಂತೋಷ, ಸಂಭ್ರಮದ ನಡುವೆ ಇನ್ನೇನೂ ಹೇಳಬೇಡ. 
ಹೇಳಿದರೂ ಕೇಳುವ ಸ್ಥಿತಿಯಲ್ಲಿ ನಾನಿಲ್ಲ. ಯಾವಾಗಲಾದರೂ ಒಂದು ದಿನ 
ನೀನೆಷ್ಟು ಕೆ. ಜಿ. ತೂಕ ಕೆಟ್ಟವಳು ಎಂದು ಪರೀಕ್ಷಿಸುವಾ.” 

ಹರ್ಷ ಅವಳ ಭುಜದ ಮೇಲೆಕೈಯಿರಿಸಿ ವಿಶ್ವಾಸದಿಂದ ಹೇಳಿದ : 
“ ನಾನೂ ಕೆಟ್ಟವನು , ತುಂಬಾ ಸ್ವಾರ್ಥಿ, ಯಾರ ಮಾತನ್ನೂ ಕೇಳದ 
ಹಠವಾದಿ. ಆದರೆ ಗೌರಿ , ನನ್ನ ಕೈ ಹಿಡಿದ ನಿನಗೆ ಯಾವತ್ತೂ ಹಿಂಸೆ ನೋವು 
ಕೊಡದೆ ಹೂವಿನಂತೆ ನೋಡಿಕೊಳೇನೆ, ನಂಬಿಕೆ ಇಡು ನನ್ನ ಮಾತಿನಲ್ಲಿ . ” 

“ ನಿನ್ನ ಮೇಲೆ ನಂಬಿಕೆಯಿಲ್ಲ ಎನ್ನಲಿಲ್ಲ . ಆದರೆ.... ” ಅವಳ ನಾಲಗೆಯ 
ತುದಿಯ ತನಕ ಬಂದ ಮಾತು ಅಲ್ಲೇ ತಡೆದು ನಿಂತವು. ಯಾರೋ ಗಂಟ 
ಲನ್ನು ಬಿಗಿಯಾಗಿ ಒತ್ತಿಹಿಡಿದ ಅನುಭವ. ಕತ್ತಲೆ ಹೆದರಿಸಿತು. 

“ಓ !....ಮರೆತುಬಿಟ್ಟಿದ್ದೆ . ಅವಳು ಏನೋ ನೆನಪಿಸಿಕೊಂಡು ತನ್ನ 
ಸೊಂಟದಲ್ಲಿ ಸಿಕ್ಕಿಸಿಕೊಂಡಿದ್ದ ಒಂದು ಕವರನ್ನು ತೆಗೆದು ಹರ್ಷನ ಕೈಯಲ್ಲಿ 
ರಿಸಿದಳು, “ನೀನು ಪೇಟೆಗೆ ಹೋದಾಗ ಅಂಚೆಯವನಿಗೆ ಮರೆತುಹೋಯ್ತಂತೆ. 
ನನ್ನ ಹತ್ರ ಕೊಟ್ಟಿದ್ದಾನೆ. ನೋಡು, ಇದ್ಯಾರ ಕಾಗದ? ” 

* ಹರ್ಷ ಅವರನ್ನು ತಿರುಗಿಸಿ ನೋಡುತ್ತ ಕಣ್ಣರಳಿಸಿದ, ಕವರನ್ನು 
ಹರಿದು ಒಳಗಿನ ಕಾಗದವನ್ನು ಎತ್ತಿಕೊಳ್ಳುತ್ತಿದ್ದಂತೆ ಮುಖ ಅಗಲವಾಯಿತು 
( ಆಹ ಗೌರೀ ....” ಅವಳ ಎಡಹಸ್ತದ ಮೇಲೆಕೈಯಿರಿಸುತ್ತ ಕೇಕೆ ಹಾಕಿದ , 
“ನಿನ್ನ ಪುಣ್ಯ , ಯೋಗ್ಯತೆ ಅಂದ್ರೆ ಹೀಗಿರಬೇಕು. ಹೋ ........ ಹೋ !... 
ಇನ್ನೇನೂ ನಮಗೆ ಕಷ್ಟವಿಲ್ಲ. ” 

“ ಯಾರ ಕಾಗದ ಅದು ? ” 

“ ಸರಕಾರೀ ಬ್ಯಾಂಕಿನಿಂದ ಕೆಲಸದ ಆರ್ಡ‌್ರ ಬಂದಿದೆ. ಮಡಿಕೇರಿಯಲ್ಲಿ 
ಕೆಲಸ ಈ ತಿಂಗಳ ಕೊನೆಗೆ ಹೋಗಿ ಸೇರಿಕೊಳ್ಳಬೇಕಂತೆ. ” . 

“ ಏನಂದೆ ? ” ದಿಗ್ರಮೆಗೊಂಡ ಗೌರಿ ಕಾಗದವನ್ನು ಎತ್ತಿಕೊಂಡು 
ಹಿಂದೆ ಮುಂದೆ ತಿರುಗಿಸಿದಳು , ಇಂಗ್ಲಿಷ್ ಅಕ್ಷರಗಳು, ಮುಸ್ಸಂಜೆಯಲ್ಲಿ 
ಓದಲು ಪ್ರಯತ್ನಿಸಿದರೂ ಬೇಗ ಅರ್ಥವಾಗಲಿಲ್ಲ. ಬ್ಯಾಂಕ್‌ನಿಂದ ಕೆಲಸದ 
ಕರೆ ಬಂದಿದೆಯೆಂದಮೇಲೆ ಇವನು ಸಾಮಾನ್ಯದವನಲ್ಲ . ಆದರೂ ಕೇಳಿದಳು 
“ ಅಲ್ಲಿ ನಿನಗೆ ಜವಾನನ ಕೆಲಸವೇ ? ” 

“ ನನ್ನ ಯೋಗ್ಯತೆ ಅಷ್ಟೇ ಅಂದುಕೊಂಡಿದ್ದೀಯಾ? ” ಅವನ ದಂತ 


38 


ಪುನರ್ಮಿಲನ 
ಪಂಕ್ತಿಗಳು ಪಳಪಳನೆ ಹೊಳೆದವು, ಇಲ್ಲಿಗೆ ಬಂದೇಲೆಮೂರು ಬಾರಿ ಬೇರೆ 
ಬೇರೆ ಕಡೆ ಇಂಟರ್‌ವೂಗೆಹೋಗಿ ಬಂದಿದ್ದೆ , ಅಣ್ಣಯ್ಯನವರಿಗೆ ಗೊತ್ತಿಲ್ಲ 
ದಂತೆ, ಈ ಸಲ ಅದೃಷ್ಟ ಖುಲಾಯಿಸಿತು . ಕ್ಲಾರ್ಕ್‌ ಆಗಿ ನೇಮಕಗೊಂಡರೂ 
ಕ್ರಮೇಣ ಬಾಂಕ್‌ನ ಕೆಲವು ಪರೀಕ್ಷೆ ಪಾಸುಮಾಡಿಕೊಂಡರೆ ದೊಡ್ಡ 
ಹುದ್ದೆಗೆಹೋಗಬಹುದು. ” 

ಗೌರಿ ಮೌನವಾಗಿ ದಿಟ್ಟಿಸಿದಳು ಅವನನ್ನು ಕೇವಲ ಒಂದು ತುಂಡು 
ಪಂಚೆ, ರೋಮ ತುಂಬಿದ ಬರಿ ಎದೆಯ ಮೇಲೆ ಒದ್ದೆ ಬಟ್ಟೆ ಹಾಕಿಕೊಂಡಿ 
ದ್ದಾನೆ. ಅವನ ಅಂಗಾಂಗಗಳಲ್ಲಿ ಕೂಲಿಯಾಳಿನ ಕಸುವು ಕಾಣಿಸದಿದ್ದರೂ ಆ 
ಸ್ಥಾನವನ್ನು ಅಲಂಕರಿಸಿದ್ದ ಅವನಲ್ಲಿ ಅದೇ ಯೋಗ್ಯತೆಯನ್ನು ಈವರೆಗೆ 
ನೋಡಿದ್ದು ಸಹಜವೇ . ಆ ಕಣ್ಣುಗಳಲ್ಲಿ, ನಡೆನುಡಿಯಲ್ಲಿ ಬುದ್ದಿವಂತಿಕೆಯ 
ಲಕ್ಷಣಗಳು ಕಾಣಿಸಿದ್ದುಂಟೇ . ಇವನಿಗೇನಾಗಿದೆ ? 

“ ಗೌರೀ , ನಾನೊಬ್ಬ ಕೂಲಿಯಾಳು, ಹೊಟ್ಟೆಗಿಲ್ಲದ ನಿರ್ಗತಿಕನಂತೆ 
ಇಲ್ಲಿ ಬಂದುಳಿದವನು ಎಂದುಕೊಂಡಿದ್ದಿಯಲ್ಲವೇ ? ”ಸ್ನೇಹದಿಂದ ಅವಳ ಕೈ 
ಹಿಡಿದ, ಆದರೂ ಯಾವ ಮಹದಾಸೆಯಿಟ್ಟುಕೊಳ್ಳದೆ ನೀನು ನನ್ನನ್ನು 
ಒಪ್ಪಿಕೊಂಡಿದ್ದಿ , ನಿನ್ನ ಅಪ್ಪ ಅಮ್ಮನೂ ನಿನ್ನ ಸ್ವಾತಂತ್ರ್ಯಕ್ಕೆ ವಿರೋಧ 
ಬರಲಿಲ್ಲ. ನಿಜ ಹೇಳ್ತಾ , ನಾನು ಕೂಲಿಯವನೂ ಅಲ್ಲ, ನಿರ್ಗತಿಕನೂ ಅಲ್ಲ . ” 

“ ಮತ್ತೆ ಈ ಕೊಂಪೆಯಲ್ಲಿ ಯಾಕಿದ್ದಿ ??” 

“ ನನ್ನ ವಿಚಿತ್ರವಾದ ಹಠ ಸ್ವಭಾವವೇ ಇಲ್ಲಿ ಉಳಿಯುವಂತೆ ಮಾಡಿದೆ. 
ಒಂದು ರೀತಿಯಲ್ಲಿ ಒಳಿತೇ ಆಯಿತು ಅನ್ನು . ” 

ಕತ್ತಲೆ ಇನ್ನಷ್ಟು ಕಪ್ಪಿಟ್ಟಿತು. ಹೊಳೆಯಾಚೆ ಕಾಡಿನಲ್ಲಿ ಗೂಬೆ 
ಕೂಗಿದ ಸದ್ದು , ಫಡಫಡಾ ಎಂದು ರೆಕ್ಕೆ ಬಡಿಯುವ ಹಕ್ಕಿಗಳ ಸದ್ದು , 

- “ ನನ್ನ ಅಪ್ಪ ಶಿವರಾಮು ಆರ್ಥಿಕವಾಗಿ ಅನುಕೂಲವಂತರಲ್ಲ. ಜೇನು 
ವ್ಯವಸಾಯ ಕೇಂದ್ರದಲ್ಲಿ ಸೆಕ್ರೆಟರಿ, ಅಷ್ಟೇ , ಆದರೆ ಅಮ್ಮನ ತಂದೆ ಮನೆ, 
ಅದೇ ನನಗೆ ಅಜ್ಜನ ಮನೆ, ಅವರು ಬೇಕಾದ ಅನುಕೂಲವಿರುವ ಸ್ಥಿತಿವಂತರು . 
ಅವರ ಸಹಾಯದಿಂದ ನನ್ನನ್ನು ಎಂ . ಬಿ. ಬಿ.ಎಸ್ . ಗೆ ಕಳುಹಿಸಿ ಡಾಕ್ಟರನ್ನಾಗಿ 
ಮಾಡಬೇಕು ಎನ್ನುವ ಹಂಬಲ ಅಪ್ಪ ಅಮ್ಮನದು. ಆದರೆ ಈ ಮಗರಾಯ ....” 
ಹರ್ಷ ಜೋರಾಗಿ ನಕ್ಕು ಹೇಳತೊಡಗಿದ, “ವಿಜ್ಞಾನದ ವಿದ್ಯಾರ್ಥಿಯಾಗಲಿಲ್ಲ, 
ಇತಿಹಾಸ ಪ್ರೀತಿಸಲಿಲ್ಲ. ಆದದ್ದು ಬಿ . ಕಾಂ . ಅದರಲ್ಲಿ ಡಿಗ್ರಿ ಸಿಕ್ಕಿದ್ದ ಅವನ 
ಅಮ್ಮನ ಪುಣ್ಯದಿಂದ! ” 

ಬಿ. ಕಾಂ . ಓದಿದ ನೀನು ಇಲ್ಲಿ ದನದ ಚಾಕರಿಗೆ! ” 

“ ಅದೇ ವಿಚಿತ್ರ ನೋಡು. ಡಿಗಿ ಸಿಕ್ಕಿದ್ದೇಲೆನೌಕರಿಯನ್ನು ಯಾರಪ್ಪ 
ನನಗೆ ಕೊಡ್ತಾನೆ? ಮೂರು ವರ್ಷ ಕಾಲ ನೊಣ ಹೊಡ್ಡು ಸಾಕಾಗಿ 
ಹೋಯ್ತು. ಅಪ್ಪ ಅಮ್ಮ ನನ್ನಿಂದ ನಿರಾಶರಾದರೆಲ್ಲ, ತಕೊ , ದಿನನಿತ್ಯ ಅವರ 
ಕಣ್ಣು ಕಸವಾದೆ. ಮದುವೆಗೆ ನಿಂತ ಹೆಣ್ಣು , ಕೆಲಸ ಸಿಕ್ಕದ ಗಂಡು ಅಪ್ಪ 
ಅಮ್ಮನ ಬೆನ್ನ ಮೇಲಿನ ಹುಣ್ಣಿನಂತೆ! ಅಮ್ಮನಿಗೆ ನಾನು ಹೇಗೆ ಮಾಡಿದರೂ 
ತಪ್ಪು ಅಪ್ಪನದು ದಿನಕ್ಕೊಂದು ಅಪ್ಪಣೆ, ಆ ಕೆಲಸ ಮಾಡು , ಈ ಕೆಲಸ 
ನೋಡು, ಜೇನು ಹುಳ ತಂದು ಸಾಕು , ತುಂಬಾ ಲಾಭ ಬರುತ್ತದೆ ಎನ್ನು 
ತಿದ್ದ. ಯಾರಿಗೋಕು ಹುಳಗಳ ಜೊತೆ ಗುದ್ದಾಟ; ಅಪ್ಪ ಅಮ್ಮ ಇಬ್ಬರೂ 
“ ನೀನು ನಿಷ್ಪ ಯೋಜಕ' ಎಂದು ಎದುರಿನಲ್ಲಿ ತೆಗಳಿಕೊಂಡಿದ್ದರೂ ತುಟಿ ಎರಡು 
ಮಾಡಿದವನಲ್ಲ . ಆದರೆ ಅದೊಂದು ದಿನ ಅಹಿತಕರ ಘಟನೆಯೊಂದು ನಡೆದು 
ನಾನು ಮನೆಯವರಿಂದ ಹಿಡಿದು ಹೊರಗೆ ಬಂದೆ....ದೂರ ನಡೆದೆ. ಯಾಕೆ 
ನಾನು ಮನೆ ತ್ಯಜಿಸಿದ ಅನ್ನುವದನ್ನು ಆವತ್ತು ಒಂದು ದಿನ ನಿನಗೆ ಹೇಳಿದ್ದೆ 
ನಲ್ಲ ಗೌರಿ, ನೆನಪಿಲ್ಲವೇ ? ” 

ನೆನಪಿಲ್ಲದೆ ಏನಂತೆ ? ಕೆಲವು ದಿನಗಳ ಹಿಂದೆ ಹರ್ಷ ತನ್ನ ಓದು, ವಿದ್ಯೆ 
ಯಾವುದರ ಕುರಿತು ಚಕಾರವನ್ನೆದೆಕೇವಲ ತಾನು ಮನೆ ತ್ಯಜಿಸಿದ ವಿಷಯ 
ಮಾತ್ರ ಹೇಳಿದ್ದ ಅವಳಿಗೆ 

ಕಳುವಿನ ಆರೋಪಕ್ಕೆ ಬಲಿಯಾಗಿದ್ದ ಹರ್ಷ, ಬೇರೆ ಎಲ್ಲಿಯೂ ಅಲ್ಲ 
ತನ್ನ ಮನೆಯಲ್ಲಿಯೇ ! ಜೇನು ವ್ಯವಸಾಯ ಕೇಂದ್ರದಲ್ಲಿರುವ ಜೇನು ಬಾಟಲಿ 
ಗಳನ್ನು ಮಾರಿ ಸಂಗ್ರಹಿತವಾದ ಐನೂರು ರೂಪಾಯಿಗಳನ್ನು ಅಂದು 
ಶಿವರಾಮು ಮನೆಗೆ ತಂದಿದ್ದರು. ಮರುದಿನ ಬೆಳಗ್ಗೆ ತಾನಿರಿಸಿದ ಸ್ಥಳದಲ್ಲಿ 
ಹಣ ನಾಪತ್ತೆಯಾದಾಗ ಹೌಹಾರಿಹೋದರು. ಸರಕಾರಿ ಹಣ ಎಂದರೆ. 
ಯಾವಾಗಲೂ ತಲೆ ಬಿಸಿ, ಸಿಗದೆ ಹೋದರೆ ಕೆಲಸಕ್ಕೆ ಸಂಚಕಾರ. ಮನೆಯಲ್ಲಿ 
ಹಣ ಮಂಗಮಾಯವಾಗಬೇಕಾದರೆ ತಮ್ಮ ಗಂಡುಮಕ್ಕಳಲ್ಲಿ ಯಾರೋ 
ತೆಗೆದಿರಬೇಕು. ಅವರ ಗೃಧ ದೃಷ್ಟಿ ಕಲಿಯುತ್ತಿರುವ ಉಳಿದಿಬ್ಬರು ಗಂಡು 
ಮಕ್ಕಳಿಗಿಂತ ನಿರುದ್ಯೋಗಿಯಾಗಿ ಅಲೆಯುತ್ತಿರುವ ಹರ್ಷನತ್ತ ಹೊರಳಿತು . 
ತನ್ನ ನಿತ್ಯದ ಖರ್ಚಿಗೆ ಅವನೇ ಕದ್ದು ಎಲ್ಲೋ ಮುಚ್ಚಿಟ್ಟಿದ್ದಾನೆ ಎಂದು 
ಅವರ ತರ್ಕ , ಅವರ ಹೆಂಡತಿಯ ಅನುಮಾನದಿಂದನೋಡಿದರು ಮಗನನ್ನು . 
ಆಫೀಸಿನ ಹಣ ತೆಗೆದಿದ್ದರೆ ಕೊಟ್ಟು ಬಿಡು ನಿನ್ನ ಖರ್ಚಿಗೆ ಬೇರೆ ಹಣ 

ಕೊಡೇನೆ” ಎಂದರು ಶಿವರಾಮ - 

“ ನಾನೇನು ಕಳ್ಳನೇ ಅಪ್ಪಾ ? ನೀನು ಮರೆತು ಬೇರೆಡೆಗೆ ಇಟ್ಟಿರಬೇಕು” 
ಎಂದ ಹರ್ಷ ಅಚ್ಚರಿಯಿಂದ, 
* ಸ್ವಲ್ಪ ಹೊತ್ತು ತಂದೆ ಮಗನಲ್ಲಿ ನಡೆಯಿತು ವಾದವಿವಾದ. ಮಗನ 
ಬುದ್ದಿ ತಿಳಿದಿದ್ದರೂ ಈ ದಿನ ಶಿವರಾಮುವಿಗೆ ಏಕೋ ಅನುಮಾನ ಹೆಚ್ಚಾಗಿ 
ಬಂದಿದ್ದರಿಂದ ' ಸರಿ , ನಿನ್ನ ಬಾಯಿ ಬಿಡಿಸಲಾರೆನೇ ?' ಎಂದುಕೊಂಡು ಒಂದು 
ತಟ್ಟೆಯಲ್ಲಿ ಹೂವು, ಕುಂಕುಮ , ತೆಂಗಿನಕಾಯಿಯನ್ನಿಟ್ಟು ತಟ್ಟೆಯನ್ನು 
ಅವನ ಮುಂದೆ ಇರಿಸಿದರು . “ ಈ ತಟ್ಟೆಯನ್ನು ಎರಡೂ ಹಸ್ತಗಳಿಂದ ಮುಟ್ಟಿ 
ಧರ್ಮಸ್ಥಳ ಮಂಜುನಾಥನ ಆಣೆ ಮಾಡಿ “ ನಾನು ಹಣ ಕದಿಯಲಿಲ್ಲ' ಎಂದು 
ಪ್ರಮಾಣ ಮಾಡು! ” ಎಂದರು ಗಂಭೀರ ಸ್ವರದಲ್ಲಿ . 
- ಹರ್ಷ ಕಣ್ಣು ಕೆಕ್ಕರಿಸಿ ನೋಡಿದ ತಂದೆಯನ್ನು ತನ್ನ ಮೇಲೆ ಇವರಿಗೆ 
ಅಪನಂಬಿಕೆಯೇ ? ಚಿಕ್ಕಂದಿನಿಂದಲೂ ನನ್ನಲ್ಲಿ ಇಂಥ ಚಟ ನೋಡಿದ್ದಾರೆಯೆ ? 
ನನ್ನ ನ್ನು ಯಾಕೆ ಅರ್ಥಮಾಡಿಕೊಂಡಿಲ್ಲ ? ಹತ್ತಿರ ನಿಂತಿರುವ ಅನ್ನ ನೂ 
ನಿಶ್ಚಲಳಾಗಿ ತನ್ನನ್ನೇ ನೋಡುತ್ತಿದ್ದಾಳೆ. ಅವಳ ಮನದಲ್ಲಿ ಏನಿದೆಯೋ .... 

“ದೇವರ ಹೆಸರಿನಲ್ಲಿ ಒಣೆ ಹಾಕಲಾರೆ! ” 
“ ಯಾಕೆ ನಿನಗೆ ಹೆದರಿಕೆಯೇ ? ” ಕೆಣಕಿದರು ತಂದೆ. 

ಆ ಕೆಣಕುನುಡಿಯಿಂದ ಹರ್ಷನ ಶರೀರ ನಡುಗಿ ಕೊಧದಲ್ಲಿ ಬುಸು 
ಗುಟ್ಟಿದ. ಆ ಗಳಿಗೆಯಲ್ಲಿ ಅವನ ತಲೆಗೆ ಏನಾಗಿಹೋಯಿತೋ , ಅವಡುಗಚ್ಚಿ 
ತಂದೆತಾಯಿಯನ್ನು ನೋಡಿ, ( ಆಣೆ ಮಾಡೇನೆ ಅಪ್ಪಾ , ಸ್ವಲ್ಪ ನಿಲ್ಲಿ! ” 
ಎಂದವನೇ ಸರನೆ ಓಡಿದ ತನ್ನ ಕೋಣೆಗೆ 

“ ಬಿಸಿಯಾಗದೆ ಬೆಣ್ಣೆ ಕರಗುವುದಿಲ್ಲ. ನೋಡಿದಿಯೇನೇ , ಹಣವನ್ನು 
ಅವನೇ ತೆಗೆದಿದ್ದಾನೆ ಎಂದು ಖಚಿತವಾಯಿತಲ್ಲ! ” ನಕ್ಕರು ಶಿವರಾಮು ಮಗ 
ಕೋಣೆಯಿಂದ ಹೊರಬರುವುದನ್ನೇ ಕಾಯುತ್ತ , ಯಾವಾಗ ತಟ್ಟೆಯಲ್ಲಿ ಹಣ 
ಬಂದು ಬೀಳುತ್ತದೋ ಎನ್ನುವ ಕಾತರ ಅವರಿಗೆ 
- ಹತ್ತು ನಿಮಿಷಗಳಲ್ಲಿ ಅವನು ಹೊರಗೆ ಬಂದ. ಉಡುಪು ಬದಲಾಯಿಸಿದ್ದು 
ತತ್ ಕ್ಷಣ ಗಮನಕ್ಕೆ ಬಾರದಿದ್ದರೂ ಕೈಯಲ್ಲಿ ಒಂದು ದೊಡ್ಡ ಕಟ್ಟು , ಒಂದು 
ಚೀಲವೂ ಇದ್ದದ್ದು ಕಾಣಿಸಿತು. ಕಣ್ಣುಗಳಲ್ಲಿಕೋಪಾಗ್ನಿ ಪ್ರಜ್ವಲಿಸುತ್ತಿತ್ತು . 
ಅವನನ್ನು ನೋಡಿಯೇ ಹೆದರಿದರು ಶಿವರಾಮು. 

“ ಹಣ ನಾನು ತೆಗೆದೆ ಎನ್ನುವ ಅನುಮಾನವಲ್ಲವೆ, ಅಪ್ಪಾ . ಯಾವಾಗ 

ನಿಮ್ಮ ನಂಬಿಕೆ, ವಿಶ್ವಾಸ, ಭರವಸೆ ಎಲ್ಲಾ ಈ ಒಂದು ಕಾರಣದಿಂದ ನನ್ನ 
ಮೇಲಿನಿಂದ ಹೊರಟುಹೋಯಿತೋ .... ಮತ್ತೆ ನಾನ್ಯಾಕೆ ಇಲ್ಲಿರಲಿ ? ಇಲ್ಲಿರುವ 
ತಟ್ಟೆ ಮುಟ್ಟಿ ಇದೋ ಪ್ರಮಾಣ ಮಾಡ್ತಾ ಇದ್ದೇನೆ, ನಾನು ಹಣವನ್ನು 
ಕಣ್ಣಿನಿಂದಲೂ ನೋಡಿಲ್ಲ, ಕದಿಯಲಿಲ್ಲ. ಆದರೆ ಇನ್ನೂ ಒಂದು ಪ್ರಮಾಣ 
ಮಾಡೇನೆ, ಇನ್ನೇಲೆ ನಾನು ಈ ಮನೆ ಹೊಸ್ತಿಲು ತುಳಿಯಲಾರೆ, 
ಮಂಜುನಾಥೇಶ್ವರನ ಆಣೆ! ನನ್ನ ಮಾತು ನೆನಪಿರಲಿ, ಅಪ್ಪಾ .... ನಾನಿನ್ನು 
ಬನೆ. ಅಮಾ , ನಮಸ್ಕಾರ.” 
- ಬಿರುಗಾಳಿಯಂತೆ ಹರ್ಷ ಹೊರಟುಹೋದ. ಅವನನ್ನು ನಿಲ್ಲಿಸಿಕೊಳ್ಳಲು 
ತಾಯಿಯಿಂದ ಸಾಧ್ಯವಾಗಲಿಲ್ಲ . “ಹೋದರೆ ಹೋಗಲಿ , ಹುಡುಗ ಇನ್ನಾದರೂ 
ಬದುಕುವದು ಹೇಗೆ ಎಂದು ಅರ್ಥ ಮಾಡಿಕೊಳ್ಳಬಲ್ಲ. ” ಶಿವರಾಮು ಹೇಳಿದ 
ಮಾತು ಸ್ಪಷ್ಟವಾಗಿ ಕೇಳಿಸಿತು ಹರ್ಷನಿಗೆ. 

* “ ಒಂದು ವಾರದನಂತರ” ಹರ್ಷ ಆ ದಿನ ಹೇಳಿದ್ದ , ( ಪತ್ರಿಕೆಯಲ್ಲಿ 
ಒಂದು ಪ್ರಕಟಣೆ ನೋಡಿದೆ. ಕಳೆದುಹೋದ ಹಣ ಸಿಕ್ಕಿದೆ, ನಿನ್ನ ಅಮ್ಮನಿಗೆ 
ನಿನ್ನದೇ ಚಿಂತೆಯಾಗಿದೆ, ನೀನೆಲ್ಲಿ ಇದ್ದರೂ ಕೂಡಲೇ ಹೊರಟು ಬಾ . ಹಣ 
ಬೇಕಾದರೆ ತಿಳಿಸು ” ಅಪ್ಪ ಕಳಕಳಿಯಲ್ಲಿ ಕೇಳಿಕೊಂಡಿದ್ದರು. ನಾನು ಪ್ರಕಟಣೆ 
ನೋಡಿದರೂ ಮನೆಗೆ ಹೋಗಲಿಲ್ಲ, ಕಾಗದವನ್ನೂ ಬರೆಯಲಿಲ್ಲ. 
- “ನೀನು ತುಂಬಾ ಹೆಚ್ಚು ಕೆಲಸ ಮಾಡಿಬಿಟ್ಟೆ ಹರ್ಷ , ತ್ಸು ತು ...ನೀನು 
ಒಬ್ಬ ತಿಳುವಳಿಕೆಯಿರುವವನು ಇಲ್ಲಿಗೆ ಬಾರದಿದ್ದರೇ ಒಳಿತಾಗುತಿತು . ” 
ಕುಳಿತಲ್ಲಿಂದ ಏಳು ಗೌರಿ ಸುತ್ತಲೂ ನೋಡಿದಳು . ಅಸಂಖ್ಯ ಮಿಂಚುಹುಳ 
ಗಳು ಸುತ್ತಲೂ ಹಾರಾಡಲಾರಂಭಿಸಿವೆ. ಆಗಲೇ ದಾರಿ ಕಾಣಿಸದಷ್ಟು ಕತ್ತಲೆ 
ಯಾಗಿದ್ದು ಮುಂದಕ್ಕೆ ಹೆಜ್ಜೆಯಿಡುವದೂ ಕಷ್ಟಕರ . ಹೊತ್ತಾಯಿತೆಂದರೆ 
ಅನಸೂಯ ರೇಗಿಕೊಳ್ಳಬಹುದು. 

- “ ಯಾಕೆ ಗೌರಿ, ಬಂದದ್ದು ತಪ್ಪಾಯಿತೇ ?” ಕುಳಿತಲ್ಲಿಂದ ತಾನೂ 
ಏಳುತ್ತ ಕೇಳಿದ ಹರ್ಷ, “ ನಿರುದ್ಯೋಗಿಗೆ ಯಾವ ಕೆಲಸವಾದರೂ ಏನಂತೆ? 
ಮನೆಯಲ್ಲಿ ಆಣೆ ಮಾಡಿ ಹೊರಟು ಊರೂರು ಅಲೆಯುತ್ತಿದ್ದವನಿಗೆ ಮನಸ್ಸು 
ಕೋಭೆಗೊಂಡಿತ್ತು . ಅಣ್ಣಯ್ಯ ಕರೆದಾಗ ಹೆಚ್ಚಿಗೆ ಯೋಚಿಸದೆ ಬಂದುಬಿಟ್ಟೆ . 
ಈಗನಿಸುತ್ತದೆ, ಬಂದದ್ದು ಒಳ್ಳೆಯದೇ ಆಯ್ತು ಅನ್ನು , ನಿನ್ನ ಪರಿಚಯ ಇಲ್ಲಿ 
ಆದದ್ದು ನಿಜವಾಗಿಯೂ ನನ್ನ ಅದೃಷ್ಟ. ” 

(ಇಲ್ಲಿಲ್ಲ, ನಿನ್ನ ದುರಾದೃಷ್ಟ ಅನ್ನು !” ಕತ್ತಲೆಯಲ್ಲಿ ಎಚ್ಚರಿಕೆಯಿಂದ 

ಹೆಜೆಯಿಡುತ್ತ ಅವಳೆಂದಳು: ಯೋಗ್ಯತೆಯಿಲ್ಲದ ನನ್ನಿಂದ ನಿನಗೆ ಯಾವ 
ಪ್ರಯೋಜನವೂ ಇಲ್ಲ. ನಾನು ಓದಿದವಳಲ್ಲ, ತಿಳಿದವಳಲ್ಲ. ಹೂಂ , ಬರಿಯ 
ಹಳ್ಳಿ ಗುಗ್ಗು , ಬಡವರ ಮನೆ ಹುಡುಗಿ...." - 

“ಮತ್ತೆ ಹಳೆ ರಾಗ ಹಾಡಬೇಡ. ಬೇಗ ಬೇಗ ಕಾಲು ಎತ್ತಿಹಾಕು. 
ಅಣ್ಣಯ್ಯನವರು ನಮ್ಮನ್ನು ಕಾಯ್ತಾ ಇರಬಹುದು.” 


7 


ಬಹಳ ತಡವಾಗಿ ಹಿಂದಿರುಗಿ ಬಂದ ಗೌರಿಯನ್ನು ಕಂಡು ಅನಸೂಯ ಗದರಿ 
ಕೊಂಡಳು. “ ಬೆಳ್ಳಾರೆ ಪೇಟೆಗೆ ಹೋಗಿ ಬರಲು ಇಷ್ಟು ಹೊತ್ತು ಬೇಕೇ ? 
ಇರುವೆ ಹರಿದಂತೆ ಹೋಗಿ ಬಂದರೂ ಆವಾಗಲೇ ಮನೆ ಸೇರಬೇಕಿತ್ತು . 
ಏನೇ .... ಎಲ್ಲೊ ಗುಟ್ಟಾಗಿ ತಿರುಗಿ ಬಂದಿರಬೇಕಲ್ಲ . ” 

- ಗೌರಿ ಮಾತನಾಡದೆ ತಲೆ ಬಗ್ಗಿಸಿದಳು. ಸ್ಪಷ್ಟವಾಗಿ ಧೈರ್ಯದಿಂದ 
ಉತ್ತರಕೊಡುವದು ಅದಳಿಂದಾಗಲಿಲ್ಲ. ಅವಳ ಮನಸ್ಸು ಹರ್ಷನ ಸುತ್ತಲೂ 
ಝೇಂಕರಿಸುತ್ತ ಹೊಸ ಲೋಕವೊಂದರಲ್ಲಿ ವಿಹರಿಸುತ್ತಿದೆ. ತಾನು ಹೆಚ್ಚಿಗೆ 
ಏನನ್ನೂ ಅಪೇಕ್ಷಿಸದೆ ತಾನಾಗಿ ಒದಗಿಬಂದ ಅದೃಷ್ಟ ! ಈ ದಿನ ಹರ್ಷನಿಗೆ 
ಬಂದ ಕಾಗದ, ಅವನ ಮಾತು ಕೇಳಿದ ಮೇಲೆ ಅವನ ವ್ಯಕ್ತಿತ್ವ ಅವಳ 
ದೃಷ್ಟಿಯಲ್ಲಿ ಸಂಪೂರ್ಣ ಬುಡಮೇಲಾಗಿದೆ. ದನಕರುಗಳ ಕೆಲಸ ಮಾಡುತ್ತ 
ಸಗಣಿ ಗೊಬ್ಬರದಲ್ಲಿ ಮುಳಗಿಹೋಗಿ ಹರ್ಷ ಕೆಲವೇ ದಿನಗಳಲ್ಲಿ ಕೈ ತುಂಬಾ 
ಸಂಪಾದನೆ ಮಾಡುವ ಬೇರೆಯದೇ ಹೊಸ ಸ್ಥಳಕ್ಕೆ ಹೋಗಲಿರುವದನ್ನು 
ಯೋಚಿಸಿದರೆ ಅವಳಿಗೆ ಯಾಕೊ ನಂಬಿಕೆ ಬರುತ್ತಾ ಇಲ್ಲ . ಅವನ ವಿಷಯ 
ದಲ್ಲಿ ಅವಳ ಹೃದಯ ಆನಂದದಿಂದ ಬಿರಿದು ಹೋಗುತ್ತಾಯಿದೆ. ಅದೇ 
ಕಲ್ಪನೆಯಲ್ಲಿದ್ದವಳಿಗೆ, ಅನಸೂಯಳೊಂದಿಗೆ ಹೇಗೆ ಮಾತಾಡಬೇಕು ಎನ್ನು 
ನದೂ ತಿಳಿಯಲಿಲ್ಲ. 

ಹೊರಜಗಲಿತುದಿಯಲ್ಲಿ ನಿಂತಿದ್ದ ಹರ್ಷನನ್ನು ಕಣ್ಣು ಕೆಕ್ಕರಿಸಿ ನೋಡು 
ತಿದ್ದರು ಅಣ್ಣಯ್ಯನವರು, “ ನಿನಗೆ ಕೊಟ್ಟ ಸಲುಗೆ ಸ್ವಲ್ಪ ಅತಿಯಾಯ್ತು . 
ಒಂದಿಷ್ಟಾದರೂ ಯೋಚನೆ ಬೇಡವೇ ? ಹಳ್ಳಿ ಜನ ಈಗಾಗಲೇ ನಿನ್ನ ಮತ್ತು 
ಗೌರಿ ವಿಷಯದಲ್ಲಿ ಆಡಿಕೊಳ್ಳಿ ದ್ದಾರೆ. ಗೊತ್ತಾ ನಿನಗೆ ?” 

ಕೆಲವು ದಿನಗಳಿಂದಲೂ ತೋಟದಲ್ಲಿ ಕೆಲಸದವರು ಕುಸುಕುಸು ನಗು , 
ತಮ್ಮ ತಮ್ಮೊಳಗೆ ಮಾತನಾಡಿಕೊಳ್ಳುವದು ಕೇಳಿಸಿಕೊಂಡಿದ್ದಾರೆ ಅಣ್ಣಯ್ಯ 
ನವರು . ಈ ದಿನ ಬೆಳಗ್ಗೆ ಅನಸೂಯ ಗುಟ್ಟಾಗಿ ಅವರ ಕಿವಿಯಲ್ಲಿ ಹೇಳಿದ್ದಳ : 
( ಅವರಿಬ್ಬರಲ್ಲಿ ಸಲುಗೆ ದಿನೇದಿನೇ ವಿಪರೀತಕ್ಕೆ ಹೋಗುತ್ತಾಯಿದೆ” ಎಂದು. 
ಆದಷ್ಟು ಬೇಗ ಗೌರಿಯನ್ನು ಊರಿಗೆ ಕಳುಹಿಸಿಬಿಡುವದು ಕ್ಷೇಮ ಎಂದು 
ಕೊಂಡಿದ್ದಾರೆ. 

ಹರ್ಷ ಬೆಳಕಿಗೆ ಬಂದು ನಿಂತು ಒಳಗೆ ಆರಾಮಕುರ್ಚಿಯಲ್ಲಿ ಕುಳಿತ 
ಅಣ್ಣಯ್ಯನವರನ್ನು ವಿನೀತಭಾವದಿಂದ ನೋಡಿ ಕೈ ಜೋಡಿಸಿದ. ಅವನ 
ಕಣ್ಣುಗಳು ಒಳಬಾಗಿಲಲ್ಲಿ ನಿಂತ ಅನಸೂಯಳನ್ನು ನೋಡಿದವು. ಅನಂತರ 
ಈವರೆಗೂ ಮರೆಮಾಚಿ ಇರಿಸಿದ್ದ ವಿಷಯವನ್ನು ಅವರೆದುರು ಹೇಳುತ್ತ ಕಿಸೆ 
ಯಿಂದ ಅಂದು ಸಂಜೆ ಬಂದ ಕಾಗದವನ್ನು ಅವರ ಕೈಲಿರಿಸಿದ. 

“ಮಡಿಕೇರಿ ಬ್ಯಾಂಕ್‌ನಿಂದ ಕೆಲಸಕ್ಕೆ ಆರ್ಡರ್ ಬಂದಿದೆ. ಈ ತಿಂಗಳ 
ಕೊನೆಗೆ ಹೋಗಿ ಸೇರಿಕೊಳೇನೆ” ಎಂದ ನವನಾಗಿ, 

- ಅಣ್ಣಯ್ಯ ಚಕಿತರಾಗಿ ಕನ್ನಡಕವನ್ನು ಮೂಗಿಗೇರಿಸಿಕೊಂಡು ದೀಪದ 
ಬೆಳಕಿನಲ್ಲಿ ನೋಡಿದರು ಕಾಗದವನ್ನು ಅವರಿಗೆ ತಮ್ಮ ಕಣ್ಣುಗಳನ್ನು ನಂಬ 
ಲಾಗಲಿಲ್ಲ. ಹೊರಜಗಲಿಯಲ್ಲಿ ಅಸ್ಪೃಶ್ಯನಂತೆ ನಿಂತಿರುವ ಹರ್ಷನನ್ನು , ಕಾಗದ 
ವನ್ನೂ ಪದೇಪದೇ ನೋಡುತ್ತ ದಿಗ್ಗನೆ ಎದ್ದು ಹೊರಗೆ ಬಂದವರು ಹಾಗೇ 
ಒಳಗೆ ಸರಿದು ಮತ್ತೆ ಕುರ್ಚಿಯಲ್ಲಿ ಕುಳಿತು ಕಾಗದವನ್ನು ಅವನಿಗೇ ಹಿಂದಿರು 
ಗಿಸಿದರು . ಹತ್ತು ನಿಮಿಷ ಇಬ್ಬರಲ್ಲಿಯೂ ಮೌನ. ಅಣ್ಣಯ್ಯ ಮೆಚ್ಚುಗೆ 
ಯಿಂದ ಅವನತ್ತ ಹೊರಳಿ ಅವನ ಮನೆ ವಿಷಯ , ಓದು ಎಲ್ಲಾ ಕೇಳಿ 
ಕೊಂಡರು . 

“ ಮತ್ತೆ ನೀನ್ಯಾಕೆ ಏನೂ ಹೇಳದೆ ಅಜ್ಞಾತವಾಸದಲ್ಲಿದ್ದೆ ? ” 

( ಬಿ. ಕಾಂ . ಓದಿದರೂ ಕೆಲಸ ಸಿಗಲಿಲ್ಲವೆಂದು ಜನರು ತಮಾಷೆ ಮಾಡಿ 
ದರೆ ಎನ್ನುವ ನಾಚಿಗೆ , ನನ್ನ ಮೇಲೇ ನನಗೆ ತಾತ್ಸಾರ, ಸಿಟ್ಟು ಬಂದಿತ್ತು . 

“ ಸಂತೋಷ. ಯಾವಾಗ ಹೋಗಿ ಇಲ್ಲಿಂದ ?” ಅವರ ಧ್ವನಿಯಲ್ಲಿ 
ತೀರಾ ಕಳಕಳಿ ತುಂಬಿತ್ತು . 

“ ಈ ತಿಂಗಳ ಕೊನೆಗೆ, ಆದರೆ ಅದರ ಮೊದಲು ಗೌರಿಯನ್ನು ನಿಮ್ಮ 
ಸಮಕ್ಷಮದಲ್ಲಿ ಮದುವೆಯಾಗಲಿದ್ದೇನೆ. ನೀವು ಒಪ್ಪಿಗೆಕೊಡಬೇಕು.” 

“ ಹೋ ಹೋ ಹೋ ....! ” ತೊಡೆ ತಟ್ಟಿ ಜೋರಾಗಿ ನಗುತ್ತ ಅವರು 

ಬದ್ದಾರೆ. ನನಗೇಡುಗನೆಂದು 
ಅಪ್ಪ ಕಾರಿಯ 


ಎದ್ದು ಹೊರಗೆ ಬಂದರು . “ನಾನ್ಯಾರು ಹೇಳು? ಗೌರಿಯೋಗ್ಯಳಾದ ಹುಡುಗಿ, 
ಅವಳನ್ನು ಒಪ್ಪಿಕೊಂಡು ಮದುವೆಯಾದರೆ ಸಂತೋಷವಪ್ಪ ... ” ಹರ್ಷ 
ಕೆಲಸದವನು ಎನ್ನುವ ಭಾವನೆ ಬಿಟ್ಟು ಅವನ ಹೆಗಲು ತಟ್ಟಿದರು, “ ನಿನ್ನ 
ತಂದೆತಾಯಿಗೆ ಕಾಗದ ಬರೆದರೆ ಅವರು ಎಲ್ಲಾ ಏರ್ಪಾಟು ಮಾಡ್ತಾರಲ್ಲ . 
ಗೌರಿಗೆ ಅವಳ ತಂದೆತಾಯಿ ಇದ್ದಾರೆ. ನನಗ್ಯಾಕೆ ಇಲ್ಲದ ಹೊಣೆ?” 

“ನಾನು ಗಳಿಸಲು ಯೋಗ್ಯತೆಯಿರುವ ಹುಡುಗನೆಂದು ಅಪ್ಪ ಅಮ್ಮನಿಗೆ 
ಅರಿವಾಗುವ ತನಕ ಅವರಿಗೆ ಯಾವ ಸುದ್ದಿಯನ್ನೂ ತಿಳಿಸಲಾರೆ. ಗೌರಿಯ 
ತಂದೆಯನ್ನೇ ಇಲ್ಲಿಗೆ ಕರೆಯಿಸಿ ದಿನ ಗೊತ್ತುಪಡಿಸಿದರಾಯ್ತು . ” ಹರ್ಷ 
ಇನ್ನೂ ನನ್ನ ಸ್ವರದಲ್ಲಿ ನುಡಿದ, “ಎಲ್ಲೆಲ್ಲೋ ಪೋಲೀ ಅಲೀತಾ ಇದ್ದೆ 
ನಲ್ಲ ನಾನು.... ನನ್ನನ್ನು ಕರೆದು ಇಷ್ಟು ಸಮಯ ನಿಮ್ಮ ಮನೆ ಆಶ್ರಯ 
ಕೊಟ್ಟಿದ್ದೀರಿ.... ನನ್ನ ಪಾಲಿಗೆ ತಂದೆ ತಾಯಿಗಿಂತ ಹೆಚ್ಚು ! ” 
- ಕೆಲಸದವನ ಈ ಮಾತು ಅಣ್ಣಯ್ಯನವರ ಹೃದಯವನ್ನು ಅರಳಿಸಿತು. 
ಉತ್ತಮ ಗುಣ, ಸಂಸ್ಕಾರ, ವಿದ್ಯೆಯಿರುವವರ ಗುಣವೇ ಬೇರೆ. ಹರ್ಷ ಯಾಕೆ 
ಎಲ್ಲರಿಗಿಂತ ಬೇರೆಯಾಗಿದ್ದ ಎಂದು ಈಗ ತಿಳಿಯಿತು ಅವರಿಗೆ ಅವರೊಂದಿಗೆ 
ಒಂದು ವಿಧದ ನಾಚಿಕೆ, ವ್ಯಥೆ, ಬೇಸರ, ನಿರ್ಗತಿಕನೆಂದು ತಾನು ಕೂಲಿ 
ಯಾಳಿನ ತರಹ ಆಗಾಗ ತಾತ್ಕಾರ ಮಾಡಿರಬಹುದು, ಹೀನಾಯವಾಗಿ ರೇಗಿ : 
ಕೊಂಡಿರಬಹುದು. ಆದರೂ ಎಷ್ಟು ದಕ್ಷತೆಯಲ್ಲಿ ಕೆಲಸಮಾಡಿಕೊಂಡಿದ್ದ . 
ತನ: ಗೆ ಗೌರವ ಕೊಟ್ಟು ತನ್ನ ಬಗ್ಗೆ ತುಟಿ ಎರಡು ಮಾಡದೆ ಇಲ್ಲಿಯ ಕಷ್ಟ 
ಕಾಯಗಳಿಗೂ ಬಗ್ಗಿದ ಅವನ ಬಗ್ಗೆ ಭಲೇ ಎಂದಿತು ಅವರ ಅಂತರಂಗ, ಒಳಗೆ 
ಹೋಗಿ ಅನಸೂಯಳಿಗೆ ತಿಳಿಸಬೇಕು ಎಂದುಕೊಳ್ಳುವಾಗಲೇ ಅನಸೂಯ 
ಗೌರಿಯ ಕೆನ್ನೆ ಹಿಂಡಿ ತಮಾಷೆ ಮಾಡುತ್ತಿರುವದು ಕಾಣಿಸಿತು. 

ಮರುದಿನ ಎಲ್ಲರ ಬಾಯಿಯಲ್ಲಿಯೂ ಇದೇ ವಿಷಯ . ಗುಲ್ಲೋ ಗುಲ್ಲು 
ಎಲ್ಲ ಕಡೆಗೂ ಅಣ್ಣಯ್ಯನವರು ತಾವೇ ಹರ್ಷನ ವಿಷಯದಲ್ಲಿ ಎಲ್ಲರೆದುರು 
ಹೇಳಿಕೊಂಡು ಬಂದರು . ಕೆಲಸದವರಲ್ಲಿ ಕೆಲವರು ವಿಸ್ಮಯದಿಂದ ಹರ್ಷನನ್ನು 
ಮಾತಾಡಿಸಿದರೆ ಇನ್ನು ಕೆಲವರು ಓದಿದರೆ ಏನ್ಮಹಾ ಬಂತು! ನಮ್ಮ ಹಾಗೆ 
ತಾನೇ ಅವನೂ ” ಎಂದರು ಅಸೂಯೆಯಲ್ಲಿ ಹೆಂಗಸರಲ್ಲಿ ಒಂದಿಬ್ಬರು 
ಗೌರಿಯ ಅದೃಷ್ಟಕ್ಕೆ ಕರುಬಿದರು. “ ಏನು , ಇಲ್ಲಿಗೃಂದು ವರ್ಷವಾಗುವದ 
ರೊಳಗೇ ಹರುಷಣ್ಣನನ್ನು ಬಗಲಿಗೆ ಹಾಕ್ಕೊಂಡಿದ್ದಿಯಲ್ಲ, ಭಾರೀ ಚಾಲಾಕಿ 
ನವಳು ನೀನು! ” ಎಂದಳು ಒಬ್ಬಳು ಹಲ್ಲುಗಿಂಜುತ್ತ , 

ಹರ್ಷನನ್ನು ನೋಡುವ ದೃಷ್ಟಿ ಬದಲಾದರೂ ಹರ್ಷ ಬದಲಾಗಲಿಲ್ಲ. 
ಈಗ ಅಣ್ಣಯ್ಯನವರು ಅವನಿಗೆ ಮನೆಯೊಳಗೆ ಪ್ರವೇಶ, ಸ್ಥಾನ ನೀಡಿದರೂ 
ಅದರ ದುರುಪಯೋಗ ಮಾಡಿಕೊಳ್ಳದೆ ಹಿಂದೆ ಹೇಗೆ ಕೆಲಸದಲ್ಲಿದ್ದನೋ 
ಹಾಗೇ ಉಳಿದ. 

ಮುಂದೆ ಒಂದು ವಾರದಲ್ಲಿ ಮದುವೆ ನಿಶ್ಚಯಕ್ಕೆಂದು ಕೊಕ್ಕರ್ಣೆಯಿಂದ 
ಹೊರಟು ಬಂದ ಪರಶುರಾಮ , ಯಂಕಕ್ಕೆ ಮನೆಯಲ್ಲಿ ಅಣ್ಣಯ್ಯ ಮತ್ತು 
ಅನಸೂಯರ ಸಮಕ್ಷಮದಲ್ಲಿ ನಿಶ್ಚಯವಾಯಿತು ಗೌರಿಯ ಮದುವೆ. ಈ 
ತಿಂಗಳ ಅಂತ್ಯದವರೆಗೂ ' ನಮೌಡ್ಯ'ವಿದ್ದು ಮುಹೂರ್ತಗಳಿಲ್ಲದಿದ್ದುದರಿಂದ 
ಮುಂದಿನ ತಿಂಗಳು ಅಂದರೆ ಫೆಬ್ರವರಿ ಕೊನೆಯ ವಾರದಲ್ಲಿ ಮದುವೆಯಿಡುವ 
ದೆಂದು ತೀರ್ಮಾನಿಸಿದರು ಹಿರಿಯರೆಲ್ಲ ಸೇರಿ, ಪರುಶರಾಮ ಹಲವು ಅನಾನು 
ಕೂಲತೆಗಳ ಪಟ್ಟಿ ಹೇಳುತ್ತ ಬೆಳ್ಳಾರೆಯ ವೆಂಕಟರಮಣ ದೇವಸ್ಥಾನದಲ್ಲೇ 
ಮದುವೆಯಾಗಬೇಕು ಎನ್ನುವ ಇಚ್ಛೆ ವ್ಯಕ್ತಪಡಿಸಿದಾಗ ಅದನ್ನು ಅಲ್ಲಗಳೆ 
ಯಲಿಲ್ಲ ಹರ್ಷ . 

“ ನಿನ್ನ ತಂದೆ ತಾಯಿಗೂ ಒಂದು ಕಾಗದ ಹಾಕಿಬಿಡು. ಹಿರಿಯರ 
ವಿರೋಧಕಟ್ಟಿ ಕೊಂಡರೆ ನಿಮಗಿಬ್ಬರಿಗೂ ಸುಖವಿಲ್ಲ. ” ಬುದ್ದಿ ಹೇಳಿದ ಪರಶು 
ರಾಮ . 
- “ ನಾನೂ ಅದನ್ನೇ ಹೇಳಿದ್ದೇನೆ” ಅಣ್ಣಯ್ಯ ಸ್ವರ ತೆಗೆದರು, “ನೀನು 
ಆಣೆ ಮಾಡಿ ಹೊರಟು ಬಂದಿದ್ದರೂ ಇನ್ನೂ ಅಪ್ಪ ಅಮ್ಮನ ಮನಸ್ಸನ್ನು 
ನೋಯಿಸಬಾರದು . ನೀನೇ ಹೋಗಿ ತಿಳಿಸು ಅಥವಾ ಕಾಗದ ಬರಿ. ” 

( ಖಂಡಿತ ಬರೀತೇನೆ. ಮದುವೆಯಾಗಿ ನಾನು ಮಡಿಕೇರಿಯಲ್ಲಿ 
ಸಂಸಾರ ಹೂಡಿದ್ಮಲೆ ಅಪ್ಪ ಅಮ್ಮ ಬಂದು ನನ್ನನ್ನು ನೋಡಲಿ.... ಸಾಕು. ” 

ನಿಶ್ಚಿತಾರ್ಥದ ಉಡುಗೊರೆಯಾಗಿ ಭೋಜನದ ಮೊದಲ ಹರ್ಷ ತನ್ನ 
ಕೈ ಯಂದಲೇ ಗೌರಿಯ ಬೆರಳಿಗೆ ಚಿನ್ನದ ಉಂಗುರ ತೊಡಿಸಿದಾಗ ಎಲ್ಲರೂ 
ಅವಾಕ್ಕಾದರು. ನಸುಗೆಂಪು ಬಣ್ಣದ ಸೀರೆ, ಅದಕ್ಕೊಪ್ಪುವ ರವಕೆಯನ್ನು 
ಅವನು ಹಿಂದಿನ ದಿನ ಅವಳಿಗಾಗಿಯೇ ತಂದಿದ್ದ . ಅದನ್ನೇ ಉಟ್ಟು ಕುಳಿತಿದ್ದ 
ಅವಳ ಕೈ ಬೆರಳಿಗೆ ಕೆಂಪು ಹರಳಿನ ಉಂಗುರವೂ ಮುದ್ದಾಗಿ ಕಾಣಿಸಿತು. 
ಕಣ್ಣ ತುದಿಯಿಂದ ಯಂಕತ್ತೆಯತ್ತ ನೋಡಿತುಟಿಯಂಚಿನಲ್ಲಿ ನಕ್ಕಳು. 

“ ನಮ್ಮ ಧರ್ಮದಲ್ಲಿ ಈ ಪದ್ಧತಿ ಇಲ್ಲವಲ್ಲ ” ರಾಗ ಎಳೆದಳು ಯಂಕಕ್ಕೆ . 
“ ಪದ್ದತಿಗಳು ನಾವು ಮಾಡಿಕೊಂಡಂತೆ ಇರುತ್ತವೆ. ಹರ್ಷ ಹತ್ತಿರ 

ಇಲ್ಲದಿದ್ದಾಗ ಅವನ ನೆನಪಿಗಾಗಿ ಶಕುಂತಲೆಗೆ ನನ್ನ ಕಾಣಿಕೆ ಇದು ಅಷ್ಟೇ ” 
ಎನ್ನುತ್ತ ತಟ್ಟೆಯಲ್ಲಿದ್ದ ತಿಂಡಿಯನ್ನು ಅವಳ ಬಾಯಿಗೆ ಹಾಕಿದ ಹರ್ಷ.. 

ಯಂಕಕ್ಕೆ ಮನಸ್ಸು ವ್ಯಗ್ರಗೊಂಡಿತ್ತು . ಗೌರಿ ಮೆಚ್ಚಿಕೊಂಡಿದ್ದಾಳೆಂದು 
ತನ್ನ ಅಣ್ಣ ಹುಡುಗನನ್ನು ನೋಡದೆ, ಅವನ ವಿಷಯ ವಿಚಾರಿಸದೆ ಧಿಡೀರನೆ 
ಮದುವೆ ನಿಶ್ಚಯಕ್ಕೆ ಬಂದಾಗ ಅಸಮಾಧಾನದಲ್ಲಿ ಗೊಣಗಿಕೊಂಡಿದ್ದಳು. 
ಹರ್ಷನನ್ನು ದೂರಿದ್ದಳು. ಇವತ್ತು ಹಗಲೆಲ್ಲ ಉದ್ವಿಗ್ನಗೊಂಡಿತ್ತು ಅವಳ 
ಮನಸ್ಸು , ಆದರೆ ನಗುಮುಖದಲ್ಲಿ ಕುಳಿತ ಗೌರಿಯನ್ನು , ಸರಸ ಮಾತಿನ ಹರ್ಷ 
ನನ್ನು ನೋಡಿದಾಗ ಹುಡುಗ ಇವಳನ್ನು ಸುಖಿಯಾಗಿ ಇರಿಸಬಲ್ಲನೆಂಬ ನಂಬಿಕೆ 
ಮೂಡಿ“ ಹೋ , ಇನ್ನೊಂದಿಷ್ಟು ಸಿಹಿ ತಿನ್ನಿಸು” ಎಂದಳು ಚಪ್ಪಾಳೆ ತಟ್ಟುತ್ತ . 
ಉಳಿದವರೂ ಈ ಸಂತೋಷದಲ್ಲಿ ಸಹಭಾಗಿಗಳಾದರು , 

ತಾನು ಹಿಂದಿರುಗಿ ಹೋಗುವಾಗ ಜೊತೆಯಲ್ಲಿಯೇ ಗೌರಿಯನ್ನು 
ಕರೆದೊಯ್ಯಬೇಕೆಂದು ಇಚ್ಚಿಸಿದ ಪರಶುರಾಮ . ಆದರೆ ಗೌರಿ ಸಿದ್ಧಳಿರಲಿಲ್ಲ . 
ಹರ್ಷ ಇನ್ನೂ ಹದಿನೈದು ದಿನ ಅಣ್ಣಯ್ಯನವರ ಮನೆಯಲ್ಲಿರುವವನು, 
ಆಮೇಲೆ ಮದುವೆಗೆ ಹೆಚ್ಚಿನ ದಿನಗಳೂ ಇಲ್ಲ. ಇದಕ್ಕಿಂತ ಮಿಗಿಲಾಗಿ 
ಕೊಕ್ಕರ್ಣೆಗೆ ಹೋಗುವದೆಂದರೆ ಅವಳಿಗಾಗದು! ಸುಬ್ಬನ್ನು ಬೇರೆ ಕಾಗದ 
ಬರೆದಿದ್ದಾಳೆ. 

- “ ಮದುವೆ ತನಕ ನೀನು ಅಣ್ಣಯ್ಯನವರ ಮನೆಯಲ್ಲಿರು. ನನಗೇನೂ 
ಬೇಸರವಿಲ್ಲ ” ಎಂದು. 

ಪರಶುರಾಮ ಮದುವೆಗೆ ಬೇಕಾದ ಸಿದ್ದತೆಗಳ ಪಟ್ಟಿಯನ್ನು ತಯಾರಿಸಿ, 
ಲಗ್ನ ಪತ್ರಿಕೆಗಳನ್ನು ಹೇಗೆ ಅಚ್ಚು ಹಾಕಿಸಬೇಕು ಎಂದೂ ಹರ್ಷನೊಡನೆ 
ಆಲೋಚಿಸಿ ಒಬ್ಬನೇ ಕೊಕ್ಕರ್ಣೆಗೆ ಹೊರಟುಹೋದ, 

ಊರಿಗೆ ಹೋಗದಿದ್ದರೆ ನಮ್ಮ ಮನೇಲಿ ಬಂದುಳಿ ” ಎಂದಳು 
ಯಂಕ . 

“ ನಿನ್ನ ಉಪಚಾರದಲ್ಲಿ ಸೋಮಾರಿಯಾಗಿ ಮೈ ಬೆಳೆಸಿಕೊಳ್ಳೋದು 
ಯಾರಿಗೆ ಬೇಕು ? ” ಗೌರಿ ಅಂದಳು: ( ಅಪ್ಪ ಅಮ್ಮ ಇಲ್ಲಿಗೆ ಬಂದಾಕ್ಷಣ 
ಅಣ್ಣಯ್ಯನವರ ಮನೆಗೆ ಕೊನೆ ನಮಸ್ಕಾರ ಹಾಕ್ಕೇನೆ, ಆಗದೇ ?” 

“ ಹಾಗೋ , ಏನೇ ಹುಡುಗಿ ....” ಯಂಕ ಅವಳ ಕೆನ್ನೆ ಹಿಂಡಿದಳು. 
“ ಹರ್ಷನನ್ನು ಬಿಟ್ಟು ಇರುವದು ನಿನ್ನಿಂದ ಸಾಧ್ಯವಿಲ್ಲ ಅಲ್ಲವೇ ? 

ಗೌರಿ ನಗುತ್ತ ತನ್ನ ಕೈ ಬೆರಳಿನಲ್ಲಿರುವ ಉಂಗುರವನ್ನು ಮೃದುವಾಗಿ 

ಸವರಿದಳು . 

ಮುಂದೆ ಹದಿನೈದು ದಿನಗಳಲ್ಲಿ ಹರ್ಷ ಹೊರಟುಹೋದ ಮಡಿಕೇರಿಗೆ. 
ಅವನು ಹೋದಮೇಲೆ ತಾನೇನೋ ಕಳೆದುಕೊಂಡೆ ಎಂದೆನಿಸಿತು ಗೌರಿಗೆ . 
ಮನಸ್ಸು ಬಿರುಗಾಳಿಗೆ ಸಿಕ್ಕಿದದೋಣಿಯಾಗಿದೆ. ಧೈರ್ಯ ತಂದುಕೊಂಡರೂ 
ಯೋಗೀಶ ತಾಳೆಯಾಕಾರ ತಾಳಿ ಹೆದರಿಸುತ್ತಿದ್ದಾನೆ ಅವಳನ್ನು , ಎಲ್ಲೋ 
ಅನಿಷ್ಟ ಮುಖದವನು, ತನ್ನ ಪಾಡಿಗೆ ಹಗಲುಗನಸು ಕಟ್ಟುವದಕ್ಕೂ ಬಿಡಲಾರ. 
ತಂದೆ ಬಂದಾಗ ಗುಟ್ಟಾಗಿ ಕೇಳಿದ್ದಳು: 

“ಯೋಗೀಶ ಈಗ ಎಲ್ಲಿದಾ ನೆ ? ” | 

ಅವನ ವಿಷಯ ನಿನಗ್ಯಾಕೆ? ಅಣ್ಣ ತಮ್ಮ ಇಬ್ಬರಲ್ಲಿಯೂ ಆಸ್ತಿ 
ಪಾಲಾಯಿತು. ಅಣ್ಣ ಅವನ ಪಾಲಿನ ಭೂಮಿಯನ್ನು ತಮ್ಮ ಗೇ ಮಾರಿ 
ಮುಂಬಯಿಗೆ ಹೊರಟುಹೋಗಿದ್ದಾನೆ. ಯೋಗೀಶನೂ ಈಗ ಉದ್ಯಾವರದಲ್ಲಿ 
ಇಲ್ಲವಂತೆ, ಅವನೂ ಮುಂಬಯಿಗೆ ಹೋಗಿ ಅದೇನೋ ವ್ಯಾಪಾರ ಪ್ರಾರಂಭಿ 
ಸಿದ್ದಾನೆ ಅಂತ ಗಾಳಿಸುದ್ದಿ ) 
- ಅವನು ಎಲ್ಲಿಗೆ ಹೋದರೂ ತನಗೇಕೆ ಚಿಂತೆ ? ಅವನು ಉದ್ಯಾವರದ 
ಆಸ್ತಿ ಮಾರಿ ದೂರ ಹೊರಟುಹೋದರೆ ಒಳಿತೇ ಆಯಿತು. ಸಧ್ಯ ಇನ್ನೆಂದೂ 
ತನ್ನ ಕಣ್ಣಿಗೆ ಕಾಣಿಸಿಕೊಳ್ಳಬಾರದು. ಈ ಯೋಚನೆಯೊಂದಿಗೆ ಅವಳಿಗೆ 
ಉದ್ಯಾವರದ ಸಮೃದ್ಧವಾದ ಮಾವಿನ ತೋಪು, ಕಬ್ಬಿನ ಗದ್ದೆ ಗಳ ನೆನಪು 
ಬಂದಿತು. ಉದ್ಯಾವರ ಹೊಳೆಯಾಚೆ ಕಾಡಿನ ಬದಿಯಲ್ಲಿರುವ ಮಾವಿನ 
ತೊಪು.... ಆಹ್ , ಅಲ್ಲಿ ಕುಳಿತರೆ ಸಮಯ ಹೋದುದು ತಿಳಿಯುವದೇ ಇಲ್ಲ. 
ಎಷ್ಟೊಂದು ಬಗೆಯ ಮಾವಿನ ಮರಗಳು . ಒಂದೊಂದೂ ಒಂದೊಂದು ರುಚಿ. 
ಮಾವಿನ ಹಣ್ಣಿನ ಕಾಲದಲ್ಲಿ ಎಲೆ ಮುಚ್ಚಿಹೋಗುವಷ್ಟು ಕಾಯಿಗಳು ! 
ವಿವಿಧ ರೀತಿಯ ಮಾವಿನ ಮರಗಳನ್ನು ಯೋಗೀಶನ ತಂದೆಯೇ ನೆಟ್ಟು ಬೆಳೆಸಿ 
ದ್ದರು. ಪ್ರತಿವರ್ಷ ಉದ್ಯಾವರದಿಂದ ಒಂದೊಂದು ಬುಟ್ಟಿ ಮಾವಿನ ಹಣ್ಣು 
ಕೊಕ್ಕರ್ಣೆಗೂ ಬರುತ್ತಿತ್ತು . ತಂದೆ ತೀರಿಹೋದಮೇಲೆ ಒಂದೆರಡು ಎಕರೆ 
ಕಬ್ಬಿನ ಗದ್ದೆಗಳಲ್ಲಿ ತೆಂಗಿನ ಸಸಿಗಳನ್ನು ಯೋಗೀಶ ನೆಡಿಸಿದ್ದ . ಅವೆಲ್ಲ ಈಗ 
ನಾಲೈದು ವರ್ಷದ ಸಸಿ ತೋಟಗಳು, ಹೊಳೆಯ ನೀರು ಧಾರಾಳವಾಗಿ 
ಸಿಗುವದರಿಂದ ಫಲವೂ ಬೇಗನೆ ಬರಬಹುದು. ಈಗ ಅವನ್ನೆಲ್ಲ ಮಾರಿ 
ಇನ್ನೆಲ್ಲಿಗೆ ಹೋಗುತ್ತಾನೋ .... . 

ಅವನೇ ಅಲ್ಲವೇ ಅವಳಿಗೆ ಸೈಕಲ್ ಬಿಡಲು ಹೇಳಿಕೊಟ್ಟದ್ದು ? ಆ ದಿನ 

ಅವಳಿಗಿನ್ನೂ ಚೆನ್ನಾಗಿ ನೆನಪಿದೆ. ಸೈಕಲ್ ಕಲಿಯುವ ಆಸೆಯಲ್ಲಿ ಅಂಗಳದಲ್ಲಿ 
ಎರಡು ಬಾರಿ ಹತ್ತಿ ಇಳಿದು ಧಡಾರನೆ ಕೆಳಗೆ ಬಿದ್ದು ಮಂಡಿ ಗಾಯ ಮಾಡಿ 
ಕೊಂಡಿದ್ದಳು. ಅವಳ ಅವಸ್ಥೆ ನೋಡಿಯೋಗೀಶನಿಗೆ ನಗೆಯೇ ನಗೆ ( ಬಾ , 
ನಾನು ಹೇಳಿಕೊಡೆನೆ” ಎಂದಾಗ ಅವನ ತಾಯಿ ಗದರಿಕೊಂಡಿದ್ದರು, 
“ನಿನಗೆ ಬೇರೆ ಕಸುಬಿಲ್ಲ . ಕೈಕಾಲು ಮುರಿದು ಕುಳಿತುಕೊಂಡರೇನು ಗತಿ? ” 

ತನ್ನ ಮಂಡಿ ಯನ್ನು ತಿಕ್ಕಿಕೊಳ್ಳುತ್ತಿದ್ದ ಗೌರಿಯ ಮನಸ್ಸು ಕಹಿ 
ಯಾಯಿತು. ಮಾಡುವ ಕೆಲಸಗಳಲ್ಲಿಯೂ ತಪ್ಪು ಕಾಣಿಸಿದವು. 'ಹುಚ್ಚು 
ಹುಡುಗಿ, ಹರ್ಷನನ್ನೇ ಯೋಚೆಮಾಡುತಿದೆ' ಎಂದುಕೊಂಡಳು ಅನಸೂಯ. 

ಹರ್ಷ ಹೊರಟುಹೋದ ದಿನ ಅವನದೇ ಪ್ರಾಯದ ಇನ್ನೋರ್ವ 
ಹುಡುಗ ಹಾಲು ಕರೆಯುವ ಕೆಲಸಕ್ಕೆ ಬಂದದ್ದರಿಂದ ಅಣ್ಣಯ್ಯನವರು ಗೌರಿ 
ಯನ್ನು ಕೊಟ್ಟಿಗೆ ಕೆಲಸದಿಂದ ವಜಾ ಮಾಡಿದರು. ಹೀಗಾಗಿ ಈಗ ನನೆ 
ಒಳಗಿನ ಕೆಲಸ ಮಾತ್ರ . ಹರ್ಷ ಮಡಿಕೇರಿಗೆ ಹೋದ ನಾಲ್ಕನೇ ದಿನ 
ಅವನಿಂದ ಕಾಗದ ಬಂದಿತು ಗೌರಿಯ ಹೆಸರಿಗೆ ಹತ್ತು ದಿನಗಳಲ್ಲಿ ಅವನೇ 
ಹೊರಟು ಬಂದ. ಅಣ್ಣಯ್ಯನವರು ತಮ್ಮ ಬಂಧುವಿನಂತೆ ಅವನನ್ನು ಉಪಚರಿ 
ಸಿದರು. ಅವನು ಈಗ ಬಹಳ ಬದಲಾಗಿದ್ದ , ಸಾಧಾರಣದ ಬಟ್ಟೆ ಯ ಬದಲಿಗೆ 
ಉತ್ತಮ ದರ್ಜೆಯ ಉಡುಪು ಬಂದಿದ್ದವು. 

“ಮನೆ ಹುಡುಕ್ತಾ ಇದ್ದೇನೆ ಇನ್ನೊಂದು ವಾರದಲ್ಲಿ ಸಿಗಬಹುದು. 
ನಮ್ಮ ಹೊಸ ಮನೆಗೆ ಏನೇನು ಅಗತ್ಯವೋ ಅವನ್ನೆಲ್ಲ ಸಿದ್ದಪಡಿಸಿ ಇತ್ತೇನೆ. 
ನಿನಗೇನೂ ಚಿಂತೆ ಬೇಡ” ಎಂದ ಹೊರಡುವ ಮೊದಲು , 

ಈ ಬಾರಿಯ ಗೌ | ಮೌನವಾಗಿ ಬೀಳ್ಕೊಟ್ಟಳು ಅವನನ್ನು , 
ಹೇಳುವ ವಿಷಯಗಳು ಈಗಲೂ ಅವಳಲ್ಲೇ ಉಳಿದು ಹೋದವು. ಮದುವೆ 
ದಿನಗಳು ಹತ್ತಿರ ಬಂದಂತೆ ಅನಸೂಯ ಅವಳಿಗೆ ಕೊಡುವ ಕೆಲಸಗಳನ್ನು 
ಕಡಿಮೆ ಮಾಡುತ್ತ ತಾನೂ ಅವಳೊಡನೆ ಸಹಕರಿಸಿದಳು. ಲಗ್ನ ಪತ್ರಿಕೆಗಳು 
ಅಚ್ಚಾದಮೇಲೆ ಇನ್ನು ಗೌರಿ ನಮ್ಮಲ್ಲಿ ಬಂದುಳಿಯಲಿ ” ಎಂದಳು ಯಂಕ . 

* ಅನಸೂಯ ಮತ್ತು ಅಣ್ಣಯ್ಯನವರು ಒಪ್ಪಿಗೆ ಕೊಟ್ಟರೂ ಗೌರಿ 
ಅವರನ್ನು ಬಿಟ್ಟು ಹೋಗಲು ಸಿದ್ಧಳಾಗಲಿಲ್ಲ. ( ಈಗಲೇ ಅಲ್ಲಿಗೆ ಹೋಗಿ 
ನಾನೇನು ಬೆಟ್ಟ ಅಗೆಯಬೇಕೇ ? ಹಿಂದಿನ ದಿನ ಹೋದರೆ ಸಾಕು , ಅಲ್ಲಿಯ 
ವರೆಗೆ ನಿಮಗಾದರೂ ನನ್ನಿಂದ ಒಂದಿಷ್ಟು ಸಹಾಯವಾಗಲಿ ” ಎಂದು 
ಎನ್ನಬೇಕೆ? 

ಅನಸೂಯಳ ಹೃದಯ ನಿಜವಾಗಿಯೂ ತುಂಬಿ ಬಂದಿತು. ನಿನ್ನೆ 
ಮೊನ್ನೆ ಬಂದಿದ್ದ ಹುಡುಗಿಗೆ ಎಷ್ಟೊಂದು ಪ್ರೀತಿ ತನ್ನ ಮೇಲೆ, ಅವಳ 
ಎರಡೂ ಕೈಗಳನ್ನು ಹಿಡಿದು ಕಣ್ಣಿಗೊತ್ತಿಕೊಂಡಳು. “ಹೊಟ್ಟೇಲಿ ಹುಟ್ಟಿದ 
ಮಗಳೂ ಈ ರೀತಿ ನನ್ನನ್ನು ಹಚ್ಚಿಕೊಳ್ಳಲಾರಳು . ನಿನಗಿಷ್ಟ ಬಂದಷ್ಟು ದಿನ 
ಇರು ಇಲ್ಲೇ . ಆದರೆ ಹರ್ಷ ಸಿಕ್ಕಿದಮೇಲೆ ನನ್ನನ್ನು ಮರೆಯಬೇಡ. ಮದುವೆ 
ಆಲೆಆಗಾಗ ಈ ಕೊಂಪೆಗೆ ಬಾ ಇರು....” 


ಯಂಕ ಮನೆಯೆದುರು ಬಹಳ ದೊಡ್ಡದಾದ ಚಪ್ಪರವನ್ನು ಹಾಕಲಿಲ್ಲ. 
ಕೆಲವೇ ಕೆಲವು ಜನರಿಗೆ ಆಮಂತ್ರಣ ನೀಡಿದ್ದರಿಂದ ಸಣ್ಣ ಚಪ್ಪರವೇ ಸಾಕು 
ಎಂದಿದ್ದ ಪರಶುರಾಮ . ಅವನು, ಸುಬ್ಬಮ್ಮ ಮನೆ ಬೀಗ ಹಾಕಿ ಮಕ್ಕಳ 
ಒಡನೆ ಎರಡು ದಿನಗಳ ಮೊದಲೇ ಬಂದಿಳಿದಿದ್ದರು ಬೆಳ್ಳಾರೆಗೆ. 

ಹರ್ಷ ಮದುವೆ ಹಿಂದಿನ ದಿನ ಬೆಳಿಗ್ಗೆ ಬಂದು ತಲುಪಿದ ಧಾರೆ ಎರೆಸಿ 
ಕೊಳ್ಳಲು, ಹುಡುಗಿಯನ್ನು ಮನೆ ತುಂಬಿಸಿಕೊಳ್ಳಲು ಜೊತೆಯಲ್ಲಿ ಅವನ 
ತಂದೆತಾಯಿಯಾಗಲಿ , ಬೇರೆ ಬಂಧುಗಳಾಗಲೀ ಇರಲಿಲ್ಲ . ತಾವೂ ಮೋಸ 
ಹೋಗಿದ್ದೇವೆಯೇ ಎಂಬ ಅನುಮಾನ ಕಾಡಿತು ಪರಶುರಾಮನಿಗೆ, ಮಗಳ 
ಮಾತು ಕೇಳಿ ತಾವುಸೀದಾ ಮದುವೆಗೆ ಒಪ್ಪಿದ್ದು ಸರಿಯಾಗಲಿಲ್ಲ , ಏನಾದರೂ 
ಹುಡುಗ ತನ್ನ ತಂದೆತಾಯಿಗೆ ಒಂದು ಗೆರೆ ಕಾಗದ ಬರೆಯಬೇಕಿತ್ತು . ಅದು 
ಅವನ ಕರ್ತವ್ಯ . ಎಬ್ಬಮ್ಮ ಈ ವಿಷಯಕ್ಕೂ ಹೆಚ್ಚಿನ ಮಹತ್ವವನ್ನೀಯಲಿಲ್ಲ. 
ಹರ್ಷ ಬಹಳ ಗೆಲುವಾಗಿದ್ದ , ಉತ್ಸಾಹದ ಚಿಲುಮೆಯಾಗಿದ್ದ . ಆಫೀಸಿನೊಳಗೆ 
ಕೆಲಸ ಮಾಡಿಕೊಂಡಿದ್ದರಿಂದ ಬದಲಾಗಿತ್ತು ಅವನ ಮೈಕಾಂತಿ, 

ಗೌರಿಯ ಹಿಂದಿನ ದಿನ ಹೊರಟು ಬಂದಳು ಯಂಕತೆ ಮನೆಗೆ. 
ಹರ್ಷನನ್ನು ನೋಡಿದಾಕ್ಷಣ ಮುಖ ಅರಳಿ ಮನಸ್ಸು ಹೊಸ ಭಾವದಲ್ಲಿ 
ಬೀಗಿದರೂ ಒಂದು ದೃಢನಿರ್ಧಾರ ಮೂಡಿತ್ತು ಅವಳಲ್ಲಿ. ನಾಳೆ ಎದುರಿಸ 
ಲಿರುವ ಹೊಸ ಜೀವನಕ್ಕೆ ನಾಂದಿ ಹಾಕುವ ಮೊದಲು ತನ್ನ ಮೇಲೆ ಹರಡಿದ 
ಕಪ್ಪು ತೆರೆಯನ್ನು ಸರಿಸಬೇಕು. ಹರ್ಷನ ಆಸರೆಯ ರಕ್ಷಣೆ ಸಿಗುವ ಮೊದಲು 
ಅವನಿಂದ ಕಮೆ ದೊರೆಯಬೇಕು. ಅವಳು ಅಂದುಕೊಂಡಿದ್ದಳು, ಯಾವ 


SO 

ವಿಷಯಗಳನ್ನೂ ಚಯಿಯಿಂದ ಹೇಳಿ ಸ್ಪಷ್ಟ ಪಡಿಸುವುದು ಕಷ್ಟಕರ , ವಿವರ 
ವಾಗಿ ಕಾಗದದಲ್ಲಿ ಬರೆಯುವದು ಒಳಿತು ಎಂದು ಕಾಗದದ ಮೇಲೆಕಾಗದ 
ಬರೆದಿದ್ದಳು. ನಾಲ್ಕು - ಆರು ಪುಟಗಳಷ್ಟು ದೊಡ್ಡ ದೊಡ್ಡ ಅಕ್ಷರಗಳಲ್ಲಿಯೂ 
ಗೀಚಿದ್ದಳು. ತಾನು ಹೇಳಬಯಸಿದ್ದನ್ನೆಲ್ಲ ಹೇಳಿ ಕ್ಷಮೆ ಯಾಚಿಸಿದ್ದಳು 
ಕಾಗದದಲ್ಲಿ. ಆದರೆ ಯಾವ ಕಾಗದವೂ ಅಂಚೆಪೆಟ್ಟಿಗೆಯ ಮುಖ ಕಾಣದೆ 
ಅವಳ ಕೈಯಿಂದಲೇ ಒಲೆ ಉರಿಯನ್ನು ಸೇರಿತು! ತನ್ನ ದುರ್ಬಲತೆಗೆ ನಾಚಿಗೆ. 
ಮದುವೆ ದಿನಗಳು ಹತ್ತಿರ ಬಂದಂತೆ ಹೆಚ್ಚಿತ್ತು ಅವಳ ಮನದ ತುಮುಲ. 

ಆದರೆ ಹರ್ಷನಿಗೆ ಅವಳೊಡನೆ ಮಾತನಾಡಲು ನಿಮಿಷದ ಪುರುಸೊತ್ತಿಲ್ಲ. 
ಮದುವೆಗೆಂದು ಅವನಿಗೆ ಸಿಕ್ಕಿದ್ದು ಕೇವಲ ನಾಲ್ಕು ದಿನಗಳ ರಜೆ. ಮದುವೆ 
ಮುಗಿದ ಮರುದಿನ ಮಡಿಕೇರಿಗೆ ಹಿಂದಿರುಗಲೇಬೇಕು. ಹೀಗಾಗಿ ಆ ದಿನವೆಲ್ಲ 
ಪರಿಚಿತರೊಡನೆ ಭೇಟಿಯಾಗುವುದರಲ್ಲೇ ಕಳೆಯಿತು ಸಮಯ. ಕೆಲವು ತಿಂಗಳ 
ಮೊದಲು ಕೆಲಸದಾಳಿನಂತಿದ್ದ ಹರ್ಷನಿಗೆ ಈಗ ಜನರು ಕೊಡುವ ಗೌರವ 
ಬೇರೆಯೇ , ಊಟ ತಿಂಡಿ ಉಪಚಾರವೆಂದು ಅಣ್ಣಯ್ಯನವರು ಅವನನ್ನು 
ಬಿಡಲೇ ಇಲ್ಲ. ಸಾಯಂಕಾಲದವರೆಗೂ ಯಂಕಕ್ಕೆ ಮನೆಯೊಳಗೆ ಅವನ 
ಮುಖದರ್ಶನವಾಗಲಿಲ್ಲ. ಗೌರಿ ನೀರಿನಿಂದ ಹೊರತೆಗೆದ ಮೀನಿನಂತೆ ಚಡ 
ಪಡಿಸಿದಳು . ಒಂದು ನಿಮಿಷ ಹರ್ಷ ತನಗೆ ಸಿಗಬಾರದೇ ? ಕೊನೆಗೆ ಗಂಗೆಯ 
ಸಹಾಯವನ್ನು ಯಾಚಿಸಬೇಕಾಯಿತು. 

- ದೀಪ ಹೊತ್ತಿಸುವ ಸಮಯದಲ್ಲಿ ಮನೆ ಹಿಂಬದಿಯಲ್ಲಿ ಹರ್ಷ ಏಕಾಂತ 
ದಲ್ಲಿ ಸಿಕ್ಕಿದ. ಅಷ್ಟು ಹೊತ್ತಿಗೆ ಗೌರಿಯ ಮುಖ ಕಂಗೆಟ್ಟುಹೋಗಿತ್ತು . 

- “ ಅವಸರದಲ್ಲಿ ನಿನ್ನನ್ನು ಕಾಣಬೇಕು ಅಂದಳು ನಿನ್ನ ತಂಗಿ, ಏನು ವಿಶೇಷ 
ಗೌರಿ, ಯಾಕೆ ಹೀಗಿದ್ದೀ ? ” ಮನೆ ಹಿಂಬದಿಯ ಕತ್ತಲೆಯಲ್ಲಿ ಮುಖ ಅಸ್ಪಷ್ಟ 
ನಾದರೂ ಅವನ ಮಾತುಗಳಲ್ಲಿ ಕಳಕಳಿ ತುಂಬಿತ್ತು . 

“ ನಿಮಗೆ ನನ್ನನ್ನು ಮರೆತುಹೋಗಿರಬೇಕು, ಬಂದವರು ನನ್ನ ಮುಖ 
ಕೂಡನೋಡಿಲ್ಲ. ” 

ಓ !.... ಅದಕ್ಕೆ ನಿನಗೆ ಇಷ್ಟು ಸಿಟ್ಟು ?” ತನ್ನ ಕೈ ಬೆರಳಿನ ತುದಿಯಿಂದ 
ಅವಳ ಮುಖವನ್ನು ಮೇಲೆತ್ತಿದ. “ ಜನ ತುಂಬಾ ಸೇರಿದಾಗ ನಾವು ಗಂಭೀರ 
ವಾಗಿದ್ದರೇ ಚೆಂದ ತಾನೇ . ಇವನ್ನೆಲ್ಲ ಸಂತೋಷದಿಂದ ನಗ್ತಾ ನಗ್ತಾ ಇರೆ. 
ಬೇಕಲ್ಲದೆ ಈ ಬೇಸರ ಯಾಕೆ ? ಗೌರಿ, ನನ್ನನ್ನು ನೀವು' ಅನ್ನ ಬೇಡ, ನೀನು 
ಅನ್ನು , “ ಹರ್ಷ ' ಎಂದು ನೀನು ಕರೆದರೇ ನನಗೆ ಸಂತೋಷ, ” 

- “ಕೇಳಿದವರು ನನ್ನ ಹಲ್ಲು ಉದುರಿಸಬಹುದು! ಗಂಗೆಯ ಹತ್ರ ನಿಮಗೆ 
ಹೇಳಿಕಳುಹಿಸಿದ್ದು ಹೀಗೆ ಸುಮ್ಮನೆ ನಿಂತು ಮಾತನಾಡೋದಕ್ಕೆ ಅಲ್ಲ. ನಾನು 
.... ನಾನು.... ” 

“ ಹೇಳು ಏನು ? ನಾಡಿದ್ದು ಬೆಳಿಗ್ಗೆ ನಾವು ಇಲ್ಲಿಂದ ಹೊರಟುಬಿಡಬೇಕು. 
ಹೊಸ ಬಿಡಾರದಲ್ಲಿ ಎಲ್ಲಾ ಅಣಿ ಮಾಡಿರಿಸಿಯೇ ಬಂದಿದ್ದೇನೆ. ” 

“ ನಾನು ಹೇಳುವ ಅದೇ .... ಅದೇ .... ” ಗೌರಿತೊದಲಿದಳು, ಸ್ವರ 
ನಡುಗಿತು. “ ಮಾಡಿದ ತಪ್ಪನ್ನು ಈ ಬಾರಿಯಾದರೂ ನಿಮ್ಮ ಮುಂದೆ ಒಪ್ಪಿ 
ಕೊಳ್ಳಬೇಕು ಅಂತ ಕರೆದೆ. ಅದೇ ....” 
* ಹರ್ಷ ಮೃದುವಾಗಿ ನಕ್ಕು ಅವಳ ಕೆನ್ನೆ ತಟ್ಟಿದ. ಇಲ್ಲಿ ಹೆಚ್ಚು ಹೊತ್ತು 
ನಿಂತಿರಲು ಸಾಧ್ಯವಿಲ್ಲ, ಗಬ್ಬುನಾತ ಬಡೀತಾ ಇದೆ. ನಿನ್ನ ಸುಖದುಃಖ 
ವಿಚಾರಿಸಿಕೊಳ್ಳಲು ನಾಳೆಯಿಂದ ಬೇಕಾದಷ್ಟು ಸಮಯವಿರುತ್ತದೆ.... ಆಗ 
ನೋಡೋಣ.” 

ನಿಜವಾಗಿಯೂ ಹರ್ಷ ಅವಳ ಮಾತನ್ನು ಕೇಳುವ ಸ್ಥಿತಿಯಲ್ಲಿರಲಿಲ್ಲ. 
ಅವನ ಮುಂದೆ ನಿಂತಿರುವ ಈ ರೂಪರಾಶಿಯಲ್ಲಿ ಯಾವ ದೋಷವನ್ನು 
ಹುಡುಕುವದೂ ಅವನಿಗೆ ಬೇಕಿಲ್ಲ. ನಾಳೆ ತನ್ನ ಸೊತ್ತು ಆಗಲಿರುವ ಇವಳು 
ಇನ್ನು ಮುಂದೆ ತನ್ನ ನೆರಳಿನಲ್ಲಿ ನಡೆಯುವವಳು, ತಾನು ಹಾಕಿದ ಗೆರೆಯನ್ನು 
ಮೀರಲಾರಳು , ತನ್ನ ಸುಖದುಃಖದಲ್ಲಿ ಸಹಭಾಗಿಯಾಗುವವಳು. ಇದನ್ನು 
ಯೋಚಿಸಿದಾಗ ಹರ್ಷನ ಭುಜಗಳು ಹೆಮ್ಮೆಯಿಂದ ಮೇಲೇರಿದವು. ಅಧಿಕಾರ 
ವಾಣಿಯಲ್ಲಿ ಹೇಳಿದ: “ ಇಲ್ಲದ್ದನ್ನು ತಲೆಯಲ್ಲಿ ತುಂಬಿಸಿ ಮನಸ್ಸು ಕೆಡಿಸಿ 
ಕೊಳ್ಳಬೇಡ?” 

“ ಹಾಗಾದರೆ ನನ್ನ ಮಾತನ್ನು ಕೇಳುವ ಇಷ್ಟವಿಲ್ಲವೇ ನಿನಗೆ? 

“ ಇಲ್ಲ ಎನ್ನಲಿಲ್ಲ. ಆದರೆ ಕ್ಷಮೆ ಕೇಳುವಂತಹ ತಪ್ಪನ್ನು ನೀನು ಮಾಡಿ 
ದ್ದರೂ ಅದರ, ವಿಚಾರವಿನಿಮಯ ಮಾಡಲು ಈ ದಿನ ಸಕಾಲವಲ್ಲ . ಅಬ್ಬಬ್ಬ :* 
ಹರ್ಷ ಮೂಗನ್ನು ಒತ್ತಿ ಹಿಡಿದುಕೊಂಡ, “ ಈ ಗಬ್ಬು ನಾತದಿಂದ ಇನ್ನು 
ನಿಲ್ಲಲಾರೆ. ” 

ಅಷ್ಟರಲ್ಲಿ ನಾಲ್ಕಾರು ಹೆಂಗಸರು ನಗುತ್ತ ಮನೆ ಹಿಂಬದಿಗೆ ಬರುತಿರು 
ವದನ್ನು ಕಂಡು ಇಬ್ಬರೂ ಸದ್ದಿಲ್ಲದೆ ಸರಿದರು ಅಲ್ಲಿಂದ, ಗೌರಿ ಮನದೊಳಗೆ 
ಉರಿದೆದ್ದಳು. ತನ್ನ ದುರ್ಬಲತೆಗೆ ತನ್ನ ಮೇಲೆಕ್ರೋಧವುಕ್ಕಿತು. ಗಡಿಯಾರದ 
ಮುಳ್ಳುಗಳು ಎಷ್ಟು ಬೇಗನೇ ಸುತ್ತುತ್ತಾ ಇದೆ! ಓ ದೇವರೇ , ನನ್ನ ಪಾಲಿಗೆ 

ಈ ರಾತ್ರಿ ದೀರ್ಘವಾಗಿ , ಎಂದೆಂದಿಗೂ ನಾಳಿನ ಬೆಳಕು ಮೂಡದೇಯಿರಲಿ ” 
ಎಂದೂ ಬೇಡಿಕೊಂಡಳು ದೇವರನ್ನು , 


ಬೆಳಕು ಮೂಡಿತು. ಅಂದು ಮದುವೆಯ ದಿನ. ಮುಹೂರ್ತವಿರುವದು 
ಮಧ್ಯಾಹ್ನ ಹನ್ನೆರಡೂವರೆಗೆ, ಓಲಗದವರು ಬೆಳಿಗ್ಗೆಯೇ ಬಂದು ದೇವಸ್ಥಾನ 
ನದ ಹೊರಗೆ ಕುಳಿತುಬಿಟ್ಟಿದ್ದಾರೆ. ಆಮಂತ್ರಿತರು ಒಬ್ಬೊಬ್ಬರಾಗಿಯೇ ಬಂದು 
ಸೇರುತ್ತಿದ್ದಾರೆ. ಬಂದವರನ್ನು ಸ್ವಾಗತಿಸಲು ಉಪಚರಿಸಲು ಪುಟ್ಟಣ್ಣ ಮತ್ತು 
ಗಂಗೆ. ಮದುಮಗಳ ಶೃಂಗಾರದ ಹೊಣೆ ಯಂಕತ್ತೆಯ ಪಾಲಿಗೆ. 

ಗೌರಿ ಸಂತೋಷಚಿತ್ತಳಾಗಿದ್ದರೂ ಏನೋ ಒಂದು ಮಂಕು ಆವರಿಸಿದೆ 
ಅವಳನ್ನು , ಯಂಕಕ್ಕೆ ಅವಳಿಗೆ ತಲೆಬಾಚಿ, ಹೂಮುಡಿಸಿ ಹೊಸಸೀರೆಯನ್ನು 
ಉಡಿಸುತ್ತಿದ್ದಂತೆ ಇದೇನು, ಮನಸ್ಸು ಎಲ್ಲೋ ಹಾರಿಹೋಗುತ್ತಿದೆಯಲ್ಲ. 
ಯಂಕ ಸೀರಿಯ ನೇರಿಗೆಗಳನ್ನು ಸರಿಪಡಿಸುತ್ತಿದ್ದಂತೆ.... 

“ನೀನೊಬ್ಬಳು ಪೆದ್ದು ಗುಂಡು! ” ಆವತ್ತು ಮುದ್ದೆ ಮುದ್ದೆ ಯಾಗಿ 
ಸೀರೆಯನ್ನುಟ್ಟಾಗ ಗಹಗಹಿಸಿ ನಕ್ಕಿದ್ದ ಯೋಗೀಶ, “ಸೀರೆ ಹೇಗೆ ಉಡಬೇಕು 
ಎನ್ನುವದೂ ತಿಳಿಯದು. ನಿನ್ನ ಅಪ್ಪ ಸ್ತ್ರೀ ಪಾತ್ರಧಾರಿಯಾಗಿದ್ದರೂ ನಿನಗೆ 
ಸೀರೆ ಹ್ಯಾಗೆ ಉಡಬೇಕು ಅನ್ನುವದನ್ನೂ ಹೇಳಿಕೊಡಲಿಲ್ಲವೇ ?” 

- “ನೀನೇ ಉಡಿಸಿ ತೋರಿಸು ಮತ್ತೆ ?” ಕೆಣಕಿದ್ದಳು ಅವನನ್ನು . 
- ಅವನು ನಗುತ್ತಿದ್ದಂತೆ ಆಗ ಅವಳಿಗೆ ಎಷ್ಟೊಂದು ನಾಚಿಗೆಯಾಗಿ 
ಹೋಗಿತ್ತು . ಆ ನೆನಪಿನಿಂದ ಮುಖ ಕಿವುಚಿಕೊಳ್ಳುತ್ತ ಯಂಕತ್ತೆಯ ಕೈ 
ಹಿಡಿದು ನೂಕಿದಳು. ಬಿಡು, ನಾನೇ ಉಟ್ಟು ಕೊಳ್ಳೆನೆ. ” 

ಅಷ್ಟರಲ್ಲಿ ಓಡಿಬಂದಳು ಗಂಗೆ, ( ಅಕ್ಕ , ನಿನ್ನ ಅತ್ತೆ ಮಾವ ಬಂದರು! ” 

ಹೊರಗೆ ಪರಶುರಾಮನಸ್ವರ ಕೇಳಿಸಿತು : “ ಹೋ ಹೋ .... ಬನ್ನಿ ಬನ್ನಿ . 
ಹೀಗೆ ಇಲ್ಲೇ ಕುಳಿತುಕೊಳ್ಳಿ, ವಿಷ್ಣು , ಎಳೆನೀರು ತಗೊಂಡು ಬಾರೋ .... 
ನಿಮ್ಮ ಹರ್ಷ ಇಲ್ಲೇ ಇದ್ದಾನೆ ಹಸೆಮಣೆ ಮೇಲೆ. ಬನ್ನಿ , ಬನ್ನಿ ....” 

ಬಂದವರು ಹರ್ಷನ ತಂದೆ, ತಾಯಿ ಮತ್ತು ತನ್ನ ತಂಗಿ, ಹರ್ಷ 
ಕಳುಹಿಸಿದ ಮದುವೆ ಪತ್ರಿಕೆ ಅವರಿಗೆ ತಲುಪಿದ್ದು ಈ ದಿನ ಬೆಳಿಗ್ಗೆ , ಅದನ್ನು 
ನೋಡಿದಾಕ್ಷಣ ತಡಮಾಡದೆ ಬಾಡಿಗೆ ಕಾರು ಮಾಡಿಕೊಂಡು ಹೊರಟು 
ಬಂದಿದ್ದಾರೆ ಕಾರ್ಕಳದಿಂದ. ಹರ್ಷನ ತಾಯಿ ದಾಕ್ಷಾಯಣಿ ಸ್ವಲ್ಪ ಉದ್ವೇಗ 
ದಲ್ಲಿದಳು, ಮುಖ ನೋಡಿದರೆ ಹಟ ಮಾಡಿ, ಅತ್ತು ಗಲಾಟೆ ಮಾಡಿ 

ಹೊರಟುಬಂದಿರಬೇಕು. ಹಸೆಮಣೆಯ ಮೇಲೆ ಕುಳಿತ ಹರ್ಷನನ್ನು ನೋಡಿ 
ಇನ್ನೂ ಭಾವಾವೇಶಕ್ಕೊಳಗಾದರು. ಆದರೆ ಅದನ್ನು ತೋರ್ಪಡಿಸಲಿಲ್ಲ. 
ದೇವರಿಗೆ ಮುಖ ಮಾಡಿ ಜೋಡಿಸಿದಳು ತನ್ನೆರಡೂ ಕೈಗಳನ್ನು , ಶಿವರಾಮು 
ಏನೂ ಆಗದವರಂತೆ, 

“ ಧಾರೆ ಮುಹೂರ್ತದಮೊದಲು ಬಂದು ತಲುಪಿದೆವಲ್ಲ . ದಾಕ್ಷಾಯಣಿ, 
ಹುಡುಗಿಗೆ ಕೊಡಬೇಕಾದುದನ್ನೆಲ್ಲ ಕೊಟ್ಟು ಬಿಡು , ನನಗಂತೂ ಯಾವ 
ಉಡುಪೂ ಬೇಡ” ಎನ್ನುತ್ತ ಅವರು ಮಗನ ಹತ್ತಿರವೇ ಮಣೆ ಎಳೆದುಕೊಂಡು 
ಕುಳಿತು , “ ತಲೆಗೊಂದು ಮುಂಡಾಸು ಸುತ್ತಿಕೊಂಡರೆ ಸೈ ! ” ಎಂದರು. 
- ಸುಬ್ಬಮ್ಮ ಬಂದು ಮದುಮಗನ ತಾಯಿಯನ್ನು ಒಳಕೋಣೆಗೆ 
ಕರೆದೊಯ್ಯುತ್ತಿದ್ದಂತೆ ಗೌರಿ ಶಿಷ್ಟಾಚಾರಕ್ಕೆ ಎದ್ದು ಬಗ್ಗಿ ನಮಸ್ಕರಿಸಿದಳು. 
ಸೊಸೆಯಾಗಲಿರುವವಳನ್ನು ಕಣ್ಣುಂ ನೋಡಿದ ದಾಕ್ಷಾಯಣಿ ಕೆಳಗೆ 
ಕುಳಿತು ಚಿನ್ನಾಭರಣಗಳ ಪೆಟ್ಟಿಗೆಯನ್ನೂ ತೆರೆದಳು . 

- “ ನಾಲ್ಕು ದಿನಗಳ ಮೊದಲೇ ಹರ್ಷನ ಕಾಗದ ಬಂದಿದ್ದರೆ ನಿನ್ನೆಯೇ 
ಬರಿದ್ದೆವು. ಸಧ್ಯ ಮುಹೂರ್ತದ ಹೊತ್ತಿಗೆ ಬಂದೆವಲ್ಲ. ” ಗೌರಿಯ ಕೈ ಹಿಡಿದು 
ಎರಡೆರಡು ಚಿನ್ನದ ಬಳೆಗಳನ್ನು ತೊಡಿಸಿದಳು, ಎರಡೆಳೆ ಕುತ್ತುಂಬರಿ ಸರವನ್ನು 
ಅವಳ ಕುತ್ತಿಗೆಗೆ ಹಾಕಿದಳು. 

“ ಹರ್ಷ ತಾನು ಇಲ್ಲಿದ್ದೇನೆ ಅಂತ ಒಂದು ಮಾತನ್ನೂ ನಮಗೆ ತಿಳಿಸ 
ಲಿಲ್ಲ. ಎಷ್ಟು ಒದ್ದಾಡಿಕೊಂಡಿತ್ತು ಈ ಕರುಳು, ಸಧ್ಯ ಇಲ್ಲಿಯಾದರೂ 
ಇದ್ದಾನಲ್ಲ . ಇವೆಲ್ಲ ಅವನ ಅಜ್ಜಿಯ ಅಂದರೆ ನನ್ನ ಅಮ್ಮನ ನಗಗಳು. ಎಲ್ಲಾ 
ಹಳೆಯ ಕಾಲದ್ದು , ಬೇರೆ ಮಾಡಲು ಪುರುಸೊತ್ತು ಇರಲಿಲ್ಲ . ಹಾಗೇ ತಂದಿ 
ದೇನೆ. ಇದು ಜಡೆಹೂವು, ಎಲ್ಲಿ, ಸ್ವಲ್ಪ ತಿರುಗು. ನಾನೇ ಮುಡಿಸೇನೆ. 
ಹಿಡಿ, ಇದು ಮುತ್ತಿನ ಕಿವಿ ಓಲೆಗಳು. ಇಷ್ಟವಾದರೆ ಹಾಕಿಕೋ , ಇಲ್ಲಾಂದ್ರೆ 
ಹಾಗೇ ಇಟ್ಟುಕೊ , ಇದು ಹರಳಿನ ಉಂಗುರ, ನನ್ನ ಅಮ್ಮ ಸಾಯೋತನಕ 
ಹಾಕೊಳ್ತಾ ಇದ್ದರು. ” 

ಗೌರಿ ಮುಂದೆ ಚಾಚಿದ ಬೆರಳಿಗೆ ಉಂಗುರ ಹಾಕುತ್ತ ಅಂದಳು 
ದಾಕ್ಷಾಯಣಿ: “ ಮುತ್ತೈದೆಯಾಗಿ ತೀರಿಹೋದಅಮ್ಮನಿಗೆ ಹರ್ಷನ ಹೆಂಡತಿ 
ಯನ್ನು ನೋಡಬೇಕು ಅಂತ ಬಹಳ ಆಸೆಯಿತು . ಈ ಉಂಗುರ ಅವಳ ನೆನಪಿಗೆ 
ನಿನ್ನ ಹತ್ತಿರ ಇರಲಿ , ಇನ್ನೊಂದು ಇದೆಯಲ್ಲ, ಮದ್ಯೆ ಮುಗಿದೇಲೆ ತೆಗೆದು 
ಬಿಡು. ” 

ಆ ಉಂಗುರ ನಿಶ್ಚಿತಾರ್ಥಕ್ಕೆ ಹರ್ಷ ಕೊಟ್ಟದ್ದು ಎಂದು ಹೇಗೆಹೇಳು 
ವದು ? ಗೌರಿಯ ಬೆರಳುಗಳಲ್ಲಿ ಕಂಪನ, ಹರ್ಷನ ಅಜ್ಜಿಯ ಈ ನಗಗಳನ್ನು 
ಧರಿಸುವಷ್ಟು ಯೋಗ್ಯತೆ ನನ್ನಲ್ಲಿದೆಯೇ ? ನಾನು ಇವನ್ನೆಲ್ಲ ಪಡೆಯುವಷ್ಟು 
ಪವಿತ್ರಳೇ ? ಪಟ ಪಟನೆ ಮಾತನಾಡುತ್ತಿದ್ದ ದಾಕ್ಷಾಯಣಿಯ ಎದುರಿನಲ್ಲಿ ತಲೆ 
ತಗ್ಗಿಸಿ ಕುಳಿತ ಗೌರಿ ತನ್ನಲ್ಲೇ ಚಿದಳು. 
ಆ ಸಮಯಕ್ಕೆ ಸರಿಯಾಗಿ ಮದುವೆಗೆ ಆಗಮಿಸಿದ ತನ್ನ ತಂದೆತಾಯಿ 
ಯನ್ನು ಕಂಡು ಹರ್ಷನಿಗೆ ಅಚ್ಚರಿಯಾದರೂ ನೆಮ್ಮದಿಯಾಯಿತು. ತಾನು 
ಕಾಗದ ಕಳುಹಿಸದಿದ್ದರೆ ತಾಯಿ ಬೇಸರಿಸುತ್ತಿದ್ದಳೆಂದು ಈಗ ತಿಳಿಯಿತು 
ಅವನಿಗೆ, ಪರಶುರಾಮನ ಮುಖದ ತುಂಬಾ ಗೆಲುವಿನ ಓಕುಳಿ, ಹರ್ಷನಲ್ಲಿ 
ಸಂಶಯ ತಳೆದ ಅವನಿಗೆ ಶಿವರಾಮುವನ್ನು ನೋಡಿದ ಮೇಲೆ ಅಳಿದುಳಿದ 
ಅನುಮಾನವೂ ಹಾರಿಹೋಯಿತು. 

ಎರಡೂ ಕಡೆಯಲ್ಲಿ ಸೇರಿದ ಹಿರಿಯರ ಸಮಕ್ಷಮದಲ್ಲಿ ಸರಳ ರೀತಿಯಲ್ಲಿ 
ಹರ್ಷ ಮತ್ತು ಗೌರಿಯ ಮದುವೆ ನೆರವೇರಿತು. ಚಿನ್ನದಲ್ಲಿ ಕಟ್ಟಿದ ಒಂದೆಳೆ 
ಕರಿಮಣಿ ಸರವನ್ನು ಹರ್ಷ ಗೌರಿಯ ಕುತ್ತಿಗೆಗೆ ಕಟ್ಟಿದ, ಪುರೋಹಿತರ 
ಮಂತ್ರಘೋಷಗಳ ಮಧ್ಯೆ ನೂತನ ವಧೂವರರ ತಲೆಯ ಮೇಲೆ ಅಕ್ಕಿ ಕಾಳನ್ನು 
ಎರಚಲಾಯಿತು. 

ದಾಕ್ಷಾಯಣಿ ಹಳಹಳಿಸಿದಳು. ಹರ್ಷ ಧರ್ಮಸ್ಥಳದ ಆಣೆ ಹಾಕಿದ್ದ 
ರಿಂದ ದಿಬ್ಬಣಸಮೇತ ಕಾರ್ಕಳಕ್ಕೆ ಹೋದರೂ ಸೊಸೆಯನ್ನು ಈಗ ಮನೆ 
ತುಂಬಿಸಿಕೊಳ್ಳಲು ಸಾಧ್ಯವಿಲ್ಲ. ಶಿವರಾಮು ಸುಲಭದಲ್ಲಿ ಸಮಸ್ಯೆಯನ್ನು 
ನಿವಾರಿಸಲು ಯತ್ನಿಸಿದರು . ಇಲ್ಲಿಂದಲೇ ಧರ್ಮಸ್ಥಳಕ್ಕೆ ತೆರಳಿ ತಪ್ಪು ಕಾಣಿಕೆ 
ಒಪ್ಪಿಸಿ ಸೀದಾ ಕಾರ್ಕಳಕ್ಕೆ ಹೋಗಿ ರಾತ್ರೆ ವಧ್ರಗೃಹಪ್ರವೇಶ ಮಾಡಿ 
ಬಿಡುವುದು ಎಂದು ಅವರ ಆಲೋಚನೆ, ದಾಕ್ಷಾಯಣಿಗೆ ಇದೇ ಸರಿಯೆನಿ 
ಸಿತು. ಮಗ ಈ ಬಾರಿ ತಮ್ಮ ಮನ ನೋಯಿಸದೆ ಮನೆಗೆ ಬರುತ್ತಾನೆ ಎಂದು 
ಕೊಂಡರು. ಆದರೆ ಹರ್ಷನಿಗೆ ರಜೆಯಿಲ್ಲವೆಂದು ತಿಳಿದದ್ದು ಅನಂತರ . 
ಅದೊಂದು ತಪ್ಪಿಸಿಕೊಳ್ಳುವ ನೆಪ. ಅವನಿಗೆ ತನ್ನ ಮೇಲಿನಕೋಪಇನ್ನೂ 
ಆರಿಲ್ಲ , ಅದಕ್ಕೋಸ್ಕರ ಬರಲು ಸಿದ್ಧನಿಲ್ಲವೆಂದು ಕಸಿವಿಸಿಗೊಂಡರು ಶಿವರಾಮು. 
ಕಳೆದುಕೊಂಡ ವಿಶ್ವಾಸವನ್ನು ಮತ್ತೆ ಗಳಿಸಿಕೊಳ್ಳುವದು ಕಷ್ಟಕರ . ಅವನಿಗೆ 
ಯಾವಾಗ ಬರಬೇಕು ಎನಿಸುತ್ತದೆಯೋ ಆಗ ಬರಲಿ , ತಾವು ಅಡ್ಡಿಪಡಿಸ 
ಬಾರದು. ಅವರು ಪರಶುರಾಮನಿಗೆ ಸ್ಪಷ್ಟಪಡಿಸಿದರು . 

“ಗೃಹಪ್ರವೇಶದ ಹೋಮವೂ , ಹೆಣ್ಣು ಒಪ್ಪಿಸುವ ಶಾಸ್ತ್ರವೂ ಇಲ್ಲಿಯೇ 
ಆಗಿಹೋಗಲಿ ! ” 

ಅಣ್ಣಯ್ಯನವರು ತಮ್ಮ ಮನೆಯ ಋಣದಲ್ಲಿ ಕೆಲವು ಸಮಯವಿದ್ದ 
ಈ ನೂತನ ದಂಪತಿಗಳಿಗೆ ನೂರರ ಎರಡು ನೋಟನ್ನು ಉಡುಗೊರೆಯಾಗಿತ್ತು 
ಹರಸಿದರು ತುಂಬು ಮನದಲ್ಲಿ . ಗೌರಿಗೆ ತೊಡಿಸಿದ ಆಭರಣಗಳನ್ನು ಕಂಡು 
ಮೆಚ್ಚುಗೆಯ ಮಾತನ್ನಾಡಿದ ಅನಸೂಯ “ ನಿನ್ನ ಯೋಗ್ಯತೆಗೆ ಸರಿಯಾದು 
ದನ್ನೇ ನೀನು ಪಡೆದುಕೊಂಡಿದ್ದೀ , ಪುಣ್ಯವಂತೆ ನೀನು! ” ಎಂದಳು ಅವಳ 
ಕೆನ್ನೆಯನ್ನು ಹಿಂಡುತ್ತ , 

ಎಲ್ಲ ಕಡೆಗಳಿಂದ ಪ್ರಶಂಸೆಯ ನುಡಿಗಳು , ಮೆಚ್ಚುಗೆಯ ಮಾತುಗಳು. 
ನೂರು ಕಣ್ಣುಗಳು ನೋಡಿದವು ಗೌರಿಯನ್ನು , ಮಾವ ಅತ್ತೆಯ ಶುಭ 
ಹಾರೈಕೆಯ ಆಶೀರ್ವಾದ. ಹರ್ಷನ ಮಡದಿಯಾದದ್ದು ಸಾರ್ಥಕವಾಯಿತು 
ಎಂಬಂತೆ ಸುಬ್ಬಮ್ಮನ ಪ್ರೇಮಪೂರಿತ ದೃಷ್ಟಿ , ತಂದೆಯ ಮುಖದಲ್ಲಿ ತೃಪ್ತ 
ಭಾವ, ಗೌರಿಗೆ ತನ್ನ ಇರುವಿಕೆಯೇ ಮರೆತುಹೋದಂತಿತ್ತು . 
- ಆ ರಾತ್ರೆ ಯಂಕ ಮನೆ ನೆಂಟರಿಷ್ಟರಿಂದ ತುಂಬಿ ತುಳುಕುತ್ತಿದ್ದು 
ಯಾವ ಕೋಣೆಗಳಲ್ಲಿಯೂ ಕಾಲು ಹಾಕಲು ಸ್ಥಳವಿಲ್ಲ. ಅಣ್ಣಯ್ಯ 
ಕೆಲವರನ್ನು ತಮ್ಮ ಮನೆಗೆ ಆಹ್ವಾನಿಸಿದ್ದರೂ ಯಾರೂ ಆ ಕಡೆ ತಲೆಹಾಕ 
ಲಿಲ್ಲ . ರಾತ್ರೆ ಮದುಮಕ್ಕಳು ತಮಗೆ ಕಟ್ಟಿದ ಬಾಸಿಂಗ, ಕಂಕಣ , ಉತ್ತರೀಯ 
ವನ್ನು ಬಿಚ್ಚಿರಿಸಿದರು. ಯಂಕಕ್ಕೆ ಇಬ್ಬರ ಹಣೆಗೂ ಅಕ್ಷತೆಯಿರಿಸಿ “ ನಿಮ್ಮ 
ಬದುಕು ಬಂಗಾರವಾಗಲಿ ” ಎಂದು ಹಾರೈಸಿದಳು. 

ಮರುದಿನ ನಸುಕಿನ ಬಸ್ಸಿನಲ್ಲಿ ಮಡಿಕೇರಿಗೆ ಹೋಗುವದೆಂದು ಮೊದಲೇ 
ತೀರ್ಮಾನವಾದುದರಿಂದ ಯಂಕಕ್ಕೆ ಕೆಲವು ಸಾಮಾನುಗಳನ್ನು ಗೌರಿಗಾಗಿ 
ತೆಗೆದಿರಿಸಿದಳು. ಸುಬ್ಬಮ್ಮನಿಗೆ ಮಗಳು ಅಳಿಯನ ಜೊತೆಯಲ್ಲಿಯೇ ಹೋಗಿ 
ಕೆಲವು ದಿನ ಅವರ ಹೊಸ ಮನೆಯಲ್ಲುಳಿದು ಅವರನ್ನು ಉಪಚರಿಸುವ ಆಸೆ 
ಪರಶುರಾಮ ಗುಟ್ಟಾಗಿ ಉಸುರಿದ: ( ಅಳಿಯ ಹೊಸ ಮನೆಯಲ್ಲಿ ಎಲ್ಲಾ 
ಸಾಮಾನುಗಳನ್ನು ಹೊಂದಿಸಿ ಬಂದಿದ್ದಾನಂತೆ. ನಿನ್ನನ್ನು ಅವನು ಕರೆಯದೆ 
ಹೊರಡಬೇಡ! ” 
- ಹರ್ಷ ಕರೆಯಲಿಲ್ಲ, ಸುಬ್ಬಮ್ಮ ಹೊರಡಲಿಲ್ಲ! ಹೊಸ ಊರಿಗೆ 
ಹೋಗಲಿರುವದರಿಂದ ತನ್ನ ಮೈ ಮೇಲಿರುವ ಆಭರಣಗಳನ್ನು ತೆಗೆದು 
ದಾಕ್ಷಾಯಣಿಯ ಕೈಲಿರಿಸಬೇಕು ಎಂದುಕೊಂಡಿದ್ದಳು ಗೌರಿ. ಅವು ತನ್ನ 

ಮೈ ಮೇಲಿದ್ದರೇ ಅವಳಿಗೆ ಹೆದರಿಕೆ . ದಾಕ್ಷಾಯಣಿ ಅವಳ ಮಗ್ಗ ಹೆದರಿಕೆಗೆ 
ನಕ್ಕು ಬಿಟ್ಟಳು, “ ಹರ್ಷ ಜೊತೇಲಿರುವಾಗ ನಿನಗೆಂಥರ ಭಯ ? ನಿನಗೇ ಹಾಕಿದ 
ನಗಗಳು. ಹಾಕಿಕೊಂಡು ಸಂತೋಷಪಡು.” 
- ಸೊಸೆಗೆ ಇನ್ನೇನು ಹೇಳಬೇಕೋ ತಿಳಿಯಲಿಲ್ಲ. ಅರ್ಧದಿನದ ಪರಿಚಯ 
ದಲ್ಲಿ ಯಾವ ಸಲುಗೆಯ ಭಾವವೂ ಇರಲಿಲ್ಲ. ಅತ್ತೆ -ಸೊಸೆಯಲ್ಲಿ ಹೆಚ್ಚಿನ 
ಮಾತುಕಥೆಗಳೂ ನಡೆಯಲಿಲ್ಲ . 

ಮರುದಿನ ನಸುಕಿನಲ್ಲಿ ಎಲ್ಲರಿಗೂ ವಿದಾಯ ಹೇಳಿ ಇಬ್ಬರೂ ಹೊರಟು 
ನಿಂತರು ಮಡಿಕೇರಿಗೆ, ಅಳಿಯನನ್ನು ಮನೆಗೆ ಕರೆದೊಯ್ದು ಒಂದು ಔತಣದ 
ಊಟ ಕೊಡಲಿಲ್ಲವಲ್ಲ ಎಂದು ಸುಬ್ಬಮ್ಮನಿಗೆ ವ್ಯಥೆ, ಸೊಸೆಯನ್ನು ಮನೆ 
ತುಂಬಿಸಿಕೊಳ್ಳಲಾರದೆ ಹೋದೆ ಎಂದು ದಾಕ್ಷಾಯಣಿಗೆ ದುಗುಡ, ಆದರೂ 
ನಗುತುಂಬಿದ ಮುಖದಲ್ಲಿ ಅವರಿಂದ ದೊರೆಯಿತು ಮುಂದಿನ ಜೀವನಕ್ಕೆ ಶುಭ 
ಹಾರೈಕೆ! ಸುಬ್ಬಮ್ಮ ಮಗಳ ಮೈ ದಡವಿ ಕಣ್ಣೀರನ್ನು ಹೊರಹಾಕಲಾರದೆ 
ಅಂದಳು: 

“ ನಿನ್ನ ಮುಂದೆ ಹಾಸಿದ ಹೂವಿನ ದಾರಿಯಲ್ಲಿ ಮುಳ್ಳನ್ನು ಎಳೆದು 
ಕೊಳ್ಳಬೇಡ! ಅವನಿಗೆ ರಜೆ ಇದ್ದಾಗ ಜೊತೆಯಲ್ಲಿಯೇ ಕೊಕ್ಕರ್ಣೆಗೆ ಬಾ .” 

ಪರಶುರಾಮ ಅಳಿಯನ ಎರಡೂ ಕೈಗಳನ್ನು ತನ್ನ ಕೈಗಳಲ್ಲಿ ತೆಗೆದು 
ಕೊಂಡು ನಾಟಕೀಯ ಧ್ವನಿ ತೆಗೆದ: “ ಏನೋ ನನ್ನ ಮಗಳು ತಿಳಿಯದೆಕೆಲವು 
ತಪ್ಪುಗಳನ್ನು ಮಾಡಿರಬಹುದು . ಅವನ್ನೆಲ್ಲನೀನು ತಿದ್ದಿ ಕೊಂಡು ಪ್ರೀತಿಯಿಂದ 
ನೋಡಿಕೊ ನಿನ್ನ ಅಂಗೈ ಮೇಲೆ ಹಾಕಿದ್ದೇನೆ. ” 

ಹರ್ಷ ಕಿರುನಗೆಯಲ್ಲಿ ನೋಡಿದ ತನ್ನ ಬದಿಗೆ ತಲೆತಗ್ಗಿಸಿ ನಿಂತವಳನ್ನು , 
ಮಧು ತುಂಬಿದ ಆ ಪಾತ್ರೆ ಆತುರ, ಕಾತುರದಿಂದ ತುಂಬಿ ತುಳುಕುತ್ತಿತ್ತು 


ಬಸ್ಸು ಮಡಿಕೇರಿ ತಲುಪುವಾಗ ಮಧ್ಯಾಹ್ನದ ಹೊತ್ತು . ದಾರಿಉದ್ದಕ್ಕೂ 
ಹರ್ಷ ಹರಟೆಮಲ್ಲನಾಗಿದ್ದ , ತನಗೆ ತಿಳಿದ ಊರುಗಳನ್ನೆಲ್ಲ ಬಸ್ಸು ಹೋಗುತ್ತಿ 
ದ್ದಂತೆ ಗೌರಿಗೆ ಪರಿಚಯ ಮಾಡಿಕೊಟ್ಟ. ತಿಳಿಯದ ಊರುಗಳಿಗೆ ಸುಳ್ಳು 
ಹೆಸರು ಹೇಳಿದ. ಬಸ್ಸು ನಿಂತಲ್ಲಿ ಕೆಳಗಿಳಿದು ಹೋಗಿ ತಿಂಡಿ ಕಟ್ಟಿಸಿ ತಂದ. 

“ ಯಾಕೆ ಗೌರಿ, ತುಂಬಾ ಮಂಕಳಾಗಿದ್ದೀ ? ಅಪ್ಪ , ಅಮ್ಮನಿಂದ ಅಗಲಿದ 
ಬೇಸರವೇ ? ” 

ಅವಳು ಹಾರಿಕೆಯ ಉತ್ತರ ಕೊಟ್ಟು ಎಲ್ಲೋ ನೋಡಿದಳು. ಕಾಡು 
ಬೆಟ್ಟಗಳ ಮಧ್ಯೆ ಹಾವಿನಂತೆ ಬಳಸಿಕೊಂಡು ಬಂದ ದಾರಿಯನ್ನು ನೋಡುವ 
ದರಲ್ಲಿಯೇ ಅವಳು ತನ್ನ ಯಳಾದಳೇ ? ಅಥವಾ ಬೇರೇನಾದರೂ ಚಿಂತಿಸುತ್ತಿ 
ದ್ದಾಳೆಯೇ ? ಎನ್ನುವದು ತಿಳಿಯಲಿಲ್ಲ ಹರ್ಷನಿಗೆ, 

ಬಸ್ ಸ್ಟ್ಯಾ೦ಡನಿಂದ ಒಂದು ಫರ್ಲಾಂಗ್ ದೂರವೂ ಇಲ್ಲ ಹೊಸ 
ಬಾಡಿಗೆ ಮನೆ, ವಿಶಾಲವಾದ ಕಂಪೌಂಡಿನ ಮಧ್ಯದಲ್ಲಿರುವ ಸಿಮೆಂಟ್ 
ಛಾವಣಿಯ ಮನೆಯನ್ನು ನೋಡಿಯೇ ದಂಗಾಗಿ ಹೋಯಿತು ಗೌರಿಗೆ 
ಕಂಪೌಂಡಿನ ಹೊರಗೆ ನಾಲ್ಕಾರು ಹಂದಿಗಳು ಚರಂಡಿ ಕೆಸರಿನಲ್ಲಿ ಮುಳುಗಿ 
ಕೊಂಡಿವೆ, ಕೆಲವುಕೋಳಿಗಳು ಒಣಗಿದ ಕೊಳಕಿನ ರಾಶಿಯನ್ನು ಕೆದಕುತ್ತಾ 
ಇವೆ. ಕಂಪೌಂಡಿನ ಒಳಗೆ ಕಾಲಿರಿಸಿದರೆ ಸುತ್ತಲೂ ಹೂಗಿಡಗಳು ತುಂಬಿದ್ದು 
ಎಲ್ಲೆಲ್ಲ ಪುಷ್ಪಗಳ ರಾಶಿ , ವಿವಿಧ ಗುಲಾಬಿ ಹೂವುಗಳ ಸಾಮ್ರಾಜ್ಯವೇ ಅಲ್ಲಿ 
ಇಳಿದು ಬಂದಂತಿದೆ. ದೊಡ್ಡ ಕಬ್ಬಿಣದ ಗೇಟಿನ ಎರಡೂ ಬದಿಗಳಲ್ಲಿ ಜಾಜಿ 
ಮಲ್ಲಿಗೆಯ ಗಿಡವಿದ್ದು ಅರ್ಧಚಂದ್ರಾಕೃತಿಯ ಚಪ್ಪರಕ್ಕೆ ಅದರ ಬಳ್ಳಿಯನ್ನು 
ಹಬ್ಬಿಸಲಾಗಿದೆ. ಅದರಲ್ಲಿ ಎಲೆಗಳೇ ಕಾಣದಷ್ಟು ಮೊಗ್ಗು ಹೂವುಗಳು. 
ಮಧ್ಯಾಹ್ನದ ಬಿಸಿಲಿಗೆ ಮುಖ ಮುಚ್ಚಿ ಕುಳಿತುಕೊಂಡಿರಬೇಕು. ಗೇಟಿನಿಂದ 
ಮನೆ ಮೆಟ್ಟಿಲಿನವರೆಗೂ ಹಾಸುಗಲ್ಲು ಹಾಕಿದ ದಾರಿ. 
- ತಮಗಾಗಿ ಇಷ್ಟು ದೊಡ್ಡ ಮನೆಯೇ ? ಗೌರಿ ಅಚ್ಚರಿಗೊಳ್ಳುತ್ತಿದಂತೆ 
ಆಮೇಲೆ ತಿಳಿಯಿತು, ಆ ದೊಡ್ಡ ಮನೆಯ ಎಡಪಾರ್ಶ್ವದಲ್ಲಿ ತಮಗಿರುವುದು 
ಕೇವಲ ಎರಡು ಕೋಣೆಗಳು, ಮನೆ ಮಾಲಿಕರು ಬೇರೆ ಯಾರೋ , ಎರಡು 
ಕೋಣೆಗಳಾದರೂ ಸಾಕಷ್ಟು ದೊಡ್ಡದಾಗಿದ್ದು ಅವರಿಬ್ಬರಿಗೆ ಸಾಕು. ಅಡಿಗೆ 
ಕೋಣೆ ಇನ್ನೂ ಅಚ್ಚು ಕಟ್ಟು , ಹರ್ಷ ಮುಂದಾಲೋಚನೆ ಮಾಡಿ ಅಡಿಗೆ 
ಕೋಣೆಗೆ ಬೇಕಾದ ಸಾಮಾನುಗಳನ್ನು ಹೊಂದಿಸಿ ಇಟ್ಟಿದ್ದ . 

ಪ್ರಯಾಣದ ಆಯಾಸದಲ್ಲಿ ಬಳಲಿದವಳಂತೆತೋರುತ್ತಿದ್ದ ಗೌರಿಯ 
ಕೈ ಹಿಡಿದು ಬದಿಗೆ ಕುಳ್ಳಿರಿಸಿ ಹರ್ಷ ತಾನೇ ಹೊರಗಿನ ಬಾವಿಯಿಂದ ನೀರು 
ಸೇದಿ ತಂದ ತಮ್ಮೊಂದಿಗೆ ಹೊರೆಹೊತ್ತು ತಂದಿದ್ದ ಆಳಿಗೆ ಅವನ್ನೆಲ್ಲ ಹೊರಗಿನ 
ಕೋಣೆಯಲ್ಲಿಡಲು ತಿಳಿಸಿ ಹಣ ಕೊಟ್ಟು ಕಳುಹಿಸಿದಮೇಲೆ ಸ್ಟವ್ ಹೊತ್ತಿ 
ಸಿದ. ಚಿಮಣಿ ಎಣ್ಣೆ ಸ್ವವ”.... ಬರ್‌ ಬರ್‌ ಸದ್ದು ಮಾಡಲಾರಂಭಿಸಿತು. 

“ ಹೊ !.... ಈಗ ಬಂದಿರಾ ? ” ಯಾರದೋ ಸ್ವರ. . 

“ ಹಾಂ ” ಎಂದಿಷ್ಟೆ ಉತ್ತರಿಸಿದ ಹರ್ಷ ಹೊರಳಿದ ಗೌರಿಯತ್ಯ , “ಮನೆ 
ಮಾಲಿಕರು ನನ್ನ ತಲೆ ಕಂಡಾಕ್ಷಣ ಊಟಕ್ಕೆ ಬಡಿಸ್ತಾರೆ ಅಂದುಕೊಂಡಿ 
ದ್ವೀಯಾ? ಅವರು ಹಾಗೆಲ್ಲ ಹಚ್ಚಿ ಕೊಳ್ಳುವ ಜನಗಳಲ್ಲ. ಈ ಸಣ್ಣ ಮನೆಗೆ 
ಎರಡು ತಿಂಗಳ ಬಾಡಿಗೆಯನ್ನು ಮುಂಗಡವಾಗಿಯೆ ಕೊಟ್ಟಿದ್ದೇನೆಗೊತ್ತಾ ?” 

ಉರಿಯುತ್ತಿರುವ ಸ್ಟವ್ ಮೇಲೆ ಹಾಲಿನ ಪುಡಿ ಹಾಕಿದ ಬಿಸಿಬಿಸಿ 
ಕಾಫಿ ಸಿದ್ಧವಾಯಿತು. ಇಬ್ಬರೂ ಒಂದೇ ಲೋಟದಲ್ಲಿ ಕಾಫಿ ಕುಡಿದು 
ಮುಗಿಸಿದರು . ಹರ್ಷ ಅದೇ ಸ್ಟವ್ ಮೇಲೆ ಬಿಸಿನೀರನ್ನು ಕಾಯಿಸಿ ಬಚ್ಚಲು 
ಮನೆಯಲ್ಲಿರಿಸಿ ಕಿರುನಗೆ ಬೀರಿದ ಗೌರಿಯತ್ಯ . ಆ ನಗುವಿನ ಅರ್ಥ ದಣಿವಿನ 
ಪರಿಹಾರಕ್ಕೆ ಸ್ನಾನ ಮುಗಿಸಿ ಬಾ ಎನ್ನುವಂತಿತ್ತು ! 

ಅವಳು ಸ್ನಾನ ಮುಗಿಸಿ ಹಿಂದಿರುಗುವಾಗ ಅವನು ಕಸಬರಿಗೆಯನ್ನೆತ್ತಿ 
ಕೊಂಡು ಗುಡಿಸುತ್ತಿರುವದನ್ನು ಕಂಡು ಚಂಗನೆ ಹಾರಿದಳು ಅವನತ್ಯ . 

“ ಇನ್ನೇಲೆ ಮನೆಕೆಲಸಗಳೆಲ್ಲ ನನ್ನದು. ಬಿಡಿ, ನಾನು ಗುಡಿಸುತ್ತೇನೆ. 
ಸ್ನಾನ ಮುಗಿಸಿ ಬನ್ನಿ , ಆದರೆ ಊಟದ ತಯಾರಿ.... ” 

“ ಓ ! ಅದರ ಚಿಂತೆ ಇವತ್ತೆಲ್ಲ ಬೇಡ, ಇಲ್ಲೇ ಹತ್ತಿರದಲ್ಲಿ ಹೋಟೆಲ್ 
ಇದೆ, ಊಟಕ್ಕೆ ಹೇಳಿ ಬತ್ತೇನೆ. ಮಾಣಿ ಇಲ್ಲಿಗೇ ಊಟತಂದುಕೊಡ್ತಾನೆ. ” 

ಮಧ್ಯಾಹ್ನದ ಊಟವನ್ನು ಹೋಟೆಲ್ ಮಾಣಿ ತಂದಿರಿಸಿ ಹೋದ. 
ಇಬ್ಬರ ಪಾಲಿಗೆ ಒಂದೇ ತಟ್ಟೆ , ಗೌರಿನೋಡಿದಳು ಪ್ರಶ್ನಾರ್ಥಕವಾಗಿ, ಅವನೂ 
ಉತ್ತರರೂಪವಾಗಿ ಇಬ್ಬರೂ ಒಂದೇ ತಟ್ಟೆಯಲ್ಲಿಊಟಮಾಡೋಣ ಎಂದು 
ಸಂಜ್ಞೆಯಲ್ಲಿ ತಿಳಿಸಿ ಮೊದಲ ತುತ್ತನ್ನು ಅವಳ ಬಾಯಿಗಿರಿಸಿದ. 

* “ ಇವತ್ತಿನಿಂದ ನಾನು ಬೇರೆ, ನೀನು ಬೇರೆ ಅಲ್ಲ! ಇಬ್ಬರೂ ಒಂದೇ , 
ಏನೇ ಬರಲಿ, ಹೇಗೆ ಇರಲಿ ಇಬ್ಬರೂ ಸಮಾನವಾಗಿ ಹಂಚಿ ಸುಖಪಡೋಣ! ” 

ಗೌರಿ ಮುಗ್ಗಳಾಗಿ ನೋಡಿದಳು ಅವನನ್ನು , ತುಂಟನಂತೆ ನಗುತ್ತಿ 
ದ್ದಾನೆ. ಮನಸೋಲುವ ಇವನ ನಗೆಗೆ ತಾನಂತೂ ಹುಚ್ಚಿಯಾಗಿಹೋಗಿ 
ದೇನೆ, ದೇವರಂತಹ ಮನುಷ್ಯ ! ಅದಕ್ಕೋಸ್ಕರವೇ ಇರಬೇಕು ಅಂದು 
ಅಣ್ಣಯ್ಯನವರ ಮನೆಯಲ್ಲಿ ಇವನು ಹಾಲುಕರೆಯುವ ಉಡುಪಿನಲ್ಲಿದ್ದರೂ 
ತನ್ನ ಮನಸ್ಸು ಹುಚ್ಚು ಕುದುರೆಯಂತೆ, ಲಜ್ಜೆ ತಪ್ಪಿದವರಂತೆ ಅವನನ್ನೇ 
ದಿಟ್ಟಿಸಿತ್ತು . 

“ಗೌರಿ, ನಿನ್ನಿಂದ ನಾನಂತೂ ಹೆಚ್ಚಿಗೆ ಏನೂ ಬಯಸಲಾರೆ. ನನ್ನ 

ಸಮಸ್ತ ಹೊಣೆಯನ್ನು ನಿನ್ನ ಉಡಿಗೆ ಹಾಕಿದ್ದೇನೆನೋಡು. ಇವತ್ತು ಬೆಳಿಗ್ಗೆ 
ಅನ್ನು ಏನು ಹೇಳಿದಳು ಗೊತ್ತೆ ? ” ಎಡಗೈಯಿಂದ ಅವಳ ಕಿವಿಹಿಂಡಿ ಅವನೆಂದ 
“ ಹುಡುಗಿ ಬಹಳ ಮುಗ್ಧಳಂತೆ ಕಾಣಾಳೆ. ಯಾವ ಕಷ್ಟವನ್ನೂ ಕೊಡದೆ 
ಚನ್ನಾಗಿ ನೋಡಿಕೋ ಅಂದ್ದು , ಒಂದು ಪ್ರಾಣಿಯನ್ನೂ ಹಿಂಸಿಸದ ನಾನು 
ನಿನಗೆ ಕಷ್ಟ ಕೊಡುತ್ತೇನೆಯೇ ? ಅಮ್ಮನಿಗೆ ಭ್ರಮೆ. ” 

- “ ಮನೆಬಿಟ್ಟು ಓಡಿಹೋದವರಲ್ಲವೇ ನೀವು. ಹಾಗೇ ಏನಾದರೂ ಸಣ್ಣ 
ನವದಿಂದ ನನ್ನನ್ನು ಬಿಟ್ಟು ನೀವುಓಡಿಹೋದರೇ ಅಂತ....” 

“ ಹೋ .... ಹೋ .... ” ಪಕಪಕನೆ ನಕ್ಕುಬಿಟ್ಟ ಹರ್ಷ, “ ನಿನ್ನನ್ನು ಬಿಟ್ಟು 
ನಾನು ಓಡಿಹೋಗುವದೇ ? ಆಮೇಲೆ ನಿನ್ನ ಗತಿ ? ” 
- ಅವಳು ಕಣ್ಣುಗಳನ್ನು ಕಿರಿದುಗೊಳಿಸಿ ಅವನನ್ನೇ ದೀರ್ಘವಾಗಿ ನೋಡಿ 
ದಳು . ಇವನ ಮೇಲೆ ತನಗೆ ಅಪನಂಬಿಕೆಯೇ ? ಅವಿಶ್ವಾಸವೆ ? ಈ ದಿನ ತನ್ನ 
ಪಾಲಿಗೆ ಹೊಸ ಜಗತ್ತು ಕಾದಿದೆ. ಅಲ್ಲಿ ಹರ್ಷ ಮತ್ತು ತನ್ನ ಹೊರತಾಗಿ 
ಇನ್ನಾರಿಗೂ ಪ್ರವೇಶವಿಲ್ಲ . ' ಹರ್ಷ ನೀನೆಷ್ಟು ಒಳ್ಳೆಯವನು !” ಅವಳ ಅಂತರಂಗ 
ಮೌನಧ್ವನಿಗೆಯ್ಯುತ್ತಿದ್ದಂತೆ ಅವನತೋಳಿನ ಮೇಲೆ ಮುಖವಿರಿಸಿದಳು. 
- ಸಾಯಂಕಾಲ ಅವಳಿಗೆ ಹೊರಗೆ ಹೋಗುವ ಉತ್ಸಾಹವಿರಲಿಲ್ಲ. ಹರ್ಷ 
ತಾನೇ ಒತ್ತಾಯಿಸಿ ಕರೆದೊಯ್ದು ರಾಜಾಸೀಟಿಗೆ, ಅಲ್ಲಿಂದ ಪೇಟೆಧಾರಿಯಾಗಿ 
ಮನೆಗೆ ಹಿಂದಿರುಗುವಾಗ ಕತ್ತಲೆಯಾಗಿತ್ತು . ಅಡಿಗೆಯ ಪ್ರಶ್ನೆಯಿರಲಿಲ್ಲ. ಆ 
ರಾತ್ರಿಯ ಹೋಟೆಲ್‌ನಿಂದಲೇ ಬಂದಿತು ಊಟ, ಗೌರಿ ಎರಡು ತುತ್ತು 
ತಿಂದು ಎದ್ದು ಬಿಟ್ಟಳು. ನಿಜವಾಗಿಯೂ ಮ್ಯಾನವಾಗಿತ್ತು ಅವಳ ಮುಖ . 
ಸುಮ್ಮನೆ ಹರ್ಷನ ಚಲನವಲನಗಳನ್ನು ಇಷ್ಟು ಹೊತ್ತು ದಿಟ್ಟಿಸುತ್ತಿದ್ದವಳಿಗೆ 
ನಿವಿಷದಿಂದ ನಿಮಿಷಕ್ಕೆ ಇನ್ಯಾವದೋ ಭೀತಿಯ ಎಳೆಯಲ್ಲಿ ಸಿಕ್ಕಿಕೊಂಡಂತೆ 
ಚಡಪಡಿಕೆ . ಹರ್ಷ ಅಷ್ಟಾಗಿ ಗಮನಿಸಲಿಲ್ಲ . 

ರಾತ್ರೆ ತೆರೆದ ಕಿಟಕಿಯಿಂದ ತೂರಿಬರುತ್ತಿರುವ ಬೆಳದಿಂಗಳು ಬಹಳ 
ಹಿತಕಾರಿಯಾಗಿತ್ತು . ಇಡೀ ಕೋಣೆಯಲ್ಲಿ ತುಂಬಿತ್ತು ಜಾಜಿ ಮಲ್ಲಿಗೆಯ 
ಕಂಪು, ಸಾಯಂಕಾಲ ಪೇಟೆಯಿಂದ ಕೊಂಡು ತಂದ ಗೌರಿಯ ಮುಡಿಗೇರಿದ 
ದುಂಡುಮಲ್ಲಿಗೆ ಅದೇ ಆಗ ಅರಳಲು ಸಿದ್ದವಾಗಿದೆ. ಅವಳ ಮನಸ್ಸು ತನ್ನೊಳಗೆ 
ಹುಚ್ಚೆದ್ದು ನರ್ತಿಸುತ್ತಿದೆ. ಯಾವದೋ ಭೀಕರ ಸನ್ನಿವೇಶವನ್ನು ಎದುರಿಸು 
ನವಳಂತೆ ಮೈಯಲ್ಲಿ ನಡುಕ, ಇಲ್ಲ, ನನ್ನನ್ನು ನಂಬಿದ ಹರ್ಷನಿಗೆ ನಾನೆಂದೂ 
ನೋಸಪಡಿಸಲಾರೆ! 

ಹರ್ಷ ತನ್ನಲ್ಲೇ ಯಾವದೋ ಹಾಡನ್ನು ಗುನುಗುಡುತ್ತ ಪಶ್ಚಿಮ 
ದಿಕ್ಕಿನಲ್ಲಿರುವ ಇನ್ನೊಂದು ಕಿಟಕಿ ಬಾಗಿಲನ್ನು ಮುಚ್ಚಿದ. ಶೀತಲಗಾಳಿ ಬಡಿ 
ಯುತ್ತಿದ್ದುದರಿಂದ ಅದನ್ನು ಮುಚ್ಚುವದು ಅನಿವಾರ್ಯ. ಅವನ ಕಣ್ಣುಗಳು 
ಮಿನುಗಿ ತೆರೆದ ಕಿಟಕಿಯ ಬದಿಯಲ್ಲಿ ನಿಶ್ಚಲಳಾಗಿ ಕುಳಿತವಳನ್ನು ನೋಡಿದವು. 
ನಿಜ, ಅವನು ಈಗ ಅಲ್ಲಿ ಬಯಸಿದ್ದು ನಗುವಿನ ಸ್ವಾಗತವನ್ನು ; ಅಕ್ಕರೆಯ 
ಕರೆಯೋಲೆಯನ್ನು ; ಮೌನವಾಗಿ ಹಿಂದಿನಿಂದ ಬರುವ ಕಾಲಹೆಜ್ಜೆ ಸದ್ದನ್ನು , 
ಆದರೆ ಇದೇನು, ಮಂಜಿನಂತೆ ತಣ್ಣಗಾಗಿ ಹೋಗಿದೆ ವಾತಾವರಣ , ಅವಳ 
ಮುಖಾರವಿಂದದಲ್ಲಿ ತಟಸ್ಥ ಮನೋಭಾವ, ಹೊಸ ಆವಿಷ್ಕಾರದ ಯಾವ 
ರೂಪವೂ ಇಲ್ಲ. ಹೇಗೆ ನಗುನಗುತ್ತ ಉಲ್ಲಾಸದಿಂದ ಇರಬೇಕಾದವಳು ರಾಹು 
ಗ್ರಸ್ತ ಚಂದ್ರನಂತೆ ಮಂಕಾಗಿ ಕುಳಿತುಬಿಟ್ಟಿದ್ದಾಳೆ! ಅವನು ಅವಳತ್ತ ಹೆಜ್ಜೆ 
ಹಾಕಿ ಬಗ್ಗೆ ಕೇಳಿದ ಮೃದುವಾಗಿ, 

“ ಈ ಸ್ಥಳದಲ್ಲಿ ನಿನಗೆ ಸಂತೋಷವಾಗ್ತಾ ಇಲ್ಲವೇ ? ಮನೆ ಹೇಗೆನಿ 
ಸಿತು ? ” 

ಅವನ ಪ್ರಶ್ನೆ ಕೇಳಿ ನಗು ಬಂದಿತು. ಮನೆ ಹೇಗೆನಿಸಿತು ಎಂದು 
ಕೇಳುವ ಸಮಯವೇ ಈಗ? ಅವಳ ಎರಡೂ ಕಣ್ಣುಗಳು ನೀರಿನಿಂದ ತುಂಬಿ 
ಫಳಫಳನೆ ಹೊಳೆದವು. ಹರ್ಷನಿಗೆ ದಿಗಿಲು. ಸ್ವಲ್ಪವೇ ತೆರೆದ ಬಾಯಿ , ಭೀತಿ 
ತುಂಬಿದ ಕಣ್ಣುಗಳು , ಬಾಡಿದ ಮುಖದಲ್ಲಿ ಏನೋ ಹೇಳಬಯಸುತ್ತಿದ್ದಾಳೆ. 
ಮೆಲ್ಲನೆ ಅವಳ ಭುಜದ ಮೇಲೆಕೈಯಿರಿಸಿದ, 

“ ಏನು ಯೋಚೆ ಮಾಡ್ತಿದ್ದೀಯಾ? ”ಎಂದು ಕೇಳಿದ, 
- ಅವನ ಸ್ಪರ್ಶದಿಂದ ಬೆಚ್ಚಿ ಬಿದ್ದ ಗೌರಿ ಕಣ್ಣುಗಳನ್ನು ದೊಡ್ಡದಾಗಿ 
ಅರಳಿಸಿ ಸರನೆ ಅವನತ್ತ ಹೊರಳಿ ಅನಿರೀಕ್ಷಿತವೆಂಬಂತೆ ಅವನ ಕಾಲಿಗೆರಗಿ 
ದಳು. ಏನಾಯಿತೆಂದು ಬುದ್ದಿಗೆ ಅರಿವಾಗುವ ಮೊದಲೇ ಅವನ ತೊಡೆಯ 
ಮೇಲೆ ತಲೆಯಿಟ್ಟು ಬಿಕ್ಕಿ ಬಿಕ್ಕಿ ಅಳಲಾರಂಭಿಸಿದಳು . ಹರ್ಷನಿಗೆ ವಿಸ್ಮಯ , 
ದಿಗಿಲು ಏಕಕಾಲಕ್ಕಾಗಿ ತನ್ನೆರಡೂ ಕೈಗಳಿಂದ ಅವಳ ಮುಖವನ್ನು ಮೇಲೆ 
ಎತ್ತಿದ. ಕಾತರದ ಉದ್ವೇಗ ತುಂಬಿದೆ ಆ ಮುಖದಲ್ಲಿ, ತನ್ನನ್ನು ದುಷ್ಟನೆಂದು 
ತಿಳಿದಿದ್ದಾಳೆಯೇ ? ಅವನು ನಕ್ಕು ಅವಳ ಕೈ ಹಿಡಿದು ಬದಿಗೆ ಕುಳ್ಳಿರಿಸಿದ. 

“ ಸಿಟ್ಟಿನ ಬಾಣ ಎಸೀಬೇಡ ನನ್ನ ಮೇಲೆ! ಹಾಂ , ಸುಬ್ರಾಯರ ಹೆಂಡತಿ 
ನಿನ್ನೆ ನಮಗಾಗಿ ಹೊಗೆ ಅಟ್ಟದಮೂಲೆಯಲ್ಲಿದ್ದ ಮಸಿಹಿಡಿದ ಕೋಣೆಯನ್ನು 
ಸಜ್ಜು ಮಾಡಿದ್ದರು. ನಾನು ಬೇಡ ಅಂದೆ. ಅದಕ್ಕೆ ನಿನಗೆಕೋಪವೇ ? ” ಅವಳ 

ಮುಖವನ್ನು ತಿರುಗಿಸಿ ಕಣ್ಣಲ್ಲಿ ಕಣ್ಣಿಟ್ಟು , “ ನನ್ನ ಮೇಲೆ ನಿನಗೆ ವಿಶ್ವಾಸ 
ಇಲ್ಲವೇ ? ನಿನ್ನ ಕೂದಲಿಗೂ ನೋವಾಗದಂತೆ ನೋಡಿಕೊಳೇನೆ. ನನಗೆ 
ಗೊತ್ತು, ಕಂಡ ರರ ಮನೆಯಲ್ಲಿ ಕೆಲಸ ಮಾಡ್ತಾ ನೀನಿರಬೇಕಾದರೆ ಅದರ 
ಹಿಂದೆ ನೀನು ಎಷ್ಟು ಕಷ್ಟ ಅನುಭವಿಸಿರಬೇಕು ಎಂದು. ಇನ್ನೇಲೆ ಎಲ್ಲಾ 
ಮರೆತುಬಿಡು. ಇರುವ ಎರಡು ಕೋಣೆಗಳಲ್ಲಿ ನಿನ್ನದೇ ರಾಜ್ಯ ! ” 

ಗೌರಿಯ ತುಟಿ ಅದುರಿತು. ನಿಶ್ಚಿತಾರ್ಥಕ್ಕೆ ಹಾಕಿದ ಉಂಗುರ ಫಳ 
ಫಳನೆ ಹೊಳೆಯಿತು ದೀಪದ ಬೆಳಕಿಗೆ, ಗೌರಿ ಅವನನ್ನು ನೇರವಾಗಿ ನೋಡ 
ಲಾರದೆ ಹೇಳಿದಳು : “ ನನ್ನನ್ನು ಕ್ಷಮಿಸುತ್ತೇನೆ ಅಂತ ಮೊದಲು ಮಾತು 
ಕೊಡಿ.೨) 

“ಕಮೆ ! ಯಾಕೆ, ಯಾರಿಗೆ? ” 

“ ನಾನು ಒಂದು ತಪ್ಪು ಮಾಡಿ ಈ ದಿನಗಳಲ್ಲಿ ಸಾಕಷ್ಟು ಬೆಂದು 
ಹೋಗ್ತಾ ಇದ್ದೇನೆ. ಆ ತಪ್ಪನ್ನು ನಿಮ್ಮ ಮುಂದೆ ಹೇಳಿಕೊಂಡು ನಿಮ್ಮ ಕಮೆ 
ಕೇಳಿಕೊಂಡಾಗಲೇ ನನಗೆ ತೃಪ್ತಿ . ಮೊದಲು ನನ್ನ ಕೈ ಮೇಲೆ ಕೈ ಇಟ್ಟು 
ಆಣೆ ಮಾಡಿ ಹೇಳಿ. ಯಾವ ತಪ್ಪು ಮಾಡಿದರೂ ಕ್ಷಮಿಸುತ್ತೇನೆ ಎಂದು. ” 

ದೀಪದ ಬೆಳಕಿನಲ್ಲಿ ನೋಡಿದ ಅವಳ ನೆರಳನ್ನು , ಮಾತು ತಮಾಷೆ 
ಯಾಗಿ ಕಂಡಿತು . ನಿಯಿಂದ ನ ಡಿದ: “ ನನ್ನ ಹತ್ತಿರ ಕ್ಷಮೆ ಕೇಳುವಂತಹ 
ದೊಡ್ಡ ತಪ್ಪನ್ನು ನೀನೇನು ಮಾಡಿದ್ರಿ ? ನನಗೀಗ ಅವನ್ನೆಲ್ಲ ಕೇಳುವ ತಾಳೆ 
ಇಲ್ಲ. ಘಟಿಸಿಹೋದ ಸಣ್ಣ ಪುಟ್ಟ ತಪ್ಪುಗಳನ್ನು ಚಿಂತಿಸುತ್ತ ಯಾಕೆ ತಲೆ 
ಹಾಳು ಮಾಡಿಕೊಳ್ಳಿ ? ಬಾ ನನ್ನ ಹತ್ತಿರ. ನೋಡು, ನೀನು ಯಾವ ತಪ್ಪು 
ಮಾಡಿದ್ದರೂ ಮರೆತುಬಿಡು, ನನ್ನ ಪಾಲಿಗೆ ನೀನು ಯಾವಾಗಲೂ ಬದಲಾಗ 
ಲಾರೆ! ” 
- ಅವನ ನಗೆಚಾಟಿಕೆಯ ಧ್ವನಿ ಅವಳಲ್ಲಿ ಭರವಸೆ ಮೂಡಿಸಿತು . ತಾನೇ 
ಎದ್ದು ದೀಪವನ್ನು ತೆಗೆದುಬಿಟ್ಟಳು. ಕೋಣೆಯಲ್ಲಿ ಈಗ ಬೆಳದಿಂಗಳ ಪ್ರಕಾಶ 
ಮಾತ್ರ , ಪರಸ್ಪರ ಮುಖಗಳು ಅಸ್ಪಷ್ಟ , ಒಂದೇ ಹಾಸಿಗೆಯಲ್ಲಿ ಎದುರು 
ಬದುರಾಗಿ ಕುಳಿತಿದ್ದಾರೆ. ಅವಳ ಬಲಹಸ್ತದ ಮೇಲೆ ಅವನ ಬಲಹಸ್ಯ . 
ಕೇಳುವ ತಾಳ್ಮೆ ನಿಜವಾಗಿಯೂ ಅವನಿಗಿಲ್ಲ. ಅವಳಿಗೆ ಹೇಳುವ ಉತ್ಸಾಹ. 
ಹರ್ಷ ಬೇಸರಿಕೆಯಿಂದಲೇ ಗಲಾಟೆಯೆಬ್ಬಿಸಿದ: 

“ನೀನೊಬ್ಬಳು ನಿಧಾನವೇ ಪ್ರಧಾನದವಳು. ರಾಗ ಬರುವಾಗಲೇ 
ತಂತಿಯನ್ನು ಕಡಿದು ಹಾಕ್ತಾ ಇದ್ದಿ , ನಿನ್ನ ದೇನು ವರದಿಯಿದೆಯೋ ಅದನ್ನು 

ಉದ್ದ ಮಾಡದೆ ಚುಟುಕಾಗಿ ಹೇಳಿ ಮುಗಿಸು . ಆಮೇಲೆ....” 

ಗೌರಿ ಅತ್ಯಾನಂದದಿಂದ ಅವನ ಮುಂದೆ ಸರಿದಳು, ಹರ್ಷನಲ್ಲದೆ ಬೇರೆ 
ಯಾರಿದ್ದಾರೆ ಹತ್ತಿರದವರು ? ವಿಶ್ವಾಸದಿಂದ ಅವಳ ಕೈ ಮೇಲೆ ತನ್ನ ಕೈ ಇರಿಸಿ 
ದ್ದಾನೆ. ಅವಳ ಹೆದರಿಕೆಯ ಕೋಟೆ ತಾನಾಗಿಯೇ ಶಿಥಿಲಗೊಂಡಿತು. 
ಹೃದಯಗರ್ಭದಲ್ಲಿ ಮುದುಡಿ ಕುಳಿತು ಅವಳನ್ನೇ ಹಿಂಸಿಸುತ್ತಿದ್ದ , ಹರ್ಷನ 
ಸವಿಗನಸಿನಲ್ಲಿಯೂ ಅವಳನ್ನು ಕೊರೆಯುತ್ತಿದ್ದ ಉದ್ಯಾವರದ ಮಾವಿನ 
ತೋಪಿನಲ್ಲಿ ನಡೆದ ಅಂದಿನ ಘಟನೆ! ಎಷ್ಟು ಬಾರಿ ಹರ್ಷನ ಎದುರು ಹೇಳ 
ಬೇಕೆಂದು ಬಾಯ್ದೆರೆದಿದ್ದಳೋ ಹೇಳಲಾಗಲೇ ಇಲ್ಲ. ಇಂದು ಅಪವಿತ್ರ ವಸ್ತು 
ವೊಂದನ್ನು ಹರ್ಷನಿಗೆ ಒಪ್ಪಿಸುವ ಮೊದಲು ಅದು ಅವನ ಕಮಾಹಸದಲ್ಲಿ 
ಪರಿಶುದ್ದ ವಾಗಬೇಕು, ಅವಳ ನಾಚಿಗೆ, ೬ ಳುಕು , ಭೀತಿ ಎಲ್ಲವೂ ಮಾಯ 
ನಾಯಿತು ಅವನೆದುರಿನಲ್ಲಿ. ಯೋಗೀಶನ ಮೂರ್ತಿ ನರ್ತಿಸಿತು ಅವಳ ಕಣ್ಣು 
ಗಳ ಮುಂದೆ. ' 

ಹರ್ಷ ಆಸಕ್ತಿಯಿಂದ, ಕುತೂಹಲದಿಂದ ಕೇಳುತ್ತಲೇ ಇದ್ದಾನೆ. 
ಅವನ ಮುಖಭಾವ ಸ್ವಲ್ಪ ಸ್ವಲ್ಪ ಬದಲಾಗುತ್ತಿದೆ. ಹೊರಗೆ ಬಾನಿನಲ್ಲಿ ಆಗಾಗ 
ಕಪ್ಪು ಮೋಡಗಳ ಮರೆಯಲ್ಲಿ ನುಸುಳಿಕೊಳ್ಳುತ್ತಿದ್ದಾನೆ ಚಂದಿರ. ಒಮ್ಮೆ 
ನಸುಗತ್ತಲು, ಮತ್ತೊಮ್ಮೆ ಬೆಳಕು . 

ಇದ್ದಕ್ಕಿದ್ದಂತೆ ಗೌರಿಯ ಎದುರಿನಲ್ಲಿ ಹರ್ಷನ ಬದಲಿಗೆ ಕಾಣಿಸಿ 
ಕೊಂಡದ್ದೇ ಬೇರೆ. ಹಸಿರು ಬಯಲು ಗದ್ದೆ , ಕಬ್ಬಿನತೋಟ, ಮಾವಿನ 
ತೋಪಿನ ಮಧ್ಯೆ ಅದೋ ಅಲ್ಲಿದ್ದಾನೆ ಯೋಗೀಶ! ಹೌದು, ಮೊದಲು ಅವನ 
ಹೆಸರು ಕೇಳಿದರೆ, ಅವನು ಮನೆಗೆ ಬಂದರೆ ಎಷ್ಟೊಂದು ಸಂತೋಷ, ಏನೋ 
ಒಂದು ಆತ್ಮೀಯ ಸುಖ . ಇವನು ನಮಗೆ ಹತ್ತಿರದವನು ಎನ್ನುವ 
ಪ್ರೀತಿಭಾವ. ಅಷ್ಟೇ ಸಲುಗೆ. ಈಗಲೋ ಅವನ ಹೆಸರು ಕೇಳಿದರೆ ದ್ವೇಷದ 
ಕಿಡಿಗಳುರುಳುತ್ತವೆ. ಅವನ ನೆನಪು ಮನಸ್ಸಿಗೆ ಅಸಹ್ಯ . . 

ಎರಡು ವರ್ಷಗಳ ಹಿಂದೆ....ಉದ್ಯಾವರಕ್ಕೆ ಹೋದ ಅಂದಿನ ಆ ದಿನ 
ಗಳು , ಕೇವಲ ಎರಡೇ ದಿನಗಳಿಗೆ ಹೋದವಳು ಯೋಗೀಶನ ತಾಯಿ ಕಾಲು 

ಜಾರಿ ಬಿದ್ದು ಕಾಲು ಮುರಿದುಕೊಂಡರೆಂದು ಎರಡು ತಿಂಗಳ ಕಾಲ ಉಳಿಯ 
ಬೇಕಾಯಿತು. ಯೋಗೀಶನ ಅಣ್ಣನಿಗೆ ಹಳ್ಳಿ ಕೆಲಸ ಬೇಸರ ತಂದದ್ದರಿಂದ 
ಬೇರೆ ಉದ್ಯೋಗವನ್ನು ಅರಸುತ್ತ ಮುಂಬಯಿಗೆ ಹೊರಟುಹೋಗಿದ್ದ , ಕೆಲವು 
ಸಮಯಗಳ ಹಿಂದೆ ಬಂದಿತ್ತು ಅವನ ಕಾಗದ, “ ನಾನು ಮುಂಬಯಿಯಲ್ಲೇ 
ನೆಲೆಸುವ ಆಲೋಚನೆಯಲ್ಲಿದ್ದೇನೆ. ನನ್ನ ಪಾಲಿನ ಆಸ್ತಿಯನ್ನು ಮಾರಿದರೂ 
ಆಯ್ತು ” ಎಂದು ಬರೆದಿದ್ದ . ಹೀಗಾಗಿ ಅವನ ಹೆಂಡತಿಗೆ ಮನೆಯ ಕೆಲಸ 
ಕಾರ್ಯಗಳಲ್ಲಿ ಆಸಕ್ತಿಯಿಲ್ಲ, ಶ್ರದ್ದೆಯಿಲ್ಲ. ಅತ್ತೆ ಕಾಲು ಮುರಿದು ಕುಳಿತಲ್ಲೇ 
ಆದಾಗ ಇವರ ಸೇವೆ ಯಾರು ಮಾಡುತ್ತಾರಪ್ಪ ಎಂಬ ಅಸಹನೆಯಿಂದ 
ಗೊಣಗಿಕೊಂಡಿದ್ದಳು. ಆದರೆ ಗೌರಿಯನ್ನು ಉಳಿಸಿಕೊಂಡಾಗ ( ಅಯ್ಯಬ್ಬ ' 
ಎಂದು ನಿಟ್ಟುಸಿರು ತೆಗೆದು ನಗುವೆಳೆದಿದ್ದಳು ಮುಖದ ಮೇಲೆ, 

ಎರಡು ತಿಂಗಳು ಗೌರಿಗೆ ಬಿಡುವಿಲ್ಲದ ಕೆಲಸ, ಕಬ್ಬು ಬೆಳೆವ ಸಮಯ . 
ನಾಲ್ಕಾರು ಕೆಲಸದವರಿಗೆ ಊಟದ ತಯಾರಿ, ಕಾಫಿ ಸರಬರಾಜು, ಮನೆಯ 
ವರಿಗೆಊಟೋಪಚಾರ, ತೆಂಗಿನಕಾಯಿಯನ್ನು ಒಣಗಿಸುವದು , ತೆಗೆಯುವದು 
ಎಲ್ಲಾ ಅವಳ ಪಾಲಿಗೆ, ಯೋಗೀಶನ ತಾಯಿಯ ಸೇವೆ, ತಲೆಬಾಚುವದು , 
ಬಟ್ಟೆ ಬದಲಾಯಿಸುವದು ಅವಳೇ , ಪಾದರಸದಂತೆ ಚುರುಕಾದ ಹುಡುಗಿ , 
ಕರೆಯುವುದಕ್ಕೆ ಇರುವ ಮೂರು ದನಗಳಲ್ಲಿ ಎರಡನ್ನು ಅವಳೇ ಕರೆಯು 
ತಿದ್ದಾಗ ಅಣ್ಣನ ಹೆಂಡತಿಯ ಮೆಚ್ಚುಗೆಯ ಪ್ರಶಂಸೆ, ಇಂತಹ ತಂಗಿ 
ನನಗೂ ಸಿಕ್ಕಿದ್ದರೆ! ” ಎರಡು ತಿಂಗಳು ಎಲ್ಲರ ಮನವನ್ನು ಗೆದ್ದ ಹುಡುಗಿ, 

ಯೋಗೀಶನೊಡನೆ ಒಡನಾಟ ಪ್ರತ್ಯಕ್ಷವಾಗಿತ್ತು ಇಂದಿನ ದಿನಗಳಲ್ಲಿ 
ಅವನು ವಕೀಲನಾಗಿದ್ದರೂ ಹೆಚ್ಚಿನ ಸಮಯ ಕೃಷಿಯಲ್ಲಿ ಕಳೆಯುವವನು. 
ಅದೇ ಅವನಿಗೆ ಆಸಕ್ತಿ , ಗ್ರಾಮದ ಭೂವಿವಾದ, ಒಕ್ಕಲುಗಳ ಕಷ್ಟ ಸಮಸ್ಯೆ , 
ಕೆಲಸದವರ ಜಗಳ ತೀರಿಸುವದರಲ್ಲೇ ಅವನ ವ್ಯವಹಾರ ತನ್ನ ಕೆಲಸಗಳಲ್ಲಿ 
ಬೇಸರ ಬಂದಾಗಲೆಲ್ಲ ಗೌರಿ ಸೀರೆಯ ನಿರಿಗೆಗಳನ್ನು ಚಿಮ್ಮಿಸುತ್ತ ಓಡು 
ತಿದ್ದಳು ಅವನ ಹಿಂದೆ. ಮನೆಯ ಹೆಂಗಸರಿಬ್ಬರೂ ಮಿತಭಾಷಿಗಳು, ಅವಳೋ 
ಹರಟೆಮಲ್ಲಿ. ಯೋಗೀಶನೂ ಅವಳೂ ಸೇರಿದರೆ ಏನು ಮಾತನಾಡುವರೋ , 
ಇಬ್ಬರಿಗೂ ಹೊತ್ತಿನ ಪರಿವೆಯಿಲ್ಲ. ಅವಳು ಸೈಕಲ್ ಬಿಡಲು ಕಲಿತದ್ದು 
ಇಲ್ಲಿಯೇ . ಆಮೇಲೆ ನಾಚಿಗೆಯಿಲ್ಲದೆ ಉದ್ಯಾವರದ ಜನರಹಿತ ರಸ್ತೆಯಲ್ಲಿ 
ಸೈಕಲ್ ಮೇಲೆ ತಿರುಗಾಟ, ಯೋಗೀಶನ ತಾಯಿ ಮಲಗಿದ್ದಲ್ಲಿಯೇ ಗದರಿ 
ಕೊಳ್ಳದಿದ್ದರೆ ಅವಳನ್ನು ಕೇಳುವವರೇ ಇಲ್ಲ. ಅವಳ ಚೆಲ್ಲಾಟ, ಸಲುಗೆಯ 

ನಿನ್ನ ಅಮ್ಮವಳ 
ಬೆನ್ನಿಗೆ ಎರಡರಿಯನ್ನು 
ಕಟ್ಟಿಗಳನ್ನು 
ಒತ್ತಿ 


ಪುನರ್ಮಿಲನ 
ಒಡನಾಟಕ್ಕೆ ಸಾಕಷ್ಟು ಪುಷ್ಟಿ ಕೊಟ್ಟಿದ್ದ ಯೋಗೀಶ. ಆದರೂ ತಾಯಿ 
ಗುಟ್ಟಾಗಿ ಅಂದಿದ್ದರು ಹಿರಿಸೊಸೆಯೊಂದಿಗೆ: “ ಈ ಹುಡುಗಿಯನ್ನು ನಮ್ಮ 
ಎರಡನೇ ಸೊಸೆಯನ್ನಾಗಿ ಮಾಡಿಕೊಳ್ಳೋಣವೇ ? ” 

ಆ ಮಾತು ಗೌರಿಯ ಕಿವಿಗಳಿಗೆ ತಲುಪಿದಾಗ ಅವಳಿಗೆ ನಗೆಯೇ ನಗೆ. 
ಯೋಗೀಶನ ಬೆನ್ನು ತಟ್ಟಿ ಚಿಟಿಕೆ ಹಾರಿಸಿದಳು: “ಕೇಳಿದಿಯೇನೋ , ಭೂಪ. 
ನಿನ್ನ ಅಮ್ಮ ನನ್ನನ್ನು ಈ ಮನೆಗೆ ಸೊಸೆಯಾಗಿ ತಾಳಂತೆ. ” 

ಅವನು ಅವಳ ಬೆನ್ನಿಗೆ ಎರಡು ಗುದ್ದು ಕೊಟ್ಟು “ ನನಗೇನು ಕಚ್ಚು 
ಹಿಡಿದಿದೆಯಾ , ನಿನ್ನಂತಹ ಗಂಡುಬೀರಿಯನ್ನು ಕಟ್ಟಿಕೊಳ್ಳಲು? ನಿನ್ನ ಟೂ ? 
ಬಿಟ್ಟಿದ್ದೇನೆ” ಎನ್ನುತ್ತ ತನ್ನ ಎಡಗೈಯ ಎರಡು ಬೆರಳುಗಳನ್ನು ಒತ್ತಿ ಬಲ 
ಬೆರಳಿನಿಂದ ಚಿಮ್ಮಿಸಿದ. 

- “ ಓಹೋ , ನೀನು ಟೂ ' ಬಿಡು, ರಾಜಿ ಮಾಡಿಕೊ , ನನಗೇನಂತೆ . 
ನಮ್ಮಿಬ್ಬರಲ್ಲಿ ಅಣ್ಣ ತಂಗಿಯರ ಸಲುಗೆ ಇದೆಯಲ್ಲ, ಸಾಲದೆ ?” 

ಅವನಿಗಿರುವ ವಿದ್ಯೆ , ಆಸ್ತಿ , ಹಣದ ಮುಂದೆ ಗೌರಿ ಯಾವ ಲೆಕ್ಕ ? 
ಪ್ರೀತಿಯ ಒಡನಾಟ, ಎಷ್ಟೋ ವರ್ಷಗಳ ಸಲುಗೆಯಿಂದ ಅಲ್ಲಿ ಬೇರೆ ಯಾವ 
ಭಾವನೆಗಳಿಗೂ ಎಡೆಯಿಲ್ಲ. ಎರಡು ತಿಂಗಳ ನಂತರ ಕೊಕ್ಕರ್ಣೆಗೆ ಹೊರಡುವ 
ಹಿಂದಿನ ದಿನ ಅವನೊಡನೆ ಸಾಯಂಕಾಲ ಉದ್ಯಾವರದ ಹೊಳೆಯಲ್ಲಿದೋಣಿ 
ಯಲ್ಲಿ ಕುಳಿತು ತಿರುಗಿದ್ದು ಈಗಲೂ ಅವಳಿಗೆ ನೆನಪಿದೆ. ಅನೇಕ ಬಾರಿ ತೆಪ್ಪ 
ದಂತಹ ಸಣ್ಣ ದೋಣಿಯಲ್ಲಿ ಅವಳನ್ನು ಅರ್ಧ , ಒಂದು ಮೈಲು ದೂರ 
ತಿರುಗಾಡಿಸುತ್ತಿದ್ದ . ಆ ದಿನವೂ ಕರೆದೊಯ್ದಾಗ ಹಠಾತ್ತಾನೆ ಏನಾಗಿ 
ಹೋಯಿತು.... . 

ಈಗಲೂ ಗೌರಿಗೆ ಚೆನ್ನಾಗಿ ನೆನಪಿದೆ. ದೋಣಿಯಲ್ಲಿ ಅವರಿಬ್ಬರೇ . 
ಬಹಳ ಹೊತ್ತು ಹುಟ್ಟು ಹಾಕುತ್ತ ಅವನುದೋಣಿಯನ್ನು ಹೊಳೆಯುದ್ದಕ್ಕೂ 
ನಡೆಸಿದ್ದರಿಂದಲೋ ಅಥವಾ ಇನ್ನೇನು ಕಾರಣವೋ ದಡಮುಟ್ಟಿದಾಗ ಅವನ 
ಮುಖ ರಂಗೇರಿತ್ತು . ನೀರಿನ ಅಲೆಗಳೊಂದಿಗೆ ಅಷ್ಟು ಹೊತ್ತು ಚೆಲ್ಲಾಟ 
ಆಡುತ್ತ , ಕೇಕೆಹಾಕುತ್ತ ಮುಗ್ಗಳಾಗಿ ನಗುವವಳನ್ನೇ ದಿಟ್ಟಿಸುತ್ತಿದ್ದವುಅವನ 
ಕಂಗಳು. ಅವನ ಒಳಗೇ ಇರುವ ಬೇರೊಬ್ಬ ಯೋಗೀಶ ಸಿಡಿದು ಮೇಲೆದ್ದು 
ಬರಲು ಹವಣಿಸಿದನೇ ಆಗ ? ಪಡುವಣದಿಕ್ಕಿನಲ್ಲಿ ಮುಳುಗುತ್ತಿರುವ ಸೂರ್ಯನ 
ಕೆಂಬಣ್ಣ ಹೊಳೆಯುದ್ದಕ್ಕೂ ಹರಡಿ ನಿಂತಾಗ ಇಬ್ಬರೂ ಮಾವಿನತೋಪಿನಲ್ಲಿ 
ಕಾಲಿರಿಸಿದ್ದರು. ಪರಸ್ಪರ ಒಪ್ಪಿಗೆಯ ಭಾವ, ತಿಳಿಯದ ಮುಗ್ಧತನ, ಸಲುಗೆಯ 

ಪರಮಾವಧಿಯು ಇಚ್ಛೆ , ಅನಿಚ್ಚೆಯನ್ನು ತುಳಿದು ಸಾಗಿತು ಇನ್ಯಾವದೋ 
ದಾರಿಯಲ್ಲಿ ಜಾಗ್ರತ ಸ್ಥಿತಿಯಲ್ಲಿಯ ಅರೆನಿದೆ ! ಮೈಮೇಲಿನ ಪ್ರಜ್ಞೆ ತೆಗೆದು 
ಹೋಗುವಂತಹ ಅವೇಳೆಯಾಗಿರಲಿಲ್ಲ. ಗೂಡಿಗೆ ಹಿಂದಿರುಗುವ ಹಕ್ಕಿಗಳ 
ಕಲರವದ ಧ್ವನಿಯಲ್ಲಿ, ಕಾಗೆಗಳ ಅರಚಾಟದಲ್ಲಿ, ಎಲೆಗಳ ಮ‌ ಮ‌ ಸದ್ದಿ 
ನಲ್ಲಿ; ಅದೋ ಬೀಸುವ ತಣ್ಣಗಿನ ಗಾಳಿಯಲ್ಲಿ ಅರಳಿದ ಸಂಜೆಮಲ್ಲಿಗೆಯ 
ಕಂಪಿನಲ್ಲಿ ; ಇದೋ ಇಲ್ಲಿ ಈ ಕಡೆ ಕೇದಗೆಯ ಬನದ ಪಕ್ಕದಲ್ಲಿ ದಟ್ಟವಾಗಿ 
ಹಮ್ಮಿಕೊಂಡಿರುವ ಆ ಮಾವಿನ ಮರವೊಂದರ ತಡಿಯಲ್ಲಿ ಯಾರ ಬಿಸಿ 
ಉಸಿರು, ಮೌನ ಮಾತು ಕೇಳಿಬರುತ್ತಿವೆ? ಪ್ರಕೃತಿಯ ಸುಂದರ ತಾಣಇದ್ದಕ್ಕಿ 
ದ್ದಂತೆ ಅದೇನು ಮೋಡಿಹಾಕಿತೋ , ಯಾವ ಸೆರಗು ಬೀಸಿತೋ , ಎಲ್ಲಿಂದ 
ಉಕ್ಕಿ ಹರಿಯಿತೋ ಹೊಸ ಭಾವನೆಯ ರಂಗು! ಜಗ ಕತ್ತಲೆಯಲ್ಲಿ ಮುಳುಗಿ 
ದಾಗ ಹಸಿರೆಲೆಯ ಮಡಿಲಲ್ಲಿ ಮುಗ್ಗ ಳಾದ ಕಿಶೋರಿ ಹಠಾತ್ತನೆ ಬದಲಾಗಿ 
ಹೋದಳು . ನಿಜವಾಗಿಯೂ ಏನಾಯಿತೆಂದು ಗಮನಕ್ಕೆ ಬರಲೇ ಇಲ್ಲ . 
ಎಲ್ಲೋ ದೂರದಲ್ಲಿ ಕೇಳಿಬರುತ್ತಿರುವ ಗೂಬೆಯ ಗೊಂಕ್ ಗೊಂಕ್ ಸದ್ದು 
ತೀರ ಹತ್ತಿರದಲ್ಲಿ ಕೇಳಿಸಿತು. ಕತ್ತಲೆ ಇನ್ನೂ ಗಾಢವಾಗಿ ಪ್ರಕೃತಿ ಕಪ್ಪಿಟ್ಟು 
ಹೋಯಿತು, ಉದ್ಯಾವರದ ಹೊಳೆಯಲ್ಲಿ ಯಾವನೋ ಅಂಬಿಗ ಹಾಡಿ 
ಕೊಂಡಿದ್ದ ಏರುಸ್ವರದಲ್ಲಿ . 

ಮರುದಿನ ಗೌರಿಉದ್ಯಾವರದಿಂದ ಹೊರಟು ನಿಂತಾಗ ಮುಖ ಕಪ್ಪಿಟ್ಟು 
ಹೋಗಿತ್ತು ನಿನ್ನೆಯ ಕತ್ತಲೆಯಂತೆ, ಯೋಗೀಶನ ತಾಯಿಯಾಗಲೀ , 
ಮುಂಬಯಿಯ ಚಿಂತೆಯಲ್ಲಿದ್ದ ಅತ್ತಿಗೆಯಾಗಲಿ ಅವಳತ್ತ ಗಮನಕೊಡಲಿಲ್ಲ. 
ಯೋಗೀಶನೂ ಬಹಳ ಗಂಭೀರವಾಗಿದ್ದ . ಅವಳನ್ನು ಬಸ್ಸಿಗೆ ಹತ್ತಿಸಲು ರಸ್ತೆ 
ವರೆಗೂ ಬಂದವನು ತಡೆತಡೆದು ಕೇಳಿದ: “ ನಿನ್ನೆ ನಡೆದುದನ್ನು ಮರೆತುಬಿಡು, 
ಇನ್ಯಾವಾಗ ಬರುತ್ತೀಯಾ ಈ ಕಡೆ ? ” 

ಅವಳು ಉತ್ತರಿಸುವಗೋಜಿಗೆ ಹೋಗದೆ ತಿರುಗಿಸಿಕೊಂಡಳು ಮುಖ 
ವನ್ನು , ಅಸಹ್ಯದಿಂದ ವಿಕಾರವಾಯಿತು ಮನಸ್ಸು , ಎಲ್ಲರೂ ತನ್ನನ್ನೇ ನೋಡು 
ತಿದ್ದಾರೆಂಬ ಅನುಮಾನದಲ್ಲಿ ಮುಖ ಮುಚ್ಚಿಕೊಳ್ಳುವಂತಾಯಿತು. ಅವನು. 
ಹಣ್ಣಿನ ಬುಟ್ಟಿ , ಬಾಳೆ ಗೊನೆ, ಮಕ್ಕಳಿಗಾಗಿ ಕಬ್ಬಿನ ತುಂಡುಗಳು ಇನ್ನೂ 
ಏನೇನೋ ಸಾಮಾನಿನ ಹೊರೆಯನ್ನು ತಂದಿದ್ದ ಅವಳ ಮನೆಗೆ ಕಳುಹಿಸಲು. 
ಆದರೆ ಆ ಎಲ್ಲ ಹೊರೆಗಳಿಗಿಂತ ತಾನು ಹೊತ್ತ ಹೊರೆ ಹೆಚ್ಚು ಎಂದೆನಿಸಿದೆ 
ಅವಳಿಗೆ 

ಮರಳಿ ಮನೆಗೆ ಬಂದಾಗ ಮೈ ಕೈ ತುಂಬಿಕೊಂಡ ಮಗಳನ್ನು ನೋಡಿ 
ಸುಬ್ಬಮ್ಮನಿಗೆ ಅತ್ಯಾನಂದ, ಯೋಗೀಶ ಒಪ್ಪಿಕೊಂಡರೆ ಅವನಿಗೇ ಮಗಳನ್ನು 
ಕೊಡುವ ಆಸೆ ಹುಟ್ಟಿತು ಮನದಲ್ಲಿ. ಆದರೆ ಅನಂತರ ಮಗಳು ಹೇಳಿದ 
ವಿಷಯ ಕೇಳಿ ಹೌಹಾರಿಹೋದಳು, 

“ ನಿನಗೆ ಒಂದಿನಿತೂ ಮೈ ಮೇಲೆ ಪ್ರಜ್ಞೆಯಿರಲಿಲ್ಲವೇ ? ” 

“ನೀನ್ಯಾಕೆ ನನಗೆ ಎಚ್ಚರಿಕೆ ಕೊಡಲಿಲ್ಲ ? ” ತಾಯಿಯೆದುರು ಅತ್ತಳು. 
ಮಗಳು, ( ಅವನೊಂದಿಗೆ ನನ್ನ ಸಲುಗೆಯೂ ಅತಿಯಾಗಿಹೋಯ್ತು ಅಮ್ಮಾ , 
ಪುಟ್ಟಣ್ಣನಂತೆ ಇದ್ದೆ ಅವನ ಜೊತೆ. ಆದರೆ ಹೊರಡುವ ಹಿಂದಿನ ದಿನ ಹೀಗಾ 
ದೀತು ಅಂತ ತಿಳಿಯಲೇ ಇಲ್ಲ. ” 

ಆದುದನ್ನು ಮರೆಯಬೇಕು ಎಂದುಕೊಂಡರೆ ಅಲ್ಲಿಗೇ ನಿಲ್ಲಲಿಲ್ಲ ಅವಳ 
ಆತಂಕ , ದುಗುಡ, ಕೆಲವೊಮ್ಮೆ ನಾವು ಬಯಸಿದರೂ ಕೆಲವು ವಸ್ತುಗಳು 
ಸಿಗುವದಿಲ್ಲ . ಇನ್ನು ಕೆಲವೊಮ್ಮೆ ಬೇಡವೆಂದರೂ ಬಂದು ಅಂಟಿಕೊಳ್ಳುತ್ತವೆ. 
ಗೌರಿಯ ಬದಲಾದ ಶರೀರ ಪ್ರಕೃತಿ ದಿನಸರಿದಂತೆ ಹೊಸ ಸವಾಲನ್ನು 
ಸ್ವೀಕರಿಸಬೇಕಾಯಿತು. ಸುಬ್ಬಮ್ಮನರಾದ್ದಾಂತ ಹೇಳತೀರದು. ಯಾರೊಂದಿಗೆ 
ಹೇಳುವದು ? ಎಲ್ಲಿಗೆ ಕರೆದೊಯ್ಯುವದು ? ನಂಬಿಕೆಗೆ ಕೊಡಲಿಯೇಟು 
ಕೊಟ್ಟಿದ್ದ ಯೋಗೀಶ ಆಮೇಲೆ ಇತ್ಯ ಸುಳಿದಿರಲಿಲ್ಲ . ಪರಶುರಾಮನಿಗೆ 
ಮೊದಲೇ ತಲೆಬಿಸಿ. ಈಗ ಮಗಳ ವಿಷಯ ನುಂಗಲಾರದ ತುತ್ತು . ತಮ್ಮ 
ಆಸ್ತಿಯ ತಕರಾರಿಗೆ ಆಗಾಗ ಬರುವ ಅವನ ಮೇಲೆಎಷ್ಟೊಂದು ವಿಶ್ವಾಸ 
ಇರಿಸಿದ್ದರು. ಇನ್ನು ಅವನ ಮುಖ ನೋಡಲಿಕ್ಕುಂಟೇ ? ಅವನ ಮನೆಗೆ 
ಹೋಗಲಿಕ್ಕುಂಟೇ ? - 
ಈ ಸಮಸ್ಯೆ ತಲೆ ತಿನ್ನುತ್ತಿದ್ದಾಗಲೇ ಒಂದು ದಿನ ಯೋಗೀಶನ ಅಣ್ಣನ 
ಆಗಮನ. ತನ್ನ ತಮ್ಮ ಗೌರಿಯನ್ನು ಒಪ್ಪಿಕೊಂಡಿದ್ದಾನೆಂದೂ ಈ ಸಂಬಂಧ 
ಬೆಳೆಸಲು ತಮಗೆ ಇಚ್ಛೆ ಯಿದೆಯೆಂದೂ ತಿಳಿಸಿದ. ದಂಪತಿಗಳಿಗೆ ನಂಬಿಕೆ ಬರ 
ಲಿ , ಪರಸ್ಪರ ತಮ್ಮಲ್ಲೇ ಮಾತನಾಡಿಕೊಂಡರು. ಗೌರಿಯನ್ನು ಯಾವ 
ಸ್ಥಿತಿಯಲ್ಲಿ ಮದುವೆ ಮಾಡಿಕೊಡಬೇಕು? ಸತ್ಯ ಸಂಗತಿಯನ್ನು ಅವನ 
ಮುಂದೆ ಹೇಳಬಹುದಿತ್ತು . ಆದರೆ ಇಬ್ಬರಿಗೂ ಅನಿಸಿದೆ, ಗೌರಿ ಖಂಡಿತ 
ಒಪ್ಪಲಾರಳು ಎಂದು. ಮಗಳ ಸ್ವಭಾವ, ಯೋಗೀಶನ ಮೇಲೆ ಅವಳಿಗಿರುವ 
ತಿರಸ್ಕಾರ ನಿಚ್ಚಳವಾಗಿ ಕಂಡುಬಂದಿದೆ. ಹೀಗಿದ್ದರೂ ಸುಬ್ಬಮ್ಮ ಮಗಳ 
ಮೈ ದಡವಿ ಅಂದಳು: 

ಇರುವ ಸಂಗತಿಯನ್ನು ಯೋಗೀಶನ ಮುಂದೆ ಬಿಚ್ಚಿ ಹೇಳಿಬಿಡು. 
ಅವನು ಅರ್ಥಮಾಡಿಕೊಳ್ಳಬಹುದು. ” 

“ ನನಗೆ ಅದರ ಆವಶ್ಯಕತೆಯಿಲ್ಲ! ” ಸಿಡಿದೆದ್ದಳು ಗೌರಿ, ( ಅದರ ಬದಲಿಗೆ 
ಕಲ್ಲು ಕಟ್ಟಿಕೊಂಡು ಹೊಳೆಗೆ ಹಾರೋದುಎಷ್ಟೋ ಮೇಲು. ” 

ಯೋಗೀಶನ ಅಣ್ಣ ಹಾಗೇ ಹೊರಟುಹೋದ. ಗೌರಿಯನ್ನು ಗುಟ್ಟಾಗಿ 
ಸುಬ್ರಹ್ಮಣ್ಯದ ಮೂಲೆಯಲ್ಲಿರುವ ಪರಶುರಾಮನ ಚಿಕ್ಕಮ್ಮನ ಮನೆಗೆ 
ಕಳುಹಿಸಲಾಯಿತು. ಅಲ್ಲಿಯೇ ಗಂಡುಮಗುವಿನ ಜನನ , ಇನ್ನೂ ಜಗತ್ತು 
ಕಾಣುವ ಮೊದಲೇ ತಾಯಿಯ ಕಷ್ಟವನ್ನು ಅರಿತು ಅಳುವಿನ ಉಸಿರನ್ನು 
ಹೊರಡಿಸದೆ ಮೌನವಾಗಿ ಮಲಗಿಬಿಟ್ಟಿತು ಮಣ್ಣಿನಲ್ಲಿ ಆವರಿಸಿಕೊಂಡು ಬಂದ 
ಕಪ್ಪು ಮೋಡಕಾಲ ಬಂದಾಗ ಚದುರಿತ್ತು . 

* ( ಇದು ನನ್ನ ಕಥೆ ಹೇಳುತ್ತ ಹೇಳುತ್ತ ಗೌರಿಯ ಕಣ್ಣರೆಪ್ಪೆಗಳು 
ಕೆಳಮುಖವಾದವು. 


11 
ಅವರ ಕೈಗಳು ಈಗಲೂ ಒಂದಕ್ಕೊಂದು ಹೆಣೆದುಕೊಂಡು ಜೊತೆಯಾಗಿ 
ದ್ದ ವು . ಹೊರಗೆ ಹಾಲಿನಂತೆ ಸುರಿಯುತ್ತಿರುವ ಬೆಳದಿಂಗಳು ಅದೇಕೋ 
ಮಂಕಾಯಿತು. ಮೋಡಗಳ ಮರೆಯಲ್ಲಿ ಹುದುಗಿದ್ದ ಚಂದಿರ, ಬೀಸುವ 
ಗಾಳಿಯೂ ನಿಶ್ಚಲವಾಗಿದೆ. ಒಂದು ರೀತಿಯ ಉದ್ವೇಗದ ವಾತಾವರಣಕೋಣೆ 
' ಯಲ್ಲಿ. ಹರ್ಷ ತಾನು ಹಿಡಿದಿದ್ದ ಕೈಯನ್ನು ನೋಡಿದ. ಇಷ್ಟು ಹೊತ್ತು ಆ 
ಕೈಗಳ ಮೃದುಸ್ಪರ್ಶದಿಂದ ಪುಳಕಿತನಾಗುತ್ತಿದ್ದವನಿಗೆ ಈಗ ಹಿಮಸ್ಪರ್ಶ 
ವಾದಂತೆ ನಡುಕ, ಮೈ ಬಿಸಿ ಆರಿ ಮಂಜುಗಡ್ಡೆಯಾದಂತೆ ಅನ್ನಿಸಿ ಆ ಕೈಗಳಿಂದ 
ತನ್ನ ಕೈಗಳನ್ನು ಬಿಡಿಸಿಕೊಂಡು ಕುಳಿತಲ್ಲಿಂದ ಎದ್ದು ದೀಪ ಬೆಳಗಿಸಿ ಅವಳ 
ಮುಖ ತಿರುಗಿಸಿದ. 

ಪಕ್ಕನೆ ಬೆಳಗಿದ ದೀಪದಿಂದ ಕಣ್ಣು ಕುಕ್ಕಿದಂತಾಗಿ ಅವಳು ಕಣ್ಣು 
ಮುಚ್ಚಿ ನಕ್ಕಳು ಮೃದುವಾಗಿ, ಆ ಕಣ್ಣುಗಳಲ್ಲಿ ನೀರಿರಲಿಲ್ಲ. ಸ್ವರದಲ್ಲಿ ಕಂಪನ 
* ವಿಲ್ಲ. ಹರ್ಷ ಹತ್ತಿರ ಬಂದು ಕುಳಿತಾಗ ಅವನ ಭುಜದ ಮೇಲೆಕೈಯಿರಿಸಿ 

ದಳು. ಮುಖ ಅರಳಿದ ಕಮಲದಂತಿದ್ದು ಅವಳ ಕಣ್ಣಳಲ್ಲಿ ಕ್ಷಮೆಯಾಚನೆ. 

'ನೀವು ಕ್ಷಮಿಸಬಲ್ಲಿರಿ' ಎನ್ನುವ ವಿಶ್ವಾಸದ ಬೆಳಕು! 

ಹರ್ಷನ ಹಣೆಯ ಮೇಲೆ ಮಣಿಗಳಂತೆ ಬೆವರಿನ ಸಾಲು, ಕಣ್ಣುಗಳಲ್ಲಿ 
ಒಂದು ವಿಚಿತ್ರಭಾವ, ವಿಸ್ಮಿತನಾಗಿ ಅನುಮಾನದಿಂದ ಕೇಳಿದ: “ ಗೌರಿ, ನಿನ್ನ 
ಮಾತು ನಿಜವೇ ? ” 

- “ನೂರಕ್ಕೆ ನೂರು ನಿಜ. ಈ ಹೊತ್ತಿನಲ್ಲಿ ನಿಮ್ಮ ಮುಂದೆ ಸುಳ್ಳು ಹೇಳಿ 
ನಾನು ಯಾವ ಪಾಪ ಕಟ್ಟಿಕೊಳ್ಳಲಿ? ನಾನೇನು ನಿನ್ನ ಎದುರು ತಮಾಷೆ 
ಮಾಡಿದೆ ಅಂತ ತಿಳಿದಿರಾ ? ” 

ಅವನು ತಲೆಕೊಡವಿಕೊಂಡು ಹಣೆಯ ಬೆವರನ್ನು ಒರಸುತ್ತ ಬದಿಗೆ 
ಸರಿದು ನಿಂತ ಕಿಟಕಿಯ ಹತ್ತಿರ. ಇದೇನಾಗಿಹೋಯಿತು? ಗೌರಿ ಹೇಳಿದ್ದು 
ನಿಜವೇ ? ಅಥವಾ ತಮಾಷೆಗೆ ಹೇಳಿದಳೇ ? ಅವನ ಮುಖ ಕಪ್ಪಿಟ್ಟು ತಲೆ 
ಸಿಡಿದು ಹೋಗುವಂತಾಯಿತು. ಏನೆಲ್ಲ ಕನಸುಗಳಿದ್ದವು. ಅವೆಲ್ಲ ಭಸ್ಮವಾಗಿ 
ಹೋದವೇ ? ಯಾರನ್ನು ತಾನು ಮೆಚ್ಚಿ ಮದುವೆಯಾದೆನೋ ಅವಳು ಈಗ 
ತನ್ನ ವಳಲ್ಲ. ತನಗೆ ದೊರೆತದ್ದು ಪರಕೀಯ ವಸ್ತು ! ಎಂಜಲು ತುತ್ತು ! ಅವನ 
ಹೃದಯವೆಲ್ಲ ಹಿಂಡಿದಂತಹ ವೇದನೆ. ಈವರೆಗೂ ಅವಳಲ್ಲಿ ಇರಿಸಿದ್ದ ಪ್ರೀತಿ, 
ವಿಶ್ವಾಸ ಎಲ್ಲಾ ಕೊಚ್ಚಿಹೋದಂತೆ ಅವನ ಕಣ್ಣಳಲ್ಲಿ ಅವಳು ಬೇರೆಯೇ 
ವ್ಯಕ್ತಿಯಾಗಿ ಮಾರ್ಪಾಟಾದಳು. ತನ್ನನ್ನು ತಾನೇ ಸಮಾಧಾನಪಡಿಸಿ 
ಕೊಳ್ಳಲು ಯತ್ನಿಸಿ ಸೋತುಹೋದ, ಆಯಾಸದಿಂದ ಎಲ್ಲಿಯಾದರೂ ತಲೆ 
ಒರಗಿಸಿಕೊಳ್ಳೋಣಎಂದೆನಿಸಿತು. 

ಗೌರಿ ಕುಳಿತಲ್ಲಿಯೇ ಅವನು ತನ್ನ ಸಮೀಪ ಬರುತ್ತಾನೆಂದು ನಿರೀಕ್ಷಿಸಿ 
ದಳು. ಹಾಸಿಗೆಯ ಮೇಲೆ ಬೆರಳಿನಿಂದ ಬಡಿದಳು ಮೃದುವಾಗಿ, ತಾನು ತಪ್ಪು 
ಹೇಳಲಿಲ್ಲವಲ್ಲ . ಎಷ್ಟೋ ಸಮಯಗಳಿಂದಲೂ ಅದುಮಿಹಿಡಿದದ್ದು ಹೊರ 
ಉಕ್ಕಿದ ಸಂತಸದಲ್ಲಿ ಹರ್ಷನ ಬಗ್ಗೆ ಅವಳು ಹೆಚ್ಚು ಚಿಂತಿತಳಾಗಲಿಲ್ಲ. ಹೃದಯ 
ಹೂವಿಗಿಂತಲೂ ಹಗುರವಾಗಿ ಹೊಸ ಭಾವದಿಂದ ಮತ್ತೆ ಮತ್ತೆ ಅರಳುತ್ತಾ 
ಇದೆ. ಹರ್ಷನ ಎದೆಯ ಮೇಲೆ ತಲೆಯಿರಿಸಿ ಹಾಗೇ ಕರಗಿಹೋಗುವ ಆಸೆ. 
ಅವಳು ಮೆಲ್ಲನೆ ಎದ್ದು ಅವನ ಬೆನ್ನ ಹಿಂದೆ ಬಂದು ನಿಂತಳು . 

ಜಾಜಿಮಲ್ಲಿಗೆಯ ನವಿರಾದ ಕಂಪು ಸಿಡಿದೆಬ್ಬಿಸಿತು ಅವನನ್ನು , ವಿಚಿತ್ರ 
ವಾಗಿ ಗಹಗಹಿಸಿ ನಕ್ಕ . . 

“ನೀವೆಷ್ಟು ಚೆನ್ನಾಗಿ ನಗ್ತಾ ಇದ್ದೀರಿ. ನಿಮ್ಮ ನಗುವಿನಲ್ಲಿ ನನ್ನ 
ಮಾತನ್ನು ತೇಲಿಸಿಬಿಡ್ತೀರಿ ಅಂತ ಗೊತ್ತಿತ್ತು ನನಗೆ. ಅದಕ್ಕೇ ಅಳುಕದೆ 

ಎಲ್ಲಾ ಹೇಳಿದ್ದೇನೆ. ಆದರೆ ನೀವ್ಯಾಕೆ ಮಾತನಾಡ್ತಾ ಇಲ್ಲ ? ” 
- ಅವಳ ಬಿಸಿಯುಸಿರು ಕೆನ್ನೆಯನ್ನು ತಟ್ಟಿದಾಗ ಸರನೆ ಹೊರಳಿದ 
ಅವಳತ್ತ . ಇದೇನು, ಸೌಮ್ಯವಾಗಿ ನಗುವ ನೇತ್ರಗಳಲ್ಲಿ ಕಿಡಿಗಳುರುಳುತ್ತಿವೆ 
ದಿಟ್ಟಿಸುತ್ತಾ ಇದ್ದಾನೆ ಕ್ರೂರವಾಗಿ, ಅವನ ಮುಖ ಕೆಂಪಾಗಿ ಅದರುತ್ತಿವೆ 
ತುಟಿಗಳು, ಗೌರಿ ನೋಡಿಯೇ ಸ್ವಲ್ಪ ಹೆದರಿದಳು . ತಾನು ಹೇಳಬಾರದಿ 
ತೇನೋ . 

“ನೀನು.... ಈ ವಿಷಯ ಮೊದಲೇ ಯಾಕೆ ಹೇಳಲಿಲ್ಲ? ” 
“ ಹೇಳಲು ಪ್ರಯತ್ನಿಸಿದೆ , ನೀವು ಕೇಳಲು ಇಚ್ಛಿಸಲಿಲ್ಲ. ” 

ಅವನು ತಲೆ ಕೊಡಹಿದ. “ ಹೌದು, ನೀನು ಹೇಳಲು ಪ್ರಯತ್ನಿಸಿದೆ, 
ನಾನು ಕೇಳಲು ಇಚ್ಛಿಸಲಿಲ್ಲ. ಈಗನಿಸುತ್ತದೆ ನಾನು ಮೊದಲೇ ಕೇಳಿಕೊಳ್ಳ 
ಬೇಕಿತ್ತು . ತುಂಬಾ ತಡವಾಗಿ ನೀನು ಹೇಳಿದಿ! ಹೀಗೆ ಅಂತ ನನಗೆ ತಿಳಿದಿರಲೇ 
ಇಲ್ಲ. ಅನ್ಯಾಯ.... ” 

ಆದರೂ ನಿಮ್ಮನ್ನು ಮೋಸಪಡಿಸಬೇಕೆಂದು ನಾನು ಬಯಸಲಿಲ್ಲ . 
ನನ್ನ ತಪ್ಪನ್ನು ಒಪ್ಪಿಕೊಂಡಿದ್ದೇನೆ. ನಿಮ್ಮನ್ನು ವಂಚಿಸಿದ ನನ್ನನ್ನು ಕ್ಷಮಿಸಿ 
ಬಿಡಿ ” ಅವನ ಕಾಲ ಕೆಳಗೆ ಕುಳಿತಳು ಗೌರಿ, ಇನ್ನೇನು ಅವನು ತನ್ನನ್ನು 
ಕಮಿಸುತ್ತಾನೆ. ಬಲಿಷ್ಠ ಬಾಹುಗಳಲ್ಲಿ ತನ್ನನ್ನು ಹಿಡಿದೆಬ್ಬಿಸುತ್ತಾನೆ ಎಂದು 
ಕೊಂಡಳು, ಹೂನಗೆ ತೇಲಿತು ತುಟಿಗಳ ಮೇಲೆ 

- “ ನಿನ್ನನ್ನು ಕ್ಷಮಿಸುವುದು ದೊಡ್ಡದಲ್ಲ. ಆದರೆ ನೀನು ಮಾಡಿದ ತಪ್ಪು . 
.... ಆ ಬಗ್ಗೆ ಸ್ವಲ್ಪ ಆಲೋಚನೆ ಮಾಡಬೇಕು. ” 

( ಇವರಲ್ಲಿ ಆಲೋಚನೆ ಮಾಡುವದೇನಿದೆ ? ನಿಮ್ಮ ಹೆಂಡತಿ ನಾನು. 
ಪಾಪಿ , ಕೆಟ್ಟವಳು. ಕ್ಷಮಿಸಬೇಕಾದ್ದು ನಿಮ್ಮ ಕರ್ತವ್ಯ . ಕರುಣೆಯಿಡಿ ನನ್ನ 
ಮೇಲೆ.” ಬೇಡಿಕೆಯಿತ್ತು ಅವಳ ಧ್ವನಿಯಲ್ಲಿ 

- “ ಕರ್ತವ್ಯ ನನ್ನದಾದರೂ ಈ ವಿಷಯ ಸಣ್ಣದಲ್ಲ . ಚಿಂತಿಸಬೇಕಾದ್ದೇ . 
ಗಂಡಸಾಗಿ ನಾನೇ ಇಂತಹ ಒಂದು ತಪ್ಪು ಮಾಡಿದ್ದರೆ ಆ ಮಾತೇ ಬೇರೆ. 
ನೀನು ಹೆಣ್ಣು , ಈ ತಪ್ಪನ್ನು ಕ್ಷಮಿಸುವದೂ ಕಷ್ಟಕರ. ” ಅವನ ಈರನಗೆ 
ಮತ್ತೊಮ್ಮೆ ತುಂಬಿ ತು ಕೋಣೆಯಲ್ಲಿ, 

“ಹೀಗೆ ನಗಬೇಡಿ, ಸಾಕು ನಿಲ್ಲಿಸಿ! * ಚೀರಿದಳು ಗೌರಿ. ಅವನ ನಗು 
ಹೆದರಿಸಿತು ಅವಳನ್ನು ಯಾವ ವಿಶ್ವಾಸದಲ್ಲಿ ಅವಳು ಹರ್ಷನಿಗೆ ಎಲ್ಲಾ 
ತಿಳಿಸಿದ್ದಳೋ ಅಲ್ಲಿ ಅವಳಿಗೆ ಮಾನ್ಯತೆ ದೊರೆಯಲಿಲ್ಲ. ಅವಳ ಮೈ ನಡುಗಿತು . 

“ ಈ ರೀತಿ ನಗುವ ಬದಲು ನನ್ನನ್ನು ಚೆನ್ನಾಗಿ ಬೈದು, ಹೊಡೆದು ಬಿಡಿ, 
ನಗುವಿನಿಂದ ನನ್ನ ಮನಸ್ಸನ್ನು ಇರಿಯಬೇಡಿ! ” 
- ಅವನ ಮುಖ ಗಂಭೀರವಾಯಿತು. ಹೆಚ್ಚಿಗೆ ಯೋಚಿಸಲು ಮೊಂಡಾ 
ಯಿತು ಅವನ ಬುದ್ದಿ , ಕೆಳಗೆ ಕುಳಿತವಳನ್ನು ಸಮಾಧಾನಪಡಿಸಬೇಕು 
ಎಂದೆನಿಸಲಿಲ್ಲ. ಸ್ವಲ್ಪ ಹೊತ್ತು ಹೊರಗೆ ಸುತ್ತಿ ಬರೋಣವೆಂದು ಅಂಗಿ ತೊಟ್ಟು 
ಬಾಗಿಲು ತೆರೆದವನು ಹಾಗೇ ಮುಚ್ಚಿದ. 

ತನ್ನ ಅವಿವೇಕತನಕ್ಕೆ ಪಶ್ಚಾತ್ತಾಪ ಪಡುತ್ತ ಕೆನ್ನೆ ತಟ್ಟಿ ಕೊಂಡಳು 
ಗೌರಿ. “ ಒಂದ್ದಿಮಿಷ ಆಲೋಚನೆ ಮಾಡಿ ಅವಳು ಕುಳಿತಲ್ಲಿಯೇ ತಿರುಗಿದಳು. 
* ಅಮ್ಮ ನನಗೆಷ್ಟೋ ವಿಧದಲ್ಲಿ ಎಚ್ಚರಿಕೆ ಕೊಟ್ಟಿದ್ದಳು. ಆದರೂ ನಾನು ನಿನ್ನ 
ಹತ್ರ ಹೇಳಿಕೊಂಡೆ. ನಿಜ ಹೇಳೇನೆ, ಆಗ ನಾನು ಏನೂ ತಿಳಿಯದವಳಾಗಿದ್ದೆ . 
ನನ್ನ ಸಲುಗೆಯ ದುರುಪಯೋಗವನ್ನು ಪಡೆದುಕೊಂಡ ಯೋಗೀಶ. ಈಗಲೂ 
ಹೇಳೇನೆ ನಾನು ಅವನನ್ನು ದ್ವೇಷಿಸ್ತೇನೆ. ನನ್ನ ಜೀವನದಲ್ಲಿ ಇನ್ನೊಮ್ಮೆ 
ಅವನೆಂದೂ ಪ್ರವೇಶಿಸಲಾರ.” : 

“ ಹಳ್ಳಿ ಹುಡುಗಿಯಾದರೂ ಎಷ್ಟು ಚೆನ್ನಾಗಿ ಮಾತನಾಡಲು ಗೊತ್ತು 
ನಿನಗೆ ! ನೀನು ಅವನನ್ನು ದ್ವೇಷಿಸು ಅಥವಾ ಪ್ರೀತಿಸು, ನನಗೆ ಸಂಬಂಧಿಸಿ 
ದ್ದಲ್ಲ! ” 

( ಅಂದರೆ? ನಾನು ನಿಮ್ಮ ವಳು. ನೀವು ಯಾವ ದಾರಿಯಲ್ಲಿ ನಡೆಸು 
ಶ್ರೀರೋ ಹಾಗೇ ನಡೆಯುವವಳು . ” ಅವಳು ಎದ್ದು ಹತ್ತಿರ ಬಂದಳು. 

ಅವಳ ಉದ್ದನೆಯ ನೆರಳು ಕುಣಿಯಿತು ಗೋಡೆಯ ಮೇಲೆ ಅವನು 
ಮತ್ತೆ ನಕ್ಕ . ಆ ನಗುವಿನಲ್ಲಿ ವ್ಯಂಗ್ಯ , ಅಪಹಾಸ್ಯ , ಸಿಟ್ಟು ತುಂಬಿತ್ತು . 

ಅವಳು ಯಾಚಿಸಿದಳು : “ ನನ್ನ ಮೇಲೆ ನಂಬಿಕೆಯಿಡಿ. ” 
“ನಿನ್ನ ಮೇಲೆ ನಂಬಿಕೆಯಿಡಬೇಕೆ? ಖಂಡಿತವಾಗಿಯೂ ! ಆದರೆ ಗೌರಿ 
ನನಗೇ ನನ್ನ ಮೇಲೆ ನಂಬಿಕೆಯಿಲ್ಲ! ಈ ಅರ್ಧ ಗಂಟೆಯಲ್ಲಿ ನನ್ನ ಮನಸ್ಸು 
ಹೇಗೆ ಬದಲಾಗಿಹೋಯಿತು. ನೀನು ನನಗೇನೂ ಹೇಳಬಾರದಿತ್ತು .... ಯಾಕೆ 
ಹೇಳಿದಿ ? ” 

“ ಹಾಗಾದರೆ ನನ್ನನ್ನು ಅರ್ಥಮಾಡಿಕೊಂಡು ನನ್ನ ತಪ್ಪನ್ನು ಕ್ಷಮಿಸಿ 
ದೇನೆಂದು ಬಾಯಿಬಿಟ್ಟು ಹೇಳಿಬಿಡಿ, ಸಾಕು. ಅದೇ ನನಗೆ ಸಮಾಧಾನ. ” 
- “ ನನ್ನ ಮನಸ್ಸಿನ ಸಮಾಧಾನ ಹೊರಟುಹೋಗಿದೆ ” ಹರ್ಷನಿಗೆ ಮಾತ್ರ 
ನಾಡುವ ಮನಸ್ಸಿರಲಿಲ್ಲ. ಕೋಣೆಯಲ್ಲಿ ಅತ್ತಿತ್ತ ತಿರುಗಿದ. ಕೇವಲ ಹತ್ತನೇ 

ಕ್ಲಾಸಿನವರೆಗೆ ಓದಿದ ಗೌರಿ ವ್ಯವಹಾರ ತಿಳಿಯದ ಮುಗ್ಗ ಳಲ್ಲ. ಅವಳಿಗೆ 
ಅರಿಯದೆ ಈ ಕಾರ್ಯ ನಡೆಯಿತು ಎನ್ನುವುದು ಶುದ್ಧ ಸುಳ್ಳು , ಒಂದೇ 
ಕೈಯಿಂದ ಚಪ್ಪಾಳೆ ತಟ್ಟುವದು ಸಾಧ್ಯವೇ ? ತನ್ನನ್ನು ಕಣ್ಣನೋಟದಿಂದ 
ಹೇಗೆ ಸೆಳೆದುಕೊಂಡಳೋ ಅದೇ ರೀತಿಯಲ್ಲಿ ಯೋಗೀಶನ ಅವಳಿಂದ 
ಸೆಳೆಯಲ್ಪಟ್ಟಿದ್ದಾನೆ. ತನಗೆ ಈ ವಿಷಯ ಮೊದಲೇ ತಿಳಿದಿದ್ದರೆ? ತಲೆತುಂಬಾ 
ಕೆಂಜಿರುವೆಗಳು ಕಚ್ಚಿದಂತಾಗಿ ಅವನಿಗೆಕೋಣೆಯಲ್ಲಿ ಇರುವದೂ ಆಗಲಿಲ್ಲ . 
ಹಾಸಿಗೆ ಬಟ್ಟೆಯನ್ನೆತ್ತಿಕೊಂಡು ಗೋಡೆಗೆ ಹೇಳಿದ : 

“ ನಾನು ಹೋಗಿಹೊರಗೆ ಮಲಗೇನೆ. ” 

ಗೌರಿ ಪ್ರಶ್ನಾರ್ಥಕವಾಗಿ ನೋಡಿದಳು ಅವನನ್ನು ಅಂದರೆ ಹರ್ಷ 
ತನ್ನನ್ನು ಕ್ಷಮಿಸಲಿಲ್ಲ! ತನ್ನ ಸಮೀಪ ಬರುವ ಇಚ್ಛೆ ಅವನಿಗಿಲ್ಲ. 'ಗೌರಿ' 
ಎಂದು ತನಗಾಗಿ ಜೀವ ಬಿಡುತ್ತಿದ್ದ ಹರ್ಷನ ಪ್ರೀತಿಯಲ್ಲಿ ಈ ಗಳಿಗೆಯಲ್ಲಿ 
ಕೊಚ್ಚಿಹೋಯಿತೇ ? ಇರಬಹುದು, ತಾನು ಅವರ ವಿಶ್ವಾಸವನ್ನೇ ಕೆಡಿಸಿ - 
ಬಿಟ್ಟೆ . ಅಮ್ಮನ ಮಾತು ಕೇಳಲಿಲ್ಲ. ಬುದ್ದಿಗೆಟ್ಟವಳು ದುಡುಕಿ ಹೇಳಿಬಿಟ್ಟೆ . 
ಗಂಡಸು ಇಂತಹದನ್ನೆಲ್ಲ ಕ್ಷಮಿಸುವದಿಲ್ಲ. ಆದರೆ ತನಗೇಕೆ ವ್ಯಥೆಯಾಗುತ್ತಾ 
ಇಲ್ಲ ? ಅವರ ಮುಖ ನೋಡುವುದಕ್ಕೂ ಕಷ್ಟವೆನಿಸುತ್ತಾ ಇದೆ. ತನಗೆ ಹೆದರಿ , 
ತನ್ನೊಂದಿಗೆ ಮಾತನಾಡಲು ಬಯಸದೆ ಹೊರಗೆ ಹೋಗಿ ಮಲಗುತ್ತಾರಂತೆ . 
ಎಲ್ಲಿ ಅಂಗಳದಲ್ಲೇ ಮೆಟ್ಟಿಲುಗಳ ಮೇಲೆಯೇ ? ಮನೆಯವರು ಯಾರಾ 
ದರೂ ನೋಡಲಾರರೇ ? ತನ್ನಿ೦ದಾಗಿ ಹರ್ಷ ಅವಮಾನಿತನಾಗಬಾರದು. 

ಅವಳ ಸ್ವಾಭಿಮಾನ ಸಿಡಿದೆದ್ದಿತು. ತನ್ನ ಹಾಸಿಗೆ ಬಟ್ಟೆಯನ್ನು ಎತ್ತಿ 
ಕೊಂಡು ತಾನೇ ಒಳಕೋಣೆಗೆ ಹೊರಟಳು . ನೀವು ಇಲ್ಲೇ ಮಲಗಿ , ನಾನು 
ಒಳಗೆ' ಎಂಬಂತೆ ಕೈ ಸನ್ನೆಯಲ್ಲಿ ಹೇಳಿದವಳು ಎರಡು ಹೆಜ್ಜೆ ಮುಂದಿರಿಸಿ 
' ಹೋ ' ಎಂದು ಅಳಲಾರಂಭಿಸಿದಳು ಕೆಳಗೆ ಕುಳಿತು, 

“ ನನ್ನ ಮೇಲೆ ಒಂದಿನಿತೂ ಕರುಣೆಯಿಲ್ಲ ನಿಮಗೆ ನಾನೇನು ತಪ್ಪು 
ಮಾಡಿದೆ ಈಗ? ನನ್ನ ಬಗ್ಗೆ ಏನಾದರೂ ನಾಲ್ಕು ಮಾತು ಹೇಳಿ. ” 

ಅವನಿಗೆ ಕಸಿವಿಸಿಯಾದ ಬಿಗಿಹಿಡಿದುಕೊಂಡ ತನ್ನ ಮನಸ್ಸನ್ನು . 
“ ತಪ್ಪು ಮಾಡಿದ್ದು ಹಿಂದೆ. ಅದಕ್ಕಾಗಿ ಅನುಕಂಪ , ಕರುಣೆ ತೋರಿಸೋಣ. 
ಇದಕ್ಕಿಂತ ಹೆಚ್ಚಿನದನ್ನು ಮಾಡಲು ಸಾಧ್ಯವಿಲ್ಲ . ” 

“ ಮತ್ಯಾಕೆಹೊರಗೆ ಹೋಗಿ ಮಲಗೀರಿ? ” 
ಅದು ನನ್ನ ಇಷ್ಟ ” ಸ್ವರ ಗುಡುಗಿನಂತಿತ್ತು . 

ಇದ್ದಕ್ಕಿದಂತೆ ಹೇಗೆ ನಿಮ್ಮ ಸ್ವಭಾವ ಬದಲಾಯಿತು. ನಾನು ಅದೇ 
ಮೊದಲಿನ ಗೌರಿ!” . 

“ಗೊತ್ತು ನನಗೂ , ನನ್ನ ಕೈ ಹಿಡಿದ ಹೆಂಡತಿಯ ಮೇಲೆ ಅದೇ 
ಮೊದಲಿನ ಪ್ರೀತಿಯಿದೆ. ಅದೇನು ಬತ್ತಿ ಹೋಗಿಲ್ಲ. ಆದರೆ ಅದೀಗ ನಿನ್ನ 
ಮೇಲಿಲ್ಲ . ನಿನ್ನ ದೇ ಆಕಾರ, ರೂಪ ಹೊತ್ತ ನನ್ನ ಮನದಾಳದಲ್ಲಿರುವ 
ಇನ್ನೊಂದು ವ್ಯಕ್ತಿಯ ಮೇಲೆ! ” 

“ ನನ್ನದೇ ರೂಪ, ಆಕಾರ ಹೊತ್ತ ಇನ್ನೊಂದು ವ್ಯಕ್ತಿ ! ಅಂದರೆ 
ನಾನಲ್ಲ ! ” ಗೊಣಗಿಕೊಂಡ ಅವಳಿಗೆ ಆ ಮಾತುಗಳ ಅರ್ಥ ತಿಳಿಯಿತೋ 
ಇಲ್ಲವೋ , ಮುಂದೆ ಮಾತು ಬೆಳಸದೆ ಅವನನ್ನೇ ಒಂದು ಬಾರಿ ದೀರ್ಘವಾಗಿ 
ನೋಡಿನಿಧಾನವಾಗಿ ನಡೆದಳು ಒಳಕೋಣೆಗೆ, ಅವಳ ನಿಟ್ಟುಸಿರು ಸ್ಪಷ್ಟವಾಗಿ 
ಕೇಳಿಸಿತು ಅವನ ಕಿವಿಗಳಿಗೆ, 

ಆ ರಾತ್ರೆ ಇಬ್ಬರೂ ಸರಿಯಾಗಿ ನಿದ್ರಿಸಲಿಲ್ಲ . ಹರ್ಷ ತನ್ನೊಳಗೇ ಏನೇನೋ 
ಮಾತನಾಡಿಕೊಳ್ಳುತ್ತ ನಾಲೈದು ಬಾರಿ ಎದ್ದು ಓಡಾಡಿದ ಕೋಣೆಯಲ್ಲಿ. 
ಇನ್ನೂ ನಸುಕು ಹರಿಯುವ ಮೊದಲೇ ಹಾಸಿಗೆಯನ್ನು ಮಡಿಸಿಟ್ಟು ಎದ್ದು 
ಬಿಟ್ಟಿದ್ದ . ಒಳಕೋಣೆಯಲ್ಲಿ ಬರಿಯ ತಣ್ಣಗಿನ ನೆಲದ ಮೇಲೆ ಮುದ್ದೆಯಾಗಿ 
ಮುರುಟಿ ಮಲಗಿದ್ದಾಳೆ ಗೌರಿ. 

ಹರ್ಷ ಕಜೆಯ ಸದ್ದು ಮಾಡದೆ ಅವಳ ಹತ್ತಿರ ಬಂದು ತಾನ ; 
ಹೊದೆದ ಚಾದರವನ್ನೇ ಅವಳ ಮೈ ತುಂಬಾ ಹೊದೆಯಿಸಿದ. ಮಡಿಕೇರಿಯ 
ಚಳಿಗೆ ಅವಳ ಮೈ ಮರಗಟ್ಟಿ ಹೋಗಿರಬಹುದು. ಅವಳನ್ನು ನೋಡುತ್ತ 
ನೋಡುತ್ತ ಅವನ ಮೈ ಬಿಸಿಯೇರಿತು. ಓ !.... ತಾನು ಇವಳನ್ನು ಎಷ್ಟು 
ಪ್ರೀತಿಸುತ್ತಿದ್ದೇನೆ. ತನ್ನ ಮನದ ಮೂಲೆಮೂಲೆಯಲ್ಲಿಯೂ ಆಕ್ರಮಿಸಿ 
ಕೊಂಡಿರುವ ಇವಳನ್ನು ಸುಲಭದಲ್ಲಿ ಮರೆಯಲು ಸಾಧ್ಯವೇ ? ಎಲ್ಲೋ 
ಪ್ರಪಾತಕ್ಕೆ ತಳ್ಳಿದಂತಾಗುತ್ತಿದೆ. ತನಗೆ ಗೌರಿ ಮೋಸ ಮಾಡಿದಳು. ಇವಳು 
ಮಾತ್ರವಲ್ಲ, ಇವಳ ತಂದೆತಾಯಿಯೂ ತನಗೆ ಒಂದು ಮಾತು ಹೇಳಲಿಲ್ಲ. 
ಅದಕ್ಕೆಂದೇ ಮದುವೆಯನ್ನು ತನ್ನ ಊರಿನಲ್ಲಿ ಮಾಡಲು ಪರಶುರಾಮ 

ನಿರಾಕರಿಸಿದರು. ತಾನು ಗೌರಿಯ ಹುಚ್ಚಿನಲ್ಲಿ ಎಲ್ಲಾ ನಿರ್ಲಕ್ಷ್ಯ ಮಾಡಿಬಿಟ್ಟೆ . 
ಕೆಲಸದಲ್ಲಿ ಅಚ್ಚು ಕಟ್ಟು , ಮುಖದ ಮುಗ್ಗ ತನ, ಸೌಮ್ಯ ನುಡಿ ತನ್ನನ್ನು 
ಆಕರ್ಷಿಸಿತು. ಅಲ್ಲಿ ದೋಷ ಹುಡುಕುವುದೂ ಪಾಸಕರ! ಮಲಗಿ ನಿದ್ರಿಸು 
ತಿದ್ದ ಇವಳಲ್ಲಿ ಈಗಲೂ ಅದೇ ಮೊದಲಿನ ಮುಗ್ಗ ತನ, ಇವಳ ಕಣ್ಣುಗಳೂ 
ತನಗೇನೋ ಮೋಡಿಹಾಕುತ್ತಿವೆ. ಆದರೆ ಇವೆಲ್ಲ ತನ್ನೊಡನೆ ಬರಿಯ ನಾಟಕ, 
ನಟನೆಯೇ ? 

ಯೋಚಿಸುತ್ತ ಅವಳನ್ನು ನೋಡುತ್ತಿದ್ದಂತೆ ಹರ್ಷನ ಮೃದು ಮನಸ್ಸಿ 
ನಲ್ಲಿ ಕಾಠಿಣ್ಯತೆ ಪ್ರವೇಶಿಸಿತು. ಓ ದೇವರೇ ! ಸಕಾಲದಲ್ಲಿ ಗೌರಿಗೆ ತನ್ನ 
ವಿಷಯ ಹೇಳಿಕೊಳ್ಳಲು ನೀನು ಬುದ್ದಿ ಕೊಟ್ಟೆ ಯಲ್ಲ, ನಿನಗೆ ಪ್ರಣಾಮಗಳು . 
ನಾನೀಗ ಇವಳನ್ನು ಏನು ಮಾಡಲಿ ?” ತನ್ನಲ್ಲೇ ಪ್ರಶ್ನಿಸಿಕೊಳ್ಳುತ್ತಿದ್ದಂತೆ 
ಹೊರಗೆ ಯಾರದೋ ಹೆಣ್ಣು ಸ್ವರ ಕರೆದಂತಾಗಲು ಎದ್ದು ಬಾಗಿಲು ತೆರೆದ. 
ಕೊಡವ ಹೆಂಗಸರಂತೆ ಉಡುಪು ತೊಟ್ಟ ಮಧ್ಯಪ್ರಾಯದ ಹೆಂಗಸೊಬ್ಬಳು 
ಎರಡೂ ಕೈಗಳಲ್ಲಿ ದೊಡ್ಡ ಕ್ಯಾನ್ ಹಿಡಿದು ನಿಂತಿದ್ದಳು. 

“ಹೊಸದಾಗಿ ಬಿಡಾರ ಮಾಡಿದ್ದೀರಿ ಅಂದರು ಮನೆ ಯಜಮಾನರು ” 
ಅವಳು ನಗುತ್ತ ಅಂದಳು: “ ನಾನು ಹಾಲು ಮಾರುವವಳು . ನಿಮಗೆ ಹಾಲು 
ಬೇಕಿದ್ದರೆ ಕೊಟ್ಟು ಹೋಗೇನೆ ಎಲ್ಲಿ ಅಮ್ಮಯ್ಯ ? ” 

( ಅವಳಿನ್ನೂ ಎದ್ದಿಲ್ಲ. ” ಹರ್ಷ ಒಳಗಿನಿಂದ ಒಂದು ಪಾತ್ರೆ ತಂದ, 
( ಅರ್ಧ ಲೀಟರ್ ಹಾಲು ಸಾಕು. ” 

“ ದಿನಾಲೂ ಅಷ್ಟೇ ಸಾಕಾ ? ಅಮ್ಮಯ್ಯನ ಹತ್ರ ಕೇಳಿಬಿಡಿ. ಹೆಚ್ಚು 
ಬೇಕು ಅಂದ್ರೆ ನಾ ಕೊಡ್ತೀನೆ. ನಿನ್ನೆ ಸಂಜೆ ಇಬ್ಬರೂ ದೂರದಿಂದ 
ನೋಡಿದ್ಯಲ್ಲ, ಪ್ಲಾಹ.... ಎಂತಾ ಜೋಡಿಅಂತಿರಿ ನಿಮ್ಮದು....” ಹಾಲು 
ಬಗ್ಗೆ ಸುತ್ತ ಅವಳು ಎಲ್ಲಿ ಅಮ್ಮಯ್ಯ ಕಾಣಿಸುತ್ತಾಳೋ ಎಂದು ಒಳಗೆ 
ಹಣಿಕಿದಳು ಇನ್ನಾ ಎದ್ದಿಲ್ಲ. ಮಲಗಲಿ ಬಿಡಿ. ದೇವರು ನಿಮ್ಮ ಜೊತೆ 
ನೋಡಿಕಣ್ಣು ಮುಟ್ಟಿಸದಂತೆ ನಾ ಬೇಡ್ತನೆ ದೇವರ ಹತ್ರ , ನಾ ಬಲ್ಲಾ . 
ಅಮ್ಮಯ್ಯನಿಗೆ ಹೇಳಿಬಿಡಿ ಏನು ? ” 

ಹಾಲಿನವಳು ವಟವಟ ಮಾಡುತ್ತ ಹೊರಟುಹೋದಮೇಲೆ ಅವನು 
ಬಾಗಿಲು ಮುಚ್ಚಿ ಮೊದಲು ಕಾಫಿಗಿರಿಸಿದ. ನಿನ್ನೆಯೇ ತಂದಿರಿಸಿದ್ದ ಬ್ರೆಡ್ 
ಇತ್ತು . ಕಾಫಿ ತಯಾರಾಗುವ ಮೊದಲೇ ಎದ್ದು ಬಿಟ್ಟಳು ಗೌರಿ. ಆದರೆ 
ಉಲ್ಲಾಸದಿಂದ ಓಡಾಡಬೇಕು ಎಂದೆನಿಸಲಿಲ್ಲ. ಹರ್ಷ ಅವಳ ಮ್ಯಾನಮುಖ 

ವನ್ನು ನೋಡಿದರೂ ನೋಡದವನಂತೆ ಕಾಫಿ ಮತ್ತು ಬ್ರೆಡ್ಡನ್ನು ಅವಳ 
ಮುಂದಿರಿಸಿ ತನಗಾಗಿ ಬೇರೆಯೇ ತೆಗೆದುಕೊಂಡ. ನಿನ್ನೆಯ ದಿನ ಇಬ್ಬರೂ 
ಒಂದೇ ಲೋಟದಲ್ಲಿ ಕಾಫಿ ಕುಡಿದಿದ್ದರು, ಒಂದೇ ತಟ್ಟೆಯಲ್ಲಿಊಟ ಮಾಡಿ 
ದ್ದರು. ಗೌರಿಯ ತಲೆಗೂದಲನ್ನು ಹಿಡಿದೆಳೆಯುತ್ತ ತನ್ನ ಎಂಜಲನ್ನು ಅವಳಿಗೆ 
ತಿನ್ನಿಸಿ ಎಷ್ಟು ಸಂತೋಷಿಸಿದ್ದ . 

* ಬೆಳಗಿನ ಉಪಾಹಾರ ಸೇವಿಸುತ್ತ ಅವನು ನಿನ್ನೆ ಹೇಳಿದ ವಿಷಯವನ್ನೇ 
ಮತ್ತೆ ಮತ್ತೆ ಕೇಳಿದ. ಅವಳಿಂದ ಬಂದ ಉತ್ತರ ಒಂದೇ : ಇದು ಸತ್ಯ 
ವಾಗಿಯೂ ನಡೆದ ವಿಷಯ ! ” 

“ ಇಲ್ಲ, ಇದು ಸುಳ್ಳು ವಿಷಯ . ನನ್ನ ಗೌರಿ ಹೀಗಿರಲು ಸಾಧ್ಯವೇ 
ಇಲ್ಲ. ಆದರೆ....” ಬ್ರೆಡ್ಡನ್ನು ಕಚ್ಚಿ ಕೊಂಡೇ ಅವನು ಕೇಳಿದ: “ನಿನ್ನ ಮಗು. 
ಎಲ್ಲಿ? ಅವನು ಎಲ್ಲಿದ್ದಾನೆ? ” 

“ ಮಗು ಹುಟ್ಟುವಾಗಲೇ ಸತ್ತಿತ್ತು . ಅವನು ಎಲ್ಲೊ ಜೀವಂತವಾಗಿ 
ದ್ದಾನೆ. ಉದ್ಯಾವರದಿಂದ ಹಿಂದಿರುಗಿದಮೇಲೆ ನಾನು ಅವನನ್ನು ನೋಡಿಲ್ಲ. ” 

ಕಚ್ಚಿದ ಬ್ರೆಡ್ಡಿನ ತುಂಡು ಹಾಗೇ ಬಿಟ್ಟಿತು ಕೆಳಗೆ, ಅವನು ಎಲ್ಲಾ 
ಬಿಟ್ಟು ಎದ್ದ ಅಲ್ಲಿಂದ. ಅವಳಿಗೂ ಒಂದು ತುತ್ತು ತಿನ್ನಲಾಗಲಿಲ್ಲ. ಅವನ 
ಕಣ್ಣುಗಳು ಕ್ರೂರವಾಗಿ ತನ್ನನ್ನೇ ಇರಿಯುತ್ತಿವೆ ಎಂದೆನಿಸಿ ನವಿರಾಗಿ 
ಸಂತೋಷಪಟ್ಟಳು! 

ಮಧ್ಯಾಹ್ನ ಅವಳೇ ಹೇಗೋ ತಯಾರಿಸಿದಳು ಅಡಿಗೆಯನ್ನು, ಉಣ್ಣುವ 
ಮನಸ್ಸು ಇಬ್ಬರಿಗೂ ಇರಲಿಲ್ಲ. ಗೌರಿ ಕನಿಕರ ತುಂಬಿದ ಕಾತರದ ಸ್ವರದಲ್ಲಿ 
ಅವನಿಗೆ ಸಮಾಧಾನ ಹೇಳಲಿಚ್ಚಿಸಿದಳು , ಅವನು ಮಾತ್ರ ಕಲ್ಲಿನಂತಾಗಿದ್ದಾನೆ! 
- “ ಸಮಾಜದಲ್ಲಿ ನನ್ನಂಥವಳು , ನನಗಿಂತ ಕೆಟ್ಟವರು, ನಿಕೃಷ್ಟರು ಎಷ್ಟೋ 
ಹುಡುಗಿಯರಿದ್ದಾರಲ್ಲ . ಅವರೆಲ್ಲ ಚೆನ್ನಾಗಿ ಬಾಳ್ವೆ ಮಾಡ್ತಾ ಇಲ್ಲವೇ ? 
ಅವರ ಗಂಡಂದಿರು ಅವರನ್ನು ಕ್ಷಮಿಸಿ ಚೆನ್ನಾಗಿ ನೋಡಿಕೊಳ್ಳುವದಿಲ್ಲವೇ ? 
ನೀವೊಬ್ಬರು ಮಾತ್ರ ಹೀಗ್ಯಾಕೆ? ” 

“ ಎಲ್ಲ ಗಂಡಸರ ಹಾಗೆ ನಾನಲ್ಲ! ” 

“ ಎಲ್ಲ ಹೆಂಗಸರ ಹಾಗೆ ನಾನಲ್ಲ! ” ಗೌರಿ ಮಾತನ್ನು ತಿರುಗಿಸಿ ಹೊಡೆ 
ದಳು: “ ಏನೋ ನಡೆದ ಅಚಾತುರ್ಯ. ಅದಕ್ಕಾಗಿ ನನ್ನ ಮೇಲೆ ನಿಮಗೆ 
ಕೋಪ, ಅಸಮಾಧಾನ. ನಿಮ್ಮ ಕೈ ಮೇಲೆ ಕೈ ಇಟ್ಟು ಆಣೆ ಮಾಡೇನೆ, ಈ 
ಗೌರಿ ಎಂದಿಗೂ ಕೆಟ್ಟವಳಲ್ಲ, ಕೆಟ್ಟದ್ದನ್ನು ಮಾಡುವವಳೂ ಅಲ್ಲ. ” 

ಅವನು ಮತ್ತೊಮ್ಮೆ ವಿಚಿತ್ರವಾಗಿ ನಕ್ಕು ಅಲ್ಲಿ ನಿಲ್ಲದೆ ಹೊರಗೆ 
ಎಲ್ಲಿಗೋ ಹೊರಟುಹೋದ. ಆ ರಾತ್ರೆ ಇಬ್ಬರಲ್ಲಿ ಮಾತಿಲ್ಲ , ನಗುವಿಲ್ಲ . 
ಗೌರಿ ತಾನಾಗಿಯೇ ಒಳಕೋಣೆಯನ್ನು ಬಿಟ್ಟು ಹೊರಗೆ ಬರಲಿಲ್ಲ. ಹರ್ಷನ 
ಮನವೊಲಿಸುವುದು ಸಾಧ್ಯವಿಲ್ಲ ಎಂದೂ ತಿಳಿದಿದೆ ಇಷ್ಟು ಬೇಗ ಎಲ್ಲಾ 
ಸುಂದರಸ್ವಪ್ನಗಳು ನುಚ್ಚು ನೂರಾಗಿಹೋದವೇ ? ಭವಿಷ್ಯದ ಕನ್ನಡಿ ಒಡೆದು 
ಹೋಯಿತೇ ? ಮುಂದೇನು? ' 

- ಮರುದಿನ ಹರ್ಷ ತನ್ನ ಬ್ಯಾಂಕಿನ ಕೆಲಸಕ್ಕೆ ಹಾಜರಾದ. ಬೆಳಗೆ 
ಏಳುಗಂಟೆಗೆ ಮನೆಬಿಟ್ಟು ಹೊರಟುಹೋದವನು ಹಿಂದಿರುಗಿದ್ದು ರಾತ್ರಿ ಎಂಟು 
ಗಂಟೆಗೆ. ಅಷ್ಟು ಹೊತ್ತು ಗೌರಿ ಒಬ್ಬಳೇ ಮನೆಯಲ್ಲಿ, ನೆಗೆಯ ಮಾಲಿಕರ 
ಹೆಂಗಸು ಅರ್ಧಗಂಟೆಗೆ ಬಂದು ಮಾತನಾಡಿ ಹೋಗಿದ್ದರು ಅಷ್ಟೇ , ಮಧ್ಯಾಹ್ನ 
ಅವನಿಗಾಗಿ ಕಾದು ಕಾದು ಸುಸ್ತಾಗಿ ಸಾಯಂಕಾಲ ಅವೇಳೆಯಲ್ಲಿಊಟ 
ಮಾಡಿದ್ದರಿಂದ ಏನೋ ಜಡತ್ವ , ಹರ್ಷನ ಸ್ವಭಾವ ಅವಳನ್ನು ಒಳಗೊಳಗೇ 
ಕೆರಳಿಸಿದೆ. ರಾತ್ರೆ ಅವನು ಊಟವನ್ನು ನಿರಾಕರಿಸಿದಾಗ ಬಿರುಗಣ್ಣಿನಿಂದ 
ನೋಡಿದಳು ಮಧ್ಯಾಹ್ನದ ಅಡಿಗೆ ಹಾಗೆಯೇ ಇದ್ದರೂ ರಾತ್ರಿಗಾಗಿ 
ಅವನಿಗೋಸ್ಕರ ತಯಾರಿಸಿದ ಬಿಸಿ ಅಡಿಗೆ ನಕ್ಕಿತು ಅವಳನ್ನು ನೋಡಿ. 
- ನಾಲ್ಕು ದಿನ ಕಳೆದವು, ಹರ್ಷ ತನ್ನನ್ನು ಶಾಂತವಾಗಿರಿಸಲು ಬಹಳ 
ಪ್ರಯತ್ನಿಸುತ್ತಿದ್ದಾನೆ. ರಾತ್ರಿ ನಿದ್ರೆಗೆಟ್ಟು ಕೆಂಪಾದ ಕಣ್ಣುಗಳು ಸಮೀಪದಲ್ಲಿ 
ರುವವಳನ್ನು ನೋಡಬಯಸುತ್ತಿರಲಿಲ್ಲ. ಅವಳು ತಂದಿರಿಸಿದಉಪಾಹಾರವನ್ನು 
ಹೇಗೋ ತಿನ್ನುತ್ತಾನೆ. ಅಣ್ಣಯ್ಯನವರ ಮನೆಯಲ್ಲಿ ಅವಳು ಕೆಲಸದವನಿಗೆ 
ಬಡಿಸುತ್ತಿರಲಿಲ್ಲವೇ ? ಆಗ ಅಲ್ಲಿ ಯಾವ ಆಲೋಚನೆಗಳಿಗೆ ಎಡೆಯಿರಲಿಲ್ಲ, 
ಈಗ ಅವಳ ನೆರಳು ಕೂಡ ಊಟವನ್ನು ಅರುಚಿಗೊಳಿಸಿದೆ. ಸದ್ದಿಲ್ಲದೆ ಆಫೀಸಿಗೆ 
ಹೊರಟಾಗ ಅವಳು ಬಾಗಿಲವರೆಗೂ ಬಂದು ನಿಲ್ಲುತ್ತಾಳೆ, ಅವನನ್ನು 
ಬೀಳ್ಕೊಡಲು, ಆಗ ಏನಾದರೂ ಮಾತನಾಡಬೇಕು ಎಂದೆನಿಸುತ್ತದೆ. ಮಾತ್ರ 
ನಾಡಲು ನಾಲಿಗೆಯೇಳದು. ನಿಜವಾಗಿಯೂ ಅವನಿಗೆ ಅವಳ ಮೇಲೆ ಯಾವ 
ರೀತಿಯ ದ್ವೇಷವಿಲ್ಲ. ಅವನ ಒಳಮನಸ್ಸು ಈಗಲೂ ಗೌರಿಯನ್ನು ಅಪಾರ 
ವಾಗಿ ಇಚ್ಚಿಸುತ್ತಿದೆ. ರಾತ್ರೆ ಕನಸಿನಲ್ಲಿ ಎದ್ದು ಕುಳಿತು ಯಾರಿಗೋ ತಡಕಾಡು , 
ನನ್ನ ಗೌರಿ ಸತ್ತು ಹೋದಳೇ ? ಯಾವಾಗ ?' ಎಂದು ಕನವರಿಸಿದ್ದಾನೆ. 
ಮಧು ತುಂಬಿದ ಪಾತ್ರೆ ಚೆಲ್ಲಿಹೋಗಿದೆ ಎಂದು ಅರಿವಿಗೆ ಬರುತ್ತಿದ್ದಂತೆ ತಲೆ 
ಕಾದ ಹಂಚು. ಇನ್ನೆಷ್ಟು ದಿನ ಹೀಗೆ ಪರಸ್ಪರ ವಿಮುಖವಾಗಿ ಅಪರಿಚಿತರಂತೆ 

ದಿನ ತಳ್ಳುವದು ? 

ಗೌರಿಯ ಮನದಲ್ಲಿಯೂ ಇದೇ ಪ್ರಶ್ನೆ . ಇನ್ನೆಷ್ಟು ದಿನ ಹೀಗೆ ಇರು 
ವದು ? ನಾಲ್ಕು ಹಗಲು, ನಾಲ್ಕು ರಾತ್ರೆಗಳಲ್ಲಿ ಅವಳು ತೀರಾ ಸುಸ್ತಾಗಿ 
ಹೋಗಿದ್ದಾಳೆ. ಹಗಲಿಗಿಂತ ರಾತ್ರೆ ಉದ್ದವಾಗಿ ಹಗಲು ದೀರ್ಘವಾಗಿ ಹಿಂಸಿಸು 
ತದೆ. ಅವಳು ಹಳ್ಳಿ ಹುಡುಗಿ , ನಯನಾಜೂಕನ್ನು ವಿಶೇಷವಾಗಿ ಅರಿತವಳಲ್ಲ . 
ಆದರೂ ಹರ್ಷನ ಪ್ರೀತಿ, ಸ್ನೇಹವನ್ನು ಹೇಗೆ ಮರಳಿ ಪಡೆದುಕೊಳ್ಳಬೇಕು 
ಎಂದು ಅರಿಯದ ಮೂಢಳಲ್ಲ. ಆದರೆ ಹರ್ಷನ ಎದುರು ಯಾವುದೂ 
ಪ್ರಯೋಜನವಿಲ್ಲ ಎಂದು ಬೇಗನೆ ತಿಳಿದುಹೋಯಿತು. ತಾನು ಎಷ್ಟಿದ್ದರೂ 
ಹರ್ಷನ ದೃಷ್ಟಿಯಲ್ಲಿ ಯೋಗ್ಯತೆಯಿಲ್ಲದವಳು, ಬೆಲೆಯಿಲ್ಲದವಳು, ಮರ್ಯಾದೆ 
ಯಿಲ್ಲದವಳು. ಅದನ್ನು ಅವನು ಬಾಯಿಬಿಟ್ಟು ಹೇಳಿರದಿದ್ದರೂ ಅವನ 
ವರ್ತನೆ ಸಾರಿಹೇಳುತ್ತಿದೆ. ಹೇಗೆ ನಗುನಗುತ್ತ ಇದ್ದ ಹರ್ಷ ಬಾಡಿದ ಹೂವಿ 
ನಂತಾಗಿದ್ದಾನೆ! ಗೌರಿಗೆ ತನ್ನ ಇರುವಿಕೆಯ ಮೇಲೇ ನಾಚಿಗೆ, ಜಿಗುಪ್ಪೆ . 

ತಾವಿಬ್ಬರೂ ಸಂಸಾರ ನಡೆಸುವದು ಇನ್ನೆಂದಿಗೂ ಸಾಧ್ಯವಿಲ್ಲವೇ ? 
ತನ್ನಲ್ಲಿಯೇ ಕೇಳಿಕೊಳ್ಳುತ್ತಿದ್ದಾಳೆ. ಹಾಗಾದರೆ ತನ್ನಿಂದ ಹರ್ಷ ದುಃಖಿ 
ಯಾಗಬಾರದು . ತನ್ನ ಇರುವಿಕೆ ಅವನಿಗೆ ಹಿಂಸೆಯಾಗಬಾರದು. ಅವನ 
ಪ್ರೀತಿಯ ನೆರಳು ಇದೀಗಹೊಗೆಯುಗುಳುವ ಉರಿಬೆಂಕಿ! ಸಹಿ ಲು ಸಾಧ್ಯ 
ವಿಲ್ಲ. ಹಿಂದಿರುಗಿ ಕೊಕ್ಕರ್ಣೆಗೆ ಹೋಗುವದೇ ತನಗೆ ಕೇವ , ಎಂದಾದರೂ 
ಒಂದು ದಿನ ಹರ್ಷನಿಗೆ ತನ್ನ ಮೇಲೆ ಕರುಣೆ ಬರಬಹುದು . ತನ್ನ ತಪ್ಪನ್ನು 
ಮನ್ನಿಸಿ ಕ್ಷಮಿಸಬಹುದು. 

ಆ ರಾತ್ರೆ ಹರ್ಷನಿಗೆ ಈ ವಿಷಯವನ್ನು ತಿಳಿಸಿದಾಗ ಮೊದಲು ಅವನಿಂದ 
ಯಾವ ಉತ್ತರವೂ ಬರಲಿಲ್ಲ. ಆಮೇಲೆನಿಧಾನವಾಗಿ ಕೇಳಿದ: 

“ತಾಯಿಮನೆಗೆ ಹೋಗಿ ನನ್ನ ವಿಷಯದಲ್ಲಿ ಏನು ಹೇಳ್ತಿಯಾ? ” 

“ಮಡಿಕೇರಿ ಮನೆ ವಾಸಕ್ಕೆ ಯೋಗ್ಯನಾಗಿಲ್ಲ . ಬೇರೆ ಮನೆ ಸಿಕ್ಕಿದ 
ಮೇಲೆ ನನ್ನನ್ನು ಕರೆಯಿಸಿಕೊಳ್ತಾರಂತೆ ಎನ್ನುತ್ತೇನೆ. ಆಗದೇ ? ” | 

“ಮೊದಲೇ ಯೋಚನೆ ಮಾಡಿಟ್ಟು ಕೊಂಡಿದ್ದೀಯಲ್ಲ. ನನಗೆ ನಿನ್ನನ್ನು 
ಕಳುಹಿಸಲು ಏನೇನೂ ಇಷ್ಟವಿಲ್ಲ . ಆದರೆ ಕೆಲವು ದಿನ ನಾವಿಬ್ಬರೂ ಬೇರೆ 
ಯಾಗಿದ್ದರೆ ಒಳಿತು. ನಿನಗೆ ಬೇಸರವಿಲ್ಲವಷ್ಟೇ ? ” 

ಗೌರಿ ಓರೆನೋಟದಲ್ಲಿ ನೋಡಿದಳು ಪತಿಯನ್ನು , ಇವನ ಮನದ 
ಅಶಾಂತಿ, ಕೋಲಾಹಲಗಳಿಗೆ ತಾನೇ ಕಾರಣಳು, ತನ್ನ ಕೈ ಹಿಡಿದ ತಪ್ಪಿಗೆ 

ಅವನೇಕೆ ಶಿಕ್ಷೆಯನ್ನು ಅನುಭವಿಸಬೇಕು? 

“ ನನಗ್ಯಾಕೆ ಬೇಸರ ? ನೀವು ಯಾವ ಶಿಕ್ಷೆಯನ್ನು ಕೊಟ್ಟರೂ ನಾನು 
ಅನುಭವಿಸಲೇಬೇಕು. ಅದೇ ನನ್ನ ತಪ್ಪಿಗೆಪ್ರಾಯಶ್ಚಿತ . ನಿನಗಾಗಿ ನಾನು 
ಒಂದು ದಿನವಲ್ಲ , ತಿಂಗಳಲ್ಲ, ವರ್ಷ.... ಯುಗಗಳವರೆಗೂ ಕಾಯುತ್ತೇನೆ. 
ನಿಮ್ಮ ಮನ ಸಮಾಧಾನ ಹೊಂದಿ ನನ್ನ ತಪ್ಪನ್ನು ಕ್ಷಮಿಸುತ್ತೀರಿ ಅನ್ನೋ 
ಧೈರ್ಯ ನನಗಿದೆ. ” 

“ ಯಾರ ಹತ್ತಿರವೂ ಹೇಳುವದಿಲ್ಲವೇ ? ನನ್ನ ಹೆಂಡತಿಯಾದ ನೀನು 
ಯಾರಿಂದಲೂ ಎಲ್ಲಿಯೂ ಅವಮಾನಿತಳಾಗಬಾರದು . ” 

“ಖಂಡಿತವಾಗಿಯೂ ಹೇಳುವದಿಲ್ಲ. ” 

ಆ ಗಳಿಗೆಯಲ್ಲಿ ತನ್ನ ಸಾಮಾನುಗಳನ್ನೆಲ್ಲ ಜೋಡಿಸಿಟ್ಟಳು ಪ್ರತ್ಯೇಕ 
ನಾಗಿ , ನಾಲ್ಕು ದಿನಗಳ ಮೊದಲು ಹೊಸ ಬಿಡಾರಕ್ಕೆ ಎಷ್ಟೆಲ್ಲ ವಿಧದಲ್ಲಿ 
ಇಬ್ಬರೂ ಅಣಿಮಾಡಿಕೊಂಡಿದ್ದರು, ಅವೆಲ್ಲ ಈಗ ಎರಡು ಪಾಲು. 
ದಾಕ್ಷಾಯಣಿ ಕೊಟ್ಟ ಚಿನ್ನದ ಒಡವೆಗಳನ್ನೂ ಹರ್ಷನಿಗೆ ಒಪ್ಪಿಸಬೇಕು 
ಎಂದುಕೊಂಡಾಗ ಅವನು ತಡೆದ. ಮೈಮೇಲಿರುವವನ್ನು ತೆಗೆದುಕೊಂಡು 
ತಾನೇನು ಮಾಡಲಿ ? 

ಬೇಕಾದ ಒಡವೆಯೇ ನನ್ನಿಂದ ದೂರವಾಗಿರುವಾಗ ಇದ್ಯಾಕೆ? 
ಕಾರ್ಕಳಕ್ಕೆ ನೀವುಹೋದಾಗ ಇದನ್ನು ಕೊಟ್ಟು ಬಿಡಿ. ” ಸ್ಪಷ್ಟವಾಗಿ ಆದರೆ 
ಗಡಸು ಧ್ವನಿಯಲ್ಲಿ ಅಂದಳು ಗೌರಿ, ನಿಶ್ಚಿತಾರ್ಥದ ಉಂಗುರ ಮತ್ತು 
ಮದುವೆಯ ಕರಿಮಣಿ ಸರದ ಹೊರತಾಗಿ ಉಳಿದೆಲ್ಲವನ್ನೂ ಗಂಟುಕಟ್ಟಿ ಅವನ 
ಮುಂದೆ ಇರಿಸಿದಾಗ ಇದ್ದಕ್ಕಿದ್ದಂತೆ ಅವಳಿಗೆ ತಾನು ಹರ್ಷನ ಹೆಂಡತಿ ಅಲ್ಲ. 
ವೇನೋ ಎಂಬ ಅನುಮಾನ, 

ಅಂದಿನ ರಾತ್ರೆಯ ದುಃಸ್ವಪ್ನಗಳಿಂದ ಕಳೆದು ಕೊನೆಗೊಮ್ಮೆ ಬೆಳಗು 
ಮೂಡಿತು. ಅವಳನ್ನು ಕಳುಹಿಸುವ ಮೊದಲು ಹರ್ಷ ಕೇಳಿದ ತಗಿ ದ ಧ್ವನಿ 
ಯಲ್ಲಿ: “ ನಾವೀಗ ಬೇರೆಯಾಗ್ತಾ ಇರುವುದು ನಿನ್ನ ಮೇಲಿನ ಸಿಟ್ಟಿನಿಂದಲ್ಲ, 
ಕೆಲವೇ ಕೆಲವು ದಿನಗಳ ಅಗಲಿಕೆ ಮಾತ್ರ , ” 

ಆಮೇಲೆ ಹರ್ಷ ತನ್ನ ತಂದೆಯ ವಿಳಾಸವನ್ನು ಅವಳ ಕೈಗಿತ್ತು , 
“ ಏನಾದರೂ ಕಷ್ಟ ಬಂದರೆ ಕಾರ್ಕಳಕ್ಕೆ ಬರೆದು ತಿಳಿಸು. ಅವರು ನಿನ್ನ 
ಸಹಾಯಕ್ಕೆ ಬರುತ್ತಾರೆ” ಎಂದ. 

ಗೌರಿಗೆ ರೇಗಿಹೋಯಿತು, ಕೈ ಹಿಡಿದವನಿಗೇ ತಾನು ಬೇಡವಾದಮೇಲೆ 

ಅವನ ತಂದೆತಾಯಿಗೆ ಈ ಸೊಸೆ ಬೇಕೆ? ಆ ಮನೆಯಲ್ಲಿ ಅವಳಿಗೆ ಎಲ್ಲಿದೆ 
ಪ್ರವೇಶ? ಎಲ್ಲಿಯವರೆಗೆ ಹರ್ಷ ತನಗೆ ಕಾಗದ ಬರೆದು ಕರೆಯಿಸಿಕೊಳ್ಳುವ 
ದಿಲ್ಲವೋ , ' ಬಾ ' ಎಂದು ಕರೆಯಲು ಬರುವದಿಲ್ಲವೋ ಅಲ್ಲಿಯವರೆಗೆ ತನ್ನ 
ಬದುಕಿನ ಗಾಡಿ ಬೇರೆ ಕಡೆಗೆ ತಿರುಗುತ್ತದೆ. ತಮ್ಮಿಬ್ಬರ ಭೇಟಿ ಇದೇ ಕೊನೆ 
ಯಾಗಬಹುದು. ಇಲ್ಲಿಗೇ ತನ್ನ ಬದುಕಿನ ಇನ್ನೊಂದು ಅಂಗ ಮುಗಿದುಹೋಗ 
ಬಹುದು . 
ಈ ಹರ್ಷನಿಂದ ಅಗಲುವ ಮೊದಲು ಅವಳ ಮುಖ ಸ್ಥಾನವಾಗಿತ್ತು . 
ಹೊರಡುವ ನಿರ್ಧಾರ ಮಾಡಿದಾಗ ಇದ್ದ ಭಾವ , ಧಾರ್ಷ್ಟ , ಗರ್ವ ಈಗಿರ 
ಲಿಲ್ಲ ಮುಂದೇನು ಎನ್ನುವ ಪ್ರಶ್ನೆ . ಏನೋ ಕಸಿವಿಸಿ. ಹರ್ಷನ ಮುಖವನ್ನೂ 
ಅವಳಿಂದ ನೋಡಲಾಗಲಿಲ್ಲ. ಹರ್ಷ ತಾನೇ ಅವಳ ಸಾಮಾನುಗಳನ್ನು ಬಸ್ಸಿನ 
ವರೆಗೂ ಹೊತ್ತು ತಂದ. ಬಸ್ಸಿನಲ್ಲಿ ಅವನ್ನು ಇರಿಸಿ ಅವಳ ಕೈಖರ್ಚಿಗೆ ಸ್ವಲ್ಪ 
ಹಣವನ್ನೂ ಕೊಟ್ಟ. 
- “ ನಾನು ಬಾ ' ಎಂದು ಬರೆಯುವ ತನಕ ನೀನು ನನ್ನ ಹತ್ತಿರ ಬರ 
ಬಾರದು . ನೆನಪಿರಲಿ ಈ ಮಾತು , ನಿನಗೆ ಕಾಗದ ಬರೆಯುವ ತನಕ ನೀನೂ 
ನನಗೆ ಕಾಗದ ಬರೆಯಬಾರದು. ತಿಳಿಯಿತೇ ? ” 

ಅವಳು ಸುಮ್ಮನೆ ತಲೆಯಲ್ಲಾಡಿಸಿದಳು . ಅವನ ಆಜ್ಞೆ ಮೀರುವಂತಿಲ್ಲ. 
ಅಧಿಕಪ್ರಸಂಗದಿಂದ ಮೊದಲೇ ತಾನು ಆತುರಪಟ್ಟರೆ ಅವನು ಮತ್ತೆ ಸಿಟ್ಟಿ 
ಗೇಳಬಹುದು. ಅವನ ಮನಸ್ಸಿನ ಉದ್ವಿಗ್ನತೆ ಕಡಿಮೆಯಾಗಲಿ, 

“ನೀವುಹೇಳಿದಂತೆ ಕೇಳುವ ನಾಯಿ ನಾನು!” ಮುಖಮುಚ್ಚಿ ಮೆಲ್ಲನೆ 
ಬಿಕ್ಕಿದಳು , “ ಆದಷ್ಟು ಬೇಗ ನನ್ನನ್ನು ಕರೆದೊಯ್ಯಲು ಬನ್ನಿ , ಹೆಚ್ಚು ದಿನ 
ನಿಮ್ಮಿಂದ ಅಗಲಿ ಇರಲಾರೆ, ಬೇಗ.... ಬೇಗ ಬಂದುಬಿಡಿ.... ” 


13 
ಮನೆಗೆ ಬಂದ ಮಗಳನ್ನು ನೋಡಿ ಸುಬ್ಬಮ್ಮನಿಗೆ ಎಣೆಯಿಲ್ಲದಷ್ಟು 
ಸಂತೋಷ. ಇನ್ನೇನು ಅವಳ ಹಿಂದೆಯೇ ಅಳಿಯನೂ ಬರುತ್ತಾನೆಂದು ಹೊರ 
ಚಾವಡಿಯನ್ನು ಅವಸರದಲ್ಲಿ ಗುಡಿಸಿ ಚಾಪೆ ಹಾಕಲು ಸಿದ್ಧಳಾಗುತ್ತಿದ್ದಂತೆ 
ಬಂದವಳು ಮಗಳು ಒಬ್ಬಳೇ , ಜೊತೆಯಲ್ಲಿ ಅಳಿಯನಿಲ್ಲವೆಂದು ಆಮೇಲೆ 

ತಿಳಿಯಿತು. ಕಣಕಾಲ ಏನು ಮಾಡಬೇಕೆಂದು ತಿಳಿಯದೆ ವಿಕಷಿಕನೆ 
ನೋಡಿದಳು ಮಗಳನ್ನು , ದೃಷ್ಟಿ ಅವಳು ಹೊತ್ತು ತಂದ ಸಾಮಾನುಗಳತ್ತ 
ಹೊರಳಿತು. ಅವಳಿಗೇ ಭಾರವೆನಿಸುವಷ್ಟು ಸಾಮಾನಿನ ಹೊರೆ, ಹೇಗೆ ನಗು 
ನಗುತ್ತ ಬರಬೇಕಾದವಳು ಬಾಡಿ ಬಸವಳಿದು ಬಂದಿದ್ದಾಳೆ! ಸುಬ್ಬಮ್ಮ ಮಗಳ 
ಹತ್ತಿರ ಬಂದು ವಿಸ್ಮಿತಳಾಗಿ ಪ್ರಶ್ನಿಸುತ್ತಿದ್ದಂತೆ ಅವಳು ತನ್ನ ಹೊರೆಯನ್ನೆಲ್ಲ 
ಕೆಳಗೆ ಬಿಸಾಡಿ ' ಹೋ ' ಎನ್ನು ತ ದೊಪ್ಪನೆ ಕುಸಿದಳು ನೆಲದ ಮೇಲೆ, 

“ ಏನಾಯ್ತು ನನ್ನ ನಾ , ನಿಂಗೇನಾಯ್ತು . ಏನು ಮಾಡಿಕೊಂಡು 
ಬಂದೆ? ” ತಾಯಿ ಹತ್ತಿರ ಬಂದು ತಲೆ ನೇವರಿಸಿದಳು, “ ಎಲ್ಲಿದ್ದಾನೆ ಹರ್ಷ ? 

“ಎಲ್ಲಾ ಸರ್ವನಾಶ ಆಗ ಯು , ಅಮ್ಮ , ನೀನು ಮೊದಲೇ ನನ್ನನ್ನು 
ಎಚ್ಚರಿಸಿದ್ದರೂ ನಾನು ಎಲ್ಲಾ ಅವರಿಗೆ ಹೇಳಿಬಿಟ್ಟೆ ....” 

* ಸುಬ್ಬಮ್ಮ ಬೆರಗಾದಳು . ಆಮೇಲೆ ತಲೆ ಜಜ್ಜಿ ಕೊಳ್ಳು ತ ಮಗಳನ್ನು 
ಕೈಗಳಿ೦ದ ಬಾಚಿ ತಬ್ಬಿಕೊಂಡಳು. ಅವಳ ಕಣ್ಣುಗಳಿಂದ ಇಳಿಯಿತು ನೀರು. 
“ ಬುದ್ದಿ ಯಿಲ್ಲದ ಹುಚ್ಚಿ ನೀನು. ಇಂತಹ ವಿಷಯವನ್ನು ಗಂಡಸರ ಹತ್ರ ಹೇಳ 
ಬಾರದು ಅಂತ ನಿನಗ್ಯಾಕೆ ಹೊಳೆಯಲಿಲ್ಲ ? ” 

ಅವರಾಗಿಯೇ ಕೇಳಿರಲಿಲ್ಲ. ಆದರೆ ಅವರೆದುರು ಮುಚ್ಚು ಮರೆ ಇರ 
ಬಾರದೆಂದು ನಿಷ್ಕಲ್ಮಷ ಮನಸ್ಸಿನಿಂದ ಹೇಳಿಕೊಂಡೆ, ಅಮ್ಮ ” ಗೌರಿ ತಾಯಿಯ 
ಎದೆಯಲ್ಲಿ ಮುಖ ಹುದುಗಿಸಿ ಅತ್ತಳು, “ ಎಲ್ಲ ಗಂಡಸರಂತೆ ಅವರ ಸ್ವಾರ್ಥಿ 
ಗಳು . ನನ್ನ ಮೈ ಮುಟ್ಟಲು ಸಿದ್ದರಾಗಲಿಲ್ಲ, ಹತ್ತಿರ ಸುಳಿಯಲಿಲ್ಲ . ನನ್ನನ್ನೇ 
ಪ್ರೀತಿಸಿ ಮದುವೆಯಾಗಿದ್ದರೂ ಅವರ ದೃಷ್ಟಿಯಲ್ಲಿ ಯಾರೋ ಮುಡಿದು 
ಬಿಸಾಡಿದ ಹೂವಾದುದರಿಂದ ಕಾಲಕಸವಾದೆ. ” 

ಸುಬ್ಬಮ್ಮನಿಗೆ ದಿಕ್ಕು ತೋಚದ ಪರಿಸ್ಥಿತಿ. ಹೊರಗೆ ಯಾವದೋ 
ದೊಡ್ಡ ಮರ ಖಡ ಖಡಾಲ್ ಎಂದ ಸದ್ದಿನೊಂದಿಗೆ ಮನೆಯೇ ಕಸಿದು 
ಬೀಳುತ್ತದೆಯೋ ಎಂಬಂತೆ ಧಡಾರನೆ ಕೆಳಗುರುಳಿತು. ಕುಳಿತಲ್ಲಿಯೇ ಬೆಚ್ಚಿ 
ದರು ತಾಯಿ ಮತ್ತು ಮಗಳು ಪುಟ್ಟಣ್ಣ ಹೊರಗಿನಿಂದ ಓಡಿಬಂದ. 

ಅಮ್ಮಾ , ಮರವನ್ನು ಸಂಪೂರ್ಣ ಕಡಿದುಹಾಕಿಬಿಟ್ಟರು. ” 

ಉದ್ದಾರವಾಗಲಿ ಅವನು. ನೀವು ಅದರ ಹತ್ರ ಸತ್ರ ಸುಳೀ ಬೇಡಿ. 
ಹಲಸಿನ ತಿರಿಕಾಯಿಗಳನ್ನೂ ತಿಂದು ತೇಗಲಿ! ” ಸುಬ್ಬಮ್ಮ ನೆಟಿಕೆ ಮುರಿದು 
ನೆಲ ಗುದ್ದಿದಳು . ( ಅಂದಾಗೆ ನಿನ್ನನ್ನು ಕರೆದೊಯ್ಯಲು ಹರ್ಷ ಯಾವಾಗ 
ಬಾನೆ? ” 

“ ಅವರ ಮನಸ್ಸಿಗೆ ಸಮಾಧಾನ ಸಿಕ್ಕಿದ್ದೇಲೆ ಬಂದು ಕಕ್ಕೊಂಡು 
ಹೋಗ್ತಾರೆ ಅಥವಾ ಕಾಗದ ಬರೀತಾರೆ. ಅಲ್ಲಿಯವರೆಗೆ ನಾನಿಲ್ಲಿಯೇ . ” 

ಮಗಳ ಮದುವೆ ಕಳೆಯಿತಲ್ಲ ಎಂಬ ನೆಮ್ಮದಿಯ ನಿಟ್ಟುಸಿರು ತೆಗೆಯುವ 
ಮೊದಲೇ ಅದೆಲ್ಲಿಂದಲೋ ಬಂದು ಬಡಿದಿದೆ ಆಘಾತ, ಕಳೆದ ವಾರ ಮದುವೆ 
ಯಾದದ್ದು . ಇನ್ನೂ ಆರು ದಿನಗಳಾಗಿಲ್ಲ, ಮಗಳು ಹಿಂದಿರುಗಿದ್ದಾಳೆ. ಮದುವೆ 
ಹಿಂದಿನ ದಿನವೂ ಅವಳು ಗೌರಿಯನ್ನು ಎಚ್ಚರಿಸಿದ್ದಳು, “ ಗಂಡಸರ ವಿಷಯ 
ನನ್ನು ನೀನು ನಂಬಬೇಡ. ಹರ್ಷ ಒಳ್ಳೆಯವನಾದರೂ ನಿನ್ನ ಹಳೆಯ ಪ್ರಕರಣ 
ಕೇಳಿದಮೇಲೆ ಅವನ ಮನಸ್ಸು ಎತ್ತ ತಿರುಗೀತೋ ನಾನರಿಯೆ ! ” ನಿಜ , ಸತ್ಯ 
ಸಂಗತಿ ಕಠೋರವಾದರೂ ಕೆಲವೊಮ್ಮೆ ಅದರಿಂದ ತೊಂದರೆಗಳೇ ಹೆಚ್ಚು . 

“ ನನ್ನಮ್ಮಾ ... ಗೌರೀ ನಿನ್ನ ಗಂಡ ಬರುವವರೆಗೂ ನಿನಗೆ ಇಲ್ಲಿ ಸ್ಥಳ 
ವಿಲ್ಲವೇ ? ಗಂಡನಿಂದ ದೂರಳಾಗಿ ಬಂದಿದ್ದರೂ ತಾಯಿಮನೆಯಿಂದ ನಿನ್ನನ್ನು 
ಯಾರು ದೂರ ಮಾಡ್ತಾರೆ? ” ಒತ್ತಿ ಬಂದ ಅಳುವನ್ನು ತಡೆದುಕೊಳ್ಳುತ್ತ 
ಅಂದಳು ಸುಬ್ಬಮ್ಮ , 

ಪರಶುರಾಮ ಮನೆಯಲ್ಲಿರಲಿಲ್ಲ . ಇವತ್ತು ಬೆಳಗ್ಗೆಯೇ ಹೊರಟು 
ಹೋಗಿದ್ದ ಬಾರಕೂರಿಗೆ. ಕಾರಣ ಇಷ್ಟೆ . ಅವನ ಸ್ಥಳದಲ್ಲಿರುವ ಫಲ ಹಿಡಿ 
ಯುವ ದೊಡ್ಡ ಹಲಸಿನ ಮರವನ್ನು ಕಡಿಯಲು ನಾರಾಯಣ ನಾಯ್ಕ 
ನಾಲ್ಕಾರು ಆಳುಗಳನ್ನು ಕರೆತಂದು ಕೆಲಸ ಪ್ರಾರಂಭಿಸಿದ್ದ . ಅಸಂಖ್ಯ ಕಾಯಿ 
ಗಳನ್ನು ಹೊರುವ ಮರವಿದ್ದದ್ದು ನಡುವೆ ಹಾಕಿದ ಬೇಲಿಯ ಬದಿಗೆ, ಅದರ 
ಮೇಲೆ ಯಾವ ಹಕ್ಕು ಇರದಿದ್ದರೂ ನಾರಾಯಣ ನಾಯ್ಕನ ದರ್ಪದ ಎದುರು 
ಯಾರೂ ವಾದಿಸುವ ಹಾಗಿಲ್ಲ. ಪರಶುರಾಮ ಆವೇಶದಿಂದ ದೊಣ್ಣೆ ಹಿಡಿದು 
ಕೊಂಡು ಆ ಸ್ಥಳಕ್ಕೆ ಹೋದರೆ ಅಲ್ಲಿ ದೊಡ್ಡ ಗಲಾಟೆಯೇ ನಡೆದು 
ನಾರಾಯಣ ನಾಯ್ತನ ಕೆಲಸದವರು ಅವನನ್ನು ಮುಚ್ಚಿ ನಿಂದ ಹೊಡೆಯಲು 
ಬಂದರಂತೆ. ಹೌಹಾರಿಹೋದ ಪರಶರಾವ, ನೇರವಾಗಿ ಓಡಿದ ಬಾರಕೂರು 
ಪೋಲೀಸುಸ್ಟೇಷನ್ನಿಗೆ ಕೊಕ್ಕರ್ಣೆಯ ಪೋಲೀಸರೆಲ್ಲ ನಾರಾಯಣ ನಾಯ್ತನ 
ಕಡೆಗೇ ಎಂದು ತಿಳಿದದ್ದ ರಿಂದ ಬಾರಕೂರಿನವರಾದರೂ ತನ್ನ ಸಹಾಯಕ್ಕೆ 
ಬಂದಾರು ಎಂಬ ಎಣಿಕೆ . ಅಲ್ಲಿಯ ಪೋಲೀಸು ಅಧಿಕಾರಿಗಳಿಗೆ ಹಣ 
ಅಷ್ಟೇನೂ ಪ್ರಿಯವಾಗಿರಲಿಲ್ಲ. ಅದಕ್ಕಿಂತ ಮಿಗಿಲಾಗಿ ದವಸಧಾನ್ಯ , ತುಪ್ಪ , 
ಜೇನು, ತೆಂಗು ಇವುಗಳ ಮೇಲೆ ಕಣ್ಣು ! ಪಾಪ, ಬರಿಗೈಯಲ್ಲಿ ಹೋದವನು 
ಏನು ಕೊಡುತ್ತಾನೆ. ಪೋಲೀಸರು ಬರುತ್ತೇವೆಂಬ ಆಶ್ವಾಸನೆ ಕೊಟ್ಟರೂ 

ಹೊರಡುವ ಆತುರ ತೋರಿಸಲಿಲ್ಲ . 

ಅವರ ನಿರೀಕ್ಷೆಯಲ್ಲಿ ಕತ್ತಲೆಯವರೆಗೂ ಕುಳಿತು ಅನಂತರ ನಿರಾಶನಾಗಿ 
ಒಬ್ಬನೇ ಹಿಂದಿರುಗಿದಾಗ ಹಳೆಯ ಹಲಸಿನ ಮರ ನೆಲವನ್ನಪ್ಪಿತು , ಮಿಡಿ 
ಕಾಯಿ , ಬೆಳೆದ ಕಾಯಿಗಳೆಲ್ಲ ಚೆಲ್ಲಾಪಿಲ್ಲಿಯಾಗಿ ಬಿದ್ದಿದ್ದವು. ನೋಡಿಯೇ 
ಕರಳಿಹೋದ. ನಾರಾಯಣ ನಾಯ್ತನ ಗಡಿ ಬೇಲಿಯವರೆಗೂ ಹೋಗಿ 
ಕೂಗಾಡಿ ಗಲಾಟೆ ಎಬ್ಬಿಸಿ, ಅಲ್ಲಿಂದ ಯಾರ ಮರು ಉತ್ತರವೂ ಬಾರದೆ 
ಮನದಲ್ಲೇ ಕನಲಿ ಕಾಲಪ್ಪಳಿಸುತ್ತೆ ಮನೆಗೆ ಬಂದು ಸೇರಿದಾಗ ಸಿಡಿದು 
ಹೋಗುತ್ತಿತ್ತು ತಲೆ, ಉದ್ವೇಗದಿಂದ, ಕೋಪದಿಂದ ಅದರುತ್ತಿತ್ತು ಮೈ . 
ಕುಡಿಯಲು ನೀರು ತಂದುಕೊಟ್ಟು ಹೋದಸುಬ್ಬಮ್ಮನಮೇಲೆಯೂ ಎಗರಾಡಿ 
ಲೋಟವನ್ನು ಎತ್ತಿ ಕುಕ್ಕಿದ ನೆಲದ ಮೇಲೆ, ಆಗ ಅಲ್ಲಿಯೇ ಇದ್ದ ಗೌರಿಯ 
ಮೇಲೆ ದೃಷ್ಟಿ ಹರಿಯಿತು. ಕಣ್ಣುಗಳನ್ನು ಕಿರಿದುಗೊಳಿಸಿ ಕೇಳಿದ ಒಣಗಿದ 
ಸ್ವರದಲ್ಲಿ : 

“ ಯಾರದು ಬಂದದ್ದು ? ಗೌರಿಯೇ ? ಯಾವಾಗ ಬಂದೆ? ” 

“ಈಗ್ತಾನೆ....ಸಾಯಂಕಾಲ ಬಂದ್ದು , ನಾಲ್ಕು ದಿನ ನಿಂತು ಹೋಗ್ತಾಳೆ” 
ಮಗಳ ಪರವಾಗಿ ಉತ್ತರಿಸಿದಳು ಸುಬ್ಬಮ್ಮ . ಪತಿಯ ಈಗಿನ ಮನಃಸ್ಥಿತಿ 
ಯಲ್ಲಿ ಅವಳ ವಿಷಯವನ್ನು ಹೇಳದಿರುವದೇ ಮೇಲು ಎಂದೆನಿಸಿತು. 

- ಗೌರಿಯ ಬದಿಯಲ್ಲಿ ಹಾಸಿಗೆ ಹಾಸಿಕೊಂಡು ಮಲಗಿದಾಗ ಸುಬ್ಬಮ್ಮ 
ನಿಗೆ ಕಾದ ಕಾವಲಿ ಮುಟ್ಟಿದಂತಹ ವೇದನೆ . ಮಗಳ ಬದಿಗೆ ಸರಿದು ಪಿಸುಧ್ವನಿ 
ಯಲ್ಲಿ ಅಂದಳು : “ ಗೌರಿ, ನಿನಗೆ ಅವನನ್ನು ಹೇಗೆ ಒಲಿಸಿಕೊಳ್ಳ ಬೇಕು ಎನ್ನು 
ವದೂ ತಿಳಿಯಲಿಲ್ಲ ಅಲ್ಲವೇ ? ಬರಿಯ ಬೆನ್ನು ,ಮೂರ್ಖಳು.” 

“ ಅಂದರೆ.... ನಾನೇನು ಮಾಡಬೇಕಿತ್ತು ? ನನ್ನನ್ನು ಕೆಲಸದವಳ ವೇಷ 
ದಲ್ಲಿಯೂ ಮೆಚ್ಚಿಕೊಂಡ ಅವರನ್ನು ಒಲಿಸಿಕೊಳ್ಳುವ ಮಾತು ಎಲ್ಲಿಂದ ಬಂತು ? 
ಪಾಲೀಶ್‌ನ ಯಾವ ಮಾತುಗಳೂ ನನಗೆ ತಿಳಿಯದು. ” 

“ಸ್ವಲ್ಪ ಬುದ್ದಿ ಉಪಯೋಗಿಸಿ ಕಲಿತುಕೊಳ್ಳಬೇಕಿತ್ತು . ” 

“ನೀನು ಕಲಿಸಿಕೊಟ್ಟಿದ್ದೀಯಾ ? ಆದರೆ ಅಮ್ಮ ....” ಕತ್ತಲೆಯನ್ನು ಸೀಳಿ 
ಕೊಂಡು ಬಂದಿತು ಅವಳ ಧ್ವನಿ, “ ನಾನು ಹೇಗೆ ಇದ್ದರೂ ಅವರ ಮೇಲೆ 
ನನಗೆ ವಿಶ್ವಾಸವಿದೆ. ನನ್ನ ಮತ್ತು ಅವರ ಮಾನವನ್ನು ಕಾಪಾಡುವ ಭಾರ 
ನಿನ್ನ ಮೇಲಿದೆ ನನ್ನ ಗತಿ ಹೀಗಾಯ್ತು ಅಂತ ನೀನು ಸುತ್ತಲೂ ಯಾರ 
ಹತ್ತಿರವೂ ಹೇಳಬಾರದು.... ಅಪ್ಪನಿಗೂ ತಿಳಿಸಬಾರದು ! ” 

“ ಇಲ್ಲಿಲ್ಲ. ಇನ್ನೇನು ನಾಲ್ಕಾರು ದಿನಗಳಲ್ಲಿ ಅವಳು ಗಂಡನ ಮನೆಗೆ 
ಹೋಗ್ತಾಳೆ ಅಂತೇನೆ, ನೀನೇನೂ ಹೆದರಬೇಡ! ” 

ಪುಟ್ಟಣ್ಣ , ಗಂಗೆ ಉಳಿದ ಚಿಕ್ಕವರಿಗೆ ಅಕ್ಕ ನಾಲ್ಕು ದಿನ ತಮ್ಮಲ್ಲಿ 
ಉಳಿಯುತಾ ಳೆಂದು ಸಂತೋಷವೇ ಸಂತೋಷ, ಆದರೆ ಗೌರಿ ಅವರ ಸಂತೋಷ 
ದಲ್ಲಿ ಸಹಕರಿಸಲಿಲ್ಲ. ಕಂಬಕ್ಕೆ ಕಟ್ಟಿದ ಪಶುವಿನಂತಾದಳು. ಯಾವ ಕೆಲಸ 
ಗಳಲ್ಲಿಯ ಮನಸ್ಸಿಲ್ಲ. ಒಂದೆಡೆ ನಾರಾಯಣನಾಯ್ಕನ ಕೆಲಸದವರು ಅಂಗಳದ 
ತುದಿಯವರೆಗೂ ಬಂದು ತಮ್ಮದೇ ರಾಜ್ಯಭಾರ ಮಾಡುವ ಹವಣಿಕೆಯಲ್ಲಿ 
ದ್ದಾರೆ. ಇನ್ನೊಂದೆಡೆ ಪರುಶರಾಮ ತನ್ನ ಆಸ್ತಿಯ ರಿಕಾರ್ಡುಗಳನ್ನೆಲ್ಲ ಹೊರ 
ತೆಗೆದು ತಾನು ಯಾವಾಗ ಭೂಮಿಯನ್ನು ಗೇಣಿಗೆ ಕೊಟ್ಟದ್ದು ಎಂದು ಪದೇ 
ಪದೇ ಪರಿಶೀಲಿಸುತ್ತ ಅದನ್ನು ಯಾರಾರಿಗೋ ತೋರಿಸುವ ರೀತಿಯಲ್ಲಿ 
ಬೊಬ್ಬಿರಿಯುತ್ತಾನೆ. ಆಗ ಎದುರಿನಲ್ಲಿ ಒಂದು ಹುಳುವೂ ಇರುವದಿಲ್ಲ. ಕೆಲವು 
ಬಾರಿ ಗೌರಿಯೆದುರು ಹೇಳಿದ್ದನ್ನೇ ಹೇಳುತ್ತಾನೆ. ಅವಳಿಗೋ ತಲೆ ಚಿಟ್ಟು 
ಹಿಡಿಯಬೇಕು. ತನ್ನದೇ ಯೋಚನೆಯಲ್ಲಿರುವ ಗೌರಿಗೆ ತಂದೆಯ ಮಾತನ್ನು 
ಕೇಳುವದಕ್ಕೆ ಬೇಸರ, ಅಂಚೆಯವನು ಬಂದಾನೇ ? ತನಗೆ ಕಾಗದ ಬಂದೀತೇ ? 
ಎನ್ನುವ ನಿರೀಕ್ಷೆ ಹತ್ತಿರದಲ್ಲಿ ಸಣ್ಣ ವಾಹನ ಬಂದರೂ ಓಡಿಹೋಗಿನೋಡುವ 
ತವಕ . ಮಾಡಲು ಕೈಗಳಿಗೆ ಕೆಲಸವಿಲ್ಲ. ಮನಸ್ಸಿಗೆ ಮಾತ್ರ ದಣಿವೆನಿಸುವಷ್ಟು 
ಚಿಂತನೆ ಮನೆಯ ವಾತಾವರಣದಲ್ಲಿ ಉಸಿರು ಕಟ್ಟುವ ಅನುಭವ. 

ಈ ಮಧ್ಯೆ ಪ್ರಾಯಕ್ಕೆ ಬಂದ ಪುಟ್ಟಣ್ಣನದು ಇನ್ನೊಂದು ರಗಳೆ. 
ಸಂಸಾರದ ಹೊರೆಯಲ್ಲಿ ಸ್ವಲ್ಪವಾದರೂ ಹೆಗಲು ಕೊಡಬೇಕು ಎಂದೂ 
ಯೋಚಿಸಲಾರ. ಒಂದೇ ಒಂದು ಕೆಲಸ ಮಾಡದ ಸೋಮಾರಿ, ಮೀಸೆ 
ಬಲಿಯುತ್ತಿದ್ದಂತೆ ತಂದೆಗೇ ಎದುರಾಡಲು ಪ್ರಾರಂಭಿಸಿದ್ದಾನೆ. “ ಯಕ್ಷ 
ಗಾನದ ಕುಣಿತ , ಕಲೆಯ ಉದ್ಧಾರಕ್ಕಾಗಿ ಹೊರಟು ಆಸ್ತಿಯನ್ನು ಹೆರವರ 
ಪಾಲು ಮಾಡಿ ನಮ್ಮ ಕೈಗೆ ಕರಟಕೋಲುಕೊಟ್ಟಿದಿರಿ” ಎನ್ನುತ್ತಿದ್ದಾನೆ. 
ಹಾಗೆಂದು ಗೇಣಿ ಭೂಮಿಯನ್ನು ಬಿಡಿಸಿಕೊಳ್ಳಲು ತಂದೆಗೆ ಸಹಾಯ 
ಮಾಡಲು ಸಿದ್ಧನಿಲ್ಲ . ಆಸ್ತಿಯ ವಿಷಯ ತನಗೆ ಸಂಬಂಧಿಸಿದ್ದಲ್ಲ ಎನ್ನುವಂತೆ 
“ ನಿನ್ನಿಂದ ನಮಗೆಲ್ಲರಿಗೂ ತಲೆಹರಟೆ' ಎನ್ನು ವ. ಬೆಳಗ್ಗೆ ಮನೆಬಿಟ್ಟು ಹೊರಟು 
ಹೋದರೆ ಎಲ್ಲೆಲ್ಲಿ ತಿರುಗಿ ಬರುತ್ತಾನೋ ಯಾರಿಗೂ ತಿಳಿಯದು. ಅವನು 
ಕೇಳಿದಾಗೆಲ್ಲ ಹಣ ಕೊಡಬೇಕು ಸುಬ್ಬಮ್ಮ , ಕೊಟ್ಟದ್ದು ಕಡಿಮೆಯಾದರೆ 
ಎಲ್ಲರ ಮೇಲೆ ಕೂಗಾಟ, ಕಿರಿಯ ಹುಡುಗರ ಮೇಲೆ ಅಧಿಕಾರ ಚಲಾಯಿ 

ಸುತ್ತ ಮನೆಯಲ್ಲಿ ತಾನೇ ಹಿರಿಯವನಂತೆ ವರ್ತಿಸುತ್ತಾನೆ. 
* ಗಂಗೆ ಒಬ್ಬಳು ತುಟಿಪಿಟಕ್ಕೆನ್ನದೆ ತಾನಾಯಿತು ತನ್ನ ಕೆಲಸವಾಯಿತು 
ಎನ್ನುವವಳು ದಿನೇ ದಿನೇ ಹದಗೆಡುತ್ತಿರುವ ಆರ್ಥಿಕ ವ್ಯವಸ್ಥೆ , ಹೊಟ್ಟೆ 
ಬಟ್ಟೆಯ ಚಿಂತೆ , ಸುತ್ತಲಿನ ಗಲಾಟೆ ಅವಳ ಮನದ ಮೇಲೆಯೂ ಅಚ್ಚೆತಿದೆ. 
ಅಕ್ಕನೊಂದಿಗೆ ಎರಡು ಬಾರಿ ಅಂದಿದ್ದಳು: ( ಅಪ್ಪ ಯಕ್ಷಗಾನಮೇಳವನ್ನು 
ಬಿಟ್ಟಮೇಲೆ ನನಗೆ ಅವನ ಆದಾಯವಿಲ್ಲದೆ ದಿನ ನೂಕುವುದೇ ಕಷ್ಟವಾಗಿದೆ. 
ಈ ಕಷ್ಟಕ್ಕಿಂತ ಇರುವ ಮನೆಯನ್ನು ನಾರಾಯಣ ನಾಯ್ಕನಿಗೇ ಮಾರಿ 
ಬೇರೆಲ್ಲಿಗಾದರೂ ಹೊರಟುಹೋಗಬಹುದಿತ್ತು . ” 

ಈ ಮಾತು ಪರಶುರಾಮನ ಕಿವಿಗೆ ತಲುಪಿದಾಗ ಅವನು ಥೇಟ್ 
ಯಕ್ಷಗಾನದಲ್ಲಿ ರಾಕ್ಷಸನೇಷದ ಪಾತ್ರಧಾರಿ ಬೊಬ್ಬಿರಿಯುವಂತೆ ಗಲಾಟೆ 
ಮಾಡಿ ನೆಲಕ್ಕೆ ಕುಸಿದು ಬಿದ್ದ . ಆಮೇಲೆ ಸರಿಯಾಗಿ ಚೇತರಿಸಿಕೊಳ್ಳಲು 
ಒಂದೆರಡು ಗಂಟೆಗಳೇ ಬೇಕಾದವು. 

- ಗೌರಿಗೆ ಒಂದು ತಿಂಗಳು ಕಳೆಯುವಾಗಲೇ ಸಾಕುಸಾಕಾಯಿತು ಮನೆ. 
ಅವಳ ಮನಸ್ಸು ಓಡಿತು ಬೆಳ್ಳಾರೆಯತ್ತ , ಅಲ್ಲಿಯಾದರೆ ಈಗಲೂ ತನಗೆ ಕೆಲಸ 
ಸಿಕ್ಕಿತು. ಅಣ್ಣಯ್ಯನವರ ಮನೆ ಆಶ್ರಯದಲ್ಲಿ, ಹರ್ಷನ ನೆನಪಿನದೋಣಿ 
ಯಲ್ಲಿ, ಅವನದೇ ನಿರೀಕ್ಷೆಯಲ್ಲಿ ತಾನು ಇಲ್ಲಿಗಿಂತ ಸುಖಿಯಾಗಿರಬಹುದು. 
ತಂದೆಯ ಹರಟೆಗಿಂತ ಅದು ಎಷ್ಟೋ ವಾಸಿ... 

ಸುಬ್ಬಮ್ಮ ಹೆಚ್ಚಿನ ಚಿರಿಪಿರಿ ಮಾಡದೆ ಒಪ್ಪಿಗೆಕೊಡುತ್ತ , “ ಹರ್ಷ 
ನಿನಗಾಗಿ ಇಲ್ಲಿಗೆ ಬಂದರೆ ನಾನೇ ಕಕ್ಕೊಂಡು ಬತ್ತೇನೆ” ಎಂದಳು. 

“ ಬೆಳಗ್ಗಿನ ಬಸ್ಸಿಗೆ ಹೊರಟುಬಿದ್ದೇನೆ. ನನ್ನ ಹೆಸರಿಗೆ ಅವರ ಕಾಗದ 
ಬಂದರೆ ಮರೆಯದೆ ನನಗೆ ಕಳುಹಿಸಿಕೊಡು. ” 


14, 
ಹೊರಡುವ ತಯಾರಿಯನ್ನು ಗೌರಿ ಮಾಡಿದ್ದಳು ನಿಜ , ಆದರೆ ರಾತ್ರಿಯೆಲ್ಲಾ - 
ಪರಶುರಾಮನಿಗೆ ಸಹಿಸಲಾರದ ತಲೆನೋವು, ಒಂದುಗಳಿಗೆ ಮನೆಯವರ ಕಣೆ ವೆ 
ಮುಚ್ಚದಂತೆ ಮಾಡಿಬಿಟ್ಟ . ನಸುಕು ಮೂಡುವ ಮೊದಲೇ ಹತ್ತಿರದ ವೈದ್ಯ 
ರಿಂದ ಔಷಧಿ ತರಿಸಬೇಕೆಂದು ಪುಟ್ಟಣ್ಣನನ್ನು ಎಬ್ಬಿಸಿದರೆ ಅವನು ಜಪ್ಪಯ್ಯ 

ಅಂದರೂ ಹಾಸಿಗೆ ಬಿಟ್ಟೇಳಲಿಲ್ಲ. ಯಾರ ಮಾತಿಗೂ ಮಣಿಯದ, ಕೇಳದ 
ಮಗನನ್ನು ಗದರಿಸುತ್ತ ಸುಬ್ಬಮ್ಮ ಬೆಳಗಿನ ಬಸ್ಸಿಗೆ ಹೊರಟು ನಿಂತ ಗೌರಿಯ 
ಮೊರೆಹೋಗಬೇಕಾಯಿತು. 

“ ನಿನ್ನ ಅಪ್ಪನ ಆರೋಗ್ಯ ಹದಗೆಡ್ಡಾ ಇರುವದನ್ನು ನೋಡಿದ್ರೆ 
ನಂಗ್ಯಾಕೋ ಹೆದರಿಕೆ , ಗೌರಿ, ಇವತ್ತು ನಾನ್ಯಾರನ್ನು ಔಷಧಿಗೆ ಕಳುಹಿಸಲಿ ? 
ಗಂಗೆ ಸ್ವಭಾವ ನಿಂಗೊತ್ತಲ್ಲ, ಅಷ್ಟೊಂದು ಚುರುಕಾಗಿ ಕೆಲಸಮಾಡಲೂ ನಿನ್ನ 
ಹಾಗೆ ನಾಲ್ಕು ಅಕ್ಷರ ಮಾತನಾಡಲೂ ಅವಳಿಗೆ ತಿಳಿಯದು. ” ಸುಬ್ಬಮ್ಮ 
ಅಂಗಲಾಚುವ ಧ್ವನಿಯಲ್ಲಿ ಅಂದಳು : “ ಹೇಗೂ ಅಣ್ಣಯ್ಯನವರ ಮನೆ ಕೆಲಸ 
ಆವತ್ತೇ ಬಿಟ್ಟಿದ್ದೀಯ. ನಿಂಗೆ ಅವಸರವಿಲ್ಲದೆ ಹೋದರೆ ಒಂದ್ಯಾ ಕು ದಿನ 
ಉಳಿದುಹೋಗು. ” 

ತಂದೆಯ ಸ್ಥಿತಿಯನ್ನು ನೋಡಿದರೆ ತಾಯಿಯ ಬೇಡಿಕೆಯನ್ನು 
ನಿರಾಕರಿಸುವ ಹಾಗಿಲ್ಲ . ತನ್ನ ಪ್ರಯಾಣವನ್ನು ರದ್ದುಗೊಳಿಸಿ ಸ್ಥಳೀಯ ವೈದ್ಯ 
ರಿಂದ ಔಷಧಿ ತಂದುಕೊಟ್ಟಳು ತಂದೆಗೆ ಎರಡುದಿನವೆಲ್ಲ ಪರಶ ರಾಮ ಮಲಗಿ 
ದಲ್ಲಿಂದ ಏಳಲಿಲ್ಲ. ತಲೆನೋವೂ ಕಡಿಮೆಯಾಗಲಿಲ್ಲ . ಉಪಾಯವಿಲ್ಲ. 
ಮಾರನೆಯ ದಿನ ಅವನನ್ನು ಕರೆದುಕೊಂಡು ಉಡುಪಿಗೆ ಹೋಗಬೇಕಾಯಿತು. 
ಉಡುಪಿಯಲ್ಲಿ ಪ್ರಸಿದ್ದ ವೈದ್ಯರನೇಕರಿದ್ದರೂ ಪರಿಚಿತರು ಎಂದೆನಿಸಿಕೊಳ್ಳು 
ವವರು ಯಾರೂ ಇರಲಿಲ್ಲ. ವೈದ್ಯರು ಯಾರಾದರೇನು? ಪರೀಕ್ಷಿಸಿ ಔಷಧಿ 
ತೆಗೆದುಕೊಳ್ಳುವದು ಮುಖ್ಯ . ಬಸ್ಸು ನಿಲ್ದಾಣದ ಹತ್ತಿರದಲ್ಲೇ ಇರುವ ಒಬ್ಬ 
ವೈದ್ಯ ಮಹಾಶಯನಿಂದ ಪರೀಕ್ಷಿಸಿಕೊಂಡು ಔಷಧಿ ಬರೆಯಿಸಿಕೊಂಡು, ಅವನ 
ಪರೀಕ್ಷಾ ಶುಲ್ಕವನ್ನು ತೆತ್ತು ಅಂಗಡಿಯಿಂದ ಮಾತ್ರೆ ಇತ್ಯಾದಿ ಔಷಧಿಯನ್ನು 
ತೆಗೆದುಕೊಳ್ಳುವಾಗ ರೂಪಾಯಿ ಐವತ್ತು ವಿರಿತು. ಪರಶುರಾಮ ಕನಲಿ 
ಹೋದ. ವೃಥಾ ಐವತ್ತು ಪೋಲಾಗಿಹೋಯಿತಲ್ಲ ಎನ್ನುವ ವ್ಯಥೆ. ಇನ್ನು 
ಈ ವೈದ್ಯರಲ್ಲಿ ಬರುವದು ಇದೇ ಕೊನೆ. ತಲೆನೋವಿಗಿಂತ ಇವರ ಔಷಧಿ 
ಶುಲ್ಕವೇ ಹೆಚ್ಚಿನ ತಲೆನೋವಾಯು ! ” ಎಂದ ಮಗಳೊಂದಿಗೆ, 

ಐವತ್ತು ರೂಪಾಯಿಗಳಿಂದ ಕಾಸಿನ ಪ್ರಯೋಜನವಾಗಲಿಲ್ಲ. ಅವನ 
ದೇಹಾರೋಗ್ಯ ಇನ್ನೂ ಕೆಟ್ಟಿತು. ಈ ಮಧ್ಯೆ ಆ ಸಂಸಾರ ಇನ್ನೂ ಅನೇಕ 
ವಿಧದ ಬವಣೆಗಳನ್ನು ಎದುರಿಸಬೇಕಾಯಿತು. ನಂಜುಂಡೇಶ್ವರ ಯಕ್ಷಗಾನ 
ಮೇಳದ ವ್ಯವಸ್ಥಾಪಕ ಪರಶುರಾಮನ ದೇಹಾರೋಗ್ಯವನ್ನು ಗಮನಿಸಿ 
ಆಗಾಗ ಹಣದ ಸಹಾಯವನ್ನು ಮಾಡುತ್ತಿದ್ದ ಅನುಕಂಪದಿಂದ. ಆದರೆ 


ಪುನರ್ಮಿಲನ 
ಕ್ರಮೇಣ ಈ ವ್ಯಕ್ತಿ ತನ್ನ ಮೇಳದಿಂದ ದೂರವಾಗುವವನು, ಕೈಲಾಗ 
ದವನು ಎಂದು ತಿಳಿದಮೇಲೆ ತಾನೇ ಅವನಿಂದ ದೂರವಾದ . ಅವನಿಂದ 
ದೊರೆಯುವ ಹಣದ ಸಹಾಯ ನಿಂತಿತು. ಹೋಗಿ ಸಾಲ ಕೇಳಿದರೂ ಸಿಗಲಿಲ್ಲ. 
ಅವನ ಜೊತೆಯಲ್ಲಿ ಮೇಳದಲ್ಲಿರುವ ಅನೇಕ ಗೆಳೆಯರಿಗೆ ಸಹಾನುಭೂತಿಇತ್ತು 
ಅವನ ಮೇಲೆ, ಆದರೆ ಸಹಾಯ ಮಾತ್ರ ಸೊನ್ನೆ, ಅವರಲ್ಲಿ ಅನೇಕರಿಗೆ 
ವ್ಯಕ್ತಿಗಿಂತ ಹಣ ಹೆಚ್ಚು ಪ್ರಿಯ ! ಒಂದು ಕಾಲಕ್ಕೆ ಯಕ್ಷರಂಗದ ಪ್ರಸಿದ್ದ 
ಸ್ತ್ರೀ ಪಾತ್ರಧಾರಿಯಾಗಿದ್ದ ಪರಶುರಾಮ ಈಗ ಯಾರಿಗೂ ಬೇಡ! 
* ಅಂಗಳದಲ್ಲಿರುವ ನಾಲ್ಕಾರು ತೆಂಗಿನ ಮರಗಳು , ಒಂದು ಸಣ್ಣ ಹಂಚಿನ 
ಮನೆ ಇವಿಷ್ಟೇ ಅವರ ಪಾಲಿಗೆ ಇದ್ದದ್ದು , ಗಳಿಕೆಯ ಹಣ ಶೂನ್ಯವಾದಾಗ 
ಕರೆಯುವ ಒಂದು ದನ , ಎರಡು ಎತ್ತುಗಳನ್ನು ಮಾರಿಯಾಯ್ತು . ನಾರಾಯಣ 
ನಾಯ್ಕನೇ ತೆಗೆದುಕೊಂಡ ಅವುಗಳನ್ನು , ಹಳೆಯದೆನಿಸುವ ಕೆಲವು ಪಾತ್ರೆ 
ಗಳಿದ್ದವು, ಅವೂ ಕೈ ಬಿಟ್ಟವು. ದೊಡ್ಡ ಸಂಸಾರವನ್ನು ಸಾಕುವ ಚಿಂತೆ 
ಹಗಲಿರುಳು ಕಾಡಿತು ಸುಬ್ಬಮ್ಮನನ್ನು . ಬರುಬರುತ್ತ ದಿನದ ಊಟಕ್ಕೂ 
ಕಷ್ಟವೆನ್ನುವ ಪರಿಸ್ಥಿತಿ. ಈ ಅನಿವಾರ್ಯ ಪರಿಸ್ಥಿತಿಯಲ್ಲಿ ಗೌರಿಯೊಬ್ಬಳೇ 
ಮನೆಗೆ ಯಜಮಾನಳು , ದುಡಿಯುವ ಕೈಗಳಿದ್ದರೆ ಅವಳೊಬ್ಬಳದು ಮಾತ್ರ . 
ಬೆಳ್ಳಾರೆಗೆ ಹೊರಟುಹೋಗಲು ಸಿದ್ಧಳಾದ ಅವಳು ಇಲ್ಲಿ ಕೆಲಸ ಸಿಕ್ಕಿತೇ 
ಎಂದೂ ಹುಡುಕಲಾರಂಭಿಸಿದಳು . ಮದುವೆಯಾದ ಹುಡುಗಿಯಾದರೂ 
ಯಾವ ಹೊಸತನ್ನೂ ಕಾಣದೆ ಅದೇ ಹಳೆಯ ಪಥದಲ್ಲಿದ್ದಾಳೆ. ತಂಗಿ 
ತಮ್ಮಂದಿರ, ತಂದೆತಾಯಿಯ ಭಾರವೂ ಅವಳ ಹೆಗಲ ಮೇಲೆ, ಸುಮ್ಮನೆ 
ಕೈ ಚೆಲ್ಲಿ ತನ್ನ ಪಾಡಿಗೆ ತಾನು ಹೊರಟುಹೋಗಲಾರಳು . ಹಾಗೆ ಹೋಗು 
ವದು ನ್ಯಾಯ ಸಮ್ಮತವಲ್ಲ . ಹರ್ಷನ ಜೊತೆಯಲ್ಲಿ ಇದ್ದಿದ್ದರೆ ಆ ಮಾತೇ 
ಬೇರೆ, ಅವಳ ಹೆಗಲ ಹೊಣೆ ಎಷ್ಟೋ ಕಡಿಮೆಯಾಗುತ್ತಿತ್ತು , ಮಡಿಕೇರಿ 
ಯಿಂದ ಹೊರಟುಬಂದಾಗಲೇ ಇನ್ನೇನು ಮಾಡಲಿ ?' ಎಂಬ ಪ್ರಶ್ನೆ 
ಇದಿರಾಗಿತ್ತು . ಈಗಲೂ ಕಾಡುವ ಪ್ರಶ್ನೆ ಅದೇ , ಅದರೊಂದಿಗೆ ಇತರ ಸಮಸ್ಯೆ 
ಗಳೂ ಬೆರತಾಗ ಅವಳು ಅಧೀರಳಾಗಿದ್ದಾಳೆ. ಆದರೆ ಈ ಅಧೀರತೆಯಲ್ಲಿಯೂ 
ಒಂದು ವಿಧದ ಛಲ ಉದ್ಭವಿಸಿದೆ ಅವಳಲ್ಲಿ . “ ನನ್ನದೇ ಆದ ಕೈಗಳಿರುವಾಗ, 
ಸ್ವಂತಬುದ್ದಿಯಿರುವಾಗ ನಾನೇಕೆ ಹೆದರಬೇಕು?? 

ಕೊಕ್ಕರ್ಣೆ ಸಣ್ಣ ಊರು. ಗೌರಿಗೆ ಅಲ್ಲಿ ಕೆಲಸ ಸಿಗುವದು ಕಷ್ಟಕರ 
ಹತ್ತನೇ ತರಗತಿಯ ಓದು ಇಂದಿನ ದಿನಗಳಲ್ಲಿ ವಿಷ ಯೋಜಕ. ಆದರೂ 

ಬ್ರಹ್ಮಾವರ , ಉಡುಪಿ ಕಡೆಗೆಹೋದರೆ ಏನಾದರೂ ಕೆಲಸ ಸಿಕ್ಕಿತು. ಸುಬ್ಬಮ್ 
ನಿಗೆ ಹೊಟ್ಟೆಯಲ್ಲಿ ಸಂಕಟ, ತಮ್ಮ ಪರಿಸ್ಥಿತಿ ಹೇಗೋ ಈ ರೀತಿಯಾಯಿತು. 
ಮಗಳೂ ತಮ್ಮೊಂದಿಗೆ ಏಗಬೇಕೇ ? ಸುಖಿಯಾಗಿರುವದು ಅವಳ ಹಣೆಯಲ್ಲಿ 
ಬರೆದಿಲ್ಲವಲ್ಲ ಎಂಬ ಕೊರಗು. ಅವಳು ಪುಟ್ಟಣ್ಣನನ್ನು ಕಂಡಾಕ್ಷಣ 
ರೇಗಲಾರಂಭಿಸಿದಳು: “ ಸಂಪಾದನೆ ಮಾಡಲು ಇನ್ನಾದರೂ ಕಲಿತುಕೊ . 
ಗೌರಿಗೆ ಯಾಕೆ ಬೇಕು ಈ ಒದ್ದಾಟ? ” 

ಗೌರಿಗೂ ಈಗೀಗ ಪುಟ್ಟಣ್ಣನ ಮೇಲೆ ಸಿಡುಕು, “ ಗದ್ದೆ ಕೆಲಸವೋ 
ತೋಟದ ಕೆಲಸವೋ ಇದ್ದರೆ ಅದಕ್ಕಾದರೂ ಹೋಗು, ದಿನಗೂಲಿ ಸಿಕ್ಕಿತು?” 
ಎಂದು ಸಲಹೆ ಕೊಟ್ಟಾಗ ಅವನು ಚಟ್ಟನೆ ಉತ್ತರಿಸಿದ: ( ಬೇಕಿದ್ದರೆ ನೀನು 
ಹೋಗು, ನನ್ನಿಂದ ಅದ್ಯಾವದೂ ಸಾಧ್ಯವಿಲ್ಲ. ” 

ಇದೇ ಸಮಯದಲ್ಲಿ ದಿನಪತ್ರಿಕೆಯೊಂದರಲ್ಲಿ ಒಂದು ಜಾಹೀರಾತು 
ಪ್ರಕಟಗೊಂಡಿತು. 

ವಿಚಾರಿಸಿರಿ - ಪ್ರಮೋದಸಿದ್ಧ ಉಡುಪುಗಳ ಕೇಂದ್ರ , ಸುರತ್ಕಲ್ . 

ಸುರತ್ಕಲ್‌ನಲ್ಲಿ ಸಿದ್ಧ ಉಡುಪುಗಳ ಕೇಂದ್ರವನ್ನು ತೆರೆಯಲಾಗಿದೆ. 
ಆಕರ್ಷಕ ಸಿದ್ಧ ಉಡುಪುಗಳನ್ನು ಹೊಲಿಯುವ ಗಂಡಸರು ಹೆಂಗಸರು 
ಬೇಕಾಗಿದ್ದಾರೆ. ದಿನವೊಂದಕ್ಕೆ ಸಿದ್ಧ ಉಡುಪುಗಳ ಮೇಲೆ ಹಣವನ್ನು 
ನಿಗದಿಮಾಡಲಾಗುತ್ತದೆ. ಹೊಲಿಗೆಯಲ್ಲಿ ತಲೆಬೇತಿಯುಳ್ಳವರು, 
ಆಸಕ್ತರು ಸೇರಿಕೊಳ್ಳಬಹುದು. ವಿಚಾರಿಸಿರಿ. 

ಈ ಜಾಹೀರಾತು ಬಹಳವಾಗಿ ಆಕರ್ಷಿಸಿತು ಗೌರಿಯನ್ನು ಹಿಂದೆ ಕಲಿತ 
ಹೊಲಿಗೆ ಇನ್ನೂ ಮರೆತಿರಲಿಲ್ಲ. ಸಿದ್ಧ ಉಡುಪುಗಳನ್ನು ತಯಾರಿಸುವದು 
ಹೆಚ್ಚಿನ ಕಷ್ಟದ ಕೆಲಸವೂ ಅಲ್ಲ. ಕೊಕ್ಕರ್ಣೆಯಿಂದ ಸುರತ್ಕಲ್ ಬಹಳ ದೂರ, 
ಅಪರಿಚಿತ ಊರಾಗಿದ್ದರೂ ಸಣ್ಣ ಬಾಡಿಗೆಕೋಣೆ ಅಲ್ಲಿ ಸಿಕ್ಕಿದರೆ ಪ್ರಮೋದ 
ಸಿದ್ಧ ಉಡುಪುಗಳ ಕೇಂದ್ರದಲ್ಲಿ ಕೆಲಸ ಹಿಡಿಯಬಹುದು. ವಾರಕ್ಕೊಂದಾವರ್ತಿ 
ಕೊಕ್ಕರ್ಣೆಗೆ ಬಂದರೆ ಸಾಕು ಆದರೆ ಮಗಳನ್ನು ಅಷ್ಟು ದೂರ ಕಳುಹಿಸಲಾರದೆ 
ಗೊಣಗಿಕೊಂಡಳು ಸುಬ್ಬಮ್ಮ , ಅವಳಿಗೆ ಹೆದರಿಕೆ, ಅಳಿಯ ಅಕಸ್ಮಾತ್ 
ಬಂದುಬಿಟ್ಟರೆ? 

ನಾಲ್ಕಾರು ದಿನ ಆಲೋಚನೆ ಮಾಡಿದಮೇಲೆ ಪುಟ್ಟಣ್ಣನನ್ನು ಜೊತೆ 
ಮಾಡಿಕೊಂಡು ಗೌರಿ ಹೊರಟುಬಂದಳು ಸುರತ್ಕಲ್‌ಗೆ, ಅಲ್ಲಿ ಅನೇಕ ಕಡೆ 

ಪುನರ್ಮಿಲನ 
ವಿಚಾರಿಸಿದಮೇಲೆ ತಿಳಿಯಿತು ಪ್ರಮೋದಸಿದ್ಧಉಡುಪುಗಳ ಕೇಂದ್ರ ಇಲ್ಲಿಂದ 
ಅರ್ಧಮೈಲು ಒಳಭಾಗದಲ್ಲಿದೆ ಎಂದು. ಹೇಗೂ ಬಂದದ್ದಾಗಿದೆ, ನೋಡಿ 
ಕೊಂಡೇ ಹೋಗೋಣವೆಂದು ಅಕ್ಕ - ತಮ್ಮ ಇಬ್ಬರೂ ಒಳದಾರಿಯಲ್ಲಿ ದಾರಿ 
ಕೇಳುತ ಅರ್ಧಮೈಲು ನಡೆದಾಗ ವಿರಳವಾಗಿ ಮನೆಗಳಿರುವ ಸ್ಥಳದಲ್ಲಿ ಕಾಣಿ 
ಸಿತು ಅವರು ಬಯಸಿದ ಕೇಂದ್ರ , ದೊಡ್ಡ ಕಟ್ಟಡವನ್ನು ನಿರೀಕ್ಷಿಸಿದ್ದ ಅವರಿಗೆ 
ಹಂಚಿನ ಮಾಡಿನ ಸಾಮಾನ್ಯದ ಒಂದು ಮನೆಯನ್ನು ನೋಡಿದಾಗ ಸ್ವಲ್ಪ 
ನಿರಾಶೆ. ಇದು ಉಡುಪುಗಳ ಕೇಂದ್ರವೋ , ಮನೆಯೋ ಎನ್ನುವ ಅನುಮಾನ. 
ಹಿಂದೊಮ್ಮೆ ಯಾರದೋ ಮನೆಯಾಗಿರಬೇಕು, ಸುತ್ತಲ ವಾಸದ ಗುರುತು 
ಗಳಿವೆ ಹತ್ತಾರು ತೆಂಗಿನಮರಗಳು, ನಂದಿಬಟ್ಟಲ, ನಿತ್ಯಪುಷ್ಪದಹೂವಿನ 
ಗಿಡಗಳು, ತುಳಿಸಿಕಟ್ಟೆಯ ಅಲ್ಲಿದೆ. ಮನೆ ಹೇಗೇ ಇರಲಿ, ಸದ್ಯಕ್ಕೆ ಅದು 
ಹೊಲಿಗೆ ಕೇಂದ್ರ , ಮೆಟ್ಟಲಿನ ಬದಿಯಲ್ಲಿ ದೊಡ್ಡದಾದ ಬೋರ್ಡು, 
- ಪುಟ್ಟಣ್ಣನ ಜೊತೆಗೂಡಿ ಗೌರಿ ಮೆಟ್ಟಲಿನ ಮೇಲೆ ಕಾಲಿರಿಸಿದಳು. 
ಆಗಿನ್ನೂ ಹತ್ತು ಗಂಟೆಯ ಸಮಯ. ಕಿರಿದಾದ ಜಗಲಿಯ ಬದಿಯಲ್ಲಿ ಒಂದು 
ಆಫೀಸು ಕೋಣೆ. ಒಬ್ಬಾತ ದೊಡ್ಡ ಫೈಲ್‌ನ್ನು ಎದುರಿನಲ್ಲಿರಿಸಿ ಏನೋ 
ಬರೆಯುತ್ತಿದ್ದ . ಇನ್ನೊಬ್ಬ ಅಧಿಕಾರಿ ಇರಬೇಕು, ದೊಡ್ಡ ಪುಸ್ತಕದ ಮೇಲೆ 
ಪೆನ್ಸಿಲ್‌ನಿಂದ ನಕ್ಷೆ ಬಿಡಿಸುತ್ತಾ ಇದ್ದ . ಒಳಗೆ ಕಾಲಿರಿಸಿದವಳನ್ನು ಕಣ್ಣಿನ 
ತುದಿಯಲ್ಲಿ ನೋಡಿ“ ಏನು ?” ಎಂದು ಕೇಳಿದ ಕಣ್ಣುಗಳಿಂದಲೇ , ಗೌರಿ ತಾನು 
ಜಾಹೀರಾತು ನೋಡಿಬಂದಿರುವೆನೆಂದು ತಿಳಿಸುತ್ತಿದ್ದಂತೆ ಅವನು ಕುರ್ಚಿ 
ಯಲ್ಲಿಯೇ ಸರಿಯಾಗಿ ಕುಳಿತು ಅವಳ ಹೆಸರು, ವಿಳಾಸ, ಹೊಲಿಗೆಯಲ್ಲಿ ಆದ 
ತರಬೇತಿ ಎಲ್ಲಾ ಕೇಳಿಕೊಂಡ. ಉತ್ತರಿಸುವಾಗ ಸ್ವಲ್ಪ ಅಳುಕಿದಳು ಗೌರಿ. 

“ ಹುಡುಗಿಯರ ಫಾಸ್ಟ್ , ಚಡ್ಡಿ , ಹುಡುಗರ ಶರ್ಟು ಎಲ್ಲಾ 
ಹೊಲಿಯಲು ಬರುತ್ತದೆ. ಹೊಲಿಗೆ ಕಲಿತು ನಾಲ್ಕಾರು ವರ್ಷಗಳಾದ್ದರಿಂದ 
ಸ್ವಲ್ಪ ಮರೆತಿರಬೇಕು. ಆದರೆ ಹೊಲೆಯಬಲ್ಲೆ ಎನ್ನುವ ಭರವಸೆಯಿದೆ. ” 

* ಅವಳ ಪ್ರಾಮಾಣಿಕ ಉತ್ತರಕ್ಕೆ ಮೆಚ್ಚಿದ ಅಧಿಕಾರಿ, “ ನಾವು ಉಡುಪು 
ಗಳ ಡಿಸೈನ್ ಕತ್ತರಿಸಿ ಕೊಡ್ತವೆ. ಅದನ್ನು ನಾವು ಹೇಳಿದ ಕ್ರಮದಲ್ಲಿ 
ಹೊಲಿದುಕೊಡಬೇಕು. ನಾವುತಯಾರಿಸಿದ ಉಡುಪುಗಳನ್ನು ಬೆಂಗಳೂರಿಗೆ 
ಕಳುಹಿಸಿಕೊಡ್ತವೆ. ಅಂದ್ದಾಗೆ ದಿನಾ ಅಷ್ಟು ದೂರದಿಂದ ಹೇಗೆ ಬರೀರಿ? ” 

“ ಇಲ್ಲೇ ಸುರತ್ಕಲ್‌ನಲ್ಲಿ ಬಾಡಿಗೆಕೋಣೆಸಿಕ್ಕಿತು.” 
“ ನನಗೂ ಸುರತ್ಕಲ್ ಪೇಟೆ ಮಧ್ಯೆ ಈ ಕೇಂದ್ರ ತೆಗೆಯಬೇಕು ಅಂತ 


ಪುನರ್ಮಿಲನ 
ಆಸೆಯಿತ್ತು . ಸ್ಥಳ ಸಿಗಲಿಲ್ಲ.” ಅಧಿಕಾರಿ ಕುಳಿತಲ್ಲಿಂದ ಎದ್ದು ಅವಳನ್ನು 
ಇನ್ನೊಂದು ಕೋಣೆಗೆ ಕರೆದೊಯ್ಯ , 

ವಿಶಾಲವಾದ ಆಕೋಣೆಯಲ್ಲಿ ಹತ್ತಾರು ಹೊಲಿಗೆಯಂತ್ರದ ಮುಂದೆ 
ಕುಳಿತ ಹೆಂಗಸರು ತದೇಕಚಿತ್ತದಿಂದ ಹೊಲಿಯುತ್ತಾ ಇದ್ದಾರೆ. ಬಂದ 
ಹೊಸಬಳನ್ನು ನೋಡಲು ಎಲ್ಲರ ತಲೆಗಳು ಮೇಲೆದ್ದವು. 

“ ಮಿಸೆಸ್‌ ಚಂಪಾ ” ಅಧಿಕಾರಿ ಯಾರನ್ನೋ ಉದ್ದೇಶಿಸಿ ಹೇಳಿದ: 
“ ಇವರಿಗೊಂದು ಮಿಶನ್ ಕೋಡಿ, ಹಾಗೇ ಬೋಟ್ನೆಕ್ನ ಬೇಬೀ ಫಾಕ್ 
ಹೊಲಿಯೋದಕ್ಕೆ ಕೊಡಿ. ಜಸ್ಟ್ ಸೀ ಹೌ ಶ್ರೀ ಸ್ವಿಚ್ , ಓ . ಕೆ. ಬನ್ನಿ ಗೌರಿ, 
ಇವರು ನಿಮಗೆ ಹೊಲಿಯೋದಕ್ಕೆ ಬಟ್ಟೆ ಕೊಡ್ತಾರೆ. ನಿಮ್ಮ ಹೊಲಿಗೆ ನೋಡಿ 
ದೇಲೆಹೇಳೇನೆ. ” 
- ಹೊಚ್ಚಹೊಸದಾದ ಹೊಲಿಗೆ ಯಂತ್ರ , ಹಸಿರು ವರ್ಣದ ಮೂರು 
ವರ್ಷದ ಮಗುವಿನ ಅಳತೆಯ ಕತ್ತರಿಸಿದ ಬಟ್ಟೆ ದೊರೆಯಿತು ಗೌರಿಗೆ ಕಣ 
ಕಾಲ ಕೈಗಳಿಗೆ ನಡುಕ, ಅಭ್ಯಾಸವಿಲ್ಲದ ಬೆರಳುಗಳು ನೀಟಾಗಿ ಹೊಲಿಯ 
ಬಲ್ಲವೇ ? ಅವಳು ನೋಡಿದಳು ಸುತ್ತಲೂ , ಒಟ್ಟು ಹತ್ತು ಹೊಲಿಗೆ ಯಂತ್ರ 
ಗಳು . ಎಲ್ಲಾ ಮಧ್ಯಮ ವಯಸ್ಸಿನ ಮಹಿಳೆಯರೇ ನೋಡಿದರೆ ನಿರ್ಗತಿಕರಂತೆ 
ಕಾಣಿಸುವದಿಲ್ಲ . ಈ ಕೋಣೆಯ ಎದುರಿನಲ್ಲಿ ಇನ್ನೊಂದು ಕೋಣೆ. ಅಲ್ಲಿ 
ಕೇವಲ ಗಂಡಸರು, ಯಂತ್ರಗಳ ಕಟಕಟ ಸದ್ದು ಮಾತ್ರ ಕೇಳುತ್ತಿದೆ. ಕೆಳಗೆ 
ನೆಲದ ಮೇಲೆ ಕೆಲವು ಹುಡುಗರು ಬಟ್ಟೆಗೆ ಗುಂಡಿಯನ್ನು , ಕೈ ಹೊಲಿಗೆಯನ್ನು 
ಹಾಕುತ್ತಿದ್ದಾರೆ. ಎಲ್ಲರೂ ಅವರವರ ಕೆಲಸಗಳಲ್ಲಿ ತನ್ಮಯರು, 

ಗೌರಿಯ ಕಾಲುಗಳು ಹೊಲಿಗೆಯಂತ್ರದ ಚಕ್ರವನ್ನು ತಿರುಗಿಸಿದವು. 
“ ಹರ್ಷ, ಎಷ್ಟೊಂದು ಕಠಿಣಪರೀಕ್ಷೆಗೆ ನನ್ನನ್ನು ಒಳಪಡಿಸಿದಿ ? ನೀನು ಜೊತೆ 
ಯಲ್ಲಿದ್ದರೆ ನಾನು ಇಂತಹ ಕೆಲಸಗಳಿಗೆ ಬರುತ್ತಿದ್ದೆನೇ ? ಎಲ್ಲಿ ನೀರಿನ 
ಋಣವೋ , ಯಾರ ಕೈಕೆಳಗಿನ ಕೆಲಸವೋ , ಬೇಗ ನನ್ನನ್ನು ಇಲ್ಲಿಂದ ಕರೆ 
ಯಿಸಿಕೊ , ಅಥವಾ ಇಂತಹ ಕೆಲಸಗಳನ್ನು ಮಾಡುವ ಸಾಮರ್ಥ್ಯವನ್ನಾ 
ದರೂ ಕೊಡು' ಎಂದು ಬೇಡಿಕೊಂಡಳು . 

ಹರ್ಷನ ನೆನಪಿನೊಂದಿಗೇ ಸಾಗಿತು ಅವಳ ಕೆಲಸ. ಬೋಟ್ನೆಕ್ನ 
ತೋಳಿಲ್ಲದ ಅಂಗಿಯನ್ನು ಹೊಲಿಯುವದು ಕಷ್ಟವೇನಿಲ್ಲ . ಅಭ್ಯಾಸವಿಲ್ಲದ 
ಕೈ ಗಳಾದುದರಿಂದ ಹೊಲಿದು ಮುಗಿಸಲು ಎರಡು ಗಂಟೆಗಳೇ ಬೇಕಾದವು. 
ಹೊಲಿಗೆಯನ್ನು ನೋಡಿದ ಅಧಿಕಾರಿ ವಿಶೇಷವಾಗಿ ಹೊಗಳದೆ “ನೀವುಕೇವಲ 


ಪುನರ್ಮಿಲನ 
ಮಿಶನ್ ಹೊಲಿಗೆ ಮಾತ್ರ ಹಾಕಿ, ಕೈದಾರ, ಗುಂಡಿ ಹೊಲಿಯೋದಕ್ಕೆ ಬೇರೆ 
ಜನರಿದ್ದಾರೆ. ಮಿಸೆಸ್ ಚಂಪಾ, ಇವರಿಗೆ ಇನ್ನೊಂದು ಬಟ್ಟೆ ತಂದುಕೊಡಿ. 
ಹೊಲಿಗೆ ನೀಟಾಗಿದೆ ” ಎಂದ. 

ಸಧ್ಯ ಯಾವ ತಕರಾರೂ ತೆಗೆಯಲಿಲ್ಲ ಆ ಅಧಿಕಾರಿ, ಮಧ್ಯಾಹ್ನ ಕೆಲವು 
ಮಹಿಳೆಯರು ತಮ್ಮ ತಮ್ಮ ಮನೆಗೆ ಊಟಕ್ಕೆ ಹೋದರೆ ಕೆಲವರು ಅಲ್ಲಿಯೇ 
ಬುತ್ತಿಯೂಟಮುಗಿಸಿದರು. ಪುಟ್ಟಣ್ಣ ಬಾಡಿಗೆಕೋಣೆ ಹುಡುಕಲು ಹೋಗಿದ್ದ 
ರಿಂದ ಗೌರಿಯ ಪಾಲಿಗೆ ಉಪವಾಸವೇ ಗತಿ. ಆದರೆ ಒಬ್ಬಾಕೆ ಕನಿಕರ ತೋರಿ 
ತನ್ನ ಬುತ್ತಿಯೂಟದ ಸ್ವಲ್ಪ ಭಾಗವನ್ನು ನೀಡಿದಳು ಗೌರಿಗೆ, ಆಮೇಲೆ 
ಅವಳಿಂದಲೇ ಇಲ್ಲಿಯ ಅನೇಕ ವಿಷಯಗಳೂ ತಿಳಿದವು. ಇಲ್ಲಿ ಹೊಲಿಗೆ ಕೆಲಸ 
ಗಳು ದಿನಮಜೂರಿಯಲ್ಲಿ ನಡೆಯುವದಿಲ್ಲ. ದಿನವೊಂದಕ್ಕೆ ಎಷ್ಟು ಬೇಕಾದರೂ 
ಹೊಲಿಯಬಹುದು . ಉತ್ತಮ ಬಟ್ಟೆ , ಆಧುನಿಕ ಮಾದರಿಯ ಉಡುಪು 
ಹೊಲಿಯುವಿಕೆಗೆ ಮಜೂರಿ- ಅಧಿಕ. ಹತ್ತಿ ಬಟ್ಟೆಯ ಉಡುಪು ತಯಾರಿಕೆಗೆ 
ಮಜೂರಿ ಕಡಿಮೆ , ನೈಲಾನ್ , ಟೆರಿಲಿನ್ ಬಟ್ಟೆಗಳ ಉಡುಪು ತಯಾರಿಕೆಗೆ 
ಮಜೂರಿ ಅದರ ಮೂರರಷ್ಟು , ಹೊಲಿದದ್ದು ಹಾಳಾಗಬಾರದು . ಹೊಲಿಗೆ 
ವಕ್ರವಕ್ರವಾಗಬಾರದು. ಆಮೇಲೆ ಆ ಮಹಿಳೆ ಅವಳನ್ನು ಇನ್ನೊಂದು 
ಕೋಣೆಗೆ ಕರೆದೊಯ್ದಳು. ಅಲ್ಲಿ ದೊಡ್ಡದಾದ ಅಗಲದ ಮೇಜಿನ ಮೇಲೆ 
ಬಟ್ಟೆಯ ರಾಶಿ ಹಾಕಿಕೊಂಡು ಇಬ್ಬರು ಗಂಡಸರು ಕತ್ತರಿಯಿಂದ ಕತ್ತರಿಸು 
ತಿದ್ದಾರೆ. ವಿವಿಧ ಬಣ್ಣದ ಬಟ್ಟೆಗಳು , ವಿವಿಧ ಆಕಾರದ ಕತ್ತರಿಸಿದ ತುಂಡು 
ಗಳು ರಾಶಿಯಾಗಿ ಬೀಳುತ್ತಿವೆ. ಬದಿಯಲ್ಲಿ ಅಂಗಿಗುಂಡಿಗಳ ತೂತು ಮಾಡುವ 
ಒಂದು ಯಂತ್ರ , ಕಟಕಟ ಶಬ್ದದೊಂದಿಗೆ ಹೊಲಿದ ಬಟ್ಟೆಗಳ ಮೇಲೆ ಆವಶ್ಯಕ 
ತೂತುಗಳು ಆಗುತ್ತಲೇ ಇರುತ್ತವೆ. ಅದನ್ನು ಸಣ್ಣ ಸಣ್ಣ ಹುಡುಗರು ರಾತ್ರಿ 
ಹಾಕಿಕೊಂಡು ಹೊಲಿದು ಮುಗಿಸುತ್ತಾರೆ. ಕೈ ಹೊಲಿಗೆ ಮಾಡುವವರಿಗೆ 
ಮಾತ್ರ ಇಲ್ಲಿ ದಿನವೊಂದಕ್ಕೆ ಮೂರುರೂಪಾಯಿ ಮಜೂರಿ, ಇನ್ನೊಂದು 
ಕೋಣೆಯಲ್ಲಿ ಒಬ್ಬ ಇಸ್ತ್ರಿ ಮಾಡುತ್ತಿದ್ದಾನೆ, ಇನ್ನೊಬ್ಬ ಉಡುಪುಗಳ ಮೇಲೆ 
'ಪ್ರಮೋದ ಎನ್ನುವ ಮುದ್ರೆ ಒತ್ತುತ್ತಿದ್ದಾನೆ. ಸಿದ್ಧ ಉಡುಪುಗಳನ್ನು 
ಪ್ಯಾಕ್ ಮಾಡುವವರೇ ಬೇರೆಯಾಗಿದ್ದಾರೆ, 

* ಇಂತಹ ಒಂದು ಕೇಂದ್ರ ನಮ್ಮ ಆಸುಪಾಸಿನಲ್ಲಿ ಎಲ್ಲಿದೆ ? ಇದನ್ನು 
ತೆರೆದವರೂ ನಮ್ಮ ಜಿಲ್ಲೆಯವರೇ . ಉಡುಪಿ ಹತ್ರ ಅವರ ಊರಂತೆ ” ನಾಲ್ಕು 
ದಿನಗಳ ಮೊದಲು ಬಂದು ಸೇರಿದ ಆ ಮಹಿಳೆ ಅ೦ದಳು : “ದೊಡ್ಡ ದೊಡ್ಡ 

ಏನ್ದಲ್ಲಿ ಅದು ಹ್ಯಾಗೆಬೇಡುಪುಗಳನ್ನೇ ಕಳಿಸಿ 


ಪಟ್ಟಣಕ್ಕೆಲ್ಲ ಇಲ್ಲಿ ತಯಾರಾದ ಉಡುಪುಗಳನ್ನೇ ಕಳಿಸುವ ಯೋಜನೆಯಂತೆ 
ಅವರದು. ಅದು ಹ್ಯಾಗೆ ಬೇಕಾದರೂ ಇರಲಿ , ನಮಗೊಂದು ಉದ್ಯೋಗ, 
ಏನ್ಹೇಳಿ ? ದಿನವೊಂದಕ್ಕೆ ನಾನೇ ಹತ್ತು ರೂಪಾಯಿ ಗಳಿಸ್ತೇನೆ ಅಂದ್ದಾಗೆ 
ನಿನ್ನ ಊರು? ” 

ಅವಳೊಡನೆ ಪರಿಚಯ ಬೆಳೆಸಿಕೊಳ್ಳುವ ಇಷ್ಟವಿರಲಿಲ್ಲ ಗೌರಿಗೆ, ದಿನ 
ವೊಂದಕ್ಕೆ ಹತ್ತು ರೂಪಾಯಿ ತಾನೂ ದುಡಿಯಬಲ್ಲೆನೇ ಎಂಬ ಯೋಚನೆ. 
ಮಧ್ಯಾಹ್ನ ಮೂರು ಗಂಟೆಗೆ ಮುಗಿಯಿತು ಇನ್ನೊಂದು ಅಂಗಿ , ಅಧಿಕಾರಿ 
ಎರಡನ್ನೂ ಪರೀಕ್ಷಿಸಿ ಅವಳ ಕೈಗಿತ್ತ ಮೂರುರೂಪಾಯಿಗಳನ್ನು , 

“ ನಾಳೆಯೂ ಬನ್ನಿ . ಕೆಲಸ ಕೊಡೇನೆ” ಎಂದ ನಗುತ್ತ , ಅವನ ನಗು , 
ತೀ . ನೋಟ ತನ್ನನ್ನೇ ಇರಿಯುತ್ತಿವೆ ಎಂದೆನಿಸಿತು. 

ಅಷ್ಟು ಹೊತ್ತಿಗೆ ಪುಟ್ಟಣ್ಣ ಬಾಡಿಗೆ ಕೋಣೆಗಾಗಿ ಎಲ್ಲ ಕಡೆಗೂ 
ಹುಡುಕಿ ಅನುಕೂಲವಾದದ್ದು ಸಿಗದೆ ಹಿಂದಿರುಗಿದ್ದ . ಬಾಡಿಗೆಕೋಣೆಸಿಗದೇ 
ಹೋದರೆ ಇನ್ನು ಇಲ್ಲಿ ಕೆಲಸ ಬಿಟ್ಟ ಹಾಗೇ ಎಂದುಕೊಂಡ ನೋಡೋಣ, 
ಇನ್ನೂ ಒಮ್ಮೆ ಹುಡುಕಿದರೆ ಪುಟ್ಟ ಕೋಣೆಸಿಗಬಹುದು ಎಂದಳು ಗೌರಿ. 
ಕತ್ತಲೆಯೊಳಗೆ ಬಾಡಿಗೆಕೋಣೆ ಹುಡುಕಿ ವಾಸದ ಏರ್ಪಾಟುಮಾಡಿ ಮರಳಿ 
ಹಿಂದಿರುಗಬೇಕಿತ್ತು ಕೊಕ್ಕರ್ಣೆಗೆ 

ಮತ್ತೆ ಕೋಣೆಗಾಗಿ ಹುಡುಕಾಟ, ಸಣ್ಣ ಪ್ರಾಯದ ಹುಡುಗಿಯೊಬ್ಬ 
ಳಿಗೆ ಹಾಗೆ ಕೋಣೆಕೊಡುವಷ್ಟು ಮೂರ್ಖರಾಗಿರಲಿಲ್ಲ ಅಲ್ಲಿಯ ಜನ,ಕೋಣೆ 
ದೊರೆಯದೇಹೋದರೆ ಇಲ್ಲಿ ಕೆಲಸವೂ ಇಲ್ಲವಾದ ಹಾಗೆ, ಇನ್ನೇನು ಊರಿಗೆ 
ಹಿಂದಿರುಗಬೇಕು ಎನ್ನುವಾಗ ಅವರನ್ನೇ ಬಹಳ ಹೊತ್ತಿನಿಂದ ಅತ್ತಿತ್ತ ತಿರುಗು 
ವದನ್ನು ಗಮನಿಸುತ್ತಿದ್ದ ವೃದ್ದ ಬ್ರಾಹ್ಮಣರೊಬ್ಬರು ಹತ್ತಿರ ಬಂದು ವಿಚಾರಿಸಿ 
ಕೊಂಡರು ಕಳಕಳಿಯಿಂದ ಕೋಣೆ ಹುಡುಕುತ್ತಿರುವವರು ಪರಶುರಾಮನ 
ಮಕ್ಕಳೆಂದು ತಿಳಿದಾಗ ಅವರ ಮುಖದಲ್ಲಿ ನಗು ಮಿಂಚಿ ಕಣ್ಣಲ್ಲಿ ನೀರು 
ಉಕ್ಕಿತು. 

ಇದೆಂತಹ ಯೋಗಾಯೋಗ! ಸ್ತ್ರೀವೇಷಧಾರಿ ಪರಶುರಾಮನು 
ನನಗೆ ಚೆನ್ನಾಗಿ ಗೊತ್ತು. ಅವನ ಮಕ್ಕಳೇ ನೀವಿಬ್ಬರೂ ! ಅರೆ , ಬನ್ನಿ ಬನ್ನಿ , 
ಇಲ್ಲೇ ನಮ್ಮ ಮನೆ ಇದೆ. ” ಅವರು ಇಬ್ಬರನ್ನೂ ಸಣ್ಣ ಜಿನಸಿ ಅಂಗಡಿಯ 
ಹಿಂಭಾಗದಲ್ಲಿರುವ ತಮ್ಮ ಮನೆಗೆ ಕರೆದೊಯ್ದರು. ಹೆಂಡತಿಯನ್ನು ಕೂಗಿ 
ಕರೆದು ಮಜ್ಜಿಗೆ ನೀರನ್ನೂ ತರಿಸಿದರು . 

“ ನನ್ನ ಹೆಸರು ಶಂಭುನಾಥ, ನಿಮ್ಮ ತಂದೆಗೆ ನಾನ್ಯಾರು ಅಂತ ಗೊತ್ತು . 
ಹೇಗಿದ್ದಾರೆ ಅವರು ? ಇತ್ತೀಚೆಗೆ ನಂಜುಂಡೇಶ್ವರ ಯಕ್ಷಗಾನ ಮಂಡಳಿಯಲ್ಲಿ 
ಅವರು ಕಾಣಲಿಕ್ಕೇ ಸಿಗಲಿಲ್ಲ ? ” 

ಗೌರಿ ವಿಷಯ ಹೇಳುತ್ತಿದ್ದಂತೆ ಗಂಭೀರರಾದರು ಶಂಭುನಾಥ. 
ಒಂದೈದು ನಿಮಿಷ ಮೌನ. “ ಏನಮ್ಮ , ನಿಮ್ಮ ತಂದೆಯಂತಹ ಉತ್ತಮ 
ಮನುಷ್ಯನನ್ನು ನಾನೆಲ್ಲಿಯೂ ನೋಡಲಿಲ್ಲ. ನನ್ನ ಕಷ್ಟದ ದಿನಗಳಲ್ಲೆಲ್ಲ 
ಅವರೇ ನನಗೆ ಸಹಾಯ ಮಾಡಿದವರು. ಹೇಳಿಕೇಳಿ ಪುರೋಹಿತವೃತ್ತಿ 
ಯಲ್ಲಿರುವ ನಾನು ಹಿಂದೆ ಎಷ್ಟೋ ಬಾರಿ ಎಷ್ಟೆಷ್ಟು ಹಣವನ್ನು ಅವರಿಂದ 
ಸಾಲ ಪಡೆದುಕೊಂಡಿದ್ದೆ ನೋ ನನಗೇ ಲೆಕ್ಕವಿಲ್ಲ. ” ಶಂಭುನಾಥ ಕಂಠ ತುಂಬಿ 
ಅಂದರು: ( ಅವರಿಗೆ ಈಗ ಇಂತಹ ಪಾಡಾಯಿತೇ ! ಸುಖದ ಹಿಂದೇ ಕಷ್ಟ , 
ಗಳೂ ಬರುತ್ತವೆ ಅನ್ನಿ , ಅಮ್ಮಾ , ನೀನಿನ್ನೂ ಸಣ್ಣ ಹುಡುಗಿ, ಹೊಲಿಗೆ ಕೇಂದ್ರ 
ದಲ್ಲಿ ಕೆಲಸ ಮಾಡಿದರೂ ನಿನ್ನನ್ನು ನೀನು ಕಾಪಾಡಿಕೋಬೇಕಲ್ಲ. ಹೇಗೂ 
ನನ್ನ ಮನೆ ಇದೆ, ಇಲ್ಲಿಗೇ ಬಂಡು! ” 

ಅವರ ಕಣ್ಣುಗಳು ಅವಳ ಕುತ್ತಿಗೆ ತುಂಬಾ ಓಡಾಡಿದವು. ಸಣ್ಣ 
ಕುತ್ತಿಗೆಯ ರವಕೆ ಧರಿಸಿ ಮೈತುಂಬ ಸೆರಗು ಹೊದೆದುಕೊಂಡಿದ್ದರಿಂದ ಕಾಣಿಸಿ 
ಕೊಳ್ಳಲಿಲ್ಲ ಮಂಗಳಸೂತ್ರ. 

“ನೀವು ಕೋಣೆ ಕೊಟ್ಟರೆ ಸಾಕು . ನನ್ನ ಪಾಡಿಗೆ ನಾವಿದ್ದೇವೆ. ” 
ಇನ್ನೊಬ್ಬರಿಗೆ ಭಾರವಾಗಿರುವದು ಅವಳಿಗೆ ಬೇಕಿರಲಿಲ್ಲ. ಶಂಭುನಾಥ ಬಹಳ 
ವಾಗಿ ಹೇಳಿನೋಡಿದರೂ ಒಪ್ಪಿಕೊಳ್ಳದ ಗೌರಿ ( ಬೇರೆ ಕಡೆ ನೋಡುತ್ತೇನೆ” 
ಎಂದಾಗ ಉಪಾಯವಿಲ್ಲದೆ ಇಷ್ಟಾದರೂ ಸಹಾಯವಿರಲಿ ಎಂದುಕೊಂಡು 
ಮನೆ ಹಿಂಬದಿಯ ಒಂದು ಕೋಣೆಯನ್ನು ತೆರವು ಮಾಡಿಕೊಡುತ್ತೇವೆ ಎಂಬ 
ಆಶ್ವಾಸನೆ ನೀಡಿದರು. ಆ ಕೋಣೆಗೆ ಹೊರಬಾಗಿಲು ಇರುವದರಿಂದ ಮನೆ 
ಯವರಿಗೆ ತೊಂದರೆ ಕೊಡದ ರೀತಿಯಲ್ಲಿ ಉಳಿದುಕೊಳ್ಳಬಹುದು, ಅಡಿಗೆ 
ಬೇಕಾದ ವ್ಯವಸ್ಥೆಯನ್ನೂ ಅಲ್ಲಿಯೇ ಮಾಡಿಕೊಳ್ಳಬಹುದು. 
* ಗೌರಿಗೆ ಹೃದಯ ತುಂಬಿಬಂದಿತು. ಹೊಸ ಊರಿನಲ್ಲಿ ಅನಿರೀಕಿತವಾಗಿ 
ಭೇಟಿಯಾದವರ ತುಂಬು ಆದರ , ಆತ್ಮೀಯತೆಗೆ ತಲೆಬಾಗಿದಳು , ಶಂಭುನಾಥ 
ವಯಸ್ಸಾದವರು, ಇಬ್ಬರು ಸೊಸೆಯಂದಿರು, ಅವರ ಮಕ್ಕಳು ಮನೆಯಲ್ಲಿ 
ಇದ್ದಾರೆ. ಮನೆ ಚಿಕ್ಕದಾದರೂ ಅದರ ತುಂಬಾ ಜನರು. ಗೌರಿಗೆ ಒಂದು 
ಕೋಣೆ ಬಿಟ್ಟು ಕೊಟ್ಟರೆ ಅವರ ವಾಸಕ್ಕೆ ಕಷ್ಟ , ಅನಾನುಕೂಲ ಹೆಚ್ಚು . 

ಆದರೆ ವಿಶಾಲ ಮನದೆದುರು ಆ ಮನೆಯ ಅನಾನುಕೂಲತೆ ಅವರ ಗಮನಕ್ಕೆ 
ಬರಲಿಲ್ಲ. ಗೌರಿಯ ರಕ್ಷಣೆಗೆ ನಿಲ್ಲಲಿರುವ ಪುಟ್ಟಣ್ಣನಿಗೆ ಇನ್ನಿಲ್ಲದ ಸಂತೋಷ, 
ಇಬ್ಬರೂ ಶಂಭುನಾಥರ ಕಾಲುಮುಟ್ಟಿ ನಮಸ್ಕರಿಸಿ “ ನಾಳೆ ಬರುತ್ತೇನೆ” ಎಂದು 
ತಿಳಿಸಿ ಅಲ್ಲಿಂದ ಹೊರಟರು ಕೊಕ್ಕರ್ಣೆಗೆ, 
- ( ಅಂತೂ ನಿನಗೆ ಕೆಲಸವೂ ಸಿಕ್ಕು , ಮನೆಯೂ ಸಿಕ್ಕು . ” ಗೆಲುವಿನಿಂದ, 
ಹೇಳಿದ ಪುಟ್ಟಣ್ಣ . ಅವನಿಗೆ ಕೊಕ್ಕರ್ಣೆಗಿಂತ ಇಲ್ಲಿಯ ಪರಿಸರ , ಊರು ಬಹಳ 
ಖುಷಿಯಾಗಿರಬೇಕು. ಆದರೆ ಜೊತೆಯಲ್ಲಿ ಅವನಿಗೆ ಏನೋ ಅನುಮಾನ , ಗೌರಿ 
ಯಾಕೆ ಇನ್ನೂ ತನ್ನೊಂದಿಗೇ ಇದ್ದಾಳೆ? ಅಮ್ಮನಾಗಲಿ , ಅವಳಾಗಲಿ ಮನೆ 
ಯಲ್ಲಿ ಏನೂ ತಿಳಿಯದವರಂತೆ ಇದ್ದಾರೆ. ತಮಗಾಗಿ ಗೌರಿ ಯಾಕೆ ಕಷ್ಟ 
ಪಡಬೇಕು? 

“ಹೌದೇನೇ ಅಕ್ಕ , ನನ್ನ ಭಾವ ಬರಲೇ ಇಲ್ಲವಲ್ಲ, ಯಾಕೆ ? ” 

ಅವನ ಪ್ರಶ್ನೆ ಕೇಳಿ ನಿಟ್ಟುಸಿರು ತೆಗೆದಳು ಗೌರಿ, ಕೈಬೆರಳಿನ ಉಂಗುರ 
ವನ್ನು ಮೃದುವಾಗಿ ಕಣ್ಣಿಗೊತ್ತಿಕೊಂಡಳು . ಹರ್ಷ ಯಾಕೆ ಬರಲಿಲ್ಲ ? ಎನ್ನುವ 
ಪ್ರಶ್ನೆಗೆ ಉತ್ತರ ಅವಳಲಿಲ್ಲ. ಪರಿಚಿತನಾದ ಅವನೊಡನೆ ಎಂದೆಂದೂ 
ಅಪರಿಚಿತೆಯಾಗಿಯೇ ಉಳಿದುಹೋಗಿದ್ದಾಳೆ, ಮನ ಹೃದಯ ಈಗಲೂ 
ಮೊರೆಯಿಡುತ್ತಿದೆ: “ ಹರ್ಷ, ನನಗೆ ಈ ಕಷ್ಟಗಳೆಲ್ಲ ಬೇಡ, ಇನ್ನಾದರೂ 
ನನ್ನನ್ನು ಕರೆದೊಯ್ಯಲು ಬಾ , ನಿನ್ನ ದಾರಿ ಕಾಯ್ತಾ ಇದ್ದೇನೆ.' 


15 
ಎಲ್ಲಿಯವರೆಗೆ ಭರವಸೆ ಅಧಿಕವಾಗಿರುತ್ತದೋ , ನಿರೀಕ್ಷೆ ತೀವ್ರವಾಗಿರುತ್ತದೋ 
ಅಲ್ಲಿಯವರೆಗೆ ಆಶಾವಾದದ ಬೆಳಕು ಮಿಂಚುತ್ತಲೇ ಇರುತ್ತದೆ. ಪ್ರತಿ ಗಳಿಗೆ, 
ಪ್ರತಿ ನಿಮಿಷದಲ್ಲಿಯೂ ಆತುರದ ಪ್ರತೀಕ್ಷೆಯಲ್ಲಿ ಒಂದು ಅನಿರ್ವಚನೀಯ 
ಸಂತೋಷವೂ ಅಡಗಿದೆ. ಇಂದು ಸವಿಯುತ್ತಿರುವ ಕಹಿಯಲ್ಲಿ ನಾಳೆ ಸಿಹಿ 
ಸಿಕ್ಕೀತೆಂಬ ಭರವಸೆ! ಇಂದಿನ ಕತ್ತಲೆ ಕಳೆದು ನಾಳೆ ಬೆಳಕು ಮೂಡೀತೆಂಬ 
ಆಶಾವಾದ! 
- ಸುರತ್ಕಲ್ ಸೇರಿದಮೇಲೆ ಅನೇಕ ಸಮಯಗಳವರೆಗೆ ಗೌರಿ ಇದೇ 
ಭರವಸೆ, ಆಶಾವಾದದ ಎಳೆ ಹಿಡಿದುಕೊಂಡೇ ದಿನಗಳೆದಳು. ಶಂಭುನಾಥರ 

ಸ್ವಲ್ಪ ತಡಊಟಕ್ಕೆ ಕರೆಯಮಾತನಾಡಿಸುತ್ತಿದ್ದಳು 
, ಅವಳ 


ಪುನರ್ಮಿಲನ 
ಮನೆ ಅವಳ ಮನೆಯಂತೆಯೇ ಆಗಿಹೋಯಿತು. ಅಲ್ಲಿ ಅವಳಿಗೆ ಯಾವ 
ಕೊರತೆಯೂ ಇಲ್ಲ . ತನ್ನ ಪಾಡಿಗೆ ಅಡಿಗೆ ಕಾಫಿ ಮಾಡಿಕೊಂಡರೂ ಶಂಭು 
ನಾಥರ ಸೊಸೆಯಂದಿರು, ಹೆಂಡತಿ , ಪುಟ್ಟ ಮಕ್ಕಳು, ಅವಳ ಕೋಣೆಗೆ ದಾಳಿ 
ಯಿಟ್ಟು ಪ್ರೀತಿವಿಶ್ವಾಸದಲ್ಲಿ ಮಾತನಾಡಿಸುತ್ತಾರೆ. ವಾರದಲ್ಲಿ ಎರಡು ಬಾರಿ 
ಯಾದರೂ ಊಟಕ್ಕೆ ಕರೆಯಬೇಕು. ಹೊಲಿಗೆ ಕೇಂದ್ರದಿಂದ ಅವಳು ಬರುವದು 
ಸ್ವಲ್ಪ ತಡವಾದರೆ ಬಿಸಿ ಕಾಫಿ ಅವಳಕೋಣೆಯಲ್ಲಿ ಸಿದ್ದ . “ ನಿಮ್ಮಂತೆ 
ತಾಯಿಯ ಉಪಚಾರ ಮಾಡಲಾರಳು ” ಎನ್ನುತ್ತಾಳೆ ಗೌರಿ, 

ಪುಟ್ಟಣ್ಣ ಅಕ್ಕನ ರಕ್ಷಣೆಗೇ ತಾನು ಉಳಿದಿದ್ದೇನೆ ಎಂಬಂತೆ ಅವಳು 
ಹೊಲಿಗೆ , ಕೇಂದ್ರಕ್ಕೆ ಹೊರಟುಹೋದವೆ ಲೆ ಎಲ್ಲಿಗೆ ಹೋಗುತ್ತಾನೋ 
ಎತ್ತ ತಿರುಗುತ್ತಾನೋ ತಿಳಿಯದು, ಗೌರಿ ಹಿಂದಿರುಗುವಾಗ ಅವನು ಹಾಜರು, 
ಗೌರಿಯ ಗಳಿಕೆಯಲ್ಲಿ ಅವನ ಪಾಲುದಾರ! ( ಅಯೋಗ್ಯ ನೀನೊಬ್ಬ, ನಿಂಗೆ 
ಒಂದು ಕಾಸು ಕೊಡಲಾರೆ, ಊರುಬಿಟ್ಟು ದೊಡ್ಡ ಪಟ್ಟಣ ಸೇರು -- ಆಗ 
ಬುದ್ದಿ ಬಂದೀತು. ” ಗೌರಿ ಗದರಿಸಿದರೆ ಅವನಿಗೆ ಯಾವ ಲೆಕ್ಕ ? 

* ಪ್ರಮೋದಹೊಲಿಗೆ ಕೇಂದ್ರದಲ್ಲಿ ಗೌರಿಯ ಕೈಗಳು ನಾಜೂಕಿನ ಬಟ್ಟೆ 
ಗಳನ್ನು ಹೊಲಿಯುವದರಲ್ಲಿಯೂ ಪಳಗಿದುವು. ಯಾವ ಉಡುಪುಕೊಟ್ಟರೂ , 
ಎಂತಹ ಉತ್ತಮ ದರ್ಜೆಯ ಬಟ್ಟೆಯಾದರೂ ಸಲೀಸಾಗಿ ಹೊಲಿಯಬಲ್ಲಳು . 
ದಿನದ ಮಜೂರಿ ಸಾಯಂಕಾಲ ದೊರೆಯುತ್ತಿದ್ದರೂ ಅವಳು ತೆಗೆದುಕೊಳ್ಳು 
ವದು ವಾರದ ಕೊನೆಯಲ್ಲಿ ಮಾತ್ರ , 

ನಿಜವಾಗಿಯೂ ಅವಳಿಗೆ ಹೊಲಿಯುವದರಲ್ಲಿ ಯಾವ ಆಸಕ್ತಿಯಿರ 
ದಿದ್ದರೂ ಅನಿವಾರ್ಯವಾಗಿ ಆಸಕ್ತಿಯನ್ನು ಬೆಳೆಸಿಕೊಳ್ಳಬೇಕಿತ್ತು . ಸರಿ 
ಯಾಗಿ ಹೊಲಿದರೆ ಉತ್ತಮ ಸಂಪಾದನೆ, ಸಿದ್ಧ ಉಡುಪುಗಳಿಗೆ ಹೊರಗೆ 
ಬೇಡಿಕೆಯೂ ಹೆಚ್ಚುತ್ತಿದೆ ಎನ್ನುತ್ತಾನೆ ಅಧಿಕಾರಿ ಪಾಂಡುರಂಗ ಶಾನುಭಾಗ 
ಹೊರ ಮಾರ್ಕೆಟ್‌ನಲ್ಲಿ ಇಲ್ಲಿ ತಯಾರಾದ ಉಡುಪುಗಳಿಗೆ ಬೇಡಿಕೆಯಿರುವ 
ತನಕ ಇವರ ಕೆಲಸಗಳಿಗೆ ಸಂಚಕಾರವಿಲ್ಲ. ಹೊಲಿಯಲು ಬರುತ್ತಿರುವ ನಾನಾ 
ವರ್ಗದ ಮಹಿಳೆಯರಲ್ಲಿ ಕೆಲವರು ಬಿಟ್ಟುಹೋದರೆ ಒಂದೆರಡು ದಿನಗಳಲ್ಲಿ 
ಆ ಸ್ಥಾನ ಮತ್ತೆ ಭರ್ತಿಯಾಗುತ್ತದೆ. ಬಟ್ಟೆಯ ದೊಡ್ಡದೊಡ್ಡ ಕಟ್ಟುಗಳು 
ಹೊರಹೋಗುತ್ತವೆ. 

ಗೌರಿಯ ಚುರುಕಾದ ನೀಟಾದ ಹೊಲಿಗೆಯನ್ನು ಬಹಳವಾಗಿ ಮೆಚ್ಚಿ 
ಕೊಂಡಿದ್ದ ಅಧಿಕಾರಿ ಪಾಂಡುರಂಗನಿಂದ ಪ್ರತಿದಿನವೂ ಶಹಭಾಷ್ ಹೊಗಳಿಕೆ . 


ಪುನರ್ಮಿಲನ 


ಆದರೆ ಯಾರ ಹೊಗಳಿಕೆಯ ಗೌರಿಯ ಮನವನ್ನು ಅರಳಿಸಲಾರದು . ಯಂತ್ರ 
ದಂತೆ ತಾನಿಲ್ಲಿ ಕೆಲಸ ಮಾಡುತ್ತಿದ್ದೇನೆ ಎಂದೆನಿಸುತ್ತದೆ. ಕೆಲವೊಮ್ಮೆ ಪಾಂಡು 
ರಂಗನ ಅತಿಯಾದ ನಡವಳಿಕೆ ಬೇಸರ , ತಲೆನೋವುತರುತ್ತದೆ. ಇದೇನು, 
ಅವನ ತೀಕ್ಷ ಕಣ್ಣುಗಳು ಅವಳನ್ನು ಜೀವಂತವಾಗಿ ದಹಿಸುತ್ತಿದೆ! ಅವನ 
ಮುಗುಳ್ಳಗೆಯಲ್ಲಿ ಇದೇಕೆ ಕೃತಕತೆ ? ಹೊಲಿಯುತ್ತಿರುವಾಗ ಅನಗತ್ಯವಾಗಿ 
ಅವಳ ಸಮೀಪ ಬರುತ್ತಾನೆ ಏನು ಮಾತು, ಚೇಷ್ಟೆ, ನಗು! ಹಣ ಕೊಡು 
ವಾಗಲೂ ಅವನ ದೃಷ್ಟಿಯಲ್ಲಿ ಏನೋ ಒಂದು ಹೊಗೆಯಾಡುವ ಭಾವ. 
ಏನದು ? ಗೌರಿ ತಲೆ ಕೆದರಿಕೊಳ್ಳುತ್ತ ಒಳಗೊಳಗೇ ಉರಿದುಹೋಗುತ್ತಾಳೆ. 
ಅವನೊಬ್ಬನೇ ಅಲ್ಲ, ಕತ್ತರಿಸಿದ ಬಟ್ಟೆಗಳನ್ನು ತರಲು ಬದಿಯ ಕೋಣೆಗೆ 
ಹೋದರೆ ಅಲ್ಲಿ ಗಂಡಸರಿಬ್ಬರು ತಮಗೆ ಅವಸರವಿಲ್ಲವೆಂಬಂತೆ ನಿಧಾನವಾಗಿ 
ತನ್ನೊಳಗೆ ನಗುತ್ತ ಕಣ್ಣ ತುದಿಯಲ್ಲಿ ಅವಳನ್ನು ನುಂಗುತ್ತ ಹೋತ ಮಾಡು 
ನಾಗ ಉದ್ವೇಗಗೊಳ್ಳುತ್ತಾಳೆ ಅವಳಿಗರಿಯದಂತೆ 

“ ನಿಮಿಷದಲ್ಲಿ ಹೊಲಿದು ಮುಗಿಸಿಬಿಡ್ತೀರಲ್ಲ, ನಾವು ಹ್ಯಾಗೆ ಕತ್ತರಿಸ 
ಬೇಕು?” ಎನ್ನುತ್ತಾನೆ ಒಬ್ಬ ಹೆಣ್ಣೆ ಎಂದು ನಗುತ್ತ . 

ಅವರ ವಿಚಿತ್ರ ನಗು , ದೃಷ್ಟಿಗೆ ಅಸಹ್ಯ ಹುಟ್ಟುತ್ತದೆ. ಮಧ್ಯಮ ವಯಸ್ಸು 
ಮೀರಿದ ಮಹಿಳೆ ಮಿಸೆಸ್ ಚಂಪಾ ಗಂಡಬಿಟ್ಟ ಹೆಣ್ಣು ! ನಾಲ್ಕು ವರ್ಷ ಗಂಡನ 
ಜೊತೆ ಸಂಸಾರಮಾಡಿ ಎರಡು ಮಕ್ಕಳ ತಾಯಿಯಾಗಿ ಅನಂತರ ಗಂಡನೊಡನೆ 
ಜಗಳವಾಡಿ ಬೇರೆಯಾಗಿ ಮಕ್ಕಳನ್ನು ಅನಾಥಾಶ್ರಮದಲ್ಲಿ ಬೆಳೆಸುತ್ತಿದ್ದಾಳೆ. 
ಆ ಬಗ್ಗೆ ಅವಳಿಗೆ ಬೇಸರವಿಲ್ಲ. ನಗುನಗುತ್ತ ಎಲ್ಲರೊಡನೆ ಬೆರೆಯುವ ಅವಳನ್ನು 
ನೋಡಿದರೆ ಗೌರಿಗೆ ವಿಸ್ಮಯ . 

ಈ ಮಧ್ಯೆ ಪುಟ್ಟಣ್ಣ ಯಾವ ಉದ್ದೇಶವೂ ಇಲ್ಲದವನಂತೆ ಉಂಡಾಡಿ 
ಯಂತೆ ತಿರುಗಾಡಿಕೊಂಡಿದ್ದವನು ಅದೊಂದು ದಿನ ಅಕ್ಕನಿಗೂ ತಿಳಿಸದೆ ಊರು 
ಬಿಟ್ಟು ಹೊರಟುಹೋದಎತ್ತಲೋ , ಅವನು ಹಾಗೆ ಓಡಿಹೋಗಬಹುದೆಂಬ 
ಅನುಮಾನವೂ ಕೆಲವು ದಿನಗಳಿಂದ ಇತ್ತು . ಆದರೂ ಗೌರಿ ಅವನಿಗಾಗಿ 
ಎರಡು ದಿನ ರಜೆಹಾಕಿ ಕೊಕ್ಕರ್ಣೆಗೆ ಬಂದರೆ ಅಲ್ಲಿಯ ಅವನಿಲ್ಲ. 

“ ಗಂಡು ಹುಡುಗ, ಎಲ್ಲಿ ಬೇಕಾದರೂ ಸತ್ತುಕೊಳ್ಳಲಿ. ಅನ್ನ ನೀರು 
ಸಿಗದಿದ್ದಾಗ ದುಡಿಯುವ ಬುದ್ದಿ ಬಂದೀತು” ಎಂದಳು. ಸುಬ್ಬಮ್ಮ , ಅವಳ 
ದೃಷ್ಟಿ ಅಳೆದು ಅಳೆದು ನೋಡಿತು ಗೌರಿಯನ್ನು ಎಷ್ಟು ಇಳಿದುಹೋಗಿ 
ದ್ದಾಳೆ ದೇಹದಲ್ಲಿ? 


ಪುನರ್ಮಿಲನೆ 

“ ಹರ್ಷನ ಕಾಗದ ಬಂದಿತೇ ? ” ಕೇಳಿದಳು ಮಗಳನ್ನು , 

“ ಇನ್ನೂ ಬಂದಿಲ್ಲಮ್ಮ , ಇವ ನಾಳೆಯೋ ಬರಬಹುದು, ” ಅವಳು 
ಅಂಗಳದಾಚೆ ನೋಡುತ್ತ ಕೇಳಿದಳು: “ಹೌದಾ ಅಮಾ . ಅದ್ಯಾಕೆ 
ನಾರಾಯಣನಾಯ್ಕ ಅಲ್ಲಿ ಕಟ್ಟಿಗೆ ಒಟ್ಟುತ್ತಾ ಇದ್ದಾನೆ? ” 

“ ಇನ್ನೇನು ಹೇಳಿ , ನಮ್ಮ ಪ್ರಾರಬ್ದ ! ಇಲ್ಲಿಂದ ಒಂದ್ದಾರೆ ದೂರ 
ಎಲ್ಲಾದ್ರೂ ಹೊರಟುಹೋದ್ರೆ ಸಾಕೋ ಅನ್ನಿಸಿದೆ.” 
- ನಿಜ, ನಾರಾಯಣನಾಯ್ಕನ ಅತಿಯಾದ ದುರಾಶೆ, ಅಮಾನುಷ 
ಪ್ರವೃತ್ತಿ ಗೇಣಿಭೂಮಿ ಕೊಟ್ಟವನನ್ನೇ ಹೊಡೆದೋಡಿಸುವ ಯತ್ನದಲ್ಲಿದೆ. 
ಸರಕಾರದ ಕುಮ್ಮಿ ಜಾಗವನ್ನು ತನ್ನ ಹೆಸರಿಗೇ ಮಾಡಿಸಿಕೊಳ್ಳುವ ಹಂಚಿಕೆ 
ಅದು ಅವನ ಹೆಸರಿಗೆ ಆಗಿಹೋದರೆ ಆಮೇಲೆ ಅವನಕೋಟೆಯೊಳಗೆ ಪರಶು 
ರಾಮನ ಪುಟ್ಟ ಸ್ಥಳ! ಅವನ ದಿಗ್ರಂಧನದಲ್ಲಿ ಉಳಿಯಲೇಬೇಕು. ಪರಶು 
ರಾಮ ಈಗೀಗ ಲಾಯರನ್ನು ಹುಡುಕುವದು,ಕೋರ್ಟಿನ ಕಟ್ಟೆ ಹತ್ತುವದನ್ನು 
ಬಿಟ್ಟು ಬಿಟ್ಟಿದ್ದಾನೆ. ನಾಲಗೆ ಸತ್ತವನಂತೆ, “ ಏನು ಬೇಕಾದರೂ ಮಾಡಿಕೋ ” 
ಎನ್ನುವ ಸ್ಥಿತಿಗೆ ಬಂದಿದ್ದಾನೆ, ಅಸಹಾಯಕತೆ ಅವನ ದುರ್ಬಲತೆಯನ್ನೂ 
ತೋರಿಸಿತ್ತು . 
- ಪುಟ್ಟಣ್ಣ ಹೊರಟುಹೋದಮೇಲೆ ಶಂಭುನಾಥರ ಮನೆಯ ಕೋಣೆ 
ಯಲ್ಲಿ ಗೌರಿ ಒಬ್ಬಳೇ , ( ಬೇಕಿದ್ದರೆ ಗಂಗೆಯನ್ನು ಕರೆದೊಯ್ಯು ” ಎಂದಿದ್ದಳು 
ಸುಬ್ಬಮ್ಮ . ಆದರೆ ಗಂಗೆಯ ಸಹಾಯ ಮನೆಯಲ್ಲಿ ಅಗತ್ಯ 
ಆ ದಿನಗಳು ಸರಿದಂತೆ, ತಿಂಗಳು ಉರುಳಿದಂತೆ , ಮಳೆಗಾಲ ಕಳೆಯುತ್ತ 
ಬಂದಂತೆ ಗೌರಿಯಲ್ಲಿ ನಿರಾಶೆ, ಬೇಸರ ತಲೆದೋರಲಾರಂಭಿಸಿತು. ಎಷ್ಟು 
ನಿರ್ದಯಿಯಾಗಿಹೋಗಿದ್ದಾನೆ ಹರ್ಷ. ಅವನಿಗೆ ನನ್ನ ನೆನಪು ಕೂಡ ಬರ 
ಲಾರದೇ ? ವಿನಾಕಾರಣ ಅವಳಿಗೆ ಎಲ್ಲರೊಡನೆ ಸಿಟ್ಟು , ತನ್ನ ಜೊತೆಯಲ್ಲಿ 
ಹೊಲಿಯುವವರ ಮೇಲೆಸಿಟ್ಟು , ಪಾಂಡುರಂಗನ ನಗು ಕೇಳಿ ಮೈ ಯಲ್ಲೆಲ್ಲ 
ಬೆಂಕಿ ಹತ್ತಿದಂತಾಗಿ ಮುಷ್ಟಿ ಬಿಗಿದುಕೊಳ್ಳುತ್ತದೆ, 

- ಅದೊಂದು ದಿನ , ಟೆರಲಿನ ಷರ್ಟನ್ನು ಹೊಲಿಯುವಾಗ ಅದರ 
ಕಾಲರನ್ನು ಹೊಲಿದದ್ದು ಸರಿಯಾಗಲಿಲ್ಲ. ಪಾಂಡುರಂಗ ಅದನ್ನು ನೋಡಿ, 
“ ಏನ್ರಿ ಗೌರಿ, ಇದರ ಹೊಲಿಗೆ ಹಾಕಿದ್ದು ಎಲ್ಲೆಲ್ಲೋ ಹೋಗಿದೆ . ಬಿಡಿಸಿ 
ಹೊಲಿಯಿರಿ” ಎಂದ. 

ಬಿಡಿಸುವಾಗ ಬಟ್ಟೆ ಹರಿದದ್ದು ಗಮನಕ್ಕೆ ಬರಲಿಲ್ಲ. ಅಧಿಕಾರಿ ಹುಬ್ಬೇರಿ 

ಸಿದ: “ ಛೇ ಛೇ , ನಲ್ವತ್ತೆಂಟು ರೂಪಾಯಿ ಮೀಟರ್‌ನ ಬಟ್ಟೆಯನ್ನು ದಂಡ 
ಮಾಡಿದಿರಲ್ಲ. ಕಾಲರ್‌ ಬಿಡಿಸಿ ಸರಿಪಡಿಸುವಾಗ ಏನಿದು ನಿಮ್ಮ ಅಜಾಗ್ರತೆ? 
ನಿಮ್ಮ ಈ ವಾರದ ಲೆಕ್ಕದಲ್ಲಿ ಇಪ್ಪತ್ತು ರೂಪಾಯಿ ಖೋತಾ, ಮುಂದಿನ 
ವಾರ ಇಪ್ಪತ್ತು ರೂಪಾಯಿ ! ” 
- ರೇಗಿಹೋಯಿತು ಗೌರಿಗೆ, ದೈನ್ಯದಿಂದ ಯಾಚಿಸಲಿಲ್ಲ. ವಿನಯ 
ಪ್ರದರ್ಶಿಸಲಿಲ್ಲ. ಕ್ಷಮೆ ಕೇಳಲಿಲ್ಲ. ನಾನು ಬೇಕೆಂದು ಯೋಚಿಸಿ ತಪ್ಪು 
ಮಾಡಲಿಲ್ಲ. ಏನೋ ತಪ್ಪಿತು. ಸ್ವಲ್ಪ ಕಡಿಮೆ ಬೆಲೆಗೆ ಮಾರಿಬಿಡಿ ” . 

“ ತಪ್ಪು ಮಾಡೋದುಮಾತ್ರ ಗೊತ್ತು ನಿಮಗೆ. ” 

“ ಯಾಕೆ ನೀವು ತಪ್ಪು ಮಾಡುವದೇ ಇಲ್ಲವೇ ? ಎಲ್ಲರೂ ತಪ್ಪು 
ಮಾಡಿಯೇ ಮಾಡ್ತಾರೆ. ಯಾವಾಗಲೂ ತಮ್ಮ ತಪ್ಪು ತಮಗೆ ಕಾಣಿಸದು. 
ಇನ್ನೊಬ್ಬರನ್ನು ದೂಷಿಸಲು ಮೊದಲು ಸಿದ್ಧ ! ಕಾಲರ ' ಹರಿದದ್ದು ಏನ್ಮಹಾ 
ತಪ್ಪಾಯು , ಹಾಂ , ನಾನೇನು ತಪ್ಪು ಮಾಡಿದೆ ಈಗ ? ಏನ್ಮಾಡಿದೆ ಹೇಳಿ? ” 
- ಪಾಂಡುರಂಗ ಅವಳ ಏರಿದ ಬಿರುಸುಧ್ವನಿಗೆ ಅವಾಕ್ಕಾದ. ಗೌರಿಯ 
* ಕೆಂಪಾದ ಮುಖ ಹೆದರಿಸಿತು ಅವನನ್ನು , 

“ ಯಾವಾಗಲೂ ಹಾಗೇ . ಗಂಡಸು ಸ್ವಾರ್ಥಿ, ಬಹಳ ಸ್ವಾರ್ಥಿ. 
ಹೆಣ್ಣಿನ ಒಂದು ಸಣ್ಣ ತಪ್ಪನ್ನೂ ಅವನು ಮಾನ್ಯಮಾಡಲಾರ . ನಾನೇನು 
ಮಾಡಿದೆ ಈಗ? ನನ್ನ ತಪ್ಪನ್ನು ಒಪ್ಪಿಕೊಳ್ಳದೆ ನಿಂತಿದ್ದೇನೆಯೇ ? ಇಲ್ಲ . 
ಒಪ್ಪಿಕೊಂಡಿದ್ದರೂ ಯಾಕೆ ನನ್ನನ್ನು ದೂಷಣೆ ಮಾಡ್ತಿದ್ದೀರಿ? ” | 

ಹಣೆಯ ಬೆವರನ್ನು ಒರೆಸಿಕೊಂಡ ಪಾಂಡುರಂಗ ಮಿಸೆಸ್‌ ಚಂಪಾ 
ಬಂದು ಅವಳನ್ನು ಸಮಾಧಾನಪಡಿಸಿ ಒಳಗೆ ಕರೆದೊಯ್ಯಬೇಕಾಯಿತು. 
ಆದರೂ ಸಮಾಧಾನವಾಗದೆ ಅಂದಿನ ಕೆಲಸವನ್ನು ಹಾಗೇ ಬಿಟ್ಟು ಹೊರಟು 
ಬಿಟ್ಟಳು ಅಲ್ಲಿಂದ. ಪಾಂಡುರಂಗ ಮತ್ತೆ ಹತ್ತಿರ ಕರೆದ. 

- “ನೀವು ಈ ರೀತಿ ವರ್ತಿಸಿದ್ದು ಇದೇ ಮೊದಲಬಾರಿ, ಏನೋ ಮನಸ್ಸನ್ನು 
ಕಲಕಿರಬೇಕು. ನಾಲ್ಕು ದಿನ ರಜಾಮಾಡಿ ಊರಿಗೆ ಹೋಗೃನ್ನಿ . ” 

ಅದನ್ನು ನೀವು ಹೇಳಬೇಕಾಗಿಲ್ಲ. ನನ್ನ ಖುಷಿ, ” “ 

ಅವಳ ಒರಟು ಉತ್ತರ ಚಕಿತಗೊಳಿಸಿತು ಎಲ್ಲರನ್ನೂ , ಶಂಭುನಾಥನ 
ಮನೆಗೆ ಹಿಂದಿರುಗಿದಾಗ ಅವಳ ಮನಸ್ಸು ಇನ್ನೂ ಸ್ತಿಮಿತಕ್ಕೆ ಬಂದಿರಲಿಲ್ಲ. 
ಗರಗರನೆ ತಿರುಗುತ್ತಿದೆ ತಲೆ, ಕಾಫಿ ಕುಡಿಯಬೇಕೆನಿಸಿದರೂ ಮಾಡಲು 
ಮನಸ್ಸಿಲ್ಲದೆ ಮಲಗಿದಾಗ ಶಂಭುನಾಥನ ಹಿರಿಸೊಸೆ ಕಾಫಿತಿಂಡಿ ತಂದು 

ಕೊಟ್ಟುಹೋದಳು. ಹೊಟ್ಟೆ ತಂಪಾದರೂ ಮನಸ್ಸು ತಂಪಾಗಲಿಲ್ಲ. ನಾನೇನು 
ತಪ್ಪು ಮಾಡಿದೆ? ಶರ್ಟಿನ ಕಾಲರು ಹರಿದು ಹೋದಾಕ್ಷಣ ಅದು ತಪ್ಪಾಗಿ 
ಹೋಯಿತೇ ? ಅವಳ ಕಣ್ಣ ಮುಂದೆ ಮಾವಿನತೋಪು, ಕಬ್ಬಿನಗದ್ದೆ , ಆ ಹಸಿರು 
ಬಯಲು ಕಾಣಿಸಿತು, ಓ ದೇವರೇ , ಹರ್ಷ ಇನ್ನೂ ತನ್ನನ್ನು ಕ್ಷಮಿಸಲಿಲ್ಲ. 
ತಪ್ಪನ್ನು ಮನ್ನಿಸಲಿಲ್ಲ. ನಿರ್ದಯಿ , ನಿಷ್ಕರುಣಿ! ನಾನು ಹೇಗಿದ್ದೇನೆ ಎನ್ನುವ 
ಅರಿವು ಅವನಿಗಿಲ್ಲ. ಕೈ ಬೆರಳಿನ ಉಂಗುರ ಕೆನ್ನೆಯನ್ನು ಒತ್ತಿತು. ದುಷ್ಯಂತ 
ದೂರ ಹೋದಾಗ ಅವನ ನೆನಪಿಗಾಗಿ ಶಕುಂತಲೆಯ ಕೈಯಲ್ಲಿ ಈ ಉಂಗುರ 
ಇರಲಿ ' ಎಂದಿದ್ದ ಹರ್ಷ ನಿಶ್ಚಿತಾರ್ಥದ ದಿನ ತನ್ನ ಕೈ ಬೆರಳಿಗೆ ಉಂಗುರ ತೊಡಿ 
ಸುತ್ತ , ದೂರ್ವಾಸಮುನಿಗೆ ಮಾಡಿದ ಒಂದೇ ಒಂದು ಅಪಚಾರದಿಂದ ಶಿಕ್ಷೆ 
ಗೊಳಗಾದ ಶಕುಂತಲೆ ಎಷ್ಟು ಕಷ್ಟವನ್ನು ಅನುಭವಿಸಿದಳು. ತಾನೂ ಹಾಗೇ 
ಮಾಡಿದ ತಪ್ಪು ಒಂದೇ ಒಂದು . ಇನ್ನೂ ಅದರ ವಿಮೋಚನೆಯಾಗಿಲ್ಲ. ಯಾರ 
ಶಾಪದಿಂದ ಯಾಕೆ ಹೀಗಾಯಿತು ? 

ಯೋಚಿಸುತ್ತಿದ್ದಂತೆ ದೃಷ್ಟಿ ನೆಲಕ್ಕೆ ಹರಿಯಿತು. ಮೊದಲೇ ಬಂದು 
ಬಿದ್ದ ಕಾಗದ, ಓ , ಹರ್ಷನದೇ ಇರಬೇಕು. ಆತುರದಿಂದ ಬಗ್ಗಿ ಎತ್ತಿಕೊಂಡಳು. 
ನೋಡಿದರೆ ಕವರು ಅಲ್ಲ, ಅದೊಂದು ಕಾರ್ಡು , ಕೊಕ್ಕರ್ಣೆಯಿಂದ. 

ಕಳೆದ ವಾರ ನೀನು ಬರಲಿಲ್ಲ . ಈ ವಾರ ಬಾ , ( ಇಲ್ಲಿ ಬಹಳ 
ಕಷ್ಟ ) ಅಪ್ಪನ ಆರೋಗ್ಯ ಹಾಗೇ ಇದೆ. 

ಇತಿ ನಿನ್ನ , 

- ಅಮ್ಮ . 
* ಫುರ್‌ ಎಂದು ಕಾಗದವನ್ನು ಊದಿದಳು ಗಾಳಿಗೆ ಇಲ್ಲಿ ಬಹಳ ಕಷ್ಟ 
ಅಂದರೆ ನಾನೊಬ್ಬಳು ಇದ್ದೇನಲ್ಲ ಗೈಯಲು? ಈ ವಾರವೂ ನಾನು ಮನೆಗೆ 
ಹೋಗುವದೇ ಇಲ್ಲ. ಉಪವಾಸ ಬಿದ್ದು ಸತ್ತು ಕೊಳ್ಳಲಿ, ನನಗೇನಂತೆ, ಛೇ , 
ನಾನೇಕೆ ಹಾಗೆ ಹೇಳಬೇಕು? ಅವುಡುಗಚ್ಚಿದಳು ರೋಷದಲ್ಲಿ, ಹರ್ಷನ 
ಕಾಗದವೆಂದು ಭ್ರಮಿಸಿ ನಿರಾಶೆಯಾದಾಗ ಇನ್ನಷ್ಟು ಕೋಭೆಗೊಂಡಿತು ಅವಳ 
ಹೃದಯ , ಉಂಗುರ , ಕರಿಮಣಿ ತಾಳಿ, ಎಲ್ಲಾ ತೆಗೆದು ಬದಿಗಿಟ್ಟಳು . ಅವನ್ನು 
ತೆಗೆದಾಕ್ಷಣ ಹರ್ಷನ ನೆನಪು ಅಳಿದುಹೋಗಬಲ್ಲದೇ ? ಮನಸ್ಸಿನಿಂದ ಅವನು 
ಮರೆಯಾಗಬಲ್ಲನೇ ? ಇಲ್ಲ.... ಇಲ್ಲ.... 

ಅವಳು ಆ ಕ್ಷಣದಲ್ಲಿ ಕಾಗದ ಪೆನ್ನು ಕೈಗೆತ್ತಿಕೊಂಡಳು. ತನ್ನ ಸ್ಥಿತಿ 
ಯನ್ನು ಚುಟುಕಾಗಿ ವಿವರಿಸಿ ಕೊನೆಯಲ್ಲಿ, “ ಹರ್ಷ, ನೀವು ಕಾಗದ ಬರೆಯುವ 

ಮೊದಲು ನಾನು ನಿನಗೆ ಬರೆಯುತ್ತಾ ಇದ್ದೇನೆ. ನನಗೆ ಇನ್ನು ದೊಡ್ಡ 
ಸಂಸಾರವನ್ನು ನೋಡಿಕೊಳ್ಳುವದಾಗಲಿ , ನಿಮ್ಮಿಂದ ಅಗಲಿ ಬೇರೆಕಡೆ ಕೆಲಸ 
ಮಾಡುವದಾಗಲಿ ಸಾಧ್ಯವಿಲ್ಲ. ನನ್ನ ಕಾಗದಕ್ಕೆ ಬೆಲೆಕೊಟ್ಟು ಇನ್ನಾದರೂ 
ಹೊರಟುಬನ್ನಿ , ಅಥವಾ ನಾನು ಕೊಟ್ಟಿರುವ ನನ್ನ ಈ ವಿಳಾಸಕ್ಕೆ ಕಾಗದ 
ಬರೆಯಿರಿ ” 

ಎಂದು ತಿಳಿಸಿ ಕವರಿನಲ್ಲಿಟ್ಟು ಮೇಲೆ ಬರೆದಳು ಮಡಿಕೇರಿ ವಿಳಾಸವನ್ನು , 
ಹೊರಗೆ ಸಣ್ಣಗೆ ಮಳೆ ಸುರಿಯುತ್ತಿದ್ದರೂ ಲೆಕ್ಕಿಸದೆ ಮನೆಯಿಂದ ಎರಡು 
ಮಾರು ದೂರದಲ್ಲಿರುವ ಅಂಚೆಡಬ್ಬಿಗೆ ಅದನ್ನು ಹಾಕಿದಮೇಲೆಯೇ 
ಸಮಾಧಾನ. 

ಇನ್ನೇನು ಅ೦ದ ಹೊರಳಬೇಕು, ಅದೇ ಗಳಿಗೆಯಲ್ಲಿ ಬದಿಯ ಮಣ್ಣು 
ಮಾರ್ಗದಿಂದ ಡಾಂಬರು ರಸ್ತೆಗೆ' ಭರ ' ಎಂಬ ಸದ್ದಿನೊಂದಿಗೆ ಕೆಸರು ನೀರನ್ನು 
ರಾಚಿಸುತ್ತ ಬಂದಿತು ಒಂದು ಜೀಪು, ಗೌರಿ ತನ್ನ ಪಾಡಿಗೆ ತಾನು ತಿರುಗಿ 
ಕೊಳ್ಳುತ್ತಿದ್ದಂತೆ ರಿಂವ್ನೆ ಜೀಪು ಸಾಗಿತು ಮುಂದೆ. ಹಸಿರುವರ್ಣದ ಹೊಚ್ಚ 
ಹೊಸ ಜೀಪು, ಸ್ವಾಭಾವಿಕವಾಗಿ ಗೌರಿಯ ಕಣ್ಣುಗಳು ಜೀಪಿನತ್ತ ಹೊರಳಿ 
ದಾಗ ಪಕ್ಕನೆ ಅವು ಅಲ್ಲೇ ಸ್ಥಿರಗೊಂಡವು. ಜೀಪು ನಡೆಸುತ್ತಿದ್ದ ಆ ವ್ಯಕ್ತಿ 
ಯಾರು ? ಅವನೂ ಅರೆಗಳಿಗೆ ಹೊರಳಿ ನೋಡಿದ ಸಣ್ಣ ಮಳೆಯಲ್ಲಿ ನೆನೆಯು 
ತಿದ್ದ ಅವಳನ್ನು , ಜೀಪಿನ ವೇಗ ನಿಧಾನವಾಗಿ ಆಮೇಲೆ ಮುಂದೆ ಹೊರಟು 
ಹೋಯಿತು. ಅವಳು ತಲೆಕೊಡಹಿಕೊಂಡು ಹಾಗೇ ಹೊರಟು ಬಂದಳು ತನ್ನ 
ಕೋಣೆಗೆ, ತಲೆಯಲ್ಲಿ ಹಠಾತ್ತನೆ ಏನೋ ಮಿಂಚು. ಜೀಪು ನಡೆಸುತ್ತಿದ್ದವ 
ನನ್ನು ಎಲ್ಲಿಯೋ ನೋಡಿದ್ದೇನಲ್ಲ ? ಅವನೇ ಅಲ್ಲವೇ ? ಆದರೆ ಇಲ್ಲಿಗೆ ಹೀಗೆ 
ಜೀಪಿನಲ್ಲಿ ಯಾಕೆ ಬಂದ? 

ಗೌರಿ ಚಡಪಡಿಸಿದಳು ತನ್ನಲ್ಲೇ , ಆ ಮುಖ ಅರೆಗಳಿಗೆ ಅವಳನ್ನೂ 
ನೋಡಿತಲ್ಲವೇ ? ಹೌದು, ಅಂದರೆ ಅವನಿಗೂ ಅನುಮಾನ ಬಂದಿರಬೇಕು. 
ಅವಳು ಹೌದೋ ಅಲ್ಲವೋ ಎಂದೂ ನೋಡಿರಬೇಕು. 

ಹಾಸಿಗೆಯನ್ನು ಒರಗಿದರೂ ಕಣ್ಣೆವೆಗಳನ್ನು ಮುಚ್ಚಲಾಗಲಿಲ್ಲ. ಶಂಭು 
ನಾಥ ಏರಿದ ಸ್ವರದಲ್ಲಿ ಎರಡನೇ ಸೊಸೆಯನ್ನು ಗದರಿಸುತ್ತಾ ಇದ್ದರು: “ ನನ್ನ 
ಎಲೆ ಅಡಿಕೆ ತಟ್ಟೆಗೆ ಕೈ ಹಾಕಬೇಡಿ ಅಂದರೂ ಕೇಳಲಾರಿರಿ. ಎಲ್ಲಿಟ್ಟಿದ್ದೀರಿ? ” 

- ನಿತ್ಯದಂತೆ ಸ್ನಾನ ಮುಗಿಸಿ ಹೊಲಿಗೆ ಕೇಂದ್ರಕ್ಕೆ ಹೊರಡಲು ಸಿದ್ದ 
೪ಾಗುತ್ತಿದ್ದಂತೆ ಒಳಗೆ ಬಂದರು ಶಂಭುನಾಥ, 

“ಗೌರಮ್ಮ , ಇವತ್ತು ನಮ್ಮ ಮನೇಲಿ ಸತ್ಯನಾರಾಯಣ ಪೂಜೆ. 
ಮಧ್ಯಾಹ್ನ ಊಟಕ್ಕೆ ಬಂದು ಬಿಡು.” 

“ ಅಜ್ಜಿ ನಿನ್ನೆಯೇ ಹೇಳಿದ್ದರು. ಸಾಧ್ಯವಾದರೆ ಬತ್ತೇನೆ. ” 

“ಪೂಜೆ ಪ್ರಸಾದಕ್ಕೆ ಬರುವದಿಲ್ಲ ಅನ್ನಬಾರದು ” ಶಂಭುನಾಥ 
ಅಲ್ಯುಮಿನಿಯಂ ತಟ್ಟೆಯಲ್ಲಿದ್ದ ಒಣಗಿದ ಬ್ರೆಡ್‌ನ ತುಂಡು ನೋಡುತ್ತ ಹೇಳಿ 
ದರು : “ ನಿನ್ನ ಅಪ್ಪ ಮಾಡಿದ ಉಪಕಾರವನ್ನು ಈ ಜನ್ಮದಲ್ಲಿ ನಾ ತೀರಿಸಲಾರೆ. 
ನನ್ನ ತಾಪತ್ರಯದಲ್ಲಿ ಸಾಲದ ಋಣ ಹಾಗೇ ಉಳಿದಿದೆ . ” 

ಆ ಋಣಭಾರವನ್ನು ನನಗೆ ಊಟಹಾಕಿ ತೀರಿಸ್ಕೋತೀರ? ” ಕೇಳಿ 
ದಳು ನಗೆಚಾಟಿಕೆಯಲ್ಲಿ. 

“ ಹಾಗಲ್ಲ, ನೀನು ನಮಗೆ ಮಗಳ ಹಾಗೇ ಊಟಕ್ಕೆ ಬಂದುಬಿಡು. 
ಮಳೆ ಬಂದರೂ ತಪ್ಪಿಸಬೇಡ.” 

ಅವರ ಮಾತಿಗೆ ಇಲ್ಲವೆನ್ನದೆ ಅಲ್ಲಿಂದ ಹೊರಟು ಅರ್ಧಗಂಟೆ ಮೊದಲೇ 
ಬಂದು ತಲುಪಿದಳು ಹೊಲಿಗೆ ಕೇಂದ್ರಕ್ಕೆ , ಪಾಂಡುರಂಗನ ಮುಖದಲ್ಲಿ ನಸು 
ಕೋಪದ ಛಾಯೆ , ಕತ್ತರಿಸಿದ ಬಟ್ಟೆಯನ್ನು ಅವಳ ಮುಂದೆ ಇರಿಸಿ ಕಣ್ಣು 
ಕೆರಳಿಸಿದ. 

“ ಸರಿಯಾಗಿ ಗಮನವಿಟ್ಟು ಹೊಲಿಯಿರಿ. ” 
“ಗೊತ್ತು ನನಗೆ. ಅಷ್ಟೇ ಗಡಸು ಧ್ವನಿಯಲ್ಲಿ ಬಂದಿತು ಉತ್ತರ. 

ಮುಂದೆ ಚಾಚಿದ ಬಟ್ಟೆಯನ್ನು ಸರನೆ ಹಿಂದಕ್ಕೆಳೆದುಕೊಂಡು 
ಮೇಜನ್ನು ಗುದ್ದಿದ ಎರಡು ಬಾರಿ, 

“ ನಿನ್ನ ಒರಟುತನವನ್ನು ಇಲ್ಲಿ ಪ್ರದರ್ಶಿಸುವದು ಬೇಡ. ಇಷ್ಟವಿದ್ದರೆ 
ಹೊಲಿಯಿರಿ, ಇಲ್ಲಾಂದ್ರೆ ....ಹೋಗ್ಲಿ, ಏನೋ ನೀವು ಹುಡುಗಿ ಅಂತ 
ರಿಯಾಯತಿ ತೋರಿಸಿ ಸುಮ್ಮೆ ಬಿಟ್ಟಿದ್ದೇನೆ. ತಗೊಳ್ಳಿ ಬಟ್ಟೆಯನ್ನು , ” 

ಒರಟಾಗಿ ಅವಳು ಕಸಿದುಕೊಂಡಳು. ನೋಡಿದರೆ ಕಡಿಮೆ ಕ್ರಯದ 
ಹತ್ತಿ ಬಟ್ಟೆ , ಮಾತನಾಡದೆ ತನ್ನ ಸ್ಥಾನದಲ್ಲಿ ಬಂದು ಕುಳಿತಾಗ ಹೊಲಿಗೆ 
ಯಂತ್ರ ದಿನಕ್ಕಿಂತ ಹೆಚ್ಚು ಕರ್ಕಶವಾಗಿ ಓಡಿತು . ಮಿಸೆಸ್‌ ಚಂಪಾ ಹತ್ತಿರ 
ಬಂದು, 

“ ಯಂತ್ರದ ಎಲ್ಲಾ ಭಾಗಗಳಿಗೂ ಎಣ್ಣೆ ಹಾಕಿಕೊಳ್ಳಿ . ಯಂತ್ರದ 

ಬೆಲ್ಟಿನ ಭಾಗದ ಹತ್ರ ಎಲ್ಲೋ ಕಿರಿಕಿರಿ ಸದ್ದು ಕೇಳಿಸ್ತಾ ಇದೆ. ” 

- “ ಎಣ್ಣೆ ಹಾಕದೇ ಇದ್ದರೂ ಯಂತ್ರ ನಡೆಯುತ್ತದೆ." ಗೊಣಗಿಡುತ್ತ 
ನಿಮಿಷದಲ್ಲಿ ಹೊಲಿದು ಮುಗಿಸಿದಳು ಬಟ್ಟೆಯನ್ನು , ಅದನ್ನು ಹಾಗೇ ತೆಗೆದಿಡುವ 
ಬದಲು ಪಾಂಡುರಂಗನ ಕೋಣೆಗೆ ಬಂದು ರಪ್ಪನೆ ಮೇಜಿನ ಮೇಲೆ ಎಸೆದಳು. 
ಅಲ್ಲಿದ್ದ ಕಾಗದಗಳೂ ಹಾರಬೇಕು ಅವಳು ಬಡಿದ ರಭಸಕ್ಕೆ ನಿಜವಾಗಿಯೂ 
ಬೆಚ್ಚಿದ ಆ ಮಹಾಶಯ . 

“ ಕೆಲಸ ಕಳೆದುಕೊಳ್ಳುವ ಆಲೋಚನೆ ಮಾಡ್ತಾ ಇದ್ದೀರ? ” 
“ಹೊಲಿಗೆ ಸರಿಯಾಯೋ ಅಂತ ನೋಡಿ. ” ಗುಡುಗಿತು ಅವಳ ಧ್ವನಿ. 

ಪಾಂಡುರಂಗ ಹೊಲಿದ ಬಟ್ಟೆಯನ್ನು ನೋಡಲಿಲ್ಲ. ಬದಲಾಗಿ 
ನೋಡಿದ ಅವಳ ಮುಖವನ್ನು ಅರ್ಧ ಓರೆಯಾಗಿ ನಿಂತಿದ್ದ ಅವಳ ಮುಖದಲ್ಲಿ 
ವಿಶ್ವಾಮಿತ್ರನ ಕೋಪ. ಪಾಂಡುರಂಗನಿಗೆ ಈ ಬಾರಿ ಕೋಪ ಬರಲಿಲ್ಲ. 
ಕನಿಕರ ಉಕ್ಕಿತು. ಕೆಲವು ಸಮಯಗಳಿಂದಲೂ ಮಾಡುತ್ತಿರುವ ಅವಳ ನಿಷ್ಠೆಯ 
ಕೆಲಸಕ್ಕೆ ಅವನು ಬಹಳ ಮೆಚ್ಚಿಕೊಂಡಿದ್ದ , ಅಂದು ಒಂದು ಬಾರಿ ಅವಳ 
ತಂದೆಯ ದೇಹಸ್ಥಿತಿ ಗಂಭೀರವಾಗಿದೆಯೆಂದು ಇಪ್ಪತೈದುರೂಪಾಯಿ ತೆಗೆದು 
ಕೊಂಡು ಹೋದವಳು ಮೂರುದಿನ ಮೂರುನಾಲ್ಕು ತಾಸು ಹಚ್ಚಿಗೆ ಕೆಲಸ 
ಮಾಡಿ ತೋರಿಸಿದ್ದಾಳೆ. ಅವಳ ಹೊಲಿಗೆ ಅಂದರೆ ಮತ್ತೆ ಎರಡು ಮಾತಿಲ್ಲ. 
ಏನೋ ನಿನ್ನೆ ಹಾಗೆ ಮಾಡಿದಳೆಂದು ತಾನು ಹೇಳಿದ್ದು ತುಸು ಹೆಚ್ಚಾಯಿ 
ತೇನೋ , 

ಅವನು ಫಾಸ್ಟ್ ನಿಂದ ಕಾಫಿ ಬಗ್ಗಿಸಿ ಇರಿಸಿದ ಅವಳ ಮುಂದೆ , 
(ಇದನ್ನು ಕುಡಿಯಿರಿ” ನಗುತ್ತ ಅವನೆಂದ: ಆಮೇಲೆ ನಿನ್ನೆ ಹೊಲಿದಿದ್ದೀರಲ್ಲ. 
ಒಂದು ಶರ್ಟು, ಅದೇ ಮಾದರಿಯ ಅಷ್ಟೇ ಕ್ರಯದ ಒಂದು ಶರ್ಟು ಇದೆ 
ಹೊಲಿಯೋದಕ್ಕೆ , ಇನ್ನೆಂದೂ ನಿನ್ನೆ ತರಹ ತಪ್ಪು ಮಾಡದೆ ಬಟ್ಟೆ ಹೊಲೀತೀರ 
ಅಂತ ವಿಶ್ವಾಸವಿದೆ ನನಗೆ. ” 

“ ಹಾಗೆ ಹೇಳಿ ಮತ್ತೆ ” ಗೌರಿ ಮೇಜಿನ ಮೇಲಿರಿಸಿದ ಕಾಫಿಗ್ಲಾಸನ್ನು 
ಎತ್ತಿಕೊಂಡು ನಿಂತಹಾಗೆ ಕುಡಿದು ಮುಗಿಸಿದಳು. ಅನಂತರ ಅವಳಿಗೆ 
ಅನಿಸಿತು : ( ಅರೆ, ತಾನು ಇಲ್ಲಿ ಕೆಲಸದವಳು. ದಿನಮಜೂರಿ ಗಳಿಸುವವಳು. 
ಪಾಂಡುರಂಗ ತನಗೇಕೆ ಕಾಫಿ ಕೊಟ್ಟ ? ತಾನೇಕೆ ನಿಂತು ಕುಡಿದುಬಿಟ್ಟೆ ? ? 
ಅವನು ಮುಗುಳ್ಳಗೆ ಚೆಲ್ಲುತ್ತ ನೋಡುತ್ತಿದ್ದಾನೆ ಅವಳನ್ನೇ ಅವಳಿಗೋ 
ನಾಚಿಗೆಯಿಂದ ಮುಖ ತಗ್ಗಿ , ಹುಬ್ಬುಗಂಟು ಸಡಿಲಗೊಂಡಿತು. ಬಿರುಗಾಳಿ 

ಯಂತೆ ಒಳಗೆ ಬಂದವಳು ಗಂಭೀರ ಹೆಜ್ಜೆ ಯಲ್ಲಿ ಹೊರಗೆ ನಡೆದಳು. 
- ಮಧ್ಯಾಹ್ನ ಶಂಭುನಾಥರು ಬರಹೇಳಿದ್ದು ನೆನಪಾಗಿ ಪಾಂಡುರಂಗನಿಗೆ 
ತಿಳಿಸಿ ಹೊರಟಾಗ ಮೋಡ ಮುಸುಕಿದ ವಾತಾವರಣ, ಮಳೆಗಾಲದ ಕೊನೆಯ 
ದಿನಗಳಾದುದರಿಂದ ಆಗಾಗ ಬಿಸಿಲು, ಆಗಾಗ ಮಳೆ, ಶಂಭುನಾಥರ ಮನೆ 
ಯಲ್ಲಿ ಸತ್ಯನಾರಾಯಣ ವ್ರತದ ಪ್ರಸಾದದೂಟ ಮುಗಿಸಿ ಪುನಃ ಕೇಂದ್ರಕ್ಕೆ 
ಹೊರಡಲು ಸಿದ್ಧಳಾದಳು. ನೋಡನೋಡುತ್ತಿದ್ದಂತೆಯೇ ಬಾನು ಕಪ್ಪಿಟ್ಟು 
ಮೆಲ್ಲನೆ ಸುರಿಯಲಾರಂಭಿಸಿತು ಮಳೆ, 

“ ಇವತ್ತೇನೋ ಮಳೆ ಜೋರಾಗಿ ಬರುವ ಅಂದಾಜು. ಇನ್ಯಾಕೆ 
ಹೋಗೀರಿ? ಬೆಚ್ಚಗೆ ಕೂತಿರಿ ಮನೆಯಲ್ಲಿ ” ಅಂದಳು ಹಿರಿಸೊಸೆ, 
- ಅರ್ಧ ಹೊಲಿದ ಶರ್ಟನ್ನು ಯಂತ್ರದ ಮೇಲೆ ಹಾಗೇ ಬಿಟ್ಟು ಬಂದಿ 
ದ್ದಾಳೆ. ಅಲ್ಲಿಗೆ ಹೋಗದೆ ಇದ್ದರೂ ಮಿಸೆಸ್‌ ಚಂಪಾ ಅದನ್ನು ತೆಗೆದಿರಿಸು 
ತ್ತಾಳೆ, ನಿಜ . ಆದರೆ ತನ್ನ ಕರ್ತವ್ಯವನ್ನು ಪೂರ್ತಿ ಮಾಡಿ ಬರಬೇಕು. ಮನೆ 
ಯಲ್ಲಿ ಸುಮ್ಮನೆ ಕಾಲಹರಣ ಮಾಡುವದಾದರೂ ಯಾಕೆ ? ಸುರಿಯುತ್ತಿರುವ 
ಮಳೆಯಲ್ಲಿಯೇ ಹೊರಟುಬಿಟ್ಟಳು. 

ಸಾಧ್ಯವಾದರೆ ನಾಳೆ ಕೊಕ್ಕರ್ಣೆಗೆ ಹೋಗಿಬರಬೇಕು, ಮನದಲ್ಲಿ 
ಏನೋ ತುಡಿತ, ಮಡಿಕೇರಿಗೆ ಹೋಗಿ ಬರೋಣವೇ ? ಒಂದೇ ಒಂದು ಬಾರಿ 
ಹರ್ಷನನ್ನು ನೋಡಿಬರಲೇ ? ಅವನು ತನ್ನನ್ನು ಮಾತನಾಡಿಸದಿದ್ದರೂ ಒಂದು 
ದಿನ ಅಲ್ಲುಳಿದು ಬರಬೇಕು. ಅವಳಿಗೆ ಅತ್ತೆಯ ನೆನಪು. 
- ನೀವಿಬ್ಬರೂ ಸಂಸಾರ ಹೂಡಿದ್ದೇಲೆ ಒಂದು ತಿಂಗಳು ನಿಮ್ಮ ಮನೆಯಲ್ಲಿ 
ಬಂದುಳಿತೇನೆ' ಎಂದಿದ್ದಳು ದಾಕ್ಷಾಯಣಿ, ಈಗಾಗಲೇ ಮಡಿಕೇರಿಗೆ ಬಂದಿರ 
ಬಹುದು . ತಾನು ಇಲ್ಲವೆಂದು ತಿಳಿದಾಗ ಅವರಿಗೆ ಹೇಗಾಗಬೇಡ. ಹರ್ಷ ತನ್ನ 
ಬಗ್ಗೆ ಎಲ್ಲಾ ಹೇಳಿದನೇ ? ಅಥವಾ ಮುಚ್ಚಿಟ್ಟಿದ್ದಾನೆಯೇ ? ಅತ್ತೆ - ಮಾವ , 
ನಾದಿನಿ ಎಲ್ಲರೂ ತನ್ನನ್ನು ಹೀನಾಯವಾಗಿ ಆಡಿಕೊಂಡರೋ ಏನೋ . 
ಕಾರ್ಕಳಕ್ಕೆ ಹೋಗಿಬರೋಣವೆಂದರೆ ತನ್ನಿಂದ ಸಾಧ್ಯವಿಲ್ಲ. ಹೊಸ್ತಿಲು ದಾಟಿ 
ಒಳಗೆ ಹೋಗದ ಈ ಹೆಣ್ಣನ್ನು ಆದರದಿಂದ ಈಗ ಬರಮಾಡಿಕೊಳ್ಳು 
ತಾರೆಯೇ ? ” 

ಅಷ್ಟರಲ್ಲಿ ರುಂಯಮ್ ಎಂದು ಮತ್ತೆ ಎದುರಿನಿಂದ ಬಂದಿತು ಜೀಪು, ಆ 
ಮಣ್ಣಿನ ರಸ್ತೆಯಲ್ಲಿ ಎಲ್ಲಿಗೆ ಹೋಗಿತ್ತೊ , ರಿಂವ್ನೆ ದಾಟಿತು ಇವಳ ಎದುರಿ 
ನಿಂದ, ಕೆಸರು ನೀರು ಪಚ್ ಪಚ್ ಎಂದು ಹಾರಿತು ಅಷ್ಟು ದೂರಕ್ಕೆ . ಹೌದು 

ನಿನ್ನ ನೋಡಿದ ಜೀಪು, ನಿನ್ನೆಯದೇ ವ್ಯಕ್ತಿ . ಅವಳ ಕೈ ಕಾಲುಗಳು ನಡುಗಿ 
ದವು. ಬೇಗಬೇಗನೆ ನಡೆದು ಕೇಂದ್ರ ತಲುಪಬೇಕೆಂದು ಅವಸರದಲ್ಲಿ ಹೆಜ್ಜೆ 
ಹಾಕಿದಳು. ತಲೆಯನ್ನು ಮುಚ್ಚಿತ್ತು ಅವಳ ಕೊಡೆ. 

ಮುಂದೆ ಹೋದಜೀಪು ಗಕ್ಕನೆ ನಿಂತ ಶಬ್ದ ಕೇಳಿಸಿತು: “ ಯಾರದು, 
ನಿಲ್ಲಿ! ” ಹಿಂದಿನಿಂದ ಹೆಜ್ಜೆ ಸದ್ದಿನೊಂದಿಗೆ ಯಾರೋ ತಡೆಯುತ್ತಿದ್ದಾರೆ 
ಅವಳನ್ನು . ಹೌದು, ಅದೇ ಸ್ವರ, ಅದೇ ಗಂಭೀರ ಧ್ವನಿ ಹೊಡೆದೆಬ್ಬಿಸಿತು. 
ಕೊಡೆಯನ್ನು ಮೇಲೆತ್ತಿ ಹೊರಳಿ ನೋಡಿದಳು. ಕಪ್ಪು ಬಣ್ಣದ ಸೂಟು, 
ಬಿಳಿಯ ಶರ್ಟ ಧರಿಸಿದ ವ್ಯಕ್ತಿ ಮಳೆಯಲ್ಲಿ ನೆನೆಯುತ್ತ ಹತ್ತಿರ ಬರುತ್ತಿ 
ದ್ದಾನೆ. ನಿಂತಲ್ಲಿಯೇ ಬವಳಿಬರುವಂತಾಯಿತು. 

“ ನಾನು ಯಾರು ಅಂತ ಗೊತ್ತಾಗಲಿಲ್ಲವೇ ? ನಿಲ್ಲು! ” ಅವನು ತೀರ 
ಹತ್ತಿರಕ್ಕೆ ಬಂದಿದ್ದ , “ನೀನು ಗೌರಿಯಲ್ಲವೇ ?” 

ಬೆಚ್ಚಿದ ಗೌರಿ ಗಕ್ಕನೆ ನಿಂತುಬಿಟ್ಟಳು. ಕಣ್ಣು ಮಂಜಾಯಿತು. ನಾಲಿಗೆ 
ದ್ರವ ಅರಿತು , ಮಾವಿನತೋಪುಗರಗರನೆ ತಿರುಗಿತು ತಲೆಯಲ್ಲಿ, ಎದುರಿಗೆ ಆರಡಿ 
ಎತ್ತರದ ದೈತ್ಯ ....ಯೋಗೀಶ! 


16 


ಈ ಸಮಯದಲ್ಲಿ ಹರ್ಷ ಉತ್ತರ ಭಾರತವನ್ನೆಲ್ಲ ಸುತ್ತಿ ಮರಳಿ ಹಿಂದಿರುಗಿದ್ದ 
ಮಡಿಕೇರಿಗೆ. ಗೌರಿಯನ್ನು ಅಗಲಿದಮೇಲೆ ಅವನು ಎಲ್ಲೆಲ್ಲೋ ಸುತ್ತಾಡಿದ್ದ . 
ಆದರೆ ಮನದ ತುಮುಲ ಒಂದಿನಿತೂ ಕಡಿಮೆಯಾಗಿರಲಿಲ್ಲ, 
- ನಿಷ್ಕಲ್ಮಷ ಮನಸ್ಸಿನಿಂದ ಗೌರಿ ತನ್ನ ವಿಷಯಗಳನ್ನು ಹೇಳಿದ್ದರೂ 
ಅದನ್ನು ಗ್ರಹಣಮಾಡಿಕೊಳ್ಳಲು ಅಶಕ್ತನಾದ ಅವನು ತನ್ನಲ್ಲಿ ಯಾವ 
ತೀರ್ಮಾನವನ್ನು ಕೈಗೊಳ್ಳಲು ಅಸಮರ್ಥನಾಗಿದ್ದ . ಯಾವ ರೂಪದಲ್ಲಿ ಗೌರಿ 
ಅವನ ಬಳಿ ಬರಬೇಕಿತ್ತೋ ಆ ರೂಪದಲ್ಲಿ ಬರಲಿಲ್ಲ. ಪರಭಾರೆಯಾದ ವಸ್ತು 
ಈಗಲೂ ಅವನ ಪಾಲಿಗೆ ಹಾಗೇ ಉಳಿದುಹೋಗಿದೆ! ನಿಜ ಸಂಗತಿ ತಿಳಿಯದೇ 
ಇದ್ದಿದ್ದರೆ ಹರ್ಷ ಅವಳಲ್ಲಿ ಎರಡು ಅಭಿಪ್ರಾಯ ತಳೆಯುತ್ತಿರಲಿಲ್ಲ . ಪ್ರೀತಿಯ 
ಮಹಾಪೂರದಲ್ಲಿ ಅಕಸ್ಮಾತ್ ಪ್ರವಾಹ ಬಂದು ಮನದ ಗೋಡೆಯ ಮೇಲೆ 
ಬಿರುಕು ಬಿಟ್ಟಿದೆ. ಅವನ ಎದುರಿನಲ್ಲಿರುವ ಪ್ರಪಂಚದ ಬಣ್ಣ ಬದಲಾಗಿ 

ಇನ್ನೊಂದು ರೂಪ ತಾಳಿ ಅಣಕಿಸುತ್ತಿದೆ ಅವನನ್ನು , ವ್ಯಥೆಯಾಗಿ ಕಾಡು 
ತಿದ್ದಾಳೆ ಗೌರಿ! ಒಂದೇ ನಾಡಿನ ಕೆಳಗೆ ಜೊತೆಯಾಗಿ ಕಳೆದುಹೋದ ಆ 
ನಾಲ್ಕು ದಿನಗಳೂ ಅವನ ಪಾಲಿಗೆ ಮುಳ್ಳಿನ ಮೇಲೆ ಕುಳಿತಂತೆ ಅವಳ ನೇತ್ರ 
ಗಳನ್ನು ಎದುರಿಸುವದೂ ಅವನಿಂದಾಗಲಿಲ್ಲ. ಅಲ್ಲಿ ಕ್ಷಮೆಯಾಚಿಸುವ ದೈನ್ಯತೆ 
ಯಿತ್ತು , ತಪ್ಪಿತಸ್ಥ ಭಾವದಿಂದ ತನ್ನಲ್ಲೇ ಕರಗಿಹೋಗುವ ನೋಟವಿತ್ತು . 
ಅವನ ತೆರೆದ ಬಾಹುಗಳಲ್ಲಿ ಬಂಧಿತಳಾಗಿ ಅಲ್ಲೇ ಎಲ್ಲವನ್ನೂ ಮರೆತು ಹೊಸ 
ಭವಿಷ್ಯದತ್ತ ಹೆಜ್ಜೆಯಿಡುವ ದಿಟ್ಟ ತನವಿತ್ತು . ಆದರೆ ಅವನು ನಿಶ್ಚಲವಾಗಿ ನಿಂತು 
ಹಾಗೇ ಅವಳನ್ನು ದೂರ ಸರಿಸಿದ್ದಾನೆ. 

ಹೆಚ್ಚಿನ ಪ್ರತಿಭಟನೆ ತೋರಿಸದೆ ಬಂದುದನ್ನು ಸವಾಲೆಂದು ಸ್ವೀಕರಿಸಿ 
ಅವಳು ಹೊರಟುಹೋದಳು ನಿಜ , ಆಮೇಲೆ ಅವನಿಗೆ ಒಳಗೊಳಗೇ ತಡೆಯ 
ಲಾರದ ತುವ ಎಲ . ಅವಳ ನಿರ್ಗಮನದನಂತರ ತಾನು ನಿಜವಾಗಿಯೂ ಅವ 
ಳನ್ನು ಪ್ರೀತಿಸುತ್ತಾ ಇದ್ದೇನೆ ಎಂದೂ ಅರ್ಥವಾಯಿತು. ತನ್ನಿ೦ದ ಅವಳು 
ದೂರಹೊರಟುಹೋದರೆ ಹೊಣೆ ಕಳಚಿಕೊಂಡ ಹಾಗಾಯಿತೇ ? ಇಲ್ಲ, ತನ್ನ 
ಹೊಣೆಗಾರಿಕೆ ಇನ್ನೂ ಹೆಚ್ಚಿದೆ. ಅವನಿಗೆ ನಿಂತಲ್ಲಿ ಕುಳಿತಲ್ಲಿ ಅವಳದೇ ನೆನಪು. 
ಬ್ಯಾಂಕ್ ಕೆಲಸದಲ್ಲಿಯೂ ಅವನಿಗೆ ಗಮನವಿಲ್ಲ. ಸಹೋದ್ಯೋಗಿಗಳು 
“ ಮದುವೆಯೇನೋ ಮಾಡ್ಕೊಂಡೆ . ಎಲ್ಲಿ ನಮಗೆಸ್ವೀಟ್ಟುಕೊಡಿಸಲೇ ಇಲ್ಲ ? 
ನಿನ್ನ ಹೆಂಡತಿಯನ್ನೂ ತೋರಿಸಲಿಲ್ಲ, ಇವತ್ತು ರಾಜಾಸೀಟಿಗೆ ಕಂಡು 
ಬಾ ” ಎಂದು ದುಂಬಾಲುಬೀಳುವಾಗ ಇವನು ಮೂಕ. ಬಾಡಿಗೆಗೆ ಕೊಟ್ಟ 
ಮನೆಯ ಯಜಮಾನಿ, “ ಎಲ್ಲಿಗೊದಳು ನಿಮ್ಮಾಕೆ, ಕಾಣಿಸ್ತಾ ಇಲ್ಲವಲ್ಲ ? ” 
ಎಂದಾಗ, ಅವಳ ತಂದೆಗೆ ಸೌಖ್ಯವಿಲ್ಲ . ತವರುಮನೆಗೆಹೋಗಿದ್ದಾಳೆ” ಎಂದ. 

ಈ ಸುಳ್ಳಿನ ಬಾಣ ಹೆಚ್ಚು ಬಾರಿ ಪ್ರಯೋಗಿಸಲು ಸಾಧ್ಯವಿಲ್ಲ. ಕಾರ್ಕಳ 
ದಿಂದ ಕಾಗದ ಬರೆದಿದ್ದಾರೆ ಶಿವರಾಮು: “ ನಿನ್ನ ಅಮ್ಮನಿಗೆ ಮಡಿಕೇರಿ 
ನೋಡುವ ಆಸೆ ಮತ್ತು ಸೊಸೆಯ ಕೈ ಅಡುಗೆ ಉಣ್ಣುವ ಆಸೆಯಾಗಿದೆ. 
ಯಾವಾಗ ಬರಲಿ ಎಂದು ಕೇಳಿದ್ದಾಳೆ ! 

ಈಗ ಬರುವದು ಬೇಡ. ನಾನೇ ಬಂದು ಅಮ್ಮನನ್ನು ಕಕ್ಕೊಂಡು 
ಹೊಗೇನೆ.” ಉಪಾಯವಾಗಿ ಮರುಕಾಗದ ಬರೆದು ನಿಟ್ಟುಸಿರು ತೆಗೆದ. 
ಅಮ್ಮ ಬಂದು ಇನ್ನೊಂದು ಗಲಾಟೆಯಾಗುವದು ಬೇಡ, 
- ಗೌರಿಯಿಲ್ಲದೆ ಒಂದು ನಿಮಿಷವೂ ಕಳೆಯುವದು ಅಸಾಧ್ಯವೆನಿಸಿತು 
ಅವನಿಗೆ ಒಂದು ತಿಂಗಳು ಹೇಗೋ ಕಳೆದು , ಎರಡು ತಿಂಗಳು ಸಂಬಳರಹಿತ 

ರಜೆ ಮಾಡಿ ಮನಶ್ಯಾಂತಿಗಾಗಿ ಉತ್ತರ ಭಾರತಕ್ಕೆ ಹೋಗಿಬರುವ ನಿಶ್ಚಯ 
ಮಾಡಿದ ತಿರುಗಾಟದಲ್ಲಿ ಎಲ್ಲಾ ಮರೆಯಬಹುದು. ಎಲ್ಲಾ ಅಂದರೇನು ? 
ಗೌರಿ ಹೇಳಿದ ಸಣ್ಣ ವಿಷಯವನ್ನು ತಡೆದುಕೊಳ್ಳುವದೂ ಅವನಿಂದಾಗಿಲ್ಲ . 
ಉತ್ತರ ಭಾರತಕ್ಕೆ ಹೊರಡುವ ಮೊದಲು ತಂದೆತಾಯಿಯನ್ನು ಒಂದು ಬಾರಿ 
ನೋಡಿಬರುವದು ಲೇಸು, ತಾನಿಲ್ಲದಾಗ ಮಡಿಕೇರಿಗೆ ಬಂದು ಬೀಗನೋಡಿ 
ದರೆ ? ಎಂದುಕೊಂಡು ಅವನು ಸೀದಾ ಹೊರಟು ಬಂದ ಕಾರ್ಕಳಕ್ಕೆ . 
- ಕೆಲವು ವರ್ಷಗಳ ಹಿಂದೆ ಮನೆಬಿಟ್ಟು ಹೋದವನು ಅಂದು ಮೊದಲ 
ಬಾರಿ ಒಬ್ಬಂಟಿಗನಾಗಿ ಬರುತ್ತಿದ್ದಾನೆ ಮನೆಗೆ ಬರುವ ವಿಷಯವನ್ನು 
ತಿಳಿಸಿರದೇ ಇದ್ದು ದರಿಂದ ಅವನ ನಿರೀಕ್ಷೆಯಲ್ಲಿ ಇರಲಿಲ್ಲ ಯಾರೂ , ತಂಗಿ 
ತಮ್ಮಂದಿರು ಎಲ್ಲೋ ಹೊರಗೆಹೋಗಿರಬೇಕು. ತಾಯಿ ಅಡಿಗೆಕೋಣೆಯ 
ತುದಿಯಲ್ಲಿ, ತಂದೆ ಜಗಲಿಯ ಬದಿಯಲ್ಲಿ ಜೇನು ತೆಗೆಯುತ್ತಿದ್ದಾರೆ. 

ಬೆಕ್ಕಿನಂತೆ ಹೆಜ್ಜೆಯಿರಿಸುತ್ತ ಅಂಗಳದಲ್ಲಿ ಕಾಲಿರಿಸಿದ ಹರ್ಷನನ್ನು 
ನೋಡಿ ಶಿವರಾಮುವಿಗೆ ಅಚ್ಚರಿ. “ಇದ್ಯಾರು.... ಹರ್ಷ! ಅರೆ , ನೀನೆಲ್ಲಿಂದ 
ಧಿಡೀರನೆ ಬಗ್ತಾ ಇದ್ದೀ ?ಹೋಯ್.... ” ಅವರು ಬಾಗಿಲಾಚೆ ಮುಖ ಹಾಕಿ 
ಹೆಂಡತಿಯನ್ನು ಕರೆದರು: “ ಇಲ್ಲಿ ಬಾರೇ , ಯಾರು ಬಂದಿದ್ದಾರೆನೋಡು. ” 

“ ಹೋ !.... ಯಾರು ಬಂದರು .....? ” ಒಳಗಿನಿಂದ ಹೊರಗೆ ಬಂದ 
ದಾಕ್ಷಾಯಣಿ ಗಕ್ಕನೆ ನಿಂತುಬಿಟ್ಟಳು, “ಓ .... ಹರ್ಷ! ಒಳಗೆ ಬಾ .... ಬಾ....” 

ಹರ್ಷನ ಕಾಲುಗಳು ತಡೆದುನಿಂತವು ಹೊರಗೆ, ತಂದೆ - ಮಗ, ತಾಯಿ 
ಮಗ ಪರಸ್ಪರ ನೋಡಿಕೊಂಡರು ಮುಖವನ್ನು , ಧರ್ಮಸ್ಥಳದ ಆಣೆಹಾಕಿ 
ಹೊರಗೆಹೋದಜೀವ ಅವನದು. ಒಳಗೆ ಕಾಲಿಡುವಂತಿಲ್ಲ. ತಾಯಿಯ ಕಣ್ಣು 
ಗಳು ಹನಿಗೂಡಿದವು. ಅದರೊಂದಿಗೆ ಬೆಳಗಿದವು. ಅವಳ ಕಣ್ಣುಗಳು ಹಿಂದಿ 
ನಿಂದ ಸೊಸೆಯೂ ಬರುತ್ತಿದ್ದಾಳೆಯೇ ಎಂದೂ ನೋಡಿದವು. 

“ಒಬ್ಬನೇ ಬಂದಿದ್ದಿಯೇನೊ ?, ಎಲ್ಲಿ ಗೌರಿ? ”. 

ಹರ್ಷ ಮೆಟ್ಟಿಲಿನ ಬದಿಯಲ್ಲಿ ಕುಳಿತ ಅವಳು ತಾಯಿಮನೆಗೆ 
ಹೋದಳು. ” 

“ ನೀನು ನಿನ್ನ ತಾಯಿಮನೆಗೆ ಬಂದೆ! ಚೆನ್ನಾಯ್ತು ಬಿಡು, ಸೀದಾ 
ಇಲ್ಲಿಗೇ ಕಕ್ಕೊಂಡು ಬರಬಾರದಿತ್ತೇ ? ” ತಾಯಿ ಒಳಗೆ ಓಡಿ ನಿಮಿಷದೊಳಗೆ 
ಕಾಫಿ ಮತ್ತು ಒಂದಷ್ಟು ಅವಲಕ್ಕಿ ತಂದಿಟ್ಟರು ಅವನ ಮುಂದೆ. 
ಧರ್ಮಸ್ಥಳಕ್ಕೆ ಹೋಗಿ ತಪ್ಪು ಕಾಣಿಕೆ ಹಾಕುವದು ಬಾಕಿ ಇದೆ ಅನ್ನುವದು 

ನೆನಪಿದೆ ತಾನೇ ನಿನಗೆ ?” 

ಇದೆ ಎಂಬಂತೆ ತಲೆಯಲ್ಲಾಡಿಸಿದ ಹರ್ಷ ತಾಯಿ ಕೊಟ್ಟ ಕಾಫಿ- ತಿಂಡಿ 
ಯನ್ನು ಮುಗಿಸುತ್ತಿದ್ದಂತೆ ದಾಕ್ಷಾಯಣಿ ಅಂದಳು: 

“ಹೇಗೂ ಬಂದಿದ್ದೀಯಾ, ಇವತ್ತಾದರೆ ಇವತ್ತು , ಧರ್ಮಸ್ಥಳಕ್ಕೆ 
ಹೋಗಿಬರೋಣ.” 

( ಅವಳಿಲ್ಲದೆ ಇವನೊಬ್ಬನೇ ಹೇಗೆ ತಪ್ಪು ಕಾಣಿಕೆ ಹಾಕ್ತಾನೆ? ” ಜೇನು 
ಪೆಟ್ಟಿಗೆಯ ಮುಚ್ಚಳವನ್ನು ಭದ್ರಪಡಿಸುತ್ತ ಕೇಳಿದರು ಶಿವರಾಮು, 

“ ಆಣೆ ಹಾಕಿದ್ದು ಅವನು ತಾನೇ ? ” 

( ಆಗ ಅವನು ಒಬ್ಬಂಟಿಗ, ಈಗ ಮದುವೆಯಾದವನು. ಹೆಂಡತಿಯ 
ಜವಾಬ್ದಾರಿಯ ಇವನ ಮೇಲಿದೆ. ಇವನು ಮಾಡಿದ ತಪ್ಪು , ಪಾಪಗಳಿಗೆ 
ಅವಳಿಗೂ ಒಂದು ಪಾಲು ಇದೆ. ” 

- “ನೀವೊಬ್ಬರು ಇಂತಹದನ್ನೆಲ್ಲ ಯಾಕೆ ನಂಬೀರಿ? ಅವನು ಹಾಕಿದ 
ಆಣೆಯನ್ನು ಅವನೇ ತೀರಿಸಲಿ.” 

- “ ಸತೀಸಮೇತನಾಗಿ ತೀರಿಸಬೇಕಾದ್ದು ನ್ಯಾಯೋಚಿತ, ಜನಿವಾರದ 
ಎಳೆಯನ್ನು ಭದ್ರವಾಗಿ ಎರಡೆರಡು ಹಾಕ್ಕೊಂಡಿದ್ದಾನೆ. ” ನಗುತ ಶಿವರಾಮು 
ಜೇನು ತುಂಬಿದ ತುಂಡಾದ ಒಂದು ಎರಿಯನ್ನು ಮಗನ ಕೈ ಮೇಲೆ ಹಾಕಿದರು, 
“ ಮನೆ ಜೇನು, ತಿಂದು ನೋಡು, ಬ್ಲಾಹ್ !.... ಬ್ಲಾಳ ರುಚಿ. ಹೇಗಿದ್ದಾಳೆ 
ಗೌರಿ, ನಿನ್ನ ಜೊತೆ ಹೊಂದೊಂಡಿದ್ದಾಳಾ?” 

ಬಾಯಿಗೆ ಹಾಕಿದ ಸಿಹಿ ಜೇನು ಕಹಿಯಾದಂತೆ ಭಾಸವಾಯಿತು. 
ಹೊಂದಿಕೆ ತಮ್ಮಿಬ್ಬರಲ್ಲಿ ಆಯಿತೇ ? ಅವಳ ಜವಾಬ್ದಾರಿಯನ್ನು ಸುಲಭದಲ್ಲಿ 
ಕಳಚಿಕೊಳ್ಳಲು ಇಚ್ಚಿಸುತ್ತಿದ್ದೇನೆ ತಾನು 

“ ನಿನ್ನ ಅಮ್ಮನಿಗೆ ತಪ್ಪು ಕಾಣಿಕೆ ಹಾಕಿದ ಹೊರತು ನಿದ್ರೆ ಬರಲಾಗದು . 
ನಾಳೆ ನಾವೆಲ್ಲರೂ ಇಲ್ಲಿಂದ ಹೊರಟು ಅವಳ ತಾಯಿಮನೆಗೆ ಹೋಗಿ ಅಲ್ಲಿಂದ 
ಅವಳನ್ನು ಇಷ್ಟವಿದ್ದರೆ ಅವಳ ತಂದೆತಾಯಿಯನ್ನೂ ಕಂಡು ಧರ್ಮಸ್ಥಳಕ್ಕೆ 
ಹೋಗಿಬರೋಣ, ಏನೇಳಿ , ದಾಕ್ಷಾಯಣಿ? ” 

“ ನಾನು ನಿಂತಗಾಲಿನಲ್ಲೇ ತಯಾರು!” 

( ಅವಳೀಗ ಎಲ್ಲಿಗೂ ಬರಲಾರಳು, ಅಪ್ಪಾ , ಇನ್ಯಾವಾಗಲಾದರೂ 
ಹರಕೆ ತೀರಿಸೋಣ. ” 

ಮನೆಯೊಳಗೆ ಬರಲಾರದೆ ಅಸ್ಪೃಶ್ಯನಂತೆ ಹೊರಗೆ ಕುಳಿತ ಹರ್ಷನನ್ನು 

ನೋಡಿತಾಯಿಗೆ ಎದೆಗುದಿ, ಆಮೇಲೆ ತಿಳಿಯಿತು ಅವನು ಉತ್ತರ ಭಾರತಕ್ಕೆ 
ಹೊರಟಿದ್ದಾನೆ ಎಂದು ತಿರುಗಾಟ ಹೋಗುವದರಲ್ಲಿ ಯಾವ ತಪ್ಪ ಇಲ್ಲ. 
ಆದರೆ ಮದುವೆಯಾಗಿ ಇನ್ನೂ ಕಳೆದಿಲ್ಲ ಒಂದು ತಿಂಗಳು , ಆಗಲೇ ಹೊಸ 
ಮಡದಿಯನ್ನು ತವರಿಗೆ ಕಳುಹಿಸಿ ಇವನೊಬ್ಬನೇ ಹೊರಟುಬಿಟ್ಟಿದ್ದಾನೆ 
ಉತ್ತರಕ್ಕೆ , ಒಳ್ಳೆಯ ಕೆಲಸ ದೊರೆತರೆ ಬ್ಯಾಂಕ್ ಕೆಲಸಕ್ಕೆ ರಾಜೀನಾಮೆ 
ಕೊಟ್ಟ ಉತ್ತರದಲ್ಲೇ ಉಳಿಯುತ್ತಾನಂತೆ. ಇರುವ ನೌಕರಿ ಬಿಟ್ಟು ಅಲೆ 
ಯುತ್ತಾ ಹೋಗುವದಾದರೂ ಎಲ್ಲಿಗೆ ? ದಾಕ್ಷಾಯಣಿಗೆ ಅನುಮಾನ. ಎಲ್ಲೋ 
ಗಂಡಹೆಂಡತಿ ಜಗಳವಾಡಿರಬೇಕು. ಹರ್ಷನ ಮುಖ ಬಾಡಿಬಸವಳಿದು 
ಹೋಗಿದೆ. ನಿಜ, ಹರ್ಷನಿಗೆ ಹೇಳಿದ ಹುಡುಗಿ ಗೌರಿ ಅಲ್ಲ. ಅದು ಮದುವೆ 
ದಿನವೇ ಅನಿಸಿತ್ತು ಅವಳಿಗೆ ಅಡಿಗೆಹುಡುಗಿಯನ್ನು ತನ್ನ ಮಗ ಮದುವೆ 
ಯಾದದ್ದು ಎಂದು ತಿಳಿದಾಗಲೇ ಅಸಮಾಧಾನವಾಗಿತ್ತು , 

ಅದನ್ನೇ ನೆನಪು ಮಾಡುತ್ತ ಕೇಳಿದಳು: “ ಹೊಸದಾಗಿ ಮದುವೆಯಾದ 
ನೀವಿಬ್ಬರೂ ಬೇರೆಬೇರೆಯಾಗಿದ್ದರೆ ಚೆಂದವಲ್ಲ, ಅದೇನು, ಇಬ್ಬರೂ ಜಗಳ 
ವಾಡಿದಿರಾ ? ” | 

“ ಇಲ್ಲಮ್ಮ , ಸ್ವಲ್ಪ ಕಾಲ ದೂರಹೋಗಿ ಬತ್ತೇನೆ. ” 

“ ನನ್ನ ಹತ್ರ ಸುಳ್ಳು ಹೇಳಬೇಡ” ಗದರಿಸಿದಳು ತಾಯಿ , “ ಆವತ್ತೆ ನನಗೆ 
ಅವಳನ್ನು ಇಷ್ಟವಾಗಿರಲಿಲ್ಲ. ಕಂಡವರ ಮನೆಯಲ್ಲಿ ಚಾಕರಿ ಮಾಡ್ತಾ ಇರುವ 
ಹುಡುಗಿಯನ್ನು , ನೀನು ಏನು ಯೋಗ್ಯತೆಯಿದೆ ಅಂತ ಮದ್ಯೆಯಾದೆ ? ನನಗೆ 
ತಿಳಿಸಲಿಲ್ಲ, ಅಪ್ಪನಿಗೆ ಕಾಗದ ಹಾಕಲಿಲ್ಲ. ನಾವು ಬೇರೆಯವರೇ ? ” 
- ಹರ್ಷ ಮಾತನಾಡಲಿಲ್ಲ. ಗೌರಿಯಲ್ಲಿ ಈಗಲೂ ಅವನು ಯಾವ 
ದೋಷವನ್ನೂ ಹುಡುಕಲಾರ. ಅವಳು ಮಾಡಿದ ತಪ್ಪು ಸಮಾಜದ ದೃಷ್ಟಿ 
ಯಲ್ಲಿ ತಪ್ಪಾಗಿದ್ದರೂ ಯೋಚಿಸುತ್ತ ಬಂದಂತೆ ಅದು ತಪ್ಪು ಅಲ್ಲ, ಆಕಸ್ಮಿಕ 
ವಾಗಿ ನಡೆದ ಒಂದು ಕಾರ್ಯ ಎಂದೆನಿಸಿದೆ. ಆ ಕಾರ್ಯಕ್ಕೆ ನಿಜವಾದ 
ಉದ್ದೇಶವಿದ್ದರೆ ಮಾತ್ರ ಅದು ತಪ್ಪು .” 
- “ ಯಾಕೆ ಅಮ್ಮ , ನಿನಗೆ ಸೊಸೆ ಹಿಡಿಸಲಿಲ್ಲವೇ ?” 

“ ಹಾಗೇನಿಲ್ಲ, ” ಉಗುಳುನುಂಗುತ್ತ ಅಂದಳು ದಾಕ್ಷಾಯಣಿ, “ ಹುಡುಗಿ 
ಸ್ವಲ್ಪ ಕಪ್ಪು , ಆದರೂ ಕಣ್ಣು , ಮೂಗು, ಬಾಯಿ ಎಲ್ಲಾ ಲಕ್ಷಣವಾಗಿದೆ. 
ನಿನ್ನನ್ನೂ ಚೆನ್ನಾಗಿ ನೋಡಿಕೊಂಡಾಳು, ಆದರೆ ಇಷ್ಟು ಬೇಗ ನೀವಿಬ್ಬರೂ 
ದೂರದೂರ ಇರುವದು ಎಂದರೆ... ? ” 

ಓ!.... ತನ್ನನ್ನು ಚೆನ್ನಾಗಿ ನೋಡಿಕೊಳ್ಳುವದರಲ್ಲಿ ಮತ್ತೆ ಎರಡು 
ಪ್ರಶ್ನೆಯೇ ಇಲ್ಲ. ಜೊತೆಯಾಗಿ ಉಳಿದ ನಾಲ್ಕು ದಿನಗಳಲ್ಲಿ ಅವಳು ಮಾಡಿದ 
ಉಪಚಾರ ಅದೆಷ್ಟು , ಇರುವ ಸಣ್ಣ ಪುಟ್ಟ ಸಾಮಾನುಗಳಲ್ಲಿಯೂ ಅಚ್ಚು 
ಕಟ್ಟು , ಬಿಸೀ ಅಡಿಗೆ ದಿನಕ್ಕೊಂದು ವಿಧ. ತಾನು ಉಣ್ಣುತ್ತಿರಲಿಲ್ಲ, ತನ್ನ 
ಕೋಪದ ಎದುರು ಅವಳ ಮೇಲೆ ಲಕ್ಷವಿಲ್ಲ. ಈಗಲೂ ಒಳಗಿನ ಕೋಷ 
ಹಾಗೇ ಉಳಿದಿದೆ. 

ದಾಕ್ಷಾಯಣಿಗೆ ಮಗನ ಚಿಂತೆಯ ಆಳ ತಿಳಿಯಲಿಲ್ಲ. ಎಲ್ಲೋ 
ತಪ್ಪಿದೆ, ಏನೋ ಅನಾಹುತ ನಡೆದಿದೆ ಎಂದೂ ತಿಳಿಯಿತು ಅಂತರಂಗಕ್ಕೆ 
ಆ ರಾತ್ರೆ ಹರ್ಷ ಮೆಟ್ಟಿಲುಬದಿಯ ತುಂಡುಜಗಲಿಯಲ್ಲಿ ಮಲಗಬೇಕಾಯಿತು. 
ನೆರೆಯವರು ನಮ್ಮಲ್ಲಿಗೆ ಬನ್ನಿ ಎಂದು ಕರೆದಾಗ ನಿರಾಕರಿಸಿದ. ತನ್ನ ತಂಗಿ 
ಎಲ್ಲರೂ ಹೊಸ ಅತ್ತಿಗೆಯನ್ನು ವಿಚಾರಿಸುವವರೇ , ಫೋಟೋ ಯಾಕೆ ತೆಗೆಸ 
ಲಿಲ್ಲ ? ಯಾಕೆ ಅವಳನ್ನು ಕರೆತರಲಿಲ್ಲ? ಏನೇನೋ ಸುಳ್ಳಿನ ಮಾಲೆಯನ್ನೇ 
ಹಣೆಯಬೇಕಾಯಿತು. 

- ಮರುದಿನ ಬೆಳಗ್ಗೆ ಅಲ್ಲಿಂದ ಹೊರಟುನಿಂತಾಗ ದಾಕ್ಷಾಯಣಿಸ್ವಲ್ಪ 
ಹಣವನ್ನು ಅವನ ಜೇಬಿಗೆ ಹಾಕುತ್ತ ಜಾಗ್ರತೆ ಹೇಳಿದಳು: “ದೂರಹೋಗು 
ವವನು, ಪರಸ್ಥಳದಲ್ಲಿ ಹಣ ಬಟ್ಟೆ, ಆರೋಗ್ಯ ಜಾಗ್ರತೆಯಾಗಿ ನೋಡಿಕೊ . ” 

“ ನಾನು ಸಣ್ಣ ಮಗು ಅಲ್ಲ . ” ನಕ್ಕ ಹರ್ಷ , “ ತಿರುಗಾಡುವ ಹುಮ್ಮಸ್ಸು 
ಇರದೇಹೋದರೆ ಬೇಗನೆ ಬತ್ತೇನೆ. ಹಾಂ , ನನ್ನ ಹೆಸರಿಗೆ ಗೌರಿಯಿಂದ 
ಯಾವದೇ ಕಾಗದ ಬಂದರೂ ಅದನ್ನು ಬಿಡಿಸಿ ಓದದೆ ಹಾಗೇ ಜೋಪಾನ 
ವಾಗಿ ಇಟ್ಟಿರು! ” 


ಒಂದೂವರೆ ತಿಂಗಳ ಕಾಲ ಹರ್ಷ ಉತ್ತರಭಾರತದ ಅನೇಕ ಕಡೆಗಳಲ್ಲಿ 
ತಿರುಗಾಡಿದ. ದೇವಸ್ಥಾನ, ತೀರ್ಥಕ್ಷೇತ್ರಗಳು, ಉನ್ನತಶಿಖರ, ಮರುಭೂಮಿ 
ಎಲ್ಲೆಡೆಗೂ ಸಂಚಾರ, ಬಸ್ಸು , ಲಾರಿ , ರೇಲ್ವೆ ಯಾವ ವಾಹನ ಸಿಗುತ್ತದೆಯೋ 
ಅದರಲ್ಲೇ ತುರುಕಿಕೊಂಡ. ಇಂದು ಇಲ್ಲಿ, ನಾಳೆ ಇನ್ನೆಲ್ಲೋ ಒಂದು ದಿನ 
ಆಗ್ಗದ ಹೋಟೆಲ್‌ನಲ್ಲಿ ಊಟ, ಇನ್ನೊಂದು ದಿನ ಮರದ ನೆರಳಿನಲ್ಲಿ ಕೇವಲ 
ನೀರು ಆಹಾರ, ಯಾವ ಹಳ್ಳಿ ಬಂದಿತು , ಇನ್ಯಾವ ಪಟ್ಟಣ ಸಿಕ್ಕಿತು? ಅವನು 
ನೋಡಲಿಲ್ಲ, ಆ ಕುರಿತು ಚಿಂತಿಸಲಿಲ್ಲ . ಹಲವಾರು ಜನರ ಭೇಟಿ, ಪರಿಚಯ 
ನಾಯಿತು, ಒಬ್ಬೊಬ್ಬರು ಒಂದೊಂದು ಬಗೆ, ಭಿಕ್ಷುಕರ ಗುಂಪನ್ನು ಸೇರಿದ 

ಹಲವು ಸಾಧುಗಳ ಒಡನಾಟವೂ ಸಿಕ್ಕಿತು. ಕೆಲವೆಡೆ ಮಾತಿನ ಪ್ರವಾಹ. 
ಕೆಲವೆಡೆ ನಾಲ್ಕು ದಿನಗಳವರೆಗೂ ಒಂದು ಶಬ್ದ ಹೊರಬರಲಾರದಷ್ಟು ಮೌನ. 
ಪ್ರಶಾಂತಮೌನದಲ್ಲಿಯೇ ಅವನೊಳಗಿನ ( ಅಹಂ' ನ್ನು ಚುಚ್ಚು ಇದೆ: ' ನಾನು 
ಎಲ್ಲ ರೀತಿಯಿಂದಲೂ ಸರಿಯಾಗಿದ್ದೇನೆಯೇ ? ನನ್ನಲ್ಲಿರುವದೋಷಗಳೇನು?” 
ಒಂಟಿತನವೂ ಅವನನ್ನು ಇನ್ಯಾವದೋ ಎತ್ತರಕ್ಕೆ ಕೊಂಡೊಯ್ಯುತ್ತದೆ. 
ಹೆಗಲಿಗೊಂದು ದೊಗಲೆ ಚೀಲ, ಮಾಸಿದ ಪ್ಯಾಂಟು, ಶರ್ಟು, ತಲೆಗೆ ಒಂದು 
ಟೊಪ್ಪಿ , ಕಾಲುಗಳಲ್ಲಿ ಪಾದರಕ್ಷೆ - ಇವಿಷ್ಟೇ ಅವನ ವೇಷಭೂಷಣ, ಕ್ಷೌರ 
ಮಾಡಲಿಲ್ಲ, ಗಡ್ಡ ತೆಗೆಯಲಿಲ್ಲ. ಬಿಸಿಲನ್ನು ಲೆಕ್ಕಿಸದೆ ಸಿಕ್ಕಿದ ಕಡೆಗಳಲ್ಲೆಲ್ಲ 
ಮಾಡಿದ ಸಂಚಾರ ಅವನ ದೇಹಾರೋಗ್ಯದಮೇಲೆಯೂ ಪರಿಣಾಮ ಬೀರಿತು . 

ಮೊದಲಿನಿಂದಲೂ ಹರ್ಷ ಯಾವ ಕೆಲಸಗಳಿಗೂ ಹಿಂಜರಿಯದ 
ಸ್ವಭಾವದವನು . ಅನೇಕ ಕಡೆಗಳಲ್ಲಿ ಕೂಲಿಯಾಳಾದ, ದೊಡ್ಡಮನುಷ್ಯರಿಂದ 
ಹೀನಾಯವಾಗಿ ಹೇಳಿಸಿಕೊಂಡ, ಸಾಧುಸಂತರ ಪರಿಚಯ ಬೆಳೆಸಿಕೊಂಡು 
ತನ್ನನ್ನು ಮರೆತ . ಆದರೆ ದೀರ್ಘಕಾಲ ಅವರೊಂದಿಗೆ ಇರುವದು ಅಸಾಧ್ಯ 
ಎಂದೂ ಅರಿತ. ತಾನೇಕೆ ಹೀಗೆ ಪರಿಭ್ರಮಣ ಮಾಡುತ್ತಿದ್ದೇನೆ ಎಂದು 
ಅವನಿಗೇ ಅಚ್ಚರಿ, ಕೈಯಲ್ಲಿದ್ದ ಹಣ ಮುಗಿಯುತ್ತ ಬಂದಾಗ ಅವನು ಇನ್ನೂ 
ಕಾಶಿಯ ತುದಿಯಲ್ಲಿದ್ದಾನೆ. ದಕ್ಷಿಣಭಾರತದ ಯಾವದೋ ಒಂದು ಮೂಲೆ 
ಯಲ್ಲಿರುವ ಪುಟ್ಟ ಮನೆ ಕೈಬೀಸಿಕರೆಯುತ್ತಿದೆ ಅವನನ್ನು ಬ್ಯಾಂಕ್ ಕೆಲಸಕ್ಕೆ 
ಸಮಯಕ್ಕೆ ಸರಿಯಾಗಿ ಹಾಜರಾಗಬೇಕು. ತಾನು ಬಾರದೇಹೋದರೆ ಅಪ್ಪ 
ಅನ್ನು ಆತಂಕಗೊಳ್ಳಬಹುದು. ಅದಕ್ಕಿಂತ ಮಿಗಿಲಾಗಿ ಅವನ ನಿರೀಕ್ಷೆಯಲ್ಲಿರುವ 
ಇನ್ನೊಂದು ಜೀವ ಕೈ ಬೀಸಿ ಕರೆಯುತ್ತಿದೆ. ಅವನ ಹೃದಯವನ್ನು ಸೂರೆ 
ಗೊಂಡು ಪ್ರಶಾಂತವಾಗಿ ನಗುತ್ತಿದ್ದ ಗೌರಿ ಈಗ ದೊಡ್ಡಕೋಲಾಹಲವನ್ನೇ 
ಎಬ್ಬಿಸಿದ್ದಾಳೆ. ಅವಳ ಎರಡು ಶಾಂತ, ಸ್ನಿಗ್ಧನೇತ್ರಗಳಲ್ಲಿ ಅವನದೇ ಪ್ರತೀಕ್ಷೆ. 
ಅವಳು ಮಾಡಿದ ಅನ್ಯಾಯವನ್ನು ಮರೆಯಬೇಕೆಂದರೂ ದಿನೇದಿನೇ ಗಾಢ 
ವಾಗುತ್ತ ಬಂದಿದೆ. ಕಾರಣ ಅವಳಿಂದ ದೂರ ಸರಿದಷ್ಟೂ ಈಗ ಹತ್ತಿರವಾಗು 
ತಿದ್ದಾಳೆ. ಅವನ ಅಂತರಂಗವನ್ನು ಕೆಣಕಿ ಕೆಣಕಿ ಪ್ರಶ್ನಿಸುತ್ತಿದ್ದಾಳೆ, ಅವಳ 
ಮುಗ್ಧ ನಗುವಿನಲ್ಲಿ ಹಾಗೇ ಕರಗಿಹೋಗುತ್ತಿದ್ದಾನೆ. ಆ ನಗುವಿನಲ್ಲಿ ಕೃತಕ 
ಭಾವವನ್ನು ಅವನೆಂದೂ ಕಾಣಲಿಲ್ಲ .. . 

- ಅನೇಕ ಬಾರಿ ಅಂದುಕೊಳ್ಳುತ್ತಾನೆ, ಒಮ್ಮೆ ಕಳೆದುಕೊಂಡ ತನ್ನ 
ತನವನ್ನು ಗೌರಿ ಇನ್ನೆಂದಿಗೂ ಹಿಂದಕ್ಕೆ ಪಡೆಯಲಾರಳು. ಹಾಳಾದಳು , 

ಮಗುವಿನ ತಾಯಿಯ ಆದಳು . ಆಮೇಲೆ ನನ್ನವಳಾದಳು ! ಇಲ್ಲ. ನಾನೂ 
ಸ್ವಾರ್ಥಿ, ಅವಳಿಂದ ವಿವಾಹವಿಚ್ಚೇದನೆ ಪಡೆದುಕೊಂಡುಬಿಡಬೇಕು. ಆಮೇಲೆ 
ನಮ್ಮಿಬ್ಬರ ದಾರಿ ಬೇರೆಬೇರೆ. ಆದರೆ ದಾರಿ ಬೇರೆಯಾದಾಕ್ಷಣ ಗೌರಿ ಹೇಗೆ 
ಇದ್ದಾಳು? ಈಗಾಗಲೇ ಸಾಕಷ್ಟು ನೋವುಅನುಭವಿಸಿದ ಅವಳನ್ನು ಮತ್ತೆ 
ಪ್ರಪಾತಕ್ಕೆ ನಾನೇ ಕೈಯಾರೆ ನೂಕಬೇಕೇ ? ಸಮಾಜ ಅವಳನ್ನು ಹೇಗೆ 
ನಡೆಸಿಕೊಂಡೀತು? ತಾನೇನೋ ಸುಲಭದಲ್ಲಿ ಹೊಣೆ ಕಳಚಿಕೊಂಡರೂ ಅದು 
ಅವಳ ಪಾಲಿಗೆ ಉರಳು ! | 

ಆದರೂ ತಾನು ಗೌರಿಯನ್ನು ಇನ್ನೂ ಪ್ರೀತಿಸುತ್ತಾ ಇದ್ದೇನೆ. ಅವಳು 
ಅಪವಿತ್ರಳಲ್ಲ, ಕೆಟ್ಟವಳಲ್ಲ. ಹಾಗಾದರೆ ಇಷ್ಟು ದೂರ ಯಾಕೆ ಹೊರಟುಬಂದೆ ? 
ಮಡಿಕೇರಿಯಲ್ಲಿ ಇದ್ದರೆ ಗೌರಿ ಧಿಡೀರನೆ ಹೊರಟುಬರಬಹುದೆಂದು ಹೆದರಿಕೆ 
ಯಾಯಿತೇ ? ತಾನು ಒಂದು ಹೆಜ್ಜೆ ಮುಂದಿಡದೆ ಹೋದರೆ ಅವಳೂ ತನ್ನ 
ಹತ್ತಿರ ಬರಲಾರಳು . ಅಷ್ಟು ನಾಚಿಗೆ, ಸಂಕೋಚ! ಆ ತೆರೆಯಲ್ಲಿ ಕಪಟವಿಲ್ಲ, 
ನಾಟಕೀಯವಿಲ್ಲ . ಒಂದು ನಿಶ್ಯಬ್ದ ಮುಗ್ಧಭಾವ! 

ಹರ್ಷನಿಂದ ವಂಚಿತಳಾಗಿ ತಾಯಿಮನೆಗೆ ನಿರ್ಗಮಿಸುವ ಮೊದಲು 
ಅವಳ ಕಣ್ಣುಗಳಲ್ಲಿ ನೀರು ತುಂಬಿಕೊಂಡರೂ ಒಂದು ಮಾತು ಹೇಳಿದ್ದಳು: 
“ ನನ್ನ ನಡತೆಯ ಮೇಲೆ ನಿಮಗೆ ಸಂಶಯ ಬಂದರೆ ಕೊಕ್ಕರ್ಣೆಯಲ್ಲಿ ಯಾರ 
ಹತ್ತಿರ ಬೇಕಾದರೂ ವಿಚಾರಿಸಿಕೊಳ್ಳಿ. ನಾನು ಕಲಿತ ಶಾಲೆಯಲ್ಲಿ ಈ ಹುಡುಗಿ 
ಹೇಗಿದ್ದಾಳೆ ಎಂದೂ ಕೇಳಿ ತಿಳಿದುಕೊಳ್ಳಿ.' 

ಆ ಬಗ್ಗೆ ತಿಳಿದು ನಾನೇನು ಮಾಡಲಿ ? ಕಾಲ ಮಿಂಚಿಹೋಯಿತು.? 

( ನಿಮ್ಮ ಅನುಮಾನ ಪರಿಹಾರವಾದೀತು. ನನಗೆ ಅರಿಯದಂತೆ ನಡೆದ 
ಅಚಾತುರ್ಯದಿಂದ ಈಗ ನೀವು ಯಾವ ಶಿಕ್ಷೆಯನ್ನಿತ್ತರೂ ಎದುರಿಸಲು ನಾನು 
ಸಿದ್ಧ!”. 

ಅವಳಿಗೆ ನಾನು ಶಿಕ್ಷೆಯನ್ನೀಯಬೇಕೆ? ಆದರೆ ತಾನೀಗ ಅವಳಿಗೆ 
ಕೊಟ್ಟಿದ್ದು ಒಂದು ವಿಧದಲ್ಲಿ ಶಿಕ್ಷೆಯೇ ಸರಿ . ಮಾನವೀಯತೆಯಿಲ್ಲದ, ಅಂತಃ 
ಕರಣವಿಲ್ಲದ ಕಟುಕನಂತೆ, ನಿಷ್ಕರುಣಿಯಂತೆ ಹೇಗೆ ನಡೆಸಿಕೊಂಡೆ ? ಗೌರಿಯ 
ಸ್ಥಿತಿಯಲ್ಲಿ ತಾನು ಇದ್ದಿದ್ದರೆ.... ? ಈ ಯೋಚನೆ ಹಿತವೆನಿಸಲಿಲ್ಲ ಮನಸ್ಸಿಗೆ. 
ದಿನಸರಿದಂತೆ ವಿಪರೀತ ತಿರುಗಾಟ, ಉತ್ತರದ ಉರಿಬಿಸಿಲು , ರುಚಿಸದ ಊಟ, 
ಮನದ ಅಶಾಂತಿ ಇವೆಲ್ಲ ದಾಳಿಯಿಟ್ಟವು ಅವನ ದೇಹದ ಮೇಲೆ, ಈ ಹೊತ್ತಿ 
ಗಾಗಲೇ ಅವನು ಮನೆಯನ್ನು ತ್ಯಜಿಸಿ ಕಳೆದುಹೋಗಿದ್ದ ವು ಒಂದೂವರೆ 

ತಿಂಗಳು. ಇನ್ನು ಎಂಟು ಹತ್ತು ದಿನಗಳು ಉಳಿದಿವೆ ಬ್ಯಾಂಕ್‌ನ ಕೆಲಸಕ್ಕೆ 
ಮರಳಿ ಸೇರಿಕೊಳ್ಳಲು. ಜೀವನದ ಆಧಾರಕ್ಕೆ ಅದು ಅನಿವಾರ್ಯ. ಕೈಯಲ್ಲಿ 
ಇರುವ ಹಣ ಮುಗಿಯುತ್ತ ಬಂದುದರಿಂದ ಸಹಸ್ತಮೈಲು ದೂರದಲ್ಲಿರುವ 
ತನ್ನ ಊರನ್ನು ಸೇರಿಕೊಳ್ಳುವದು ಸುಲಭವೇನಲ್ಲ . ಆದರೂ ಪರಸ್ಥಳದಲ್ಲಿ 
ಹೆಚ್ಚು ದಿನ ನಿಲ್ಲಲಾರ. ತನ್ನ ವರು ಎನ್ನುವವರಿಲ್ಲದೆ ಪರಕೀಯಭಾವ ಅವನನ್ನು 
ಆವರಿಸಿದಾಗ ಊರಿನ ಬಂಧನ ಎಳೆಯಿತು ಮರಳಿ ದಕ್ಷಿಣಕ್ಕೆ , 

ಹೇಗೋ ಕಷ್ಟ ಪಟ್ಟು ಮುಂಬಯಿ ತಲುಪಿ ಅಲ್ಲಿ ತನ್ನ ಬ್ಯಾಂಕ್‌ನ 
ಶಾಖೆಯಲ್ಲಿ ತನ್ನ ಹೆಸರು, ವಿಳಾಸ, ಪರಿಚಯವನ್ನೂ ತಿಳಿಸಿ ಸಾಲ ಪಡೆದು 
ಅಂತೂ ಬಂದು ಸೇರಿದ ಮಡಿಕೇರಿಗೆ . ಆಗ ಪ್ರಾರಂಭವಾಗಿತ್ತು ಮಳೆಗಾಲ. 


17. 
ರಜೆ ಮುಗಿದು ಬ್ಯಾಂಕ್‌ನ ಕೆಲಸಕ್ಕೆ ಹಾಜರಾದರೂ ಹರ್ಷನಿಗೆ ಸರಿಯಾಗಿ 
ಒಂದು ತಿಂಗಳೂ ಹೋಗಲಾಗಲಿಲ್ಲ . ತಿರುಗಾಟದ ಆಯಾಸದಿಂದ ಜರ್ಜರಿತ 
ವಾದ ಅವನ ಶರೀರ ಮಡಿಕೇರಿಯ ಮಳೆಗಾಳಿಯನ್ನು ತಡೆದುಕೊಳ್ಳ 
ಲಾರದೆ ಜ್ವರದಿಂದ ಹಾಸಿಗೆ ಹಿಡಿಯಿತು. ರುಂಮ್....ರುಂಮ್ ಎಂದು 
ಬೀಸುವ ಕುಳಿರ್ಗಾಳಿಯೊಂದಿಗೆ ಏಕಶ್ರುತಿಯಲ್ಲಿ ಸುರಿಯುವ ಮಳೆ, ಆಗಾಗ 
ಗುಡುಗು ಮಿಂಚುಗಳ ಅಬ್ಬರ, ಮಂಜಿನಂತೆ ತಣ್ಣಗಿರುವ ಹವೆ.... ಅದೇನು 
ಶೀತ, ಮೈಯೆಲ್ಲ ನಡುಕ ನೆಲದಲ್ಲಿ ಬರಿಯ ತೇವ, ಪಾದ ಇಡುವದಕ್ಕೂ 
ಹೆದರಿಕೆಯಾಗುವಂತೆ ಚಳಿ! ಹೊರಗೆ ಮುಖ ಹಾಕಲು ಸಾಧ್ಯವಿಲ್ಲ , ಕಿಟಕಿ 
ಬಾಗಿಲನ್ನು ಅಪ್ಪಳಿಸಿಕೊಂಡೇ ಬರುವ ಮಳೆಗಾಳಿ, ಅಗಿಷ್ಟಿಕೆ ಇಟ್ಟುಕೊಂಡು 
ಮೈ ತಾಸಿಕೊಂಡರೂ ಅವನ ಮೈ ಯಲ್ಲಿ ಹಾಗೆ ಚಳಿಯ ನಡುಕ, ಜ್ವರ- ಶೀತ 
ಎಂದು ಮಲಗಿದವನಿಗೆ ಒಂದು ಗುಟುಕು ಬಿಸಿನೀರನ್ನು ಎತ್ತಿ ಕುಡಿಯಲು 
ತಾಣವಿಲ್ಲ. ಕಣ್ಣು ಮುಚ್ಚಿದರೆ ಸಾಕು, ತನ್ನೊಡನೆ ಹಾಲು ಕರೆಯುತ್ತಿದ್ದ 
ಆ ಹುಡುಗಿ ಮೆಲ್ಲಮೆಲ್ಲನೆ ಹತ್ತಿರ ಬಂದು ಅದೇ ಮುಗ್ಗ ಕಣ್ಣುಗಳಿಂದ ಅವನ 
ಹೃದಯವನ್ನು ಸೂರೆಮಾಡುತ್ತ ಮೃದುವಾಗಿ ಅವನ ಹಣೆ ಒತ್ತುತ್ತಿದ್ದಾಳೆ. 
ಆದರೆ ಕಣೆರೆದರೆ ಎದುರಿನಲ್ಲಿ ಯಾರೂ ಇಲ್ಲ. 

ಮನೆ ಯಜಮಾನಿಗೆ ಇವನ ಮೇಲೆ ಕನಿಕರ . ಹೊತ್ತಿಗೆ ಸರಿಯಾಗಿ 

ತಾನೇ ಹಾಲು ಗಂಜಿ, ಕಾಫಿ ತಂದುಕೊಟ್ಟರು. “ ನಿಮಾಕೆಯ ವಿಳಾಸ ತಿಳಿಸಿ 
- ಈಗಲೇ ಟೆಲಿಗ್ರಾಂ ಕೊಟ್ಟು ಕರೆಯಿಸೋಣ” ಎಂದರು ಕಳಕಳಿಯಲ್ಲಿ.. 

“ ಇದು ಮಾಮೂಲಿನ ಜ್ವರ. ಅವಳಿಗ್ಯಾಕೆ ತೊಂದರೆ ? ” 

ಜ್ವರದಿಂದ ಚೇತರಿಸಿಕೊಳ್ಳುತ್ತಿದ್ದಂತೆ ಒಂದು ದಿನ ಅಕಸ್ಮಾತ್ ಅವನ 
ಕೈಸೇರಿತು ಗೌರಿಯ ಕಾಗದ, ಸುರತ್ಕಲ್‌ನಿಂದ ಅವಳು ಬರೆದ ಕಾಗದವನ್ನು 
ಒಂದು ಬಾರಿ ಓದಿ ಹಾಗೇ ಮುದ್ದೆ ಮಾಡಿ ಅಗ್ಗಿಷ್ಟಿಕೆಯ ಬೆಂಕಿಗೆಸೆದ. 

ತಿಂಗಳು ಕಳೆದಿರಬಹುದು, ಅದೊಂದು ದಿನ ಅನಿರೀಕ್ಷಿತವಾಗಿ ಹರ್ಷನ 
ಮನೆಗೆ ಬಂದಳು ದಾಕ್ಷಾಯಣಿ, ಮಗನ ಅಸೌಖ್ಯದ ವಿಷಯ ತಿಳಿಯದಿದ್ದರೂ 
ರಜೆ ಮುಗಿಸಿ ಅವನು ಉತ್ತರ ಭಾರತದಿಂದ ಹಿಂದಿರುಗಿದ್ದಾನೋ ಇಲ್ಲವೋ 
ಎಂದು ನೋಡಲು ಎರಡನೇ ಮಗನನ್ನು ಜೊತೆಮಾಡಿಕೊಂಡೇ ಬಂದಿದ್ದಳು, 
ಹರ್ಷ ಹಿಂದಿರುಗಿದ್ದ , ಆದರೆ ಎಂದಿನ ಹರ್ಷ ಅವನಾಗಿರಲಿಲ್ಲ. ಮೈ ಕೈ ತುಂಬಿ 
ಕೊಂಡು ಉತ್ಸಾಹದಿಂದ ಪುಟಿಯುತ್ತಿದ್ದ ಮಗ ಇದೇನು ಹೀಗಾಗಿದ್ದಾನೆ? 
ತಾಯಿಕರುಳು ಚೀರಿಟ್ಟಿತು ಮಗನಿಗಾಗಿ, ಮೈಯಲ್ಲಿ ಎಲುಬಿನ ಹೊರತಾಗಿ 
ಇನ್ನೇನೂ ಉಳಿದಿಲ್ಲ . ಕಣ್ಣು ಗಳು ಪಾತಾಳದಲ್ಲಿಳಿದಿವೆ. ತುಂಬಿದ ಕೆನ್ನೆ ರಸ 
ಹೀರಿದ ಕಬ್ಬಿನಂತಾಗಿದೆ . ಮುಖದ ತುಂಬಾ ಗಡ್ಡ , ಎಣ್ಣೆ ಕಾಣದ ಕೂದಲು. 
ಮುಖದಲ್ಲಿ ನಿಸ್ತೇಜಭಾವ, ಮಗನನ್ನು ಬಾಚಿ ಎದೆಗವಚಿಕೊಂಡು ಕಣ್ಣೀರಿ 
ಟ್ಟಳು ತಾಯಿ . ಈ ಹೊತ್ತಿಗಾಗಲೇ ಸೊಸೆ ಬಂದಿರಬೇಕು, ಒಳಗೆಲ್ಲೋ 
ಇದ್ದಾಳೆ ಎಂದು ಅವಳ ಅನಿಸಿಕೆ . ಆದರೆ ಸೊಸೆಯಿಂದ ತುಂಬಿರಲಿಲ್ಲ ಆ ಮನೆ. 
ಅಲ್ಲಿ ಕಾಣಿಸಿದ್ದು ನಿರ್ಜಿವ ಕಳೆ 

“ ನಿಂಗೇನಾಗಿದೆ ಹರ್ಷ ? ಯಾಕೆ ಹೀಗಿದ್ದಿ ?”. . ನನ ತಡೆಯಲಾರದೆ 
ಕೇಳಿದಳು ದಾಕ್ಷಾಯಣಿ. 

“ ಏನೂ ಆಗಿಲ್ಲವಾ , ಉತ್ತರ ಭಾರತದ ತಿರುಗಾಟದಿಂದ ಸ್ವಲ್ಪ 
ಸುಸ್ತಾಯ್ತು . ಬಂದಮೇಲೆ ಹಾಳು ಜ್ವರ ಕಾಟಕೊಡು . ಈಗ ಹುಷಾರು, 
ಗೊತ್ತಾ ? ” 

“ನೋಡಿದರೆ ಕಾಣಿಸುತ್ತದೆ ಬಿಡು. ” ದಾಕ್ಷಾಯಣಿ ಎರಡು ಕೋಣೆ 
ಗಳಲ್ಲಿಯೂ ಸುತ್ತಿ ಬಂದು ಹುಬ್ಬೇರಿಸಿದಳು. ದನದ ಕೊಟ್ಟಿಗೆಯ ನೆನಪು 
ಬಂದಿತು . 

( ಇನ್ನೊಂದು ತಿಂಗಳು ರಜೆ ಹಾಕಿ ಸೀದಾ ನನ್ನ ಜೊತೆ ಬಂದುಬಿಡು. 
ಅಲ್ಲೇ ಉಪಚಾರ ಮಾಡೇನೆ.” 

ಚೆನ್ನಾಗಿ ಹೇಳಿದೆ. ಈಗಲೇ ರಜೆ ತೆಗೆದು ತೆಗೆದು ಮೇಲಿನ ಆಫೀಸರು 
ಕಣ್ಣು ಕೆಕ್ಕರಿಸಿ ನೋಡಿದ್ದಾನೆ ನನ್ನನ್ನು ಇನ್ನೂ ರಜೆ ತೆಗೆದರೆ ನೌಕರಿ 
ಯಿಂದ ಹೊರಗೆ ಅದ್ದಾನೆ ಅಷ್ಟೇ ” . 

“ ನಿನ್ನ ಆರೋಗ್ಯಕ್ಕಿಂತ ದೊಡ್ಡದಲ್ಲ ಆ ನೌಕರಿ . ಇರು ಇಲ್ಲೇ . ಆದರೆ 
ನಾನೇ ಹೋಗಿಗೌರಿಯನ್ನು ಕಕ್ಕೊಂಡು ಬತ್ತೇನೆ.” 

ಹರ್ಷ ಅಸಮ್ಮತಿಯನ್ನು ವ್ಯಕ್ತಪಡಿಸಿದ, ಅವನಿಗೆ ಹೆದರಿಕೆ, ತಾಯಿ 
ನಿಜವಾಗಿಯೂ ಹಟತೊಟ್ಟು ಗೌರಿಯನ್ನು ಕರೆದುಕೊಂಡು ಬಂದರೇ ? ಒಂದೇ 
ನಾಡಿನ ಕೆಳಗೆ ತಾವಿಬ್ಬರೂ ಜೊತೆಯಾಗಿರಲಾರೆವು. ಹಾಗಾದರೆ ಇನ್ನೆಷ್ಟು 
ದಿನ ಹೀಗೆ? 

“ ನನ್ನ ಹತ್ರ ಮುಚ್ಚಿಡಬೇಡ” ಗದರಿಕೊಂಡಳು ತಾಯಿ , “ನೀವಿಬ್ಬರೂ 
ಯಾಕೆ ದೂರವಾಗಿಬಿಟ್ಟಿ ರಿ ? ಹರ್ಷ , ಅವಳು ಈಗಿರುವ ಸ್ಥಿತಿಯನ್ನು 
ನೋಡಲು ಸಾಧ್ಯವಿಲ್ಲ . ಮೊನ್ನೆ ನಿನ್ನ ಅಪ್ಪ ಕೊಕ್ಕರ್ಣೆಗೆ ಹೋಗಿದ್ದರು. ” 

“ ಯಾಕೆ? ” ಹರ್ಷನ ಕುತೂಹಲ ಕೆರಳಿತು, 

“ಸೊಸೆಯನ್ನು ನೋಡಬೇಕು ಅಂತ ಆಸೆಯಿಂದ, ನಿನ್ನ ಮಾವ 
ಮಲಗಿದಲ್ಲೇ ಇದ್ದಾರಂತೆ. ಮನೆಯಲ್ಲಂತೂ ಒಂದು ಹೊತ್ತಿನ ಗಂಜಿಗೂ 
ಕಷ್ಟವಂತೆ. ಗೌರಿ ಆ ದೊಡ್ಡ ಸಂಸಾರವನ್ನು ಸಾಕುವದಕ್ಕಾಗಿ ಸುರತ್ಕಲ್ 
ನಲ್ಲಿ ಯಾವದೋ ಕಚಡಾ ಹೊಲಿಗೆ ಕೇಂದ್ರದಲ್ಲಿ ಕೆಲ್ಸ ಮಾಡ್ತಾ ಇದ್ದಾಳೆ. 
ನಿನ್ನ ಅಪ್ಪನಿಗೆ ಅವಳನ್ನು ನೋಡಿಯೇ ದುಃಖ ಒತ್ತರಿಸಿ ಬಂದಿತು. ” 

* ನಿಜ, ಶಿವರಾಮುವಿಗೆಸೊಸೆಯನ್ನು ನೋಡಿಹೊಟ್ಟೆಯಲ್ಲೆಲ್ಲ ಸಂಕಟ. 
ಮದುವೆ ಸಮಯದಲ್ಲಿ ನಳನಳಿಸುವ ಹೂವಿನಂತಿದ್ದ ಹುಡುಗಿ ಈಗ ಹೇಗೆ 
ಬಾಡಿ ಬಸವಳಿದಿದ್ದಾಳೆ. ಒಂದು ಸಣ್ಣ ಕೋಣೆಯಲ್ಲಿ ದಿಕ್ಕಿಲ್ಲದ ಪರದೇಶಿಯಂತೆ 
ವಾಸ, ಅವರಿಗೆ ಮಗನ ಮೇಲೆಕೋಪ ಬಂದಿತು. ಸೊಸೆಯನ್ನು ಬಿಟ್ಟು ತನ್ನ 
ಪಾಡಿಗೆ ತಾನಿದ್ದಾನಲ್ಲ, ಅವರು ಗದ್ಗದಿತರಾಗಿ ಅಂದರು: 

“ ನಿನ್ನನ್ನು ನಮ್ಮಲ್ಲಿಗೆ ಕರೆದುಕೊಂಡು ಹೋಗಲು ಬಂದಿದ್ದೇನೆ, 
ಹೊರಡು. ” 

ಗೌರಿಗೆ ಅಚ್ಚರಿ. ಅವಳ ನೋಟದಲ್ಲಿ ಹರ್ಷನ ತಂದೆಯೊಡನೆ 
ಹೋಗುವ ಕಾತರತೆಯಿತ್ತು . ಆದರೆ ಏನೋ ಹೆದರಿಕೆ, ಇದ್ದಕ್ಕಿದ್ದಂತೆ ಬಿಕ್ಕಿ 
ಬಿಕ್ಕಿ ಅಳಲಾರಂಭಿಸಿದಳು: “ ತಪ್ಪು ಕಾಣಿಕೆ ಹಾಕದ ಹೊರತು ನಿಮ್ಮ ಮನೆಯ 
ಮೆಟ್ಟಿಲನ್ನು ತುಳಿಯುವ ಯೋಗ್ಯತೆ ಈ ಸೊಸೆಗೆ ಇಲ್ಲವಲ್ಲ. ” . 

ಅದಕ್ಕೆಲ್ಲಾ ನಾನು ಏರ್ಪಾಟು ಮಾಡೇನೆ, ನನ್ನ ಸೊಸೆಯಾಗಿ 
- ನೀನು ಇಂತಹ ಸ್ಥಿತಿಯಲ್ಲಿರಬಾರದು. ಬೇಗ ಹೊರಡು. ” 

“ ನನ್ನನ್ನು ಕ್ಷಮಿಸಿ ಕರೆದೊಯ್ಯಲು ಅವರು ಬರಲಿ, ಅವರ ಹತ್ರ 
ಹೇಳಿ, ಗೌರಿ ನಿಮಗಾಗಿ ಕಾಯ್ತಾ ಇದ್ದಾಳೆ ಎಂದು. ” 

ಆಮೇಲೆ ಹರ್ಷನ ವಿಷಯವನ್ನೆಲ್ಲ ಕೇಳಿಕೊಂಡು ನಿಟ್ಟುಸಿರು ತೆಗೆದಳು. 
ಉತ್ತರ ಭಾರತಕ್ಕೆ ಹೊರಡುವ ಮೊದಲು ತನಗೊಂದು ಕಾಗದ ಬರೆಯಬಾರ 
ದಿತೇ ? ಶಿವರಾಮುವಿನ ದೃಷ್ಟಿ ಸಣ್ಣ ಕೋಣೆಯಲ್ಲಿ ಹರಡಿದ ಕೆಲವು ವಸ್ತುಗಳ 
ಮೇಲೆ ಹರಿಯಿತು . ಒಂದು ರೇಡಿಯೋ , ಕೆಲವು ಹೊಸಸೀರೆಗಳ ಕಟ್ಟು 
ಅಲಂಕಾರದ ಒಂದೆರಡು ಸಾಮಾನುಗಳು! ಬರುವ ದಿನಮಜೂರಿಯಲ್ಲಿ ತಂದೆ 
ತಾಯಿಗೆ ಕಳುಹಿಸಿ ಈ ಹುಡುಗಿ ಇವನ್ನೆಲ್ಲ ಹೇಗೆ ತೆಗೆದುಕೊಂಡಳು ? ಮೂಲೆ. 
ಯಲ್ಲಿ ಒಂದು ಸಣ್ಣ ಬುಟ್ಟಿಯ ತುಂಬಾ ನೀಲಮ್ ಜಾತಿಯ ದೊಡ್ಡದೊಡ್ಡ 
ಮಾವಿನ ಹಣ್ಣು ಗಳು! ನೋಡಿಯೇ ಶಿವರಾಮು ಬಾಯಲ್ಲಿ ನೀರು ಹೆಚ್ಚಾಗಿ 
ಮಳೆಗಾಲದಲ್ಲಿಯೇ ದೊರೆಯುವ ಈ ಹಣ್ಣುಗಳಿಗೆ ಕಾರ್ಕಳದಲ್ಲಿ ವಿಪರೀತ 
ಕ್ರಯ , ಹಣ್ಣಿನ ಕಾಲ ಮುಗಿಯುತ್ತ ಬಂದಿದ್ದರೂ ಗೌರಿಗೆ ಎಲ್ಲಿ ಸಿಕ್ಕಿದವು? 

ಗೌರಿ ಒಂದು ಗ್ಲಾಸು ತುಂಬಾ ಕಾಫಿ ಮಾಡಿ ತಂದು ಅವರೆದುರು 
ಇರಿಸಿದಳು. ಇನ್ನೇನು ಮಾವಿನ ಹಣ್ಣಿನಹೋಳುಗಳು ಬರುತ್ತವೆ ಎಂದು 
ನಿರೀಕ್ಷಿಸಿದರು ಶಿವರಾಮು. ಅವಳು ಹೆಚ್ಚಿ ತರಲಿಲ್ಲ. 

ಆ ಹಣ್ಣುಗಳನ್ನು ಎಲ್ಲಿಂದ ತಗೊಂಡೆ ? ” ಕೇಳಿದರು ಸಂಶಯದಲ್ಲಿ . 
ಗೌರಿ ಮೆಲ್ಲನೆ ಬೆಚ್ಚಿ ದಳು . ಅವಳ ಕಣ್ಣಾಲಿಗಳು ಗರಗರನೆ ತಿರುಗಿದವು. 

<< ಆ ದಿನ ನಿನ್ನ ಹೆಂಡತಿ.... ” ದಾಕ್ಷಾಯಣಿ ಮಾತು ಮುಂದುವರಿಸುತ್ತ 
ಅಂದಳು: ( ಅವರು ಕೇಳಿದ ಪ್ರಶ್ನೆಗೆ ಉತ್ತರಕೊಡಲಿಲ್ಲ . ಬಸ್ಸಿಗೆಹೊತ್ತಾದರೆ 
ಹೋಗಿ ಮಾವಯ್ಯ ' ಎಂದಳಂತೆ. ನಿನ್ನ ಅಪ್ಪ ಇನ್ನೊಮ್ಮೆ ತಮ್ಮ ಜೊತೆ 
ಬರುವಂತೆ ತಿಳಿಸಿದರೂ ಅವಳಿಗೊಂದು ಹಟ, ನೀನೇ ಹೋಗಬೇಕಂತೆ ...” 

ಹರ್ಷ ದಿಗ್ಗನೆ ಎದ್ದು ಮತ್ತೆ ಕುಳಿತ, “ ಅಮ್ಮಾ , ಆ ಹಣ್ಣುಗಳು 


“ ವರದಿಂದ 
ಬಎದ್ದು ಮತ್ತೆ ಹಟ , ನೀನೇ ಇನ್ನೊಮ್ಮೆ ತಮ್ಮ 


( ಅವಳು ಎಲ್ಲಿಂದ ತಂದದ್ದು ಅಂತ ಹೇಳಿದರಲ್ಲವೇ ? ಹೋಗಲಿ , ಬುಟ 
ಯಲ್ಲಿದ್ದ ನಾಲ್ಕು ಹಣ್ಣುಗಳನ್ನು ಅವರ ಚೀಲಕ್ಕೆ ಹಾಕಿದ್ದರೆ ನಾವುಗಳ 
ಮನೆಯಲ್ಲಿ ರುಚಿ ನೋಡ್ತಾ ಇದ್ದೆವಲ್ಲ. ” 

( ಅವಳ ಜೊತೆಕೋಣೆಯಲ್ಲಿ ಬೇರೆ ಯಾರಿದ್ದಾರಂತೆ? ”. 

“ ಅವಳೊಬ್ಬಳೇ ! ಅವಳ ತಂದೆಯ ಪರಿಚಯದವರ ಮನೆ. ಹೆದರಿಕೆ 
ಇಲ್ಲವಂತೆ. ಆದರೆ ಹರ್ಷ....” ದಾಕ್ಷಾಯಣಿ ಮುಖದಲ್ಲಿಕೋಪತುಂಬಿತು. 
ಇದು ನಿಜವಾಗಿಯೂ ನಮ್ಮ ಮನೆತನಕ್ಕೆ ಅವಮಾನದ ವಿಷಯ , ನನ್ನ 
ಸೊಸೆ ಮನೆಮರ್ಯಾದೆಯನ್ನೆಲ್ಲಮರಾಸು ಮಾಡ್ತಾ ಇದ್ದಾಳೆ. ನೀನೊಬ್ಬ 
ಸಂಬಂಧ ಇಲ್ಲದವನಂತೆ ಇದ್ದೀಯ. ” 

ಹರ್ಷನ ಹೃದಯಬಡಿತ ಏರಿತು. ಬುಟ್ಟಿ ತುಂಬಾ ಹಣ್ಣುಗಳು ಅದೇ 
ಮನೆಯಿಂದ ಬಂದಿರಬೇಕು. ಯಾಕೆ ಬಂದಿತು ? 

- “ಮನೆಸೊಸೆ ಇದ್ದ ಹಾಗೆ ಇದ್ದರೇನೇ ಚೆಂದ, ಯಾಹ್ಯಾರ ಮನೇಲಿ 
ಉಳಿದು ಇನ್ನೆಲ್ಲೋ ಕೆಲ್ಸ ಮಾಡಿಕೊಂಡಿರುವುದು ನಮಗೇ ಅವಮಾನ. 
ಕೊಟ್ಟ ಹೆಣ್ಣನ್ನು ಗಂಡುಮಗನಂತೆ ದುಡಿಸಿಕೊಂಡು ತೆಪ್ಪಗೆ ಇರುವ ಅವಳ 
ಅಪ್ಪ - ಅಮ್ಮನಿಗೆ ಬುದ್ಧಿ ಬೇಕಿತ್ತು .” 

ಬುದ್ದಿ ಅವರಿಗಲ್ಲ, ತನಗೆ ಇರಬೇಕಿತ್ತು . ಗೌರಿ ಎಷ್ಟು ಕಷ್ಟ ಪಡು 
ತಿದ್ದಾಳೋ ಯೋಚಿಸಿದರೆ ಮನಸ್ಸಿಗೆ ಬೇಸರ , ನಿನ್ನ ಕೂದಲು ಸೋಂಕದಂತೆ 
ನೋಡಿಕೊಳ್ಳುತ್ತೇನೆಎಂದಿದ್ದೆ ತಾನು, ಈಗ ಅವಳ ನೋವುಅರ್ಥವಾದರೂ 
ಯಾರೋ ತಡೆಯುತ್ತಿದ್ದಾರೆ ತನ್ನನ್ನು , 
- ದಾಕ್ಷಾಯಣಿ ಕೆಲವು ದಿನ ಮಗನ ಮನೆಯಲ್ಲಿ ಉಳಿಯುವ ನಿರ್ಧಾರ 
ಮಾಡಿದ್ದರಿಂದ ಎರಡನೇ ಮಗ ಅವಳನ್ನು ಬಿಟ್ಟು ಒಬ್ಬನೇ ಹೊರಟುಹೋದ 
ಕಾರ್ಕಳಕ್ಕೆ , ಹರ್ಷ ಎಂದಿನಂತೆ ಬ್ಯಾಂಕ್‌ಗೆಹೋಗಲಾರಂಭಿಸಿದ, ತಾಯಿಯ 
ಆರೈಕೆ, ಉಪಚಾರಗಳಿಂದ ಕೆಲವೇ ದಿನಗಳಲ್ಲಿ ಸುಧಾರಿಸಿತು ಅವನ ಆರೋಗ್ಯ, 
ಆದರೆ ದಾಕ್ಷಾಯಣಿಯ ಪಾಲಿಗೆ ಅವನಿನ್ನ ಪ್ರಶ್ನೆಯಾಗಿಯೇ ಉಳಿದು 
ಹೋದ. ಅವನ ಆರೋಗ್ಯ ಸುಧಾರಿಸಿದರೂ ಹಿಂದಿನ ಲವಲವಿಕೆ, ಉತ್ಸಾಹ 
ಮರಳಿ ಬರಲಿಲ್ಲ . ತಾಯಿ ಹತ್ತು ಮಾತನಾಡಿದರೆ ಇವನದು ಒಂದು ಉತ್ತರ. 
ಎಲ್ಲೋ ನೋಡುತ್ತಾನೆ, ಏನೋ ತಿನ್ನುತ್ತಾನೆ, ಹೇಗೋ ಇರುತ್ತಾನೆ. 
ದಾಕ್ಷಾಯಣಿಗೆ ಕೊರೆಯಿತು ಚಿಂತೆ. ಇದೇ ಸಮಯದಲ್ಲಿ ಗೌರಿಯಿಂದ 
ಬಂದಿತು ಇನ್ನೊಂದು ಕಾಗದ! 

“ ನಿಮಗಾಗಿ ಹಗಲಿರುಳು ಕಾದು ಕಾದು ಸಾಕಾಗಿಹೋಗಿದೆ. 
ಇನ್ನೂ ನಿನಗೆ ನನ್ನ ಮೇಲೆಕರುಣೆ ಬರಲಿಲ್ಲ. ನೀವೀಗ ನನಗೆ ಕೊಟ್ಟ 
ಶಿಕ್ಷೆ ಸಾಕು, ಇನ್ನು ತಾಳುವುದು ನನ್ನಿಂದಾಗದು. ನನ್ನ ಜೀವನದಲ್ಲಿ 

ಇನ್ನೂ ಏನೇನು ಆಗಲಿದೆಯೋ ನಾನರಿಯೆ . ಬೇರೆ ತಿರುವಿನಲ್ಲಿ ಕಾಲು 
ಇರಿಸುವ ಮೊದಲು ದಯವಿಟ್ಟು ಬಂದು ನನ್ನನ್ನು ರಕ್ಷಿಸಿಕೊಳ್ಳಿ. 

ಇತಿ ನೊಂದವಳು, 

- ಗೌರಿ. 
ಈ ಬಾರಿ ಕಾಗದವನ್ನು ಹರಿದು ಬಿಸಾಡದೆ ಅದನ್ನು ಮತ್ತೆ ಮತ್ತೆ 
ಓದಿಕೊಂಡ ಹರ್ಷನಿಗೆ ಗೌರಿಯ ದೀನ ಮುಖ ಕಾಣಿಸಿತು ಕಣ್ಣೆದುರು . 
“ ನನ್ನ ಜೀವನದಲ್ಲಿ ಇನ್ನೇನು ಆಗಲಿದೆಯೋ , ಬಂದು ರಕ್ಷಿಸಿಕೊಳ್ಳಿ' ಎಂದು 
ಕೇಳಿಕೊಂಡಿದ್ದಾಳೆ ಕಳಕಳಿಯಲ್ಲಿ. ಅಂದರೆ ಅವಳು ಯಾವದೋ ಆಪತ್ತಿಗೆ 
ಸಿಲುಕಿರಬೇಕು, 

“ ಓ ! ಗೌರಿಯ ಕಾಗದ ಬಂದಿತೇ ? ಏನು ಬರೆದಿದ್ದಾಳೆ? ” ಕೇಳಿದಳು 
ದಾಕ್ಷಾಯಣಿ ಒಳಗಿನಿಂದ ಹೊರಗೆ ಬರುತ್ತ . 

ಹರ್ಷ ತಾಯಿಯ ಮುಖವನ್ನೇ ನೋಡಿದ . ಗೌರಿಯ ಮೇಲೆ ಯಾವ 
ದುರಾಲೋಚನೆ ಮಾಡದ ಅವಳಲ್ಲಿ ತಾನು ವಿಷಬೀಜ ಬಿತ್ತುವದು ಸರಿ 
ಯಲ್ಲ. ಅವನು ನಕ್ಕು ಹೇಳಿದ : “ ಮಾಮೂಲಿ ವಿಷಯಗಳು! ಮತ್ತೇನೂ 
ಇಲ್ಲ. ನಿನ್ನನ್ನು ವಿಚಾರಿಸಿಕೊಂಡಿದ್ದಾಳೆ! ” 

“ ಹೌದೇ ....? ಒಳ್ಳೆಯ ಹುಡುಗಿ! " ಉದ್ಧಾರ ತೆಗೆದ ದಾಕ್ಷಾಯಣಿ 
ಒಳಗೆ ಓಡಿ ಸಿಹಿತಿಂಡಿ ತಂದು ಅವನ ಮುಂದಿರಿಸಿದಳು. ಅವಳ ಮನದ ಆತಂಕ 
ಈ ದಿನ ಕಡಿಮೆಯಾಗಿತ್ತು , ಸೊಸೆಯಿಂದ ಬಂದ ಕಾಗದವನ್ನು ನೋಡಿ! 
- “ಸಿಹಿತಿಂಡಿ ಇದೆ , ತಿನ್ನು , ಗೌರಿ ಮಾಡುವ ತಿಂಡಿ, ಅಡಿಗೆಯ ಮುಂದೆ 
ನನ್ನದು ಏನೂ ಅಲ್ಲ. ಅವಳ ನಳಪಾಕವನ್ನು ಮೀರಿಸುವವರು ಯಾರೂ 
ಇಲ್ಲವಂತೆ. ಹಾಗೆ ನಿನ್ನ ಮುದ್ದೆಯಲ್ಲಿ ಅನಸೂಯ ಹೇಳಿದ್ದರು. ಅವರಿಗೆ 
ಗೌರಿ ಬಹಳ ಅಚ್ಚು ಮೆಚ್ಚು ಅಲ್ಲವೇ ?” 

ಹರ್ಷ ನಸುನಕ್ಕು ಸಿಹಿತಿಂಡಿಯ ತಟ್ಟೆಗೆ ಕೈ ಹಾಕಿದ. ಅವನ ಮನಸ್ಸು 
ಗೌರಿ ಬರೆದ ವಿಷಯವನ್ನೇ ಮೆಲಕುಹಾಕುತ್ತಾ ಇತ್ತು . 


18 
ಜೀಪಿನಿಂದ ಕೆಳಗಿಳಿದು ಬಂದ ಯೋಗೀಶನನ್ನು ನೋಡಿ ಗೌರಿಗೆ ಮೈ ಯಲ್ಲಿ 
ಚಳಿ ಬಂದಂತೆ ನಡುಕ , ಇವನೆಲ್ಲಿಂದ ಬಂದ? ಉದ್ಯಾವರದಿಂದ ಅಂದು 
ಹಿಂದಿರುಗಿದಮೇಲೆ ಅವನನ್ನು ನೋಡಿರಲೇ ಇಲ್ಲ. ಈ ದಿನ ಅವನು ಎದುರಿ 
ನಲ್ಲಿದ್ದರೂ ಹಿಂದಿನ ಸಲುಗೆ, ಆತ್ಮೀಯತೆ ಹೊರಹೊಮ್ಮಲಿಲ್ಲ . ನಿನ್ನೆಯೇ 
ನೋಡಿದ್ದಳು. ಅವನು ತನ್ನ ಗುರುತು ಹಿಡಿಯದೆ ಹೊರಟುಹೋಗುತ್ತಾನೆ 
ಎಂದುಕೊಂಡದ್ದು ಸುಳ್ಳಾಯಿತು. ಅವಳನ್ನು ಹುಡುಕಿಕೊಂಡು ಬಂದಿದ್ದಾನೆ! 

ಪರಸ್ಪರ ದೃಷ್ಟಿಗಳು ಒಂದುಗೂಡಿದಾಗ ಮರೆತು ಹೋದ ಒಂದು 
ಅಧ್ಯಾಯವನ್ನು ನೆನಪಿನ ಪುಟಗಳಿಂದ ಕಿತ್ತೆಳೆದಂತಾಗಿ ಅರಿಯದ ವಿಸ್ಮಯ 
ಭಾವ ಲಾಸ್ಯವಾಡಿತು ಅವರಿಬ್ಬರ ಮುಖದ ಮೇಲೆ. 
- “ ನನ್ನ ಗುರುತು ಸಿಗಲಿಲ್ಲವೇ ? ನಾನು ಯೋಗೀಶ, ಅದೇನು, ನೀನು 
ಇಲ್ಲಿದ್ದಿ ? ” ಕೇಳಿದ ಅವನು ತೀರ ಹತ್ತಿರ ಬಂದು . 

ಅವಳು ತುಟಿ ಎರಡು ಮಾಡದೆ ಅಪರಿಚಿತನನ್ನು ನೋಡುವಂತೆ 
ಗಂಭೀರಳಾಗಿ ನೋಡಿದಳು. ಯೋಗೀಶ ಹಿಂದೆ ಹೇಗೆ ಇದ್ದನೋ ಹಾಗೇ 
ಇದ್ದಾನೆ ಈಗಲೂ ಒಂದಿನಿತೂ ಬದಲಾಗಲಿಲ್ಲ. ಅದೇ ನಿಲುವು, ಅದೇ 
ನಗು, ಅದೇ ಮುಖಭಾವ, ಇನ್ನೂ ಚೆನ್ನಾಗಿ ಮೈ ಕೈ ತುಂಬಿಕೊಂಡಿದ್ದಾನೆ. 
ಆ ಜೀಪು ಅವನದೇ ಇರಬೇಕು;ಹೊಚ್ಚಹೊಸದು. 

“ಈಗೆಲ್ಲಿಗೆಹೋಗ್ತಾ ಇದ್ದೀ , ಈ ಮಳೆಯಲ್ಲಿ?” 
- Kಇಲ್ಲೇ ಪ್ರಮೋದ ಸಿದ್ಧ ಉಡುಪುಗಳ ಕೇಂದ್ರದಲ್ಲಿ ಕೆಲಸ ” ನಿಧಾನ 
ವಾಗಿ ಉತ್ತರಿಸಿ ಮುಂದೆ ಹೆಜ್ಜೆಯಿರಿಸಿದಳು. ಕೆಸರುನೀರಿನಲ್ಲಿ ಕಾಲು ಜಾರ 
ದಂತೆ ಜಾಗ್ರತೆ ಮಾಡಿಕೊಳ್ಳಬೇಕು. 

“ ನಿಲ್ಲ , ನಿನ್ನ ಹತ್ತಿರ ಸ್ವಲ್ಪ ಮಾತನಾಡಬೇಕು. ” 
“ ನನಗೆ ಮಾತನಾಡುವ ಮನಸ್ಸಿಲ್ಲ. ಹೋಗು ಇಲ್ಲಿಂದ. ” 

“ ನಮ್ಮಿಬ್ಬರ ಭೇಟಿಯಾಗದೆ ಎಷ್ಟೋ ಸಮಯಗಳಾದವು. ಆದರೂ 
ಯಾವುದೋ ಕಾಡುಮೃಗವನ್ನು ನೋಡುವಂತೆ ಹೆದರಾ ಇದ್ದೀಯಲ್ಲ? ” 
ಅವನ ಧ್ವನಿಯಲ್ಲಿ ಹಿಂದಿನ ಸಲುಗೆ, ಪ್ರೀತಿ ಹಾಗೇ ಇತ್ತು . 

ಆದರೆ ಗೌರಿ ಮಾತನಾಡುವ ಇಚ್ಛೆ ತೋರಿಸದೆ ತನಗೆ ಹೊತ್ತಾಯಿತು 

ಎಂದು ಸರಸರನೆ ಹೊರಟುಹೋದಳು ಹೊಲಿಗೆ ಕೇಂದ್ರಕ್ಕೆ , ಆ ದಿನ ಅವಳು 
ಅರ್ಧ ಹೊಲಿದ ಶರ್ಟನ್ನು ಹೇಗೆ ಪೂರ್ತಿಗೊಳಿಸಿದಳೋ ಅವಳಿಗೇ ತಿಳಿಯದು. 
ಅಲ್ಲಿಂದ ಬಹಳ ತಡವಾಗಿಯೇ ಹೊರಬಿದ್ದಳು. ತನಗಾಗಿ ಯೋಗೀಶ ಕಾದು 
ಹೊರಟುಹೋಗಬಹುದು ಎಂದು ಅವಳ ಎಣಿಕೆ. ಅವನು ಹೋಗಿರಲಿಲ್ಲ. 
ಅವಳಿಗಾಗಿ ಕಾಯುತ್ತ ನಿಂತಿದ್ದ . ಪರಸ್ಪರ ಕಣ್ಣುಗಳು ಮತ್ತೆ ಸಂಧಿಸಿದವು. 
ಹಳೆಯ ನೆನಪು ಪಕ್ಕನೆ ಮುತ್ತಿಕ್ಕಿ ಇಬ್ಬರ ದೃಷ್ಟಿಯ ಕೆಳಮುಖವಾದವು. 
ಅರೆಗಳಿಗೆ ತಾವು ಎಲ್ಲಿದ್ದೇವೆ ಎನ್ನುವದೂ ಮರೆತುಹೋಯಿತು. ಯೋಗೀಶನ 
ತೀಕ ದೃಷ್ಟಿ ಅವಳ ಮೈ ಮೇಲೆಲ್ಲ ಹರಿದಾಡಿತು. ಕಡಿಮೆ ಕ್ರಯದ ನೂಲಿನ 
ಸೀರೆಯಲ್ಲಿರುವ ಇವಳು ಅಂದಿನ ಗೌರಿಯೇ ? ಆ ಹೊಳಪಾದ ಕಣ್ಣುಗಳೆಲ್ಲಿ ? 
ರಂಗೇರುವ ಕೆನ್ನೆಗಳೆಲ್ಲಿ ? ತುಂಟತನದಿಂದ ಲಾಸ್ಯವಾಡುವ ಆ ಗುಂಗುರು 
ಕೂದಲಿನ ಮುಂಗುರುಳು ಎಲ್ಲಿ? 

“ ಗೌರೀ ....” ಅವನೇ ಮೊದಲು ಮಾತು ಪ್ರಾರಂಭಿಸಿದ: “ನೀನು 
ಮೊದಲಿನ ಗೌರಿ ಹೌದೋ ಅಲ್ಲವೋ ಎನ್ನುವ ಅನುಮಾನ. ಆವತ್ತು 
ಉದ್ಯಾವರಕ್ಕೆ ಬಂದಾಗ ಎಷ್ಟು ಚೆಂದವಾಗಿದ್ದಿಯಲ್ಲ! ” 

“ ಎಲ್ಲಾ ನಿನ್ನಿಂದಲೇ ಆಯು ! ನೀನೇ ಕಾರಣ . ಹೋಗು, ನನ್ನನ್ನು 
ಮಾತನಾಡಿಸಬೇಡ, ಬಾಂಬ್‌ನಂತೆ ಸಿಡಿಯಿತು ಅವಳ ಧ್ವನಿ, 

“ ನಾನು ಕಾರಣನೇ ! ಯಾಕೆ ? ನಿನ್ನ ಅಪ್ಪ ಅಮ್ಮ ಎಲ್ಲಿದ್ದಾರೆ? 
- ಅವರು ಕೊಕ್ಕರ್ಣೆಯಲ್ಲೇ ಇದ್ದಾರೆ.” 

“ ಮತ್ತೆ ನೀನ್ಯಾಕೆ ಇಲ್ಲಿದ್ದಿ ? ನಿನ್ನ ಕಡೆಯವರು ಯಾರಿದ್ದಾರೆ? 
ಇಂತಹ ಹೊಲಸು ಹೊಲಿಗೆ ಕೇಂದ್ರದಲ್ಲಿ ದುಡಿಯುವಂತಹ ಹೀನಸ್ಥಿತಿಗೆ 
ಯಾವಾಗ ಇಳಿದೆ ? ನಾರಾಯಣ ನಾಯ್ಕ ಮನೆಯನ್ನೂ ಗುಳುಂ ಮಾಡಿ 
ದನೋ ಹ್ಯಾಗೆ? ” | 

( ಇಲ್ಲ, ಮನೆ ಅಪ್ಪನ ಸ್ವಾಧೀನದಲ್ಲೇ ಇದೆ. ". .. ಮುಂದಕ್ಕೆ ಹೆಜ್ಜೆ 
ಇರಿಸುತ್ತ ಅವನು ಕೇಳಿದ ಪ್ರಶ್ನೆಗಳಿಗೆಲ್ಲ ಮನಸ್ಸಿಲ್ಲದಿದ್ದರೂ ಉತ್ತರ ಹೇಳುತ್ತ 
ಹೋದಳು . ಕೇಳುತ್ತ ಕೇಳುತ್ತ ಹುಬ್ಬೇರಿಸಿದ ಯೋಗೀಶ: 

“ ನಿನ್ನ ಅಪ್ಪ ಕೈಲಾಗದವನು , ಪುಟ್ಟಣ್ಣ ಬೇಜವಾಬ್ದಾರಿಯಿಂದ ಓಡಿ 
ಹೋದ. ಇನ್ನುಳಿದವರು ಚಿಕ್ಕವರು . ಪಾಪ, ನಿನ್ನ ಹೆಗಲಮೇಲೆ ಬಿದ್ದಿದೆ 
ಸಂಸಾರದ ನೊಗ, ಹಾಗೆ ಹೇಳು ಮತ್ತೆ ಈ ಗತಿ ನಿನಗೆ ಬರಬಾರದಿತ್ತು . ” 

ಅವನ ಕರುಣೆಯ ನುಡಿ ಅವಳಿಗೆ ಬೇಕಿರಲಿಲ್ಲ. ಮೌನವಾಗಿ ನಡೆಯ 

ಲಾರಂಭಿಸಿದಳು, ಅವನ ಜೊತೆಗೂಡಿದ, “ನೀನು ನನ್ನ ವಿಷಯದಲ್ಲಿ 
ಏನನ್ನೂ ಪ್ರಶ್ನಿಸುವದಿಲ್ಲವಲ್ಲ, ಯಾಕೆ ? ” 
- “ನನಗೆ ಅದರ ಅಗತ್ಯವಿಲ್ಲ. ನಿನ್ನ ಸುದ್ದಿಯೂ ಬೇಡ.” 

ಆದರೂ ನೀನು ಕೇಳಬಹುದು ಎಂದುಕೊಂಡಿದ್ದೆ . ನನ್ನ ಗದ್ದೆ , 
ತೋಟಬಹಳ ಚೆನ್ನಾಗಿದೆ. ಎರಡು ಕಣ್ಣುಗಳು ಸಾಲದು ಅವನ್ನು ನೋಡಲು. 
ಗೇಣಿಗೆ ಒಂದಷ್ಟು ಭೂಮಿ ಇಲ್ಲ. ಅವನ್ನು ಒಕ್ಕಲುಗಳ ಕೈಯಿಂದ ಬಿಡಿಸಿ 
ಕೊಂಡು ಅಲ್ಲಿ ತೆಂಗಿನ ಸಸಿ ಹಾಕಿಸಿದ್ದೇನೆ. ಮನೆಗೆ ವಿದ್ಯುದ್ದೀಪ ಹಾಕಿಸಿದೆ. 
ಹಾಂ , ನೀನು ಆವತ್ತು ಸೈಕಲ್ಲು ಬಿಡಿಬ್ಬಿಯಲ್ಲ ಆ ದಾರಿ.... ಅದೇ ಮನೆ 
ಯಿಂದ ರಸ್ತೆಯ ತನಕ ಇರುವ ದಾರಿಗೆ ಚೆನ್ನಾಗಿ ಕಲ್ಲು ಹಾಕಿಸಿ ಲಾರಿ ಜೀಪು 
ಹೋಗುವ ತರಹ ಮಾಡಿದ್ದೇನೆ.... ” 

“ ನನ್ನ ಮುಂದೆ ಯಾಕೆ ಹೇಳ್ತಾ ಇದ್ದೀ ಇದನ್ನೆಲ್ಲ?” 

“ ನಿನಗೆ ಗೊತ್ತಾಗಲಿ ಅಂತ , ಗೌರಿ. ” ತನ್ನ ಬದಿಯಲ್ಲಿ ನಡೆಯುವವ 
ಳನ್ನು ಓರೆಯಾಗಿ ನೋಡಿದ, “ನೀನು ಉದ್ಯಾವರದಿಂದ ಹೋದ್ಮಲೆ ನಿನ್ನ 
ಅಪ್ಪ , ಅಮ್ಮ ಯಾರೂ ಬರಲೇ ಇಲ್ಲ.... ನೀನೂ ....” 

* ಹಳೆಯದನ್ನು ಕೆಣಕುವದು ಬೇಡವಾಗಿತ್ತು . ಅವನೇ ಎತ್ತಿದ, 
“ ನಿನಗ್ಯಾಕೋ ನನ್ನ ಮೇಲೆ ಸಿಟ್ಟು ಬಂದಿರಬೇಕು. ನನ್ನನ್ನು ನೋಡಿದರೂ 
ಮುಖದ ನರಗಳು ಬಿಗಿದುಕೊಂಡೇ ಇವೆ. ಕಾರಣ ? ” 

“ನಿನ್ನಿಂದಾಗಿಯೇ ನಾನು ಇವತ್ತು ಇಂತಹ ಕಷ್ಟಕ್ಕೆ ಸಿಲುಕಿದ್ದೇನೆ. 
ನೀನೊಬ್ಬ ನಂಬಿಕೆಗೆ, ವಿಶ್ವಾಸಕ್ಕೆ ಅನರ್ಹನಾದ ವ್ಯಕ್ತಿ! ಇನ್ನು ನನ್ನ ಹತ್ತಿರ 
ಬರಬೇಡ, ನನ್ನನ್ನು ಮಾತನಾಡಿಸಬೇಡ, ನಾನಿರುವ ಸ್ಥಳದಲ್ಲಿ ಮರ್ಯಾದೆ 
ಯಿಂದ ಬಾಳೋದಕ್ಕೆ ಬಿಡು. ” 
- ಅವನು ಚಕಿತನಾದ ಅವಳ ಮಾತು ಕೇಳಿ, “ನೀನೀಗ ಮೊದಲಿನ ಗೌರಿ 
ಅಲ್ಲ! ಬಹಳ ಚೆನ್ನಾಗಿ ಮಾತನಾಡಲು ಕಲಿತಿದ್ದೀಯಾ, ಯಾರು ಕಲಿಸಿದರು 
ನಿನಗೆ ಇಷ್ಟು ಚುರುಕು ಮಾತುಗಳನ್ನು ? ” 

“ ಅನುಭವ ನನಗೆ ಪಾಠ ಕಲಿಸುತ್ತಾ ಇದೆ. ನಾನು ಅನುಭವಿಸಿದ ಕಷ್ಟ 
ಗಳು ನನ್ನನ್ನು ತಿದ್ದುತ್ತಾ ಇದೆ. ” 

“ ಅಂದರೆ ನೀನೀಗ ಯಾವ ತರಹದ ಕಷ್ಟದಲ್ಲಿದ್ದೀ ? ” 

“ ಕಷ್ಟಗಳನ್ನು ನಿನ್ನ ಹತ್ತಿರ ಹೇಳಿಕೊಳ್ಳಬೇಕೇ ? ” ಮೈ ತುಂಬಾ 
ಹೊದೆದ ಸೆರಗನ್ನು ಸರಿಪಡಿಸುತ್ತ ಅಂದಳು ಗೌರಿ, “ ಪಾಪಿ,ನ್ಯೂಚ್! ನನ್ನ 

ಜೀವನದಲ್ಲಿ ಏನೇನೋ ಆಗಬೇಕಿತ್ತು . ಏನೂ ಆಗಲಿಲ್ಲ. ನನ್ನ ಸುಖಕ್ಕೆ ಕಲ್ಲು 
ಹಾಕಿ ಕಷ್ಟದ ಕಂದಕಕ್ಕೆ ನೂಕಿದವನು ನೀನೇ , ನಿನ್ನ ಮುಖ ನೋಡುವದೂ 
ಅನಿಷ್ಟ ಕಾರಿ!” 

“ ಏನದು ಬಿಡಿಸಿ ಹೇಳು ನೋಡೋಣ” ನಗುತ್ತ ಕೆಣಕಿದ ಅವಳನ್ನು , 

ಅವನ ನಗೆ ಹೊಡೆದೆಬ್ಬಿಸಿತು ಅವಳ ಅಭಿಮಾನವನ್ನು , ಸಿಟ್ಟಿನಿಂದ 
ಕಟಕಟನೆ ಹಲ್ಲು ಕಚ್ಚಿದಳು , “ ನಿನ್ನನ್ನು ದ್ವೇಷಿಸ್ತೇನೆ, ವೈರಿಯಂತೆ 
ದ್ವೇಷಿಸುತ್ತಾ ಇದ್ದೇನೆ. ಇನ್ನು ನನ್ನ ತಂಟೆಗೆ ಬರಬೇಡ.” 

* ಅನಂತರ ಅವಳು ಉದ್ಯಾವರದಲ್ಲಿ ಕಳೆದ ಕೊನೆಯ ದಿನವನ್ನು ನೆನಪು 
ಮಾಡಿಕೊಡುತ್ತ ಮುಂದೆ ತನಗೆ ಒದಗಿದ ಸಮಸ್ಯೆಯನ್ನು ವಿವರಿಸುತ್ತಿದ್ದಂತೆ 
ಅವನ ಮುಖ ಗಂಭೀರವಾಯಿತು. ಮಳೆ ಕಡಿಮೆಯಾಗಿದ್ದು ಸಂಜೆಬಿಸಿಲಿಗೆ 
ಹುಟ್ಟಿಕೊಂಡ ನೂರಾರು ಚಿಟ್ಟೆಗಳು ಸುತ್ತಲೂ ಹಾರುತ್ತಿದ್ದವು. 

* “ನೀನು ಹೇಳಿದ್ದು ನಿಜವೇ , ಗೌರಿ....ನೀನ್ಯಾಕೆ ನನಗೆ ತಿಳಿಸಲಿಲ್ಲ. 
ಏನೋ ಆ ದಿನ ಮೈ ಮೇಲಿನ ಪ್ರಜ್ಞೆಯಿಲ್ಲದವರಂತೆ ಹುಚ್ಚಾಟ ನಡೆಸಿದೆವು. 
ಅದರ ಪರಿಣಾಮ ... ” ಅವನು ವ್ಯಥಿತನಾಗಿ ಹೇಳಿದ: “ ಬೇರೆ ರೂಪಕ್ಕೆ 
ತಿರುಗಿತು. ನನಗೊಂದು ಕಾಗದ ಹಾಕಿ ತಿಳಿಸಿದ್ದರೆ ಏನಾದರೂ ಸಹಾಯ 
ಮಾಡ್ತಿದ್ದೆ , ” 

“ನೀನೇನು ಸಹಾಯ ಮಾಡಿದ್ದೆ ? ನನಗೆಲ್ಲಾ ಗೊತ್ತು .” 
- ಶಂಭುನಾಥರ ಮನೆ ಹತ್ತಿರವಾದುದರಿಂದ ನಿಧಾನವಾಯಿತು ಅವಳ 
ಹೆಜ್ಜೆ , 

“ ನಿನಗೆ ನನ್ನ ಮೇಲೆ ನಂಬಿಕೆ ಇಲ್ಲವಲ್ಲ. ಆವತ್ತು ನೀನು ಹೊರಟು 
ಹೋಮ್ಮೇಲೆ ನನಗೆ ಬಹಳ ಬೇಸರವಾಯ್ತು . ನನ್ನಲ್ಲೇ ಯೋಚಿಸಿ ಯೋಚಿಸಿ 
ಕೊನೆಗೆ ನನ್ನ ಅಣ್ಣನನ್ನು ಕಳುಹಿಸಿದ್ದೆ ನಿನ್ನ ಮನೆಗೆ ಆಗಲಾದರೂ ನೀನು 
ಬಾಯಿಬಿಟ್ಟು ಒಂದು ಮಾತು ಹೇಳಬಾರದಿತ್ತೇ ? ” 

“ ನಾನು ನಿನ್ನ ನೆರಳನ್ನೂ ದ್ವೇಷಿಸುತ್ತೇನೆ. ಈಗಲೂ ನಿನ್ನ ಮೇಲಿನ 
ದ್ವೇಷ ಹಾಗೇ ಇದೆ, ಹೋಗು, ಇಲ್ಲಿಂದ ಎಲ್ಲಿಗಾದರೂ ಹೊರಟುಹೋಗು. 
ಇನ್ನು ನನ್ನ ಹತ್ತಿರ ಬರಬೇಡ. ” ಅವಳ ಕಣ್ಣುಗಳಲ್ಲಿ ತುಂಬಿದ್ದ ತಿರಸ್ಕಾರ ಈ 
ಬಾರಿ ನಿಜವಾಗಿಯೂ ಹೆದರಿಸಿತು ಯೋಗೀಶನನ್ನು . ನಿಂತಲ್ಲಿಯೇ ನಿಂತುಬಿಟ್ಟ , 
ಹೆಜ್ಜೆ ಕದಲಿಸಲಾಗಲಿಲ್ಲ. 
- ತನ್ನ ಕೋಣೆಗೆ ಬಂದು ಬಾಗಿಲನ್ನು ಮುಚ್ಚಿಕೊಂಡಾಗ ಗೌರಿ ನಡುಗು 

ತಿದ್ದಳು ಜ್ವರ ಬಂದವರಂತೆ. ಇನ್ನು ನನ್ನ ಜೀವನದಲ್ಲಿ ಏನು ಆಗಲಿದೆಯೋ , 
ಹರ್ಷನಿಗೆ ಈಗಲೂ ನನ್ನ ಮೇಲೆ ಕರುಣೆ ಬರಲಿಲ್ಲ ? 


ಮರುದಿನ ಬೆಳಗ್ಗೆ ಇನ್ನೂ ಏಳು ಗಂಟೆಯಾಗಿಲ್ಲ, ಗೌರಿ ಸಣ್ಣ ಸ್ಟವ್' 
ಮೇಲೆ ಕಾಫಿ ಮಾಡಿ ಕೆಳಗಿರಿಸುತ್ತಿದ್ದಂತೆ ಹೊರಗೆ ಬಾಗಿಲು ಬಡಿದ ಸದ್ದು . 
ಶಂಭುನಾಥರ ಸೊಸೆ ಬಂದಿರಬೇಕು. ಕೆಲವು ದಿನಗಳಿಂದಲೂ ಆ ಮನೆಯ 
ಹೆಂಗಸರು ದುಂಬಾಲು ಬಿದ್ದಿದ್ದಾರೆ, ಇನ್ನೆಲೆ ನಮ್ಮಲ್ಲೇ ಊಟ, ಕಾಫಿ 
ಮಾಡಿ' ಎಂದು . ಇನ್ನೊಬ್ಬರ ದಾಕ್ಷಿಣ್ಯಕ್ಕೆ ಒಳಗಾಗುವದು ಅವಳಿಗಿಷ್ಟವಿಲ್ಲದೆ 
ಒಪ್ಪಿಕೊಂಡಿರಲಿಲ್ಲ. ಈಗಲೂ ತನ್ನನ್ನು ಕಾಫಿಗೆ ಕರೆಯಲು ಬಂದಿರಬೇಕು 
ಎಂದುಕೊಳ್ಳುತ್ತ ಬಾಗಿಲು ತೆರೆದರೆ ಕಾಣಿಸಿಕೊಂಡವನು ಯೋಗೀಶ! ನಸುಕಿ 
ನಲ್ಲಿಯೇ ಬಂದಿದ್ದಾನೆ. ಅವಳು ' ಬಾ ' ಎಂದು ಕರೆಯುವ ಮೊದಲೇ ಒಳಗೆ 
ಬಂದು ದೊಪ್ಪನೆ ಕುಸಿದ ನೆಲದಮೇಲೆ, ಗೌರಿ ಹುಬ್ಬೇರಿಸಿದಳು. ಸಾದಾ ಪಂಚೆ 
ಉಟ್ಟಿದ್ದಾನೆ. ಅವನೂ ಗಂಭೀರವಾಗಿ ನೋಡಿದ ಅವಳನ್ನೇ 

“ ನಿನ್ನಿಂದಾಗಿ ನನಗೆ ರಾತ್ರಿಯೆಲ್ಲಾ ಜಾಗರಣೆ, ಇವತ್ತು ಬೆಳಗ್ಗೆ ಎಲ್ಲಾ 
ಕೆಲಸ ಹಾಗೇ ಇರಿಸಿ ಸೀದಾ ಜೀಪು ತಗೊಂಡು ಬಂದೆ. ” 

“ ನಾನು ಹೇಳಲಿಲ್ಲವೇ ಇಲ್ಲಿಗೆ ಬರಬೇಡ ಅಂತ! ” 

“ನೀನು ನಿನ್ನೆ ಹೇಳಿದ ವಿಷಯ ಕೇಳಿ ಬಹಳ ಬೇಸರವಾಯು , ನನ್ನಿಂದ 
ಹಾಗೆ ಆಗಬಾರದಿತ್ತು . ಹಾಂ , ಈವತ್ತು ಮಧ್ಯಾಹ್ನ ಕೊಕ್ಕರ್ಣೆಗೆ 
ಹೋಗೇನೆ. ನೀನು ಬಂದರೆ ಜೊತೆಯಲ್ಲಿ ಕಂಡು ಹೋಗೇನೆ. ನಿನ್ನ 
ಅಪ್ಪನನ್ನು ನೋಡಬೇಕಿತ್ತು . ” 

* ನಾರಾಯಣನಾಯ್ಕನ ಭೂವಿವಾದಕ್ಕೆ ಅಪ್ಪ ತುಳಸೀನೀರು ಬಿಟ್ಟಿ 
ದ್ದಾರೆ. ಮತ್ಯಾಕೆ ಅಲ್ಲಿಗೆ ಹೋಗಿ?” ತನ್ನ ಗುಂಗುರುಕೂದಲನ್ನು ಹಿಂದಕ್ಕೆ 
ತಳ್ಳುತ್ತ ಹೇಳಿದಳು ಗೌರಿ: “ ಹೇಗೂ ನೀನು ಮಣ್ಣು ಹೊರೋದಕ್ಕೆ 
ಲಾಯಕ್ ಆದವನು. ಮೊದಲೇ ಏನಾದರೂ ಪಂಚಾಯತಿಗೆ ಮಾಡಿ ಅಪ್ಪ 
ನಿಗೆ ಭೂಸ್ವಾಧೀನ ಮಾಡಿಕೊಟ್ಟಿದ್ದರೆ ಉಪಕಾರವಿದ್ದಿತ್ತು....” 

“ಈಗಲೂ ಅವನಿಗೆ ಒಂದು ರೀತಿಯಲ್ಲಿ ಉಪಕಾರ ಮಾಡೋದಕ್ಕೆ 
ಹೋಗ್ತಾ ಇದ್ದೇನೆ” ಅವನ ಕಣ್ಣುಗಳು ಮಿನುಗಿದವು. “ನೀನೊಬ್ಬಳು ಹೀಗೆ 
ಕಷ್ಟಪಡುವದನ್ನು ನಾನು ನೋಡಲಾರೆ. ನನ್ನಿಂದ ಅನ್ಯಾಯವಾಗಿದೆ ಎಂದಿದ್ದಿ 

ಯಲ್ಲ, ಈಗ ನ್ಯಾಯ ದೊರಕಿಸಿಕೊಡುವದು ಕಷ್ಟವೇನಿಲ್ಲ ” ಅವನ ತುಟಿಯಲ್ಲಿ 
ನಗುವಿನ ಬುಗ್ಗೆ , “ ಹಿಂದೆ ನನ್ನ ಅಣ್ಣ ಒಂದು ವಿಷಯಕ್ಕಾಗಿ ನಿನ್ನ ತಂದೆಯ 
ಹತ್ರ ಬಂದಿದ್ದರಲ್ಲ.... ಅದನ್ನೇ ಮಾತನಾಡಲು.... ” 

“ ಓ .... ” ಗೌರಿ ಮೃದುವಾಗಿ ನಕ್ಕಳು, ಅವಳ ಕೈ ಕುತ್ತಿಗೆಯನ್ನು 
ಸವರಿಕೊಂಡು ಕರಿಮಣಿಸರವನ್ನು ಹೊರಗೆಳೆಯಿತು. ಯೋಗೀಶ ಹಾವು 
ಕಂಡವನಂತೆ ಕುಳಿತಲ್ಲೇ ಬೆಚ್ಚಿ ಬಿದ್ದ . ಅವಳು ಸರದಲ್ಲಿರುವ ಚಿನ್ನದ ತಾಳಿ 
ಯನ್ನು ಕಣ್ಣಿಗೊತ್ತಿಕೊಂಡಳು. 

4 ಆರೆ ಗೌರಿ! ನೀನು ಮದುವೆಯಾದವಳು! ಓ .... ನನಗೆ ತಿಳಿಯಲೇ ಇಲ್ಲ. 
ಯಾವಾಗ ಆಯು ನಿನ್ನ ಮದುವೆ ? ಎಲ್ಲಿ ನಿನ್ನ ಗಂಡ? ” 

“ಮದುವೆಯಾಗಿ ಕೆಲವು ಸಮಯಗಳಾದವು. ಆದರೆ ಅವರು ನನ್ನ 
ಜೊತೆಯಲ್ಲಿಲ್ಲ. ” 

ಅಂದರೆ....?” ಅವಳನ್ನೇ ದೀರ್ಘವಾಗಿ ನೋಡುತ್ತ ಕೇಳಿದ: 
“ ನಿನ್ನನ್ನು ಒಬ್ಬಳನ್ನೇ ಬಿಟ್ಟು ಅವನೆಲ್ಲಿದ್ದಾನೆ? ಹೆಸರೇನು? ಉದ್ಯೋಗವೋ 
ಅಥವಾ ನನ್ನ ತರಹ ಕೃಷಿಯಲ್ಲಿದ್ದಾನೋ ....” 

ಗೌರಿಯ ಕಣ್ಣುಗಳು ಹರ್ಷನ ನೆನಪಿನಿಂದ ತುಂಬಿ ಬಂದವು. ( ಅವರ 
ವಿಷಯದಲ್ಲಿ ನಿನಗ್ಯಾಕೆ ಕುತೂಹಲ ? ಅವರು ನನ್ನನ್ನು ತುಂಬಾ ಪ್ರೀತಿಸು 
ತಿದ್ದರು. ಆದರೆ ನೀನೊಬ್ಬ ನಮ್ಮ ಸುಖವನ್ನೆಲ್ಲ ನುಚ್ಚುನೂರು ಮಾಡಿ 
ಹಾಕಿದಿ! ” 

“ ಏನು....? ನಾನೇ ? ” ಪಕಪಕನೆ ನಕ್ಕ ಯೋಗೀಶ ಅವಳ ಮುಖ 
ವನ್ನೇ ನೋಡಿದ, “ ನಾನೆಲ್ಲಿ ನಿಮ್ಮಿಬ್ಬರ ಮಧ್ಯೆ ಪ್ರವೇಶಿಸಿದೆ ? ” 

ಗೌರಿ ತನ್ನ ಮದುವೆಯನಂತರ ನಡೆದುದನ್ನೆಲ್ಲ ವಿವರಿಸುತ್ತಿದ್ದಂತೆ 
ಗಂಭೀರವಾಯಿತು ಯೋಗೀಶನ ಮುಖ , ಹಣೆಯ ಮೇಲೆಮೂಡಿದವು ನಿರಿಗೆ 
ಗಳು, ಮದುವೆಯಾದರೂ ಈ ಹುಡುಗಿ ಸುಖ ಅನುಭವಿಸಲಿಲ್ಲ. ಮನೆ ಮಾಡ 
ಲಿಲ್ಲ. ಇವಳ ಮುರಿದ ಜೀವನಕ್ಕೆ ತಾನೇ ಕಾರಣನು? ಅವನು ಅನುಕಂಪ 
ತುಂಬಿದ ಧ್ವನಿಯಲ್ಲಿ ಅವಳಿಗೆ ಸಾಂತ್ವನದ ನುಡಿಗಳನ್ನಾಡಲು ಇಚ್ಛಿಸಿದ. 

“ ನಿನ್ನ ಬಗ್ಗೆ ತುಂಬಾ ವ್ಯಥೆಯಾಗ್ತಾ ಇದೆ, ಗೌರಿ, ಆದರೆ ನನ್ನ ನಿನ್ನ 
ನಡುವೆ ನಡೆದದ್ದು ಕೇವಲ ಸಣ್ಣ ವಿಷಯ . ಅದನ್ನೇ ನಿನ್ನ ಗಂಡ ಬಹಳ 
ದೊಡ್ಡ ಮಾಡಿ ನಿನ್ನನ್ನು ತ್ಯಜಿಸಿಬಿಟ್ಟನೇ ? ಬುದ್ದಿಯಿಲ್ಲ ಅವನಿಗೆ. ” 

“ಸ್ವಭಾವದ ಗುಣದೋಷಗಳಲ್ಲಿ ಇದು ಸಣ್ಣ ವಿಷಯ . ಆದರೆ ಸಮಾಜ, 

ಸಮಾಜದ ಜನರು ಇದನ್ನು ಹಗುರವಾಗಿ ತೆಗೆದುಕೊಳ್ಳಲಾರರು. ಅದರ 
ಲ್ಲಿಯೂ ಗಂಡಸಿನ ಸ್ವಭಾವವೇ ಬೇರೆ. ” 

- ಸ್ವಲ್ಪ ಹೊತ್ತು ಇಬ್ಬರಲ್ಲಿಯೂ ಮೌನ, ನಸುಕಿನಲ್ಲಿ ಇಲ್ಲಿಗೆ ಬರುವಾಗ 
ಯೋಗೀಶನಲ್ಲಿದ್ದ ಪ್ರಸನ್ನತೆ, ಉಲ್ಲಾಸ ಮಾಯವಾಗಿ ಅಲ್ಲಿ ತುಂಬಿತು ವ್ಯಥೆ, 
ದುಗುಡ, ಹೀಗಾಗಬಾರದಿತ್ತು ' ಎಂದಿತು ಅವನ ಅಂತರಂಗ 

“ ಹಾಗಾದರೆ ನೀನೊಬ್ಬಳೇ ಇಲ್ಲಿ.... ಇನ್ನೆಷ್ಟು ದಿನ ?” 
- “ ಕೆಲವೇ ದಿನಗಳಲ್ಲಿ ಅವರು ಬಂದು ನನ್ನನ್ನು ಕಕ್ಕೊಂಡು ಹೋಗೇನೆ 
ಎಂದಿದ್ದಾರೆ. ನನ್ನನ್ನು ಅವರು ತುಂಬಾ ಪ್ರೀತಿಸುತ್ತಾರೆ. ನನ್ನ ವಿಷಯ ತಿಳಿ 
ದಾಗಲೂ ರೇಗಾಡಲಿಲ್ಲ, ನಿನ್ನನ್ನು ದೂಷಿಸಲಿಲ್ಲ. ನನ್ನ ಮೇಲೆ ದೋಷ 
ಹೊರಿಸಲಿಲ್ಲ. ” 

( ಆದರೆ ನಿನ್ನನ್ನು ಇಂತಹ ಹೀನಸ್ಥಿತಿಗೆ ಬಿಟ್ಟು ತನ್ನ ಪಾಡಿಗೆ ತಾನು 
ಇದ್ದಾನೆ ಅಲ್ಲವೇ , ಜವಾಬ್ದಾರಿಯಿಲ್ಲದವ! ” 

“ ನಾಲಿಗೆ ಬಿಗಿಹಿಡಿ! ನನ್ನ ವಿಷಯದಲ್ಲಿ ನಿನ್ನ ಕೊಂಕುಮಾತು ಬೇ - 
ಇನ್ನೇನೂ ಪ್ರಶ್ನಿಸದೆ ಇಲ್ಲಿಂದ ಮೊದಲು ಹೊರಟುಹೋಗು, ಇನ್ನೇಲೆ ನನ್ನ 
ಹತ್ತಿರ ಬರಬೇಡ. ಅಷ್ಟು ಉಪಕಾರ ಮಾಡು, ಸಾಕು! ” 

ಅವಳ ಧ್ವನಿಯಲ್ಲಿ ಬೇಡಿಕೆಯನ್ನು ಸೂಕ್ಷ್ಮವಾಗಿ ಗಮನಿಸಿ ಅವನು 
ಮೌನವಾಗಿ ಎದ್ದು ಹೊರಟುಹೋದ. ಗೌರಿ ಅಲ್ಲೇ ಕೆಳಗೆ ಕುಳಿತುಬಿಟ್ಟಳು. 

ನಾಲ್ಕಾರು ದಿನಗಳು ಕಳೆದ ಮೇಲೆ ಒಂದು ಸಾಯಂಕಾಲ ಮತ್ತೆ 
ಬಂದ ಯೋಗೀಶ, ಅವನ ಕೈಯಲ್ಲಿ ಕೆಲವು ಸಾಮಾನಿನ ಕಟ್ಟುಗಳು, ಅವನ 
ಆಗಮನ ಹಿತವೆನಿಸದೆ ಮುಖ ಸಿಂಡರಿಸಿಕೊಳ್ಳುತ್ತಿದ್ದಾಗ ಅವನು ಮೌನವಾಗಿ 
ಆ ಎಲ್ಲ ಸಾಮಾನುಗಳನ್ನು ಚಾಪೆಯ ಮೇಲಿಟ್ಟು ನಿನಗಾಗಿ' ಎನ್ನುವಂತೆ 
ಸನ್ನೆ ಮಾಡಿ ಇನ್ನೇನು ಹಾಗೇ ಹೊರಡಬೇಕು, ಗೌರಿ ಅರ್ಥವಾಗದೆ ಕೇಳಿ 
ದಳು: “ ಈಗ್ಯಾಕೆ ಬಂದೆ ಇಲ್ಲಿಗೆ? ” 

ಅವಳತ್ತ ಹೊರಳಿ ನೋಡದೆ ಅವನೆಂದ: “ನಿನ್ನ ಗಂಡ ಎಲ್ಲಿದ್ದಾನೆ 
ಅಂತ ಹೇಳಿದರೆ ನಿನ್ನ ಪರವಾಗಿ ನಾನೇ ಅವನಲ್ಲಿ ಕಮೆ ಕೇಳಿ ಕಂಡು 
ಬರೇನೆ.... ” 

“ ಯಾಕೆ....ಇನ್ನೊಮ್ಮೆ ತಮಾಷೆ ನೋಡೋಣಎನ್ನುವ ಆಸೆಯೇ ? ” 
ಗುಡುಗಿನಂತೆ ಬಂದಿತು ಉತ್ತರ: “ಈಗಲೇ ಹೇಳಿದ್ದೇನೆ, ನನ್ನ ಸುದ್ದಿಗೆ ಬರ 
ಬೇಡ, ನಾನು ಹೇಗೆ ಬೇಕಾದರೂ ಇದ್ದೇನೆ. ನಿನಗೆ ಆ ಚಿಂತೆ ಬೇಡ, ” 

“ ನನ್ನಿಂದ ನೀನು ದುಃಖಿಯಾಗಬಾರದು ಅನ್ನುವ ಚಿಂತೆಯಲ್ಲಿ ಹೇಳ್ತಾ 
ಇದ್ದೇನೆ. ನೀನೀಗ ತುಂಬಾ ಕಠಿಣಳಾಗಿದ್ದೀಯ! ” 

ಅವನು ಹೊರಟುಹೋದಮೇಲೆ ಸಾಮಾನುಗಳ ಕಟ್ಟನ್ನು ಬಿಚ್ಚಿದರೆ 
ಅದರಲ್ಲಿ ನಾಲ್ಕು ಉತ್ತಮ ಕ್ರಯದ ಸೀರೆಗಳು , ಒಂದು ಜೊತೆ ಹಾಸು 
ಹೊದಿಕೆ, ಇನ್ನೊಂದು ಕಟ್ಟಿನಲ್ಲಿ ಹಣ್ಣುಗಳು . ಇವೆಲ್ಲ ಏಕೆ ? ಅರ್ಥವಾಗಲಿಲ್ಲ. 

ಇನ್ನೂ ಕೆಲವು ದಿನಗಳು ಕಳೆದುಹೋದವು. ಈ ಮಧ್ಯೆ ಯೋಗೀಶ 
ಕಾಣಿಸಿಕೊಳ್ಳಲಿಲ್ಲ. ಅವನ ಮನೆಯ ಆಳು ಎರಡು ಬಾರಿ ಬಸ್ಸಿನಲ್ಲಿ ಬಂದು 
ಮಾವಿನ ಹಣ್ಣುಗಳನ್ನು ಕೊಟ್ಟುಹೋದ. ಅವಳು ಎಲ್ಲವನ್ನೂ ಶಂಭುನಾಥರ 
ಮನೆಗೆ ಒಪ್ಪಿಸಿಬಿಟ್ಟಳು, ಇವನೇಕೆ ಬೇತಾಳನಂತೆ ತನ್ನ ಬೆನ್ನು ಹತ್ತಿದ್ದಾನೆ? 

ಅದೇ ವಾರ ತಂದೆಯನ್ನು ನೋಡಲೆಂದು ಕೊಕ್ಕರ್ಣೆಗೆ ಬಂದಾಗ ಅಲ್ಲಿ 
ಕಾದಿತ್ತು ಇನ್ನೊಂದು ಆಶ್ಚರ್ಯ, ಆಘಾತ. ಎಂದಿಗಿಂತಲೂ ಹರ್ಷಚಿತ್ರ 
ಳಾಗಿದ್ದಾಳೆ ಸುಬ್ಬಮ್ಮ , ಗಂಗೆ , ವಿಷ್ಣು , ಕೃಷ್ಣರ ಮೈಮೇಲೆಹೊಸಬಟ್ಟೆಗಳು, 
ಮಾವಿನಕಾಯಿ , ಮಾವಿನ ಹಣ್ಣುಗಳ ರಾಶಿ, ಬಾಳೆಗೊನೆ, ಅಕ್ಕಿ ಮೂಟೆ! ಅರೆ 
ತಾನು ಕಳುಹಿಸುವ ಹಣದಲ್ಲಿ ಇವನ್ನೆಲ್ಲ ಹೇಗೆ ಕೊಂಡುಕೊಂಡರು? ಗೌರಿಗೆ, 
ಕಣಾರ್ಧದಲ್ಲಿ ತಿಳಿದುಹೋಯಿತು ಎಲ್ಲವೂ ಗುಟ್ಟಿನಲ್ಲಿ ಗದರಿಕೊಂಡಳು 
ತಾಯಿಯನ್ನು , 
- “ಉದ್ಯಾವರದಿಂದ ಬಂದ ಸಹಾಯವನ್ನು ತಿರಿರಿಸಬಾರದೇ ? ನಿನಗೆ 
ನಾಚಿಗೆಯಿಲ್ಲ, ಅವನು ಇಲ್ಲಿಗೆ ಬಂದಿದ್ದನೇ ? ” 

“ ಅವನು ಬರಲಿಲ್ಲ. ಅವನ ಮನೆ ಆಳು ತಂದುಕೊಟ್ಟು ಹೋಗಿದ್ದಾನೆ. 
ಎರಡು ಮೂಟೆ ಅಕ್ಕಿ ಇದೆ. ನಮಗಿನ್ನು ಎರಡು ತಿಂಗಳು ನಿಶ್ಚಿಂತೆ. ” 

ಗೌರಿಕ್ರೋಧದಿಂದ ಹಲ್ಲುಕಡಿದಳು. ಎಷ್ಟು ಚಮತ್ಕಾರದಿಂದ ಅವನು 
ಬಲೆ ಬೀಸಿದ್ದಾನೆ! ಸುರತ್ಕಲ್‌ಗೆ ಹಿಂದಿರುಗಿ ಬಂದಾಕ್ಷಣ ಹರ್ಷನಿಗೆ ಕಾಗದ 
ಬರೆದು ಹಾಕಿದಳು. ಶಿವರಾಮು ಅವಳನ್ನು ನೋಡಲೆಂದು ಬಂದಾಗ ಅವಳ 
ಆಸೆ ಚಿಗುರೊಡೆದರೂ ಹರ್ಷನ ಮುಖಾಂತರ ಅವರು ಬರಲಿಲ್ಲವೆಂದು ನಿರಾಶೆ . 
ಹರ್ಷನ ನಿರಾಸಕ್ತಿ , ಮೌನದಿಂದ ಬೇಸತ್ತು ಇನ್ನೂ ಒಂದು ಕಾಗದವನ್ನು 
ಬರೆದಳು: ' ನನ್ನನ್ನು ಹೇಗಾದರೂ ರಕ್ಷಸಿಕೊಳ್ಳಿ' ಎಂದು. ಆದರೆ ಉತ್ತರ? 


19 . 
“ ತಂದೆಗೆ ಪ್ರಾಣಾಂತಿಕ. ಕೂಡಲೆ ಹೊರಟು ಬಾ ' ಎಂದು ಟೆಲಿಗ್ರಾಂ ಗೌರಿಯ 
ಕೈ ಸೇರಿದಾಗ ಸಾಯಂಕಾಲ ಆರು ಗಂಟೆ. ಇನ್ನೇನು ಸ್ವಲ್ಪ ಹೊತ್ತಿನಲ್ಲಿ ಕತ್ತಲೆ 
ಯಾಗುತ್ತದೆ. ಸಾಧ್ಯವಾದಷ್ಟು ಬೇಗ ಹೊರಟುಬಿಡಬೇಕು ಎಂದುಕೊಳ್ಳುತ್ತಿ 
ದ್ದಂತೆ ಅನಿರೀಕ್ಷಿತವಾಗಿ ಆಗಮಿಸಿತು ಯೋಗೀಶನ ಜೀಪು, ಅವಳನ್ನು ಕರೆ 
ದೊಯ್ಯಲೆಂದೇ ಅವನು ಉದ್ಯಾವರದಿಂದ ಹೊರಟುಬಂದಿದ್ದಾನೆ! 

“ ನನ್ನ ಕೆಲಸದವನು ಇವತ್ತು ಕೊಕ್ಕರ್ಣೆಗೆ ಹೋಗಿ ಹಿಂದಿರುಗಿದಾಗ 
ನಿನ್ನ ತಂದೆಗೆ ತುಂಬಾ ಜೋರಾಗಿದೆ ಎಂದ ಕೂಡಲೇ ಜೀಪಿನಲ್ಲಿ ಹೊರಟ 
ವನು ನಿನ್ನ ನೆನಪಾಗಿ ನಿನ್ನನ್ನೂ ಕಕ್ಕೊಂಡು ಹೋಗೋಣ ಅಂತ ಈ ಕಡೆ 
ಬಂದೆ. ಅವನುಕೋಣೆಯೊಳಗೆ ಕಾಲಿರಿಸದೆ ಹೇಳಿದ: “ ನಿನಗೂ ಈಗ್ತಾನೆ 
ಬಂದಿತೇ ಟೆಲಿಗ್ರಾಂ ? ಬೇಗಬೇಗ ಹೊರಡು. ” 

- “ ನನ್ನ ಪಾಡಿಗೆ ನಾನು ಬಸ್ಸಿನಲ್ಲಿ ಹೋಗೇನೆ. ನಿನ್ನ ಸಹಾಯದ 
ಅಗತ್ಯವಿಲ್ಲ. ” ಕಡ್ಡಿ ಮುರಿದಂತೆ ಅಂದಳು ಗೌರಿ. 

“ ಹಾಗೋ , ನಿನಗೆ ಈಗ ಬಸ್ಸು ಸಿಗುತ್ತೆ ಅಂದುಕೊಂಡಿದ್ದೀಯಾ? 
ಆರೂವರೆ ಬಸ್ಸು ಆಗಲೇ ಹೊರಟುಹೋಯ್ತು. ಉಡುಪಿಗೆ ಹೋಗಿ ಬಸ್ಸು 
ಬದಲಾಯಿಸಿ ಕೊಕ್ಕರ್ಣೆ ಮುಟ್ಟುವಾಗ ರಾತ್ರಿ ಹತ್ತುಗಂಟೆಯಾದೀತು. ” 
- ನಿಜ ಎನ್ನಿಸಿತು ಗೌರಿಗೆ, ಎರಡು ಬಸ್ಸುಗಳನ್ನು ಬದಲಾಯಿಸಿಹೋಗು 
ವದಕ್ಕಿಂತ ಇವನ ಜೊತೆಗೆ ಹೋದರೆ ತನಗೇನೂ ಮೈಲಿಗೆಯಾಗದು, ಕೂಡಲೆ 
ಶಂಭುನಾಥರ ಮನೆಯಲ್ಲಿ ವಿಷಯ ತಿಳಿಸಿ ಯೋಗೀಶನ ಜೊತೆಯಲ್ಲಿ ಹೊರಟು 
ಬಿಟ್ಟಳು. ದಾರಿಯಲ್ಲಿ ಅವಳು ಮೌನವಾಗಿದ್ದಳು. ಯೋಗೀಶ ಜೀಪು 
ನಡೆಸುತ್ತ ಕೇಳಿದ: 
- “ನಿನ್ನ ಗಂಡ ಇನ್ನೂ ಬರಲಿಲ್ಲವೇ ?” 

'' ಇಲ್ಲ' ಎಂಬಂತೆ ತಲೆಯಲ್ಲಾಡಿಸಿದಳು. ಆಮೇಲೆ ಇಬ್ಬರಲ್ಲಿಯ 
ಮಾತಿಲ್ಲ . ಕೊಕ್ಕರ್ಣೆ ತಲುಪುವಾಗ ಆಗಲೇ ಮನೆಯಲ್ಲಿಶೋಕವಾತಾವರಣ . 
ಪರಶುರಾಮನ ಮೃತಶರೀರದ ಮೇಲೆ ಬಿಳಿ ಹೊದಿಕೆ ಹೊದೆಯಿಸಿ ಹೊರಗೆ 
ದೀಪಗಳನ್ನು ಇಡಲಾಗಿತ್ತು . ಈಗ ಯೋಗೀಶನ ನೆರವು, ಸಹಾಯ ಆ ಮನೆಗೆ 
ಅತಿ ಅಗತ್ಯ . ನೆರೆಯಲ್ಲಿ ದ್ವೇಷ ಕಾರುತ್ತಿದ್ದ ನಾಯ್ಕ ನಿಗಿಂತ ಯೋಗೀಶ 
ಎಷ್ಟೋ ಮೇಲು. ಸಂದರ್ಭ ಅವನನ್ನು ಮನೆಯೊಳಗಿನ ಯಜಮಾನನಂತೆ 

ಮಾಡಿಬಿಟ್ಟಿತು. ಹಿರಿಯರಲ್ಲಿ ಹಿರಿಯನಾಗಿ ಸುಬ್ಬಮ್ಮ ನ ಈ ಬಂಧು ಮುಂದಿನ 
ಕೆಲಸಕಾರಗಳನ್ನು ಅಚ್ಚುಕಟ್ಟಾಗಿ, ಚುರುಕಾಗಿ ಮಾಡಿ ಮುಗಿಸಿದ. ಗೌರಿಗೆ 
ಒಳಗೊಳಗೇ ಅಸಮಾಧಾನವಾದರೂ ಈ ಸಮಯದಲ್ಲಿ ಅವನಲ್ಲದೆ ಬೇರೆ 
ಯಾರೂ ಇಲ್ಲ ಹತ್ತಿರದವರು! 

ಮರುದಿನ ಬೆಳಗ್ಗೆ ಅವನು ಹೊರಡುವಾಗ , “ ಏಳನೇ ದಿನ ಬರೇನೆ” 
ಎಂದು ತಿಳಿಸಿ ಗೌರಿಯ ಕೈ ಮೇಲೆ ಇರಿಸಿದ ನೂರರ ಐದು ನೋಟುಗಳನ್ನು , 
“ ನಿಮ್ಮ ಈಗಿನ ಖರ್ಚಿಗೆ ” 

ಗೌರಿ ನೋಟುಗಳನ್ನು ಹಾಗೇ ಬಿಸಾಡಿದಳು ಕೆಳಗೆ, “ ಈ ರೀತಿಯ 
ಅನುಕಂಪ ನನಗೆ ಬೇಡ. ನಮ್ಮ ಪಾಡಿಗೆ ನಾವು ಹೇಗೋ ಸುಧಾರಿಸಿ 
ಕೊಳ್ಳೇವೆ. ” 

“ ಎಲ್ಲಿಯ ತನಕ ಸುಧಾರಿಸಿಕೊಳ್ಳಿರಿ? ನಿನ್ನ ಗಳಿಕೆಯೂ ಇಲ್ಲದೆ 
ಹೋದರೆ ಭಿಕ್ಷೆ ಎತ್ತುವ ಪರಿಸ್ಥಿತಿ, ಗೌರಿ ! ” ಅವನು ಮೃದುವಾಗಿ ಉಸುರಿದ: 
“ ನಾನಿರುವಾಗ ನಿನಗೆ ಯಾವ ಹೆದರಿಕೆಯ ಬೇಡ! ” 

ಅವನು ಹೊರಟುಹೋದಮೇಲೆ ಸುಬ್ಬಮ್ಮ ಆ ದುಃಖದಲ್ಲಿಯೂ 
ಯೋಗೀಶನ ಗುಣಗಾನ ಮಾಡಲಾರಂಭಿಸಿದಳು . ಯಾರ ಮೇಲೆ ಹಿಂದೆ 
ಅಸಮಾಧಾನ, ತಿರಸ್ಕಾರ ತೋರಿಸಿದ್ದ ಅವನಿಂದಲೇ ಈಗ ಸಹಾಯ ! 
ಗೌರಿ ತುಟಿ ಎರಡು ಮಾಡಲಿಲ್ಲ. ಒಳಮನಸ್ಸು ವಕೌನವಾಗಿ ಪ್ರಶ್ನಿಸುತ್ತಾ 
ಇದೆ: “ಯೋಗೀಶ ಬಾರದೇ ಹೋಗಿದ್ದರೆ ನೀನೇನು ಮಾಡುತ್ತಿದ್ದೆ ?” 

ಏಳನೆಯ ದಿನ ಹಿಂದಿರುಗಿದ ಯೋಗೀಶ, ಯಾರಿಗೂ ಯಾವ 
ಕೊರತೆಯ ಬಾರದಂತೆ ನೋಡಿಕೊಂಡು ಹದಿಮೂರು ದಿನಗಳವರೆಗೆ ಮನೆ 
ಯಲ್ಲೇ ಉಳಿದು ಸಣ್ಣ ರೀತಿಯಲ್ಲಿ ಪರಶುರಾಮನ ಕರ್ಮಾಂತರವನ್ನು 
ಮಾಡಿ ಮುಗಿಸಿದ . 
- ಈ ಐದು ದಿನಗಳು ಮನೆಯಲ್ಲಿ ಒಂದೇ ಚರ್ಚೆ, ಸಂಸಾರ ಇನ್ನೆಲ್ಲಿಗೆ 
ಹೋಗಬೇಕು? ಇದೇ ಮನೆಯಲ್ಲಿ ಉಳಿದರೆ ಖರ್ಚಿಗೆ ದಾರಿ ಯಾವದು ? 
ಮನೆಗೆ ಹಿರಿಯವಳಾಗಿ ಇರುವ ಗೌರಿಯೇ ಅವರಿಗೆ ಆಧಾರ. ಈಗಿರುವ ಮನೆ 
ಮಾರಿ ಸುರತ್ಕಲ್‌ನಲ್ಲಿ ಒಂದು ಮನೆ ತೆಗೆದುಕೊಂಡರೆ ಗೌರಿಗೂ ಅವರಿಗೂ 
ಅನುಕೂಲ. ಆದರೆ ಒಂದುವೇಳೆ ಹರ್ಷ ಗೌರಿಯನ್ನು ತನ್ನಲ್ಲಿಗೆ ಕರೆದೊಯ್ದರೆ 
ಸುಬ್ಬಮ್ಮ ಇನ್ನುಳಿದ ಮೂವರು ಮಕ್ಕಳೊಂದಿಗೆ ಎಲ್ಲಿರಬೇಕು? ಇದೇ ಚರ್ಚೆ. 
ಪ್ರಾಯಪ್ರಬುದ್ಧಳಾಗುತ್ತಿರುವ ಗಂಗೆ ಈಗಿರುವ ಸ್ಥಳವನ್ನು ಬಿಟ್ಟುಹೋಗಲು 

ತುದಿಗಾಲಿನಲ್ಲಿ ಸಿದ್ದ . ಸುಬ್ಬಮ್ಮನಿಗೆ ಗೌರಿಯ ಸಂಸಾರ ಒಂದಾಗಬೇಕು, 
ಗಂಡನ ಜೊತೆ ಅಳಿರಬೇಕು, ಈ ಮಧ್ಯೆ ನಾವೇಕೆ ಅವಳ ಕೊರಳಿಗೆ 
ಉರುಳಾಗಬೇಕು ಎನ್ನುವ ಚಿಂತೆ, ಅವರ ಚರ್ಚೆಯಲ್ಲಿ ಈವರೆಗೂ ಮಾತ 
ನಾಡದ ಯೋಗೀಶ ತಾನೇ ಬಗೆಹರಿಸಿದ ಸಮಸ್ಯೆಯನ್ನು : 
- “ ನನ್ನ ಆಸ್ತಿಯ ಉತ್ತರಭಾಗದಲ್ಲಿ ಒಂದು ಸ್ಥಳ ಖಾಲಿಯಿದೆ. ಕಳೆದ 
ವರ್ಷ ಒಕ್ಕಲಿನವನ ಕೈಯಿಂದ ಬಿಡಿಸಿದ್ದು , ಒಂದು ಮುಳಿ ಮನೆಯ 


ಇದೆ, ” 


ತಾಯಿ ಮಗಳ ಮುಖವನ್ನು ನೋಡಿದಳು. ಅವಳು ಒಪ್ಪು 
ತ್ತಾಳೆಯೇ ? 

ಒಂದು ಎಕರೆ ಬೇಸಾಯದ ಗದ್ದೆ , ಹತ್ತಿಪ್ಪತ್ತು ತೆಂಗಿನಮರಗಳು , 
ಕೆಲವು ಸಲಹಿಡಿಯುವ ಅಡಿಕೆ ಸಸಿಗಳು , ಒಂದು ಜೊತೆ ಎತ್ತು ಇದೆ. ಕಷ್ಟ 
ಪಟ್ಟರೆ ಕೃಷಿ ಮಾಡ್ಕೊಂಡು ಇರುವಂತಹ ಜಾಗ, ಯಾವ ತೊಂದರೆಯ 


* ಸುಬ್ಬಮ್ಮ ಮತ್ತೆ ನೋಡಿದಳು ಮಗಳನ್ನು , ಅವಳು ಒಪ್ಪಿದರೆ ತನಗೂ 
ಒಪ್ಪಿಗೆ ಎನ್ನುವಂತಿತ್ತು ಮುಖಭಾವ. ಆದರೆ ಗೌರಿ ಸರನೆ ರೇಗಿದಳು : 

( ಅವನಿಗ್ಯಾಕೆ ನಮ್ಮ ಭಾರ? ನಮ್ಮ ತಲೆಮೇಲಿನ ಸೂರನ್ನು ನಾವೇ 
ನೋಡಿಕೊಳ್ಳಬೇಕು. ಈ ಮನೆ, ಈ ಸ್ಥಳವನ್ನು ನಾರಾಯಣನಾಯ್ಕನಿಗೆ 
ಮಾರಿದರೆ ಒಂದೈದು ಆರು ಸಾವಿರ ಸಿಕ್ಕಿತು. ವಿಷ್ಣುವಿಗೆ ಅಂಗಡಿ ತೆಗೆದು 
ಕೊಡೋಣ. ಪ್ರಾರಂಭಮಾಡಲಿ ವ್ಯಾಪಾರ! ” 

“ ವಿದ್ದು ಇನ್ನೂ ಚಿಕ್ಕವನು. ಅಂಗಡಿ ನೋಡಿಕೊಳ್ಳುವ ಮಾತು ದೂರ 
ಉಳಿಯಿತು. ಅವನು ದೊಡ್ಡವನಾಗುವವರೆಗೆ.... ” ರಾಗ ಎಳೆದಳು ಸುಬ್ಬಮ್ಮ , 

“ ಮಕ್ಕಳು ದೊಡ್ಡವರಾಗುವ ತನಕ ನನ್ನ ಆಸ್ತಿಯಲ್ಲೇ ಬಂದುಳಿಯಿರಿ. 
ನಾನು ಬೇರೆಯವನೇ ? ” ಯೋಗೀಶ ನಗುತ್ತ ಹೇಳಿದ ಸುಬ್ಬಮ್ಮ ನಿಗೆ: “ ನನ್ನ 
ಅಜ , ನಿಮ್ಮ ಅಜ್ಜ ನೂ ಅಣ್ಣ ತಮ್ಮಂದಿರು. ನಾವಿಬ್ಬರೂ ಒಂದೇ ಕುಟುಂಬ 
ದವರು. ಆದರೂ ನಮ್ಮಲ್ಲಿಗೆ ಬರುವುದಕ್ಕೆ ಅನುಮಾನವೇ ? ” 

“ ಎಷ್ಟು ವರ್ಷ ಹೀಗೆ ಆಶ್ರಯ ಕೊಡ್ತಾನಂತೆ ? ” ತಾಯಿಯತ್ತ ತಿರುಗಿ 
ಕೇಳಿದಳು ಗೌರಿ, “ಕೇವಲ ಒಂದೆರಡು ವರ್ಷ. ಆಮೇಲೆ?” 

“ ನಾನಿನ್ನೂ ಮದುವೆಯಾಗದವ, ಬೇಡದ ಜವಾಬ್ದಾರಿ ನನಗಿಲ್ಲ , 
ಮದುವೆಯಾಗಿ ಮಕ್ಕಳೂ ಆಗಿ, ಅವರು ದೊಡ್ಡವರಾದ್ದೋಲೆ....ಆಗ ನೀವು 

ಆಸ್ತಿಯಲ್ಲಿ ಇರಬೇಕೋ ಬೇಡವೋ ಎನ್ನುವ ಸಮಸ್ಯೆ ಬರಬಹುದು. ಆದರೆ ” 
ಅವನ ಕಣ್ಣುಗಳು ಇದ್ದಕ್ಕಿದ್ದಂತೆ ಹೊಳಪಾದವು. “ನಾರಾಯಣನಾಯ್ಕ 
ನಂತೆ ನಾನು ನಿಮಗೆ ಚಿತ್ರಹಿಂಸೆ ಕೊಟ್ಟು ಓಡಿಸಲಾರೆ .... ಹೆದರಬೇಡಿ! ” 

“ನಿನ್ನ ಮೇಲೆ ನಂಬಿಕೆ ಇಲ್ಲ ಎನ್ನಲಿಲ್ಲ.... ಆದರೂ .... ” | 

ಯೋಗೀಶ ಪುಟ್ಟ ಕೃಷ್ಣನನ್ನು ತನ್ನ ತ ಎಳೆದುಕೊಂಡು ತಲೆ ಸವರಿದ. 
“ ನೀವು ಹೇಳಿದ್ದು ನಿಜ, ನಾನು ಒಕ್ಕಲಿನವನ ಕೈ ಯಿಂದ ಬಿಡಿಸಿದ ಸ್ಥಳವನ್ನು 
ನಿಮ್ಮ ಹೆಸರಿಗೇ ಮುಂದಕ್ಕೆ ಬರೆದು ಹಾಕ್ಕೇನೆ. ಆಗಲಾದರೂ ನಂಬಿಕೆ 
ಬಂದೀತು! ” 

- ಗೌರಿ ದೊಡ್ಡದಾಗಿ ಕಣ್ಣುಗಳನ್ನು ಅರಳಿಸಿದಳು . ಎಂತಹ ತ್ಯಾಗ! 
ತನ್ನ ಭೂಮಿಯನ್ನು ನಮ್ಮ ಹೆಸರಿಗೆ ಬರೆದುಹಾಕುತ್ತಾನಂತೆ. ಇದರ 
ಉದ್ದೇಶವೇನು? ಓ!.... ಬೆಕ್ಕು ಎಷ್ಟು ಚಮತ್ಕಾರದಲ್ಲಿ ತನ್ನ ಬೇಟೆಯನ್ನು 
ಒಡ್ಡುತ್ತಾ ಇದೆ! ಇವನ ಬಲೆಯಲ್ಲಿ ನಾನು ಹಂತಹಂತವಾಗಿ ಉರುಳಿ 
ಹೋಗುತ್ತಾ ಇದ್ದೇನೆ. ಈ ಅನುಕಂಪ, ಧಾರಾಳತನ, ತ್ಯಾಗ ಯಾರಿಗಾಗಿ ? 
ಸಣ್ಣಗೆ ನಡುಗಿತು ಗೌರಿಯ ಶರೀರ. .. 

* ಪರಶುರಾಮನ ಕರ್ಮಾಂತರಕ್ಕೆ ಬಂದಿದ್ದ ಯಂಕ , ಸುಬ್ರಾಯ 
ಇವರ ಚರ್ಚೆ ತಮಗೆ ಸಂಬಂಧಿಸಿದ್ದಲ್ಲವೆಂದು ತಮ್ಮ ಪಾಡಿಗೆ ತಾವು ಬೇರೆಯೇ 
ಅವರು ಬಂದದ್ದು ಹತ್ತನೆಯ ದಿನ, ಹದಿಮೂರನೇ ದಿನ ಸಾಯಂಕಾಲ 
ಹೊರಟುಬಿಟ್ಟರು ಬೆಳ್ಳಾರೆಗೆ , ಅಂಗಡಿ ವ್ಯಾಪಾರ ಎಷ್ಟೋ ನಷ್ಟವಾಗು 
ತದೆ. ಸಮಯ ಸಾಲದು ” ಎಂದ ಸುಬ್ರಾಯ . ನಿಲ್ಲಲು ಮನಸ್ಸಿಲ್ಲ' ಎಂದಿ 
ದ್ದರೆ ಸುಬ್ಬಮ್ಮನಿಗೆ ಎಷ್ಟೋ ಸಮಾಧಾನವಾಗುತ್ತಿತ್ತು . ಯಂಕಕ್ತಿಯಾಗಲಿ , 
ಸುಬ್ರಾಯನಾಗಲಿ ಮುಂದಿನ ವಿಷಯ ಕುರಿತು ಚಕಾರವನ್ನೆ ತಲಿಲ್ಲ. ಅದೇಕೆ, 
ಕಿಸೆಯಿಂದ ಕಿಲುಬುಕಾಸೂ ಹೊರಬೀಳಲಿಲ್ಲ ಕರ್ಮಾಂತರದ ಸಮಯದಲ್ಲಿ . 
ಪುರೋಹಿತರ ದಕ್ಷಿಣೆಯಿಂದ ಹಿಡಿದು ಎಲ್ಲ ಕಾರ್ಯಗಳಿಗೂ ಅವರು ಕೇಳಿದ್ದು 
ಯೋಗೀಶನನ್ನೇ , ತಾವು ಸ್ವಲ್ಪ ಕನಿಕರ ತೋರಿದರೆ ಇಡೀ ಸಂಸಾರದ ಭಾರ 
ತಮ್ಮ ಮೇಲೆ ಬಿದ್ದು ಇವರನ್ನೆಲ್ಲ ಬೆಳ್ಳಾರೆಗೆ ಕರೆದೊಯ್ಯಬೇಕಾಗಬಹುದು 
ಎನ್ನುವ ಭೀತಿ ಇಬ್ಬರಿಗೂ . ಹೀಗಾಗಿ ಅವರ ಜವಾಬ್ದಾರಿ ಅವರಿಗಿರಲಿ 
ಎಂಬಂತೆ ಔಪಚಾರಿಕ ಮಾತು ನಗುವಿನೊಡನೆ ತಮ್ಮ ಪಾಡಿಗೆ ತಾವು 
ಹೊರಟುಹೋದರು. ಅವರ ನಿರ್ಲಿಪ್ತತೆ, ಅಸಡ್ಡೆ ಅರ್ಥವಾಗದಷ್ಟು 
ಮೂಢಳಲ್ಲದ ಸುಬ್ಬಮ್ಮ ಅಂದಳು ಮಗಳಿಗೆ: 

“ನೋಡಿದೆಯ ಗೌರೀ , ಕಷ್ಟದಲ್ಲಿ ಸಿಲುಕಿದವರನ್ನು ಯಾರೂ ಹತ್ತಿರ 
ಮಾಡಿಕೊಳ್ಳಲಾರರು. ' ಬಾ ' ಎಂದು ಒಂದು ಬಾರಿ ಕರೆಯುವ ಸೌಜನ್ಯ 
ಇಬ್ಬರಿಗೂ ಇಲ್ಲ. ... ಆದರೂ ದೇವರು ದೊಡ್ಡವನು, ಯೋಗೀಶ ಇಲ್ಲದೇ 
ಹೋಗಿದ್ದರೆ ನಾವೇನು ಮಾಡುತ್ತಿದ್ದೆವೋ - ೨ 

“ಈಗ ಏನೋ ಸಹಾಯ ಮಾಡಿದ . ಇನ್ನು ಮುಂದೆಯೂ ಅವನ 
ಸಹಾಯ ಬೇಡ್ತಾ ಅವನ ನೆರಳಿನಲ್ಲಿರುವದು ಯಾವ ನ್ಯಾಯ ? ಆ ಹಂಗಿ 
ನಲ್ಲಿ ಇರುವದಕ್ಕಿಂತ ಉಪವಾಸ ಸಾಯೋದುಎಷ್ಟೋ ಮೇಲು. ” 

“ ನಿನ್ನ ಅಪ್ಪ ಮಲಗಿದಾಗಿನಿಂದ ಉಪವಾಸ ಮಾಡಿಮಾಡಿ ನಾನೂ 
ಸತ್ತು ಹೋಗಿದ್ದೇನೆ! ” ತಡೆಯಲಾರದೆ ಅಂದಳು ಸುಬ್ಬಮ್ಮ , “ಈಗ ಅವನು 
ಕರೆದಾಗ ಇಲ್ಲ ಎನ್ನಲಾರೆ ನಿನಗೆ ಇಷ್ಟವಿಲ್ಲದೇ ಹೋದರೆ ಮಡಿಕೇರಿಗೆ 
ಹೋಗು. ನಾನು ಬೇಡ ಅನ್ನಲಿಲ್ಲ.” ಅವಳ ಕಣ್ಣುಗಳು ತುಂಬಿಬಂದವು, 
ಮಗಳ ತಲೆ ನೇವರಿಸಿತು ಅವಳ ಕೈ , “ ಗೌರಿ, ನಿನ್ನನ್ನು ಈ ಸ್ಥಿತಿಯಲ್ಲಿ ಬಿಟ್ಟು 
ನಿನ್ನ ಗಂಡ ಎಲ್ಲಿಗೊದ? ನಿನಗೆ ಮದುವೆಯಾದರೂ ಯಾಕೆ ಆಯ್ತು ? ” 

“ ನಾನೂ ಅದನ್ನೇ ಯೋಚಿಸ್ತಾ ಇದ್ದೇನೆ. ಮದುವೆಯಾಗದೇ ಹೋಗಿ 
ದ್ದರೆ ಅಣ್ಣಯ್ಯನವರ ಮನೆಯಲ್ಲೇ ಖಾಯಂ ಕೆಲಸಮಾಡಿಕೊಂಡಿರಬಹು 
ದಿತ್ತು . ” ಬೆರಳಿನಲ್ಲಿರುವ ಉಂಗುರವನ್ನು ಸವರತ್ತ ಅಂದಳು ಗೌರಿ, “ ಈಗಲೂ 
ಯೋಗೀಶನ ಆಶ್ರಯಕ್ಕೆ ಬೀಳುವ ಇಚ್ಛೆ ನನ: .. ಶಂಭುನಾಥರ ಮನೆ 
ಯಲ್ಲೇ ಉಳಿದು ಹೋಲಿಗೆ ಕೇಂದ್ರದಲ್ಲಿ ಕೆಲಸ ಮುಂದುವರಿಸ್ತೇನೆ. ನನ್ನ 
ದಾರಿ ನನಗೆ, ನಿನ್ನ ದಾರಿ ನಿನಗೆ! ” 

ಮಗಳ ಖಚಿತ ಅಭಿಪ್ರಾಯಕ್ಕೆ ಬದಲುಹೇಳದ ಸುಬ್ಬಮ್ಮ , “ ನಿನ್ನಿಷ್ಟ ” 
ಎಂದಳು . ಆದರೆ ವಿಷಯ ತಿಳಿದ ಯೋಗೀಶ ಹುಬ್ಬೇರಿಸಿದ. 

“ ಹೊಲಿಗೆ ಕೇಂದ್ರದಲ್ಲಿ ನಿನ್ನನ್ನು ಕೆಲಸದಿಂದ ತೆಗೆದಿದ್ದಾರೆ ಅಂತ 
ಗೊತ್ತಿಲ್ಲವೇ ನಿನಗೆ ?” ಅಂಗಳದ ಬದಿಯಲ್ಲಿ ಪೇರಳೆ ಮರದ ಹತ್ತಿರ ಗೌರಿ 
ಯನ್ನು ಸಂಧಿಸಿದ, “ ಎರಡು ದಿನಗಳ ಹಿಂದೆ ಸುರತ್ಕಲ್ ಗೆ ಹೋಗಿದ್ದೆ . ಆಗ 
ಪಾಂಡುರಂಗನೇ ನನ್ನ ಹತ್ರ ಹೇಳಿದ . ಅಲ್ಲಿಂದ ಬರಾ ಶಂಭುನಾಥರ ಮನೆ 
ಯಲ್ಲಿದ್ದ ನಿನ್ನ ಸಾಮಾನುಗಳನ್ನೆಲ್ಲಉದ್ಯಾವರಕ್ಕೆ ಸಾಗಿಸಿದೆ. ನೀನು ಇನ್ನೆಲೆ 
ಬರುವದಿಲ್ಲ ಅಂತ ಹೇಳಿಬಂದೆ. ” 

“ ಹೋ !....” ಗೌರಿ ಅಲ್ಲೇ ನೆಲಕ್ಕೆ ಕುಸಿದಳು , “ನೀನ್ಯಾಕೆ ಹೀಗೆ 
ಮಾಡಿಬಿಟ್ಟೆ ? ನನ್ನ ಮೇಲೆ ಯಾಕೆ ಹಗೆ ಸಾಧಿಸ್ತಾ ಇದ್ದೀ ? ” | 

“ ನಿನ್ನ ಒಳಿತಿಗೆ ಹೇಳಿದ್ದೇನೆ. ಪಾಂಡುರಂಗ ಸಾಚಾ ಮನುಷ್ಯನಲ್ಲ. 
ಅವನ ಬಗ್ಗೆ ಯಾರಿಗೂ ಒಳ್ಳೆಯ ಅಭಿಪ್ರಾಯವಿಲ್ಲ. ” 

“ಎಲ್ಲ ಗಂಡಸರೂ ಅಷ್ಟೇ , ಕೆಲವೊಮ್ಮೆ ಕೆಟ್ಟವರಾಗುವದುಂಟು.... ” 

ಆದರೂ ಮರ್ಯಾದಸ್ಥ ಹುಡುಗಿಯರಿಗೆ ಹೇಳಿದ ಸ್ಥಳ ಅಲ್ಲ ಅದು. 
ನನ್ನ ಗೌರಿ ಅಲ್ಲಿ ಕಷ್ಟ ಪಡಬಾರದು. ” 

- “ ನಿನ್ನ ಗೌರಿ....ತೂತ್!” ತಿರಸ್ಕಾರದಿಂದ ಉಗುಳಿದಳು ನೆಲದಮೇಲೆ. 
“ಒಂದು ಬಾರಿ ಅರಿಯದೆ ಮಾಡಿದ ತಪ್ಪು ಎಂದೆಂದಿಗೂ ತಪ್ಪೇ ಸರಿ . ಅದರಿಂದ 
ನನಗೆ ಮುಕ್ತಿಯಿಲ್ಲ. ಇಲಿಯನ್ನು ಬೇಟೆಯಾಡುವಂತೆ ಬೇಟೆಯಾಡಿ ನಿನಗೇನು 
ಪ್ರಯೋಜನ ? ” ಅವಳು ಮೊಣಗಂಟಿನಲ್ಲಿ ಮುಖಮುಚ್ಚಿ ಕೊಂಡು ಜೋರಾಗಿ 
ಬಿಕ್ಕಿದಳು: “ ನಿನ್ನ ಅನುಕಂಪ, ಕರುಣೆ ಯಾವದೂ ನನಗೆ ಬೇಡ, ನನ್ನನ್ನು 
ಹೊಡಿ,ಕೊಲ್ಲು, ಸಿಗಿದುಹಾಕು! ಆದರೆ ಎಂದೆಂದಿಗೂ ಹರ್ಷನಿಂದ ನನ್ನನ್ನು 
ದೂರ ಮಾಡಬೇಡ! ” 

ಹರ್ಷ ! ಹೌದು, ಈಗಾಗಲೇ ಯಂಕತೆಯಿಂದ ಅವನ ವಿಷಯ ತಿಳಿದು 
ಹೋಗಿದೆ ಯೋಗೀಶನಿಗೆ. ಅವನು ಮುಗುಳ್ಳಗುತ್ತ ಅವಳ ಹತ್ತಿರವೇ ಬಂದು 
ಕುಳಿತ . ತಮಾಷೆಯಲ್ಲಿ ಅವಳನ್ನು ನಗಿಸೋಣ ಎನ್ನಿಸಿತು, ಆದರೆ ಯಾವದೋ 
ಗಂಭೀರ ತೆರೆ ಎದುರಿನಲ್ಲಿ ಚಿಕ್ಕ ಹುಡುಗಿಯಿರುವಾಗಲೇ ಉದ್ಯಾವರಕ್ಕೆ ಬಂದು 
ಹೋಗುತ್ತಿದ್ದ ಇವಳಲ್ಲಿ ಹಿಂದಿನ ನೈಜ ಒಡನಾಟ, ಆತ್ಮೀಯ ಸಲುಗೆ, ಪ್ರೀತಿ 
ಭಾವಗಳಲ್ಲಿ ಈಗ ಸಣ್ಣ ಬಿರುಕು ಗೋಚರಿಸಿದೆ. ಅದನ್ನು ಅವನು ತಿರಸ್ಕರಿಸ 
ಲಾರ. ಅವನೊಳಗೇ ಅನೇಕ ಬಾರಿ ಪಶ್ಚಾತಾಪದಿಂದ ದಹಿಸಿಹೋಗಿದ್ದಾನೆ. 
ತನ್ನಿಂದ ಕಷ್ಟಕ್ಕೊಳಗಾದ ಈ ಹೆಣ್ಣಿನ ಮೇಲೆ ನಿಜವಾದ ಸಹಾನುಭೂತಿ 
ಅಂತರಂಗದಿಂದ ಚಿಮ್ಮಿದೆ. ಕನಿಕರದ ಸೆಲೆಯಲ್ಲಿ ಅವಳನ್ನು ಅರ್ಥಮಾಡಿ 
ಕೊಂಡು ಅವಳಿಗೊಂದು ನಿಶ್ಚಿತ ರೂಪ ಕೊಡುವಷ್ಟು ಎತ್ತರಕ್ಕೇರಿದ್ದಾನೆ. 
ಅಲ್ಲಿ ಸ್ವಾರ್ಥದ ಕೈ ಮೇಲಾಯಿತೇ , ಪ್ರೀತಿಯಿಂದ ಹೀಗೆ ಮಾಡಿದನೇ ಅಥವಾ 
ಅವಳ ಮೆಚ್ಚುಗೆ ಗಳಿಸಲು , ಅವಳಲ್ಲಿ ತನ್ನ ಬಗ್ಗೆ ಒಳ್ಳೆಯ ಅಭಿಪ್ರಾಯ 
ಮೂಡಿಸಲು ಈ ರೀತಿ ಮಾಡಿದನೇ ಎನ್ನುವದು ಅವನಿಗೇ ತಿಳಿಯದು. 
ಯಾವಾಗ ಅವನು ಸುರತ್ಕಲ್‌ನ ಬೀದಿಬದಿಯ ಅಂಚೆಪೆಟ್ಟಿಗೆಯ ಹತ್ತಿರ 
ಗೌರಿಯನ್ನು ನೋಡಿದನೋ ಆಗಿನಿಂದ ಅವನ ಒಳಹೊರಗೆಲ್ಲಾ ಅವಳು 
ವ್ಯಾಪಿಸಿಕೊಂಡುಬಿಟ್ಟಿದ್ದಾಳೆ. ಆದರೆ ಅವಳು ಅವನ ಮೇಲಿನ ಸಿಟ್ಟಿನಿಂದ 
ತನ್ನ ಗಂಡನ ಹೆಸರನ್ನು ಹೇಳಲಿಲ್ಲ . ಹುಚ್ಚು ಹುಡುಗಿ, ತಾನು ಇನ್ನೇನಾದರೂ 

ಸುಳ್ಳು ಹೇಳಿ ಅವನ ಮನಸ್ಸನ್ನು ಕೆಡಿಸುತ್ತೇನೆಂದು ಹೆದರಿರಬೇಕು. ಅವಳನ್ನು 
ಅರಿತುಕೊಳ್ಳಲು ಅನೇಕ ವಿಧದಲ್ಲಿ ಯತ್ನಿಸಿದಾಗಲೂ ಅವಳಿಂದ ಬಂದದ್ದು 
ಒರಟು ಉತ್ತರ. ಅವನು ನೀಡುವ ಕಾಣಿಕೆ, ಸಾಮಾನುಗಳಿಗೆ ಅವಳಲ್ಲಿ ಬೆಲೆ 
ಯಿರಲಿಲ್ಲ . ಅದರ ಕಣ್ಣೆತ್ತಿಯೂ ನೋಡಲಿಲ್ಲವೆಂದು ಅವನಿಗೇ ಅರಿವಾಗಿ 
“ ಯಾಕೆ ಇವಳು ಹೀಗಿದ್ದಾಳೆ?' ಎಂದೂ ಪ್ರಶ್ನಿಸಿಕೊಂಡಿದ್ದಾನೆ. 

- ಅವನು ಒಣಗಿದ ಎಲೆಗಳನ್ನು ಕೈಯಿಂದ ಅತ್ತಿತ್ತ ಸವರುತ್ತ ಮೆಲ್ಲನೆ 
ಕೇಳಿದ: “ ಹರ್ಷನ ವಿಷಯವೆಲ್ಲಾ ನನಗೆ ತಿಳಿದುಹೋಗಿದೆ. ತಿಳುವಳಿಕೆ 
ಇರುವ, ಬುದ್ದಿವಂತ, ಕಲಿತ ಹುಡುಗ ಅವನು. ಆದರೆ ನಿನ್ನನ್ನು ಅರ್ಥಮಾಡಿ 
ಕೊಳ್ಳುವದೂ ಅವನಿಂದಾಗಲಿಲ್ಲ, ಎಂತಹ ಸಣ್ಣ ಮನಸ್ಸಿನವ! ” 

( ಅವರನ್ನು ಲಘುವಾಗಿ ಆಡಿಕೊಳ್ಳಬೇಡ. ” ಸೆಟೆದು ನುಡಿದಳು. 

( ಲಘುವಾಗಿ ಆಡಿಕೊಂಡಾಕ್ಷಣ ಅವನ ತೂಕ ಏರಲಾರದು ಅಥವಾ 
ಕೆಳಗಿಳಿಯಲಾರದು. ” ಅವನ ದೃಷ್ಟಿ ಕೈ ಬೆರಳಿನ ಉಂಗುರದತ್ತ ಹರಿಯಿತು. 
ಬುದ್ದಿ , ವಿದ್ಯೆ ತಿಳುವಳಿಕೆಯಿರುವವರು ಕೈ ಹಿಡಿದವಳನ್ನು ಹೀಗೆ ನೋಡಿ 
ಕೊಳ್ತಾರೆಯೇ ? ಅದಕ್ಕೆ ನಾನು ಕಾರಣ' ಎಂದು ನನ್ನ ಮೇಲೆದೋಷ 
ಹೊರಿಸಿದೆಯಲ್ಲ, ನಿಜ ; ಕಾರಣ ನಾನಲ್ಲ! ನಿನ್ನ ಹರ್ಷನಲ್ಲಿರುವ ದೋಷ 
ದಿಂದಲೇ ಹೀಗಾಯ್ತು . ” 

( ಅವರ ಮೇಲೆದೋಷಹೊರಿಸಲು ನೀನು ಯಾರು ? 

“ದೋಷವನ್ನು ನಾನು ಹೊರಿಸಬೇಕಾಗಿಲ್ಲ. ಅವನೇ ನಿನ್ನ ವಿಷಯದಲ್ಲಿ 
ತಪ್ಪಿ ಬಿದ್ದ ! ” ವ್ಯಂಗ್ಯನಗೆ ಹೊರಹೊಮ್ಮಿತು. “ ನಿಜವಾದ ಮಾತಿಗೆ, ಸತ್ಯ 
ನುಡಿಗೆ ಎಲ್ಲಿ ಯಾರು ಬೆಲೆ ಕೊಡುವದಿಲ್ಲವೋ ಅವರಿಗೆ ಯಾವ ಯೋಗ್ಯ 
ತೆಯೂ ಇಲ್ಲ . ನಿನಗೆ ಯೋಗ್ಯತೆಯಿಲ್ಲ ಎಂದ ಹರ್ಷನಿಗೆ ಮೂರುಕಾಸಿನ 
ಯೋಗ್ಯತೆಯಿಲ್ಲ. ನೀನು ಸತ್ತಿದ್ದೀಯಾ, ಬದುಕಿದ್ದೀಯಾಎಂದು ಒಂದುದಿನ 
ನಾದರೂ ಬಂದು ವಿಚಾರಿಸಿಕೊಂಡಿದ್ದಾನೆಯೇ ?” 

ಹರ್ಷನ ತೆಗಳಿಕೆ ಇಷ್ಟವಾಗದೆ ಕಿವಿ ಮುಚ್ಚಿ ಕೊಂಡಳು ಗೌರಿ. 

“ ಗಂಡಸು ಸ್ವಾರ್ಥಿ ಎಂದೆಯಲ್ಲ, ಕೆಲವೊಮ್ಮೆ ಈ ಸ್ವಾರ್ಥದಲ್ಲಿಯ 
ಸುಖಾನುಭವ ಉಂಟು, ಗೊತ್ತಾ ? ಹಿಂದೊಮ್ಮೆ ಕೇವಲ ಒಂದು ದಿನಕ್ಕೆ 
ನಾನೊಂದು ವಿಧದಲ್ಲಿ ನಿನ್ನ ಮೇಲೆಪ್ರಭುತ್ವ ಸಾಧಿಸಿದ್ದೆ . ಈಗಲೂ ... ಅಲ್ಲ, 
ನಿಜ ಹೇಳ್ತಾ ಇದ್ದೇನೆ, ನನ್ನ ಆಶ್ರಯದಲ್ಲಿ ನಿನಗೆ ಬೇರೆಯೇ ವಿಧದ ರಕ್ಷಣೆ 
ಯನ್ನು ನೀಡಬಲ್ಲೆ .” 

- Gಆ ರಕ್ಷಣೆ ಯಾಕೆ ಎಂದು ತಿಳಿಯದಮೂಢಳಲ್ಲ ನಾನು. ಅಮ್ಮ 
ಹೇಳಿದ್ದು , ನನ್ನ ಹೆಸರಿಗೆ ಎರಡು ಎಕರೆಯಷ್ಟು ಫಲಬರುವ ತೆಂಗಿನತೋಟ 
ವನ್ನು ಬರೆದು ಹಾಕಿದ್ದೀಯಂತೆ. ನಿಜವೇ ಈ ಮಾತು ? ನನಗೆ ನಿನ್ನ ಈ 
ಔದಾರ್ಯ ಬೇಡ, ನಾನು ಅದನ್ನು ಸ್ವೀಕಾರ ಮಾಡುವದೂ ಇಲ್ಲ. ” 
- ( ಅಷ್ಟು ಕೋಪ, ಹಗೆ ಯಾಕೆ ನನ್ನ ಮೇಲೆ? ” ವಿಸ್ಮಿತನಾದ ಯೋಗೀಶ. 
“ ನಾನು ಒಂದು ಮಾತು ಹೇಳಲಾ ? ” 

“ನೀನು ನೂರು ಮಾತು ಹೇಳು, ನಾನು ಕೇಳುವವಳಲ್ಲ. ತೋಟ 
ನನ್ನ ಹೆಸರಿಗೆ ಬಗೆದುಹಾಕು , ನಿನ್ನ ಎಲ್ಲ ಸಂಪತ್ತನ್ನೂ ನನಗೆ ದಾನ ಮಾಡು , 
ಆದರೆ ಇವುಗಳಿಂದ ನೀನು ನನ್ನನ್ನು ಒಲಿಸಿಕೊಳ್ಳುವದು ಎಂದಿಗೂ ಸಾಧ್ಯ 
ವಿಲ್ಲ:" ಸಿಡಿಲಿನಂತಿತ್ತು ಅವಳ ಧ್ವನಿ 

“ಓ .....” ಗಹಗಹಿಸಿ ನಕ್ಕ ಯೋಗೀಶ, “ ಹಣ , ಸಂಪತ್ತಿನಿಂದ 
ಮನುಷ್ಯತ್ವವನ್ನು ಪಡೆದುಕೊಳ್ಳಲಾಗುವದಿಲ್ಲ ಅಲ್ಲವೇ ? ಒಲಿಸಿಕೊಳ್ಳುವವ 
ರಿಗೆ ಇವೆಲ್ಲ ಕೊಡಬೇಕಾಗಿಲ್ಲ . ಒಲಿಯದವರಿಗೆಕೊಟ್ಟೂ ಪ್ರಯೋಜನವಿಲ್ಲ. ” 
- “ ನನ್ನ ಪಾಲಿಗೆ ಎರಡೂ ಬೇಡ! ” 

“ ಎಷ್ಟು ಒರಟಾಗಿ ಮಾತನಾಡ್ತಾ ಇದ್ದೀ ! ” ಕುತ್ತಿಗೆಯನ್ನು ಕಚ್ಚಿ 
ಹಿಡಿದಿದ್ದ ಉರಿಯನ್ನು ಹಿಡಿದೆಳೆದು ಬಿಸಾಡಿದ ಸಿಟ್ಟಿನಲ್ಲಿ, “ ಇನ್ನೂ ನಿನಗೆ 
ನನ್ನ ಮಾತಿನಲ್ಲಿ ನಂಬಿಕೆ ಬಂದಿಲ್ಲ! ನನ್ನ ತಪ್ಪು ಒಂದೇ ನಿಚ್ಚಳವಾಗಿ ಕಾಣಾ 
ಇದೆ, ಉಳಿದುದೆಲ್ಲವೂ ಗೌಣ. ಆವತ್ತು ನನ್ನ ಅಣ್ಣ ವಿರೋಧಿಸಿದರೂ ನನ್ನ 
ಮನೆ ತುಂಬಲ ನೀನೇ ಬರಬೇಕೆಂದು ಬಯಸಿದ್ದೆ . ನೀನು ಒಪ್ಪಿಕೊಂಡಿದ್ದಿಯ , 
ನನ್ನ ಕೋರಿಕೆಯನ್ನು ?” 
- ಗೌರಿಯ ತಲೆ ತಗ್ಗಿ ತು . ನೇರವಾಗಿ ಅವನನ್ನು ನೋಡಲಾಗಲಿಲ್ಲ. 
ಯೋಗೀಶ ಮಣ್ಣಿನಲ್ಲಿ ಬಿದ್ದ ತರಗೆಲೆಯನ್ನು ಗಾಳಿಗೆ ತೂರುತ್ತ ಹೇಳಿದ: 

“ ಅದೆಲ್ಲ ಹಳೆಯ ವಿಷಯ , ಬಿಟ್ಟು ಬಿಡು, ನನ್ನ ತಪ್ಪನ್ನು ಮರೆತು, 
ಮೊದಲು ಯೋಗೀಶ ಹೇಗಿದ್ದ ? ಎಂದು ಸ್ವಲ್ಪ ಹೊತ್ತು ಆಲೋಚಿಸು... ನಿನ್ನ 
ದರಿದ್ರ , ಮೂಢಹರ್ಷನಿಗಿಂತ ನಾನು ನಿನಗೆ ಹತ್ತಿರದವನು, ಬೇಕಾದವನು. 
ಮಾನವೀಯತೆ ಇಲ್ಲದವನಲ್ಲ. ನಿನ್ನನ್ನು ಎಲ್ಲ ವಿಧದಲ್ಲಿ ರಕ್ಷಣೆ ಮಾಡಲು 
ತಾಕತ್ತು ಇದ್ದವನು! ಹಾಂ , ಇಲ್ಲ ಅಂತ ಹೇಳು ನೋಡೋಣ. ” 

ಅವನ ವಾದಸರಣಿ ಗಲಿಬಿಲಿಗೊಳಿಸಿತು ಅವಳನ್ನು , ಈ ಮಾತುಗಳಲ್ಲಿ 
ಸತ್ಯಾಂಶವಿತ್ತು . ಹರ್ಷನಿಗೆ ತನ್ನ ಚಿಂತೆಯೇ ಇಲ್ಲ . ತನ್ನ ಪಾಡಿಗೆ ತಾನಿದ್ದಾನೆ. 


ನನ್ನ ಕೊಂದುತಿವಿದ್ದ 
ತರಗೆಲೇ 


ಡಿ 
ಕೊನೆ , ಅಂದ ಆಶ್ರಯದಲ್ಲಿ ನಡೆತೆಯಲ್ಲಿ 

ತಾನು ಬರೆದ ಕಾಗದಗಳಿಗೆ ಒಂದು ಗೆರೆ ಉತ್ತರವನ್ನೂ ಹಾಕಲಿಲ್ಲ. ಅವನ 
ಮೌನ ತನ್ನ ನಿರೀಕ್ಷೆಯನ್ನೂ ಹುಸಿಗೊಳಿಸಿ ಅವನಿಂದ ದೂರ ಸರಿಯುವಂತೆ 
ಮಾಡುತ್ತಿದೆ. ಇವನಾದರೋ ' ನಿನ್ನ ಕಷ್ಟ ನೋಡಲಾರೆ' ಎನ್ನುವಂತೆ ನಿಜ. 
ವಾದ ಮಾನವೀಯತೆ, ಅನುಕಂಪದಿಂದ ನನ್ನ ಕುಸಿದ ಬಾಳಿಗೆ ಒಂದು 
ಆಧಾರ ಕೊಡಲು ಯತ್ನಿಸುತ್ತಿದ್ದಾನೆ. ಇವನ ನೋಟ, ಮಾತು, ನಡತೆಯಲ್ಲಿ 
ಯಾವ ಸಂಶಯಭಾವವೂ ಕಾಣಿಸುವ ಲ್ಲ. ನನ್ನ ಆಶ್ರಯದಲ್ಲಿ ಬೇರೆಯೇ 
ವಿಧದ ರಕ್ಷಣೆ ಕೊಡಬಲ್ಲೆ ಎಂದಿದ್ದಾನೆ, ಅಂದರೆ ನಿಜವಾಗಿಯೂ ತನ್ನನ್ನು 
ಗೌರವದಿಂದ ಅವನು ನೋಡಿಕೊಳ್ಳುತ್ತಾನೆ. ಆದರೆ... ? 

- ಅವಳ ಕಣ್ಣುಗಳು ನೇರವಾಗಿ ಅವನ ಕಣ್ಣುಗಳನ್ನು ಸಂಧಿಸಿದವು. 
ಹಳೆಯ ಬಂಧುವನ್ನು ನೋಡಿದಂತಾಯಿತು. ಅನುಮಾನದಿಂದ ಕೇಳಿದಳು : 

“ನೀನು ನನಗೆ ರಕ್ಷಣೆಯನ್ನು ಕೊಟ್ಟರೂ ಆ ಕೋಟೆಯೊಳಗೆ ಬಂಧಿತ 
ಳಾದ ನನ್ನನ್ನು ಹರ್ಷ ಎಂದಿಗೂ ಕ್ಷಮಿಸಲಾರರು! ” 

“ ಕವಿಸುವ ಗುಣ ಅವನಿಗಿದ್ದರೆ ಇಷ್ಟು ನಿಧಾನ ಯಾಕೆ ? ಅದಕ್ಕೂ 
ಮೀನಮೇಷ ಮಾಡಬೇಕೇ ? ” 
- “ ನಾನು ಹರ್ಷನ ಹೆಂಡತಿ. ಕೆಲವು ಜನರಾದರೂ ಇದನ್ನು ಒಪ್ಪಿ 
ಕೊಂಡಿದ್ದಾರೆ. ಕಾರ್ಕಳದಿಂದ ನನ್ನ ಮಾವ ಕರೆದೊಯ್ಯಲು ಬಂದಾಗಲೂ 
ನಾನು ಅವರ ಜೊತೆ ಹೋಗಿರಲಿಲ್ಲ. ಈಗ ನಿನ್ನ ಆಶ್ರಯಕ್ಕೆ ಒಳಪಟ್ಟರೆ. 
ಸಮಾಜದಲ್ಲಿ ನನ್ನ ಸ್ಥಾನ ಏನಾಗಬಹುದು ? ಜನ ಸುಮ್ಮನಿರುತ್ತಾರೆಯೇ ? ” 

“ ಯಾರ ಆಶ್ರಯದಲ್ಲಿಯೇ ಇರಲಿ , ಗೌರವಿಸಲ್ಪಡುವ ವ್ಯಕ್ತಿಗೆ ಸಮಾಜ 
ದಲ್ಲಿಯೂ ಗೌರವ ಸ್ಥಾನವಿದೆ. ಯಾಕೆ ಹೆಚ್ಚಿಗೆ ಯೋಚೆ ಮಾಡ್ತಾ ತಲೆ 
ಕೆಡಿಸಿಕೊಳ್ಳುತ್ತೀ ? ” ಯೋಗೀಶ ಅಲ್ಲಿಂದೇಳುತ್ತ ಹೇಳಿದ: “ ಈ ಮನೆ 
ಮಾರಾಟವಾಗಿ ಹಣ ಕೈಗೆ ಸಿಗಲು ಕೆಲವು ದಿನಗಳಾದರೂ ಬೇಕು. ನಾನು 
ಉದ್ಯಾವರಕ್ಕೆ ಹೋಗಿನಿಮ್ಮೆಲ್ಲರ ವಾಸದ ಏರ್ಪಾಟಿಗೆ ಸ್ವಲ್ಪ ಅನುಕೂಲತೆ 
ಮಾಡಿಟ್ಟು ಎರಡು ಮೂರುದಿನಗಳಲ್ಲಿ ಹಿಂದೆ ಬಂದುಬಿಡುತ್ತೇನೆ. ಅಷ್ಟರಲ್ಲಿ 
ಮನೆ ಸಾಮಾನುಗಳನ್ನೆಲ್ಲ ಕಟ್ಟಿ ಇಟ್ಟು ಬಿಡಿ.” | 

ಗೌರಿ ಮರುನುಡಿಯಲಿಲ್ಲ. ಮನಸ್ಸು ಈಗಲೂ ಮಂಥನಗೈಯುತ್ತಲೇ 
ಇತ್ತು . ಅದೇ ದಿನ ಯೋಗೀಶ ತನ್ನ ಜೊತೆಯಲ್ಲಿ ವಿಷ್ಣುವನ್ನು ಕರೆದುಕೊಂಡು 
ಹೊರಟುಹೋದ .ಉದ್ಯಾವರಕ್ಕೆ . ಸುಬ್ಬಮ್ಮ , ಗಂಗೆಯರು ಉತ್ಸಾಹದಿಂದ 
ಸಾಮಾನು ಕಟ್ಟುವದರಲ್ಲಿ ನಿರತರಾಗಿಬಿಟ್ಟರು. ಹೊಸಸ್ಥಳಕ್ಕೆ ಹೋಗುವ 

ಆತುರ ಅವರ ಮುಖದ ಮೇಲೆ, ಆದರೆ ಗೌರಿ ಕುಳಿತ ಸ್ಥಳದಿಂದ ಏಳಲೇ 


- “ ಯಾಕೆ ಕಣ್ಣೀರು ಹಾಕಿ , ಗೌರಿ? ” ಸುಬ್ಬಮ್ಮ ಎರಡು ಬಾರಿ 
ಅಂದಳು: “ ಸಕಾಲದಲ್ಲಿ ದೇವರು ನಮಗೆ ಎಂತಹ ಸಹಾಯ ಒದಗಿಸಿದ್ದಾನೆ! 
ನನ್ನ ಮನಸ್ಸಿನಲ್ಲಿ ಒಂದು ಯೋಚೆ ಬರಾ ಇದೆ, ಯೋಗೀಶ ಒಪ್ಪಿಕೊಂಡರೆ 
ನಮ್ಮ ಗಂಗೆಯನ್ನು ಅವನಿಗೇ ಕೊಡೋಣ ಅಂದೊಂಡಿದ್ದೇನೆ. ನೀನೇನು 
ಹೇಳಿಯ ?” 

ತಾಯಿಯ ಪ್ರಶ್ನೆಗಳಿಗೆ ಉತ್ತರಿಸಲು ಅವಳ ಬಳಿ ಶಬ್ದ ಗಳಿರಲಿಲ್ಲ. 
ಆ ರಾತ್ರೆಯೇ ಹರ್ಷನಿಗೆ ಕಾಗದ ಬರೆದಳು ಒಂದು ವಿಧದ ಉದ್ವೇಗದಲ್ಲಿ: 
ನಿರ್ದಯಿ ಹರ್ಷ! 
- ನೀವು ಕಾಗದ ಬರೆಯದೇ ಇದ್ದರೂ ನಾನು ಎರಡು ಮೂರು 
ಕಾಗದಗಳನ್ನು ಬರೆದು ಹಾಕಿದೆ. ನಿಮ್ಮಿಂದ ಉತ್ತರವಿಲ್ಲ . ಇನ್ನೂ ಈ 
ನತದೃಷ್ಟಳನ್ನು ಕ್ಷಮಿಸುವ ಇಚ್ಛೆ ತೋರಿಸಲಿಲ್ಲ. ನಾನೀಗ ಬಹಳ ಕಷ್ಟ 
ದಲ್ಲಿದ್ದು ಸಹಾಯವನ್ನು ಯಾಚಿಸುತ್ತಾ ಇದ್ದೇನೆ. ಸಹಾಯವೆಂದರೆ 
ಆರ್ಥಿಕ ಸಹಾಯವಲ್ಲ, ನಿಮ್ಮ ಆಶ್ರಯ ನನಗೆ ಬೇಕು. ಅಪ್ಪ ತೀರಿ 
ಹೋದಮೇಲೆ ಅಮ್ಮ ಬೇರೆ ಯಾರನ್ನೊ ( 2) ಆಶ್ರಯಿಸಿ ತನ್ನ 
ಮುಂದಿನ ಬದುಕನ್ನು ಕಳೆಯಲಿಚ್ಚಿಸಿದ್ದಾಳೆ. ನನಗೆ ಇದು ಇಷ್ಟ 
ವಿಲ್ಲದೆ ಆರ್ತಳಾಗಿ ನಿಮ್ಮನ್ನೇ ಬೇಡಿಕೊಳ್ಳುತಿದ್ದೇನೆ. ಇಲ್ಲಿಗೆ ಬಂದು 
ನನ್ನನ್ನು ಕರೆದೊಯ್ದಿರಿ. ಇಲ್ಲವಾದರೆ ಯಾವಗಳಿಗೆಯಲ್ಲಾದರೂ ನನ್ನ 
ದಾರಿ ಬೇರೆಯಾಗಬಹುದು. ಆಮೇಲೆ ನನ್ನನ್ನು ದೂಷಿಸಬಾರದು . 

ಅಣ್ಣಯ್ಯನವರ ಮನೆಗೆ ಹೋಗುವ ಮೊದಲು ನಿಜವಾಗಿಯೂ 
ನಾನು ಬಹಳ ದುಃಖಿಯಾಗಿದ್ದೆ , ಜೀವನದಲ್ಲಿ ನಿರಾಶೆ , ನಿರುತ್ಸಾಹ 
ತುಂಬಿತ್ತು . ಅಲ್ಲಿ ನಿಮ್ಮ ಪರಿಚಯ ಬೆಳೆದು ಹೊಸ ಆಶಾವಾದದತ್ತ 
ಕಾಲಿರಿಸಿದೆ. ನಿಮ್ಮ ಒಡನಾಟದಲ್ಲಿ ಹಳೆಯದನ್ನು ಮರೆಯಬಹುದು 
ಎಂದುಕೊಂಡೆ. ಆದರೆ ಅದನ್ನು ಮರೆಯುವ ಬದಲು ನಿಮ್ಮಿಂದಲೇ 
ದೂರವಾಗಿ ಈ ದಿನಗಳಲ್ಲೆಲ್ಲ ನನ್ನೊಳಗೆ ದಹಿಸಿಹೋಗುತ್ತಾ ಇದ್ದೇನೆ. 
ಆದರೆ ಈಗೀಗ ನನ್ನ ಮೇಲೆ ಒದಗಿಬರುವ ಒತ್ತಡ, ಪರಿಸ್ಥಿತಿಯನ್ನು 
ಗಮನಿಸಿದರೆ ಹಿಂದೊಮ್ಮೆ ಮಾಡಿದ ತಪ್ಪನ್ನು ಮತ್ತೆ ನಾನು ಮಾಡು 
17, 


ಆರ್ಥಿಕ ಸಹಾಯವನ್ನು ಯಾಚಿಸುತಸಲಿಲ್ಲ. ನಾನೀಗೆ ಬ 

ವಂತಾದೀತೇ ಎನ್ನುವ ಹೆದರಿಕೆ. ಅಂದಿಗಿಂತ ಈಗಿನ ಸರಿಸ್ಥಿತಿ ಇನ್ನೂ 
ಕಷ್ಟಕರ. ಮನಸ್ಸು ಗಾಯಗೊಂಡ ಹಕ್ಕಿಯಂತಾಗಿದೆ. 

“ ನಾನೇ ನಿನ್ನಲ್ಲಿಗೆ ಹೊರಟುಬರಲೇ ? ' ಬಾ ' ಎಂದು ಒಂದು ಗೆರೆ 
ಕಾಗದ ಹಾಕಿ , ಇದೋ ನಾನು ಸಿದ್ಧ . ನಿಮ್ಮಲ್ಲಿ ದಾಸಿಯ ಸ್ಥಾನ 
ಕೊಟ್ಟರೂ ನನಗೆ ಬೇಸರವಿಲ್ಲ. ನಿಮ್ಮ ಸೇವೆ ಮಾಡುತ್ತ , ನಿಮ್ಮ 
ನಿಂದನೆಯನ್ನು ಕೇಳುತ್ತ , ನಿಮ್ಮ ಮನನೋಯದಂತೆ ಇರಬಲ್ಲೆ . 
ಈಗಲೂ ಹೇಳೇನೆ, ಗೌರಿ ಹಿಂದೆ ಹೇಗಿದ್ದಳೋ ಹಾಗೆ ಒಂದಿನಿತೂ 
ಬದಲಾಗದೆ ಇದ್ದಾಳೆ! ಓ !.... ನನ್ನನ್ನು ಕ್ಷಮಿಸುವದಿಲ್ಲ ಅಲ್ಲವೇ , ನನ್ನ 
ಮೇಲೆ ಕನಿಕರ ತೋರುವದಿಲ್ಲ. ಇನ್ನೂ ನೀವು ನಿಧಾನಮಾಡಿದರೆ 
ಆಮೇಲೆ ನಾನೆಂದಿಗೂ ನಿಮ್ಮನ್ನು ಕಮಿಸಲಾರೆ , ಇದು ದಿಟ! ಆಮೇಲೆ 
ಗೌರಿ ನಿಮ್ಮ ಪಾಲಿಗೆ ಕೇವಲ ನೆನಪಾಗಿ ಉಳಿಯಬಹುದು. ಅಂತಹ 
ದಕ್ಕೆ ಅವಕಾಶ ಕೊಡದೆ ಈಗಲೇ ಬಂದು ನನ್ನನ್ನು ಕರೆದೊಯ್ದಿರಿ, 

ನಿಮ್ಮ ದಾರಿ ಕಾಯುತ್ತಿರುವ, 

ಗೌರಿ, 


20 
ಕಾಗದ ಹರ್ಷನಿಗೆ ದೊರೆತಾಗ ಈ ಬಾರಿ ಏನೋ ಒಂದು ವಿಧದ ಸಂಕಟ, 
ವೇದನೆ, ಉದ್ವೇಗ, ಅವಳ ಹಿಂದಿನ ಕಾಗದಗಳಿಗಿಂತಲೂ ಕಟುವಾಗಿತ್ತು 
ಈ ಕಾಗದ, ಗೌರಿ ಎದುರಿನಲ್ಲಿದ್ದಾಳೆಂದು ಎರಡುಮೂರು ಬಾರಿ ಓದಿದ ಅವಳ 
ಕೈ ಬರಹವನ್ನು , ಓದಿದಂತೆ ಏನೋ ಒಂದು ವಿಧದ ಕಿಚ್ಚು ಉರಿಯಲಾರಂಭಿ 
ಸಿತು ಅವನೊಳಗೆ, ನಾಲಿಗೆ ನಾಲ್ಕಾರು ಬಾರಿ ಉಚ್ಚರಿಸಿತು ಅವಳ ಹೆಸರನ್ನು . 
ಶಿವರಾಮು ಬೇರೆ ಕೆಲವುದಿನಗಳ ಹಿಂದೆ ಕಾಗದ ಬರೆದಿದ್ದರು, ಗೌರಿಯನ್ನು 
ಆದಷ್ಟು ಬೇಗ ಮನೆಗೆ ಕರೆಯಿಸಿಕೋ ಎಂದು. ಈಗ ಬಾಡಿಗೆ ಮನೆಯಲ್ಲಿ 
ಅವನೊಬ್ಬನೇ , ದಾಕ್ಷಾಯಣಿ ಒಂದು ತಿಂಗಳಿಗಿಂತಲೂ ಹೆಚ್ಚು ಸಮಯ 
ಉಳಿದು ಹೋಗಿದ್ದಳು. ಹೋಗುವ ಮುನ್ನ ಮಗನಿಗೆ ಕಟ್ಟಪ್ಪಣೆ ಮಾಡಿ 
ದಳು: 

* “ನೀನೂ , ನಿನ್ನ ಹೆಂಡತಿಯೂ ಧರ್ಮಸ್ಥಳಕ್ಕೆ ಹೋಗಿ ತಪ್ಪು ಕಾಣಿಕೆ 
ಹಾಕಿ ಬರಲೇಬೇಕು! ” 

ಆಡಿದ ಪ್ರಮಾಣ ಮಾಡಿದ ತಪ್ಪು ಇವೆಲ್ಲ ದೇವರೆದುರು ಹೇಳಿಕೊಂಡು 
ತಪ್ಪಾಯ್ತು ' ಎಂದು ಬೇಡಿಕೊಂಡು ತಪ್ಪು ಕಾಣಿಕೆಯನ್ನು ಸಂದಾಯ 
ಮಾಡಿಬಿಟ್ಟರೆ ಆಮೇಲೆ ಅದರ ದೋಷಪರಿಹಾರವಾಗಬಲ್ಲದು . ಗೌರಿ ದೇವರ 
ಎದುರು ತಪ್ಪು ಒಪ್ಪಿ ಕೊಳ್ಳುವಂತೆ ನಿಷ್ಕಲ್ಮಷ ಮನಸ್ಸಿನಿಂದ ತನ್ನ ಎದುರು 
ತಪ್ಪು ಒಪ್ಪಿಕೊಂಡಿದ್ದಳು, ಕ್ಷಮೆಯಾಚಿಸಿದ್ದಳು. ಆದರೆ ತಾನು ಕವಿ: ಸಲಿಲ್ಲ, 
ಕ್ಷಮಿಸುವ ದೊಡ್ಡ ಗುಣವನ್ನೂ ತೋರಿಸಲಿಲ್ಲ. ಗುಡಿಗೋಪುರಗಳಲ್ಲಿ ಪ್ರತಿಷ್ಟೆ 
ಗೊಂಡು ಜನರಿಂದ ಪೂಜಿಸಲ್ಪಡುವ ಕಲ್ಲದೇವರು ನಮಗಿಂತ ಎಷ್ಟೋ ವಾಸಿ . 
ಮೌನವಾಗಿದ್ದು ಜನರನ್ನು ಪ್ರೀತಿಸಬಲ್ಲ, ಅನುಗ್ರಹಿಸಬಲ್ಲ . ತಪ್ಪಿತಸ್ಥರನ್ನೂ 
ಕ್ಷಮಿಸಬಲ್ಲ. ಆದರೆ ಜೀವ, ಉಸಿರು, ದೇಹ, ಆಕಾರ, ಸಕಲ ಚೈತನ್ಯ 
ಮನುಷ್ಯನಿಗಿದ್ದರೂ ಕೆಲವೊಮ್ಮೆ ಅವನಿಗೆ ಹೃದಯವಿಲ್ಲ, ಕ್ಷಮಾಗುಣವಿಲ್ಲ! 
ಗೌರಿ ತನಗೆ ಅನ್ಯಾಯ ಮಾಡಲಿಲ್ಲ . ತಾನೇ ಅವಳಿಗೆ ಅನ್ಯಾಯ ಮಾಡಿ 
ಅವಳ ವಿಷಯದಲ್ಲಿ ಕಟುಕನಾದೆ, ಹೃದಯವಿಲ್ಲದ ಕಲ್ಲುಬಂಡೆಯಾದೆ. 
ಅವಳನ್ನು ಶಿಕ್ಷಿಸುತ್ತೇನೆಂದು ಹೆಮ್ಮೆ ಗರ್ವದಲ್ಲಿ ಹೇಳಿಕೊಂಡೆ. ಆದರೆ ನಿಜ 
ವಾಗಿಯೂ ಶಿಕ್ಷಿಸುವ ಅಧಿಕಾರ ತನಗಿಲ್ಲ. ಮಾನವೀಯತೆ, ಕರುಣೆಯಿಂದ 
ನೋಡಿಕೊಳ್ಳಬೇಕಾದ್ದು ತನ್ನ ಕರ್ತವ್ಯ . ಇದೇ ಕೋಣೆ, ಇದೇ ಸ್ಥಳದಲ್ಲಿ 
ಗೌರಿಯಲ್ಲಿಕೊಧತಳೆದು ದೂರ ಸರಿದ ತಾನು ಯೋಚನೆಯ ಕುಲುಮೆ 
ಯಲ್ಲಿ ಸಾಕಷ್ಟು ಕುದಿದು ಪಶ್ಚಾತ್ತಾಪದಲ್ಲಿ ದಹಿಸಿ ಹೋಗುತ್ತಾ ಇದ್ದೇನೆ. 
ದೀರ್ಘಕಾಲ ಯೋಚಿಸಿದರೂ ಹೊಳೆಯದ ವಿಷಯಗಳು ಈಗ ಹಠಾತ್ತನೆ 
ಮನಸ್ಸಿಗೆ ಬರುತ್ತಾ ಇದೆ. ತಪಿತಸ್ಥಳು ಗೌರಿ ಅಲ್ಲ, ತಾನು! 

ಅವನು ಕಾಗದವನ್ನು ಹಿಂದೆ ಮುಂದೆ ತಿರುಗಿಸಿ ನೋಡಿದ , ಗೌರಿ 
ಎಲ್ಲಿಂದ ಬರೆದಿದ್ದಾಳೆ ಎನ್ನುವುದು ತಿಳಿಯಲಿಲ್ಲ . ತಾನು ' ಬಾ ' ಎಂದು ತಿಳಿಸದ 
ಹೊರತು ಅವಳು ತನ್ನಲ್ಲಿಗೆ ಬರಲಾರಳು . ಇಲ್ಲಿಂದ ಹೊರಟುಹೋಗುವಾಗ 
ಕಣ್ಣಳಲ್ಲಿ ತುಂಬಿತ್ತು ಅಭಿಮಾನದ ಬೆಳಕು, ಈಗಲೂ ಅದು ಮರೆಯಾಗಿರ 
ಲಾರದು. 

ಹರ್ಷ ಆ ಕೂಡಲೆ ಬ್ಯಾಂಕ್‌ಗೆ ನಾಲ್ಕು ದಿನಗಳ ರಜೆ ಬರೆದು ಕಾರ್ಕಳಕ್ಕೆ 
ಒಂದು ಕಾರ್ಡನ್ನು ಗೀಚಿಹಾಕಿದ : ' ನಾನೂ , ಗೌರಿಯ ಧರ್ಮಸ್ಥಳಕ್ಕೆ 
ಹೋಗಲು ಸದ್ಯವೇ ಬರಲಿದ್ದೇವೆ.” 

ಒಂದು ನಿಮಿಷವೂ ವಿಳಂಬಿಸದೆ ಸುರತ್ಕಲ್‌ಗೆ ಹೊರಟುಬಂದ, ಗೌರಿ 
ಮೊದಲು ಬರೆದ ಕಾಗದದಲ್ಲಿರುವ ವಿಳಾಸ ನೋಡಿಕೊಂಡು ಶಂಭುನಾಥರ 
ಮನೆ ಹುಡುಕಿ ಅಲ್ಲಿ ವಿಚಾರಿಸಿದಾಗ ಗೌರಿ ಇತ್ಯ ಬಾರದೆ ಎಷ್ಟೋ ದಿನಗಳಾ 
ದವು ಎಂದೂ ತಿಳಿಯಿತು. ಹಾಗಾದರೆ ಕೊಕ್ಕರ್ಣೆಯಲ್ಲಿರುವದು ಖಚಿತ. 
ಯಾವದೋ ಲಾರಿ ಸಿಕ್ಕಿತು, ಹತ್ತಿ ಕೊಂಡು ಹೊರಟು ಬಂದ ಬ್ರಹ್ಮಾವರಕ್ಕೆ , 
ಅಲ್ಲಿಂದ ಬಾಡಿಗೆ ಕಾರು ಹಿಡಿದು ಕೊಕ್ಕರ್ಣೆ ತಲಪುವಾಗ ಮಧ್ಯಾಹ್ನ ಮೂರು 
ಗಂಟೆ. 

- ಕೋ ಕ್ಷರ್ಣೆಯಂತಹ ಸಣ್ಣ ಊರಿನಲ್ಲಿ ಪರಶುರಾಮನನ್ನು ತಿಳಿಯದವರು 
ವಿರಳ. ಮನೆ ಸಿಕ್ಕಿತು ಸುಲಭದಲ್ಲಿ ಆದರೆ ಬೀಗಹಾಕಿದ ಬಾಗಿಲು ಸ್ವಾಗತಿಸಿತು 
ಅವನನ್ನು , ನೆರೆಯ ನಾರಾಯಣ ನಾಯನನ್ನು ಕೇಳಿದಾಗ ಅವನು ಹಲ್ಲು 
ಕಿರಿದ: 

ಅವರೆಲ್ಲರೂ ಮೂರು ನಾಲ್ಕು ದಿನಗಳ ಹಿಂದೆಯೇ ಹೊರಟು 
ಹೋದರು. ” 

“ ಎಲ್ಲಿಗೆ ? ” 

“ ನನಗೆ ಸರಿಯಾಗಿ ಗೊತ್ತಿಲ್ಲ. ಉದ್ಯಾವರಕ್ಕೆ ಹ್ವಾದರೋ ಏನೋ . 
ಸ್ತ್ರೀ ಪಾತ್ರಧಾರಿ ಸತ್ತಮೇಲೆ” ನಾರಾಯಣ ನಾಯ್ಕ ಅಭಿನಯ ಮಾಡುತ್ತ 
ಹೇಳಿದ: “ ಯೋಗೀಶ ಇದ್ರಲ್ಲ, ಅದೇ ನಮ್ಮ ಭೂವಿವಾದಕ್ಕೆ ಆಗಾಗ ಬರಾ 
ಇದ್ದರಲ್ಲ.... ವಕೀಲರು , ಅವರು ಬಂದಿದ್ದರು. ಕರ್ಮಾಂತರ ಎಲ್ಲಾ ಅವರು 
ಮಾಡಿಸಿಬುಟ್ಟರು. ಆಮ್ಯಾಲೆ ತಮ್ಮ ಜತಿ ಎಲ್ಲಾರನೂ ಜೀಪಿನಲ್ಲಿ ಕಂಡು 
ಹೈಾದರು....ನೀನೆಂತಆಕು, ಏನ್ ಎಳೆನೀರು ಕೊಡ್ಲಾ? ” 

“ಬೇಡ, ಪರಶುರಾಮನ ಹಿರಿಮಗಳು ಅವರ ಜೊತೆಹೋದಳಾ ?” 

“ ಯಾರು ಗೌರಿಯೇ ? ಅಯ್ಯ ....ನೀವು ಬಿಸಲಾಗೆ ಬಂದ್ರಲ್ಲ, ಒಂದು 
ಸೀಯಾಳ ತಕ್ಕಳ್ಳಿ . ಏಯಮ್ ....ಬೋಪಣ್ಣ , ಎಗೇಲ ಇತ್ತಾಗೆ ಬಾ , ಗನಾರದ 
ಸೀಯಾಳ ಒಂದು ತಾ ಬೇಗ.... ಎಂತಾ ಅಂದ್ರಿ ? ” ನಾರಾಯಣನಾಯ್ಕ 
ಸಂಭಾವಿತನಂತೆ ಹೇಳಿದ : ( ಅವರ ಹಿರಿಮಗಳು ಜತೆಗೆ ಇರಲಿಲ್ಲ... . ನಂಗೆಂತ 
ಮರವು ಬಂತಾ.... ಆ ಹುಡುಗಿ ಇಲ್ಲಿಂದ ಎರಡು ದಿನದ ಮೊದ್ದೇ ಹೊರಟು 
ಹೋಗಿತ್ತು ....ಎಲ್ಲಿಗೆ ಅಂತ ಗೊತ್ತಿಲ್ಲ. ” 

ಹಾಗಾದರೆ ಈಗ ತಾನು ಉದ್ಯಾವರಕ್ಕೆ ಹೋಗಬೇಕೇ ಬೇಡವೇ ? 
ಗೌರಿ ತನ್ನ ತಾಯಿಗಿಂತ ಎರಡು ದಿನಗಳ ಮೊದಲೇ ಎಲ್ಲಿಗೆ ಹೋದಳು ? 

ಮನಸ್ಸು ಆಶಂಕೆಯ ಸುಳಿಯಲ್ಲಿ ತಿರುಗಿತು. ಪರಶುರಾಮನ ಕೊನೆಗಾಲದಲ್ಲಿ 
ಸಹಾಯ ಮಾಡಿದ ವ್ಯಕ್ತಿ .... ಅವನ ಜೊತೆಯಲ್ಲಿ ಮೊದಲೇ ಗೌರಿಹೊರಟು 
ಹೋದಳೇ ? ಇಲ್ಲ.... ಇರಲಾರದು. 

ನಾರಾಯಣನಾಯ್ಕ ಕೊಟ್ಟ ಎಳೆನೀರನ್ನು ಕುಡಿದು ಮುಗಿಸಿ ಅವಸರ 
ದಲ್ಲಿ ಅಲ್ಲಿಂದ ಸಿಕ್ಕಿದ ಬಾಡಿಗೆ ಕಾರು, ಬಸ್ಸು ಹಿಡಿದು ಉದ್ಯಾವರವನ್ನು 
ತಲುಪಿದ. ಗೌರಿಯನ್ನು ತಾನು ಅಲ್ಲಿಯಾದರೂ ನೋಡುತ್ತೇನೆ ಎನ್ನುವ 
ಭರವಸೆ , ಉದ್ಯಾವರದ ನೆಲದಲ್ಲಿ ಕಾಲಿರಿಸುವ ಮೊದಲೇ , “ ಇದೇ ದಾರಿಯಲ್ಲಿ 
ಮುಂದಕ್ಕೆ ಹೋದರೆ ಅವರ ಮನೆ ಸಿಗದೆ” ಎಂದರು ಯಾರೋ ಪರಿಚಿತರು. 
ಆಗಿನ್ನೂ ಹಕ್ಕಿಗಳು ಗೂಡುಸೇರುವ ಸಮಯ . 
- ಹೊಳೆಯ ಬದಿಯಲ್ಲಿ ಕಬ್ಬಿನ ಗದ್ದೆಗಳ ಮಧ್ಯೆ ಇರುವ ಹೊಸಮಣ್ಣಿನ 
ರಸ್ತೆಯಲ್ಲಿ ಹೆಜ್ಜೆಯಿರಿಸುತ್ತಿದ್ದಂತೆ ಮತ್ತೆ ಹರ್ಷನ ಮನಸ್ಸು ತಿರುಗಣಿಯ 
“ ಮಡು, ಗೌರಿ ಇಲ್ಲಿ ಯಾಕೆ ಬಂದಳು. ಅವಳನ್ನು ಕರೆದೊಯ್ಯಲು ನಾನು 
ಇಲ್ಲಿಯವರೆಗೆ ಬರಬಾರದಿತ್ತು . ಈವರೆಗೂ ನಾನು ನೋಡದ ಅಪರಿಚಿತ ವ್ಯಕ್ತಿ 
ಯೊಡನೆ, ಅವನ ಆಶ್ರಯದಲ್ಲಿ ಇರಲು ಬಯಸಿದ ಅವಳನ್ನು ನೋಡಲು ಬಂದ 
ನನಗೆ ಮರ್ಯಾದೆಯಿಲ್ಲ, ಅಭಿಮಾನವಿಲ್ಲ. ಅವಳ ಕಾಗದಕ್ಕೆ ಬೆಲೆಕೊಟ್ಟು 
ನನ್ನ ಹೆಂಡತಿ ಎನ್ನುವ ಅಭಿಮಾನದಿಂದ , ಗೌರವದಿಂದ ಹೊರಟುಬಂದರೆ 
ಅವಳು ತನ್ನ ಪ್ರತೀಕ್ಷೆಯಲ್ಲಿ ಇಲ್ಲ . ಮುರ್ಖ ನಾನೊಬ್ಬ, ಕೊಕ್ಕರ್ಣೆಯಿಂದ 
ಹಾಗೇ ಹೊರಟುಹೋಗಬೇಕಿತ್ತು . ಯಾವ ಎಳೆತ ನನ್ನನ್ನು ಈ ಅಪರಿಚಿತ 
ಸ್ಥಳಕ್ಕೆ ಎಳೆದು ತಂದಿತು ?” 

ಗೌರಿಯನ್ನು ನೋಡುವ ಆತುರ , ಕಾತುರ ಕರಗಿ ಅವನ ಮನಸ್ಸು 
ಇದ್ದಕ್ಕಿದ್ದಂತೆ ಕಹಿಯಾಯಿತು. ನಾಲಿಗೆ ಒಗರಾಗಿ ಕ್ಯಾಕರಿಸಿ ಉಗುಳಿದ 
ಕಬ್ಬಿನ ಗದ್ದೆಯ ಮೇಲೆ, ಅಲ್ಲಿ ಆ ಬದಿಯಲ್ಲಿ ಮಾವಿನ ತೋಪು! ಯಾರ 
ಬಿಸಿಯುಸಿರು ಅಲ್ಲಿ ಕೇಳಿಸುತ್ತಿದೆ? ಯಾರಾದರೂ ಕಿಲಕಿಲನೆ ನಗುತ್ತಿದ್ದಾ 
ರೆಯೇ ? ಇಲ್ಲ, ರೆಕ್ಕೆ ಬಿಚ್ಚಿ ಹಾರುವ ಹಕ್ಕಿಗಳ ಸಾಲಿನ ಮರೆಯಲ್ಲಿ ತಾನು 
ಬಂದ ಸದ್ದು ಕೇಳಿ ಯಾರೋ ಅಡಗಿ ಕುಳಿತಿರಬೇಕು. ಹೊಳೆಯ ಬದಿಯಲ್ಲಿ 
ಆ ಅಂಬಿಗನೊಬ್ಬ ಉದಾಸನಾಗಿ ನಿಂತಿದ್ದಾನೆ. ಮೇಲೇರುವ ಚಂದಿರ ಈ ದಿನ 
ತಾಸು ತಡವಾಗಿ ಹುಟ್ಟಿಕೊಳ್ಳಲಿದ್ದಾನೆ. ಅವನಿಗಾಗಿ ಕಾಯುತ್ತಿದ್ದಾನೆಯೇ 
ಈತ ? ಹರ್ಷನ ಕಾಲುಗಳು ತಡೆದು ನಿಂತವು. ಇನ್ನು ಹೀಗೇ ಮುಂದೆಹೋಗೆ 
ಲಾರ. ಬಂದ ದಾರಿಯಲ್ಲೇ ಹಿಂದಿರುಗಿ ಹೊರಟುಹೋಗಬೇಕು, ಗೌರಿ ಇಲ್ಲಿ 

ಎಲ್ಲಿ ಬೇಕಾದರೂ ಇರಲಿ ತನಗೇನಂತೆ ಎಂದುಕೊಳ್ಳುತ್ತ ಇನ್ನೇನು ಹೊರಳ 
ಬೇಕು ಅಷ್ಟರಲ್ಲಿ ಯಾರೋ ಎದುರಿನಿಂದ ಬರುವದು ಕಾಣಿಸಿತು. 

“ ಯಾರಾ ಅದು, ಚೆಂಜಿನಾಗೆ ಈ ಕಡೆ ಸವಾರಿ? ” ಕೇಳಿಸಿತು ದಪ್ಪನೆ 
ಗಂಡಸಿನ ಸ್ವರ, ಹತ್ತಿರ ಬಂದಾಗ ತಿಳಿಯಿತು, ಅವನೊಬ್ಬ ಮಧ್ಯಮ 
ವಯಸ್ಸಿನ ಇಲ್ಲಿಯ ಕೆಲಸದವನು. 

“ ವಕೀಲರ ಮನೆ ಎಲ್ಲಿ ? ” ತಾನಾಗಿಯೇ ಹೊರಳಿತು ನಾಲಿಗೆ, 

“ ಇದೇ ದಾರಿ ಮನೆ ತನ್ನ ಹೋಗದೆ, ನೀವು ಅವರ ನೋಡಾಕೆ 
ಬಂದ್ರ ? ಆದ್ರೆ ಅವರಿಲ್ಲ, ಮನೆಗೆ ಬೀಗ ಹಾಕಿತ್ತಲ್ವ ?” 

“ ಬೇರೆ ಯಾರೂ ಇಲ್ಲವೆ ಮನೆಯಲ್ಲಿ? ” – ಆತುರದ ಪ್ರಶ್ನೆ . 

( ಇಲ್ಲ. ಅವರಿಗಿನ್ನೂ ಮದಿವೆ ಆಗಿಲ್ಲ ” ಕೆಲಸದವ ಹರ್ಷನನ್ನೇ 
ನೋಡುತ್ತ ಕೇಳಿದ: “ ನಿಮಗೆ ಯಾರು ಬೇಕು?” 

( ಅವರ ಜೊತೆ ಒಂದು ಹೊಸ ಸಂಸಾರ ಬಂದಿಲ್ವೆ ಇಲ್ಲಿಗೆ? ” 

ಅದಾ.... ಪಾಪದ ಹೆಣ್ಮಕ್ಕಳು ಬಂದಿದ್ದು , ಅವರು ದೊಡ್ಡ ಮನ್ಯಾಗೆ 
ಇಲ್ಲ ಒಡೆಯಾ. ” ಕಿವಿ ತುರಿಸಿಕೊಳ್ಳುತ್ತ ಅವನೆಂದ: “ ಈ ಕಬ್ಬಿನ ಗದ್ದೆ ಹತ್ರ 
ಕಾಲುದಾರಿ ಇಲ್ವ .... ಅದರಾಗೇನೇ ಮುಂದಕ್ಕೆ ಹ್ವಾದರೆ ಇನ್ನೊಂದು ಅರ್ಧ 
ಮಾರು ಹೊಳೆ ಬದಿಯಲ್ಲಿ ಪಶ್ಚಿಮಕ್ಕೆ ನಡೆದರೆ ಹುಲ್ಲಿನ ಮನೆ.... ಅಲ್ಲಿದಾರೆ 
ಅವರೆಲ್ಲ . ನೀವೆಂತ ಅವರ ಮನೆಗೆ ಹೋಗ್ತಿರಾ? ” 

'ಹೌದು' ಎಂದು ತಲೆಯಲ್ಲಾಡಿಸಿದ . ಕೆಲಸದವನು ತೋರಿಸಿದ ದಾರಿ 
ಯಲ್ಲಿ ಯಾಂತ್ರಿಕವಾಗಿ ಕಾಲುಗಳು ಮುಂದುವರಿದವು. ಮಬ್ಬುಗತ್ತಲೆ ಆವರಿಸಿ 
ಕೊಂಡುಬಂದಂತೆ ಅವನನ್ನು ಇನ್ಯಾವದೋ ಮಬ್ಬಿನ ತೆರೆ ಆವರಿಸಿ ಎಳೆದು 
ತಂದಿತು ಹುಲ್ಲಿನ ಮನೆಯೆದುರು. 


ಅಂಗಳದಲ್ಲಿ ನಿಂತು ಅರೆಗಳಿಗೆ ಯೋಚಿಸಿದ ಹರ್ಷ, ಯಾರನ್ನು 
ಕರೆಯಲಿ? ಒಳಗೆ ಯಾರುಯಾರು ಇದ್ದಾರೋ ತಿಳಿಯದು. ಕತ್ತಲೆ ಮಾತ್ರ 
ಕಾಣಿಸುತ್ತಿದೆ ಕಣ್ಣೆದುರು. ಅಂಗಳದ ಬದಿಯಲ್ಲಿ ಕೆಲವು ಸಾಮಾನುಗಳ ಕಟ್ಟು 
ಗಳು ಹಾಗೇ ಇವೆ. ಮನೆ ಬದಲಾಯಿಸುವಾಗ ಕಟ್ಟಿದ್ದನ್ನು ಬಿಡಿಸಿಲ್ಲ ಇನ್ನೂ , 

ಅವನು ಬೆರಳಿನಿಂದ ಬಾಗಿಲ ಮೇಲೆ ಬಡಿದ ಎರಡು ಬಾರಿ, ಒಳಗಿನಿಂದ 
ಯಾರೋ ನಡೆದು ಬಂದಂತೆ ಸೀರೆಯ ಸರಪರ ಸದ್ದು . ಸಣ್ಣ ಬುಡ್ಡಿ ದೀಪ 

ಹಿಡಿದುಕೊಂಡು ಒಬ್ಬಳು ಇಣುಕಿ ನೋಡಿದಳು ಹೊರಗೆ “ ಗೌರೀ ! ” ಅವನ 
ನಾಲಿಗೆಯ ತುದಿಯವರೆಗೂ ಬಂದಿತು ಹೆಸರು . ಆದರೆ ಬಂದವಳು ಗೌರಿ ಅಲ್ಲ, 
ಅವಳದೇ ರೂಪ, ಆಕಾರ ಹೊತ್ತ ಅವಳ ತಂಗಿ ಗಂಗೆ, ಮದುವೆಯಲ್ಲಿ 
ನೋಡಿದ ನೆನಪು ಮಾತ್ರ . 

ಹೊರಗೆ ಇಣುಕಿದ ಗಂಗೆ ಅರೆಕ್ಷಣ ನಿಂತುಬಿಟ್ಟಳು ಅಲ್ಲಿಯೇ . ಯಾರೋ 
ಅಪರಿಚಿತನೆಂದು ಮುಖಮುಖ ನೋಡಿ, ಆಮೇಲೆ ಗುರುತು ಹಿಡಿದು , 
ಮುಗುಳ ಕಳು. ' ಬನ್ನಿ ' ಎಂದು ಒಳಗೆ ಕರೆಯುವ ಬದಲು , ಅಮ್ಮ , ಭಾವ 
ಬಂದಿದ್ದಾರೆ ” ಎನ್ನು ತ್ಯ ಓಡಿದಳು ಒಳಗೆ. 

ಹರ್ಷ ಕಾಲಿನಲ್ಲಿರುವ ಪಾದರಕ್ಷೆಯನ್ನು ಕಳಚಿಟ್ಟು ಒಳಗೆ ಕಾಲಿರಿಸಿದ. 
ದಟ್ಟವಾಗಿ ಹಬ್ಬಿಕೊಳ್ಳುತ್ತಿದ್ದ ಕತ್ತಲೆಯಲ್ಲಿ ಅವನಿಗೆ ಮೊದಲು ಏನೂ 
ಕಾಣಿಸಲಿಲ್ಲ. ಗೆದ್ದಲು ತಿಂದ ಮರದ ವಾಸನೆ ಬಡಿಯಿತು ಮೂಗಿಗೆ, ಅಷ್ಟರಲ್ಲಿ 
ಸುಬ್ಬಮ್ಮ ಲಾಟಿನು ಹಿಡಿದುಕೊಂಡು ಬಂದಳು ಹೊರಜಗಲಿಗೆ, ಅದರ ಬೆಳಕು 
ತುಂಬಿಕೊಂಡಿತು ಆ ಜಗಲಿಯಲ್ಲಿ, ಖಾಲಿಯಾದ ಜಗಲಿಯ ಒಂದು ಬದಿ 
ಯಲ್ಲಿ ಉದ್ದದ ಮರದ ಬೆಂಚು, ಹರ್ಷ ಹೋಗಿ ಕುಳಿತ ಅದರ ಮೇಲೆ ಏನು 
ಮಾತನಾಡಬೇಕು ? ಅವನ ದೃಷ್ಟಿ ಎದುರಿಸಿತು ಸುಬ್ಬಮ್ಮನನ್ನು , ಮೊದಲ 
ಬಾರಿಗೆ ಅಳಿಯ ಮನೆಗೆ ಬರುತ್ತಿದ್ದಾನೆ. ಏನು ಮಾತನಾಡಿಸಲಿ ? ಎನ್ನುವ 
ಚಿಂತೆ ಅವಳ ಮುಖದ ಮೇಲೆ ಇಬ್ಬರೂ ಮೌನವಾಗಿ ನೋಡಿಕೊಂಡರು. 
ಗಂಗೆ ಒಂದು ಗ್ಲಾಸು ನೀರು, ಬೆಲ್ಲದ ತುಂಡನ್ನು ತಂದಿರಿಸಿದಳು ಅವನ 
ಮುಂದೆ, ಬಾಯಾರಿಕೆ ಇರಲಿಲ್ಲ, ಆದರೂ ನೀರು ಕುಡಿದು ಮುಗಿಸಿದ. 

ಐದು ನಿಮಿಷ ಕಳೆಯಿತು ಹೀಗೆ: ಮೌನ ಅಸಹನೀಯ . ಒಳಗಿನಿಂದ 
ಯಾರ ಸ್ವರವೂ ಕೇಳಿಸುತ್ತಾ ಇಲ್ಲ . ಹರ್ಷನಿಗೆ ಮುಳ್ಳಿನ ಮೇಲೆ ಕುಳಿತಂತೆ 
ಚಡಪಡಿಕೆ.- ಗಂಗೆಯ ಬದಲು ಗೌರಿ ಹೊರಗೆ ಬರಬಾರದಿತ್ತೆ ? ಸುಬ್ಬಮ್ಮ 
ಲಾಟಿನನ್ನು ನೆಲದ ಮೇಲಿಟ್ಟು ಗೋಡೆಯೊರಗಿ ನಿಂತಿದ್ದಾಳೆ. ಅವಳೂ ಯಾಕೆ 
ಮಾತನಾಡಲು ಪ್ರಾರಂಭಿಸಲಿಲ್ಲ ? ನಿಜ, ತನ್ನ ಮೇಲೆ ಎಲ್ಲರಿಗೂ ಸಿಟ್ಟು . 
ಮುನಿದುಕೊಂಡಿದ್ದಾರೆ. ಅವನು ನಾಲಿಗೆಯಿಂದ ತುಟಿಯನ್ನು ಸವರಿಕೊಂಡು 
ಕ್ಷೀಣವಾಗಿ ನಕ್ಕ . 

“ಮಕ್ಕಳಿಗೆ ತಿನ್ನಲು ಏನನ್ನೂ ತರಲಿಲ್ಲ. ಅಂದ್ದಾಗೆ ನನ್ನ ಗುರುತು 
ಸಿಕ್ಕಿತಾ ನಿಮಗೆ? ” 

“ಓಹೋ , ಕಣ್ಣುಗಳು ಸ್ವಚ್ಛವಾಗಿವೆ. ಎಲ್ಲಿಂದ ಬಡ್ತಾ ಇದ್ದೀರಿ? ” 

ಅಳಿಯನಿಗೆ ಬಹುವಚನದಲ್ಲಿ ಸಂಬೋಧನೆ! ಅವನಿಗೆ ನಾಚಿಗೆ ಸಂಕೋಚ 
ಏಕಕಾಲಕ್ಕಾಯಿತು. “ ಮಡಿಕೇರಿಯಿಂದ. ” 

- ಹರ್ಷ ಮತ್ತೆ ಕಿವಿಯಾನಿಸಿದ. ಕಣ್ಣು ಗಳನ್ನೋಡಿಸಿದ ಸುತ್ತಲೂ 
ಮೂಲೆಯಲ್ಲಿ ಹುಡುಗನೊಬ್ಬ ಮಲಗಿರುವದು ಕಾಣಿಸಿತು. ಜ್ವರವಿರಬೇಕು, 
ಮೂರುಸಂಜೆ ಹೊತ್ತಿನಲ್ಲಿ ಮಲಗಿಬಿಟ್ಟಿದ್ದಾನೆ. ಒಳಬಾಗಿಲಾಚೆ ಹರಿಯಿತು 
ದೃಷ್ಟಿ , ಅಡಿಗೆಕೋಣೆಯ ಒಲೆಯಲ್ಲಿ ಉರಿಯುತ್ತಿರುವ ಬೆಂಕಿಯ ಬೆಳಕು 
ಪಕ್ಕದಗೋಡೆಯ ಮೇಲೆ ಲಾಸ್ಯವಾಡುತ್ತಿರುವದನ್ನು ಗಮನಿಸಿದ. ಎಂತಹ 
ಸೆಕೆ! ಕುತ್ತಿಗೆಯ ಕಾಲರನ್ನು ಸರಿಪಡಿಸಿಕೊಂಡು ನಕ್ಕ . ಬೆಳಗ್ಗೆ ಮಡಿಕೇರಿ 
ಯಿಂದ ಹೊರಟಾಗ ಬೆಲೆಬಾಳುವ ಶರ್ಟನ್ನು ಧರಿಸಿಕೊಂಡು ಬಂದಿದ್ದ , ಈಗ 
ಅದು ಬೆವರು , ಕೊಳೆಯಿಂದ ಮುದ್ದೆಯಾಗಿದ್ದರೂ ಅದನ್ನೇ ಸರಿಪಡಿಸಿ 
ಕೊಳ್ಳುತ್ತ ಕೈವಾಚನ್ನು ಹಿಂದೆ ಮುಂದೆ ಮಾಡಿದ. ಸುಬ್ಬಮ್ಮ ಆರೆಗಳಿಗೆ 
ಒಳಗೆ ಹೋಗಿ ಹೊರಗೆ ಬಂದಳು . ಹರ್ಷನಿಗೆ ಇದ್ದಕ್ಕಿದ್ದಂತೆಯೇ ಅಣ್ಣಯ್ಯ 
ನವರ ಮನೆ ನೆನಪು. ಆಗಿನ ತನ್ನ ಸ್ಥಿತಿಯೇನು? ಈಗಿನ ಸ್ಥಿತಿಯೇನು? 
ಕೆಲಸದಾಳಿನಂತೆ ಹೊರಗೆ ಊಟಕ್ಕೆ ಕುಳಿತಾಗ ಅಡಿಗೆಹುಡುಗಿ ಬಡಿಸಲು 
ಬಂದರೆ ಅವನು ತಲೆತಗಿ ಸುತ್ತಿದ್ದ , ಗೌರಿಯೊಡನೆ ಮದುವೆ ನಿಶ್ಚಯವಾದ 
ಮೇಲೆ ಅನಸೂಯ ಮಾತುಮಾತಿಗೂ ಚೇಷ್ಟೆ ಮಾಡಿದ್ದುಂಟು: 

ಒಳಗೆ ಸುಂದರವಾದ ಜೋಡಿಕಣ್ಣುಗಳು ನಿನ್ನನ್ನೇ ನೋಡುತ್ತಿವೆ. 
ಜಾಗ್ರತೆಯಾಗಿರು!” 
- ಅವನ ಮೈ ಯಲ್ಲಿ ಲಘು ಕಂಪನ . ಆ ಸುಂದರವಾದ ಜೋಡಿಕಣ್ಣು 
ಗಳನ್ನು ಅವನು ಎಷ್ಟು ಪ್ರೀತಿಸಿದ್ದ . ಈಗಲೂ ಆ ಕಣ್ಣುಗಳು ತನ್ನನ್ನೇ 
ನೋಡುತ್ತಾ ಇವೆ , ಹೊರಗೆ ಬರಲು ನಾಚಿಕೆ . 

“ ಅದೇನು ನೀವೆಲ್ಲರೂ ಇಲ್ಲಿಗೆ ಬಂದಿದ್ದೀರಿ?” ಏನಾದರೂ ಮಾತನಾಡ 
ಬೇಕಿತ್ತು , ಕೇಳಿದ. 
- ಸುಬ್ಬಮ್ಮ ಗದ್ದ ದಿತಳಾಗಿ ಪರಶುರಾಮನ ಸಾವಿನಿಂದ ಪ್ರಾರಂಭ 
ಮಾಡಿ ಎಲ್ಲಾ ಕಥೆಯನ . ವಿಶದಪಡಿಸಿ ಕಣ್ಣೀರು ಹಾಕಿದಳು . “ ನನ್ನ 
ಕುಟುಂಬದ ಬಂಧುವೊಬ್ಬನ ಸಹಾಯದಿಂದ ಇಷ್ಟೆಲ್ಲ ಆಯ್ತು . ಅದನ್ನೇ 
ದೇವರ ಸಹಾಯ ಅನ್ನಿ . ಈಗೇನೋ ಇಲ್ಲಿದೆ ನೆ. ಇನ್ನೆಲ್ಲಿಗೆ ವಲಸೆ 
ಹೋಗೋವೋ ನಾನರಿಯೆ ” 

- “ ಮನೆಯಲ್ಲಿ ಬೇರೆ ಯಾರೂ ಇಲ್ಲವೇ ? ”. ..ತಡೆದುತಡೆದು ಕೇಳಿದ. 

“ಇದ್ದಾರೆ. ಕೃಷ್ಣನಿಗೆ ಜ್ವರ, ಮಲಗಿದ್ದಾನೆ. ವಿಷ್ಣು ಉದ್ಯಾವರದ 
ಪೇಟೆಗೆ ಹೋಗಿದಾನೆ, ನಾಳೆಯಿಂದ ಬಟ್ಟೆ ವ್ಯಾಪಾರಿಯೊಬ್ಬನಲ್ಲಿ ಅವನಿಗೆ 
ಕೆಲಸ ಸಿಗುವ ಅಂದಾಜು. ” | 

ಮಾತು ನಿಲ್ಲಿಸಿದಳು ಸುಬ್ಬಮ್ಮ . ಅವನ ಕುತೂಹಲ ಏರಿದಷ್ಟೂ 
ತಣಿಯಿತು. “ನೀನು ಯಾಕೆ ಬಂದೆ?” ಎಂದು ಒಂದು ಮಾತನ್ನೂ ಕೇಳದ 
ಸುಬ್ಬಮ್ಮ ನಲ್ಲಿ ಯಾವ ಲವಲವಿಕೆಯೂ ಇರಲಿಲ್ಲ. ಯಾರದೋ ಒತ್ತಡಕ್ಕೆ 
ಮಣಿದು ಈ ವಾತಾವರಣದಲ್ಲಿ ಉಸಿರುಗಟ್ಟಿಕೊಂಡು ಉಳಿದಿದ್ದಾಳೆ ಎನ್ನು 
ವದೂ ತಿಳಿದುಹೋಯಿತು. ಪತಿಯ ಸಾವು, ಮಾನಸಿ ಕಚಿಂತೆಗಳಿಂದ ಕಂಗೆಟ್ಟ 
ಮುಖದಲ್ಲಿ ಅವನು ಬೇರೆ ಯಾರನ್ನೋ ಹುಡುಕಲು ಪ್ರಯತ್ನಿಸಿದ, ಗೌರಿ 
ಎಲ್ಲಿದ್ದಾಳೆ? ಅವನ ತಲೆ ಕಾದ ಹಂಚಿನಂತಾಯಿತು. ತಾನು ಇಲ್ಲಿಗೆ ಬಂದು 
ತನ್ನ ಸ್ವಾಭಿಮಾನವನ್ನು ಒತ್ತೆಯಿಟ್ಟಂತಾಯಿತು. ಅಳಿಯನಿಗೆ ಮಾಡುವ 
ಉಪಚಾರ ಈ ವಿಧವೇ ? ಅವನ ಆತಂಕವನ್ನು ಅರ್ಥಮಾಡಿಕೊಂಡಂತೆ 
ಕೇಳಿದಳು ಸುಬ್ಬಮ್ಮ : 

“ನೀವು ಈಗ ಯಾಕೆ ಬಂದಿರಿ ಇಲ್ಲಿಗೆ? ” 

ಸರಿಯಾದ ಪ್ರಶ್ನೆ ! ಹರ್ಷ ಗಂಟಲು ಸರಿಪಡಿಸಿಕೊಳ್ಳುತ್ತಿದ್ದಂತೆ 
ಸುಬ್ಬಮ್ಮ ಮುಂದುವರಿಸಿದಳು ಮಾತನ್ನು : “ ನಿಮ್ಮನ್ನು ನೋಡಿದಾಗಲೇ 
ತಿಳಿಯಿತು, ನೀವು ಯಾಕೆ ಬಂದಿರಿ ಎಂದು, ನತದೃಷ್ಟ ಹುಡುಗಿ, ನಾನು 
ಹೇಳಿದಹಾಗೆ ಕೇಳುವ ಸ್ವಭಾವ ಅವಳದಲ್ಲ. ಎಷ್ಟು ಸಾರಿ ಬಡ್ಕೊಂಡೆ, ಬೇಡ 
.... ಬೇಡ ಅಂತ ಕೇಳ್ಳಿಲ್ಲ ನನ್ನ ಮಾತನ್ನು . ” 
- ಹರ್ಷನ ತಣಿದ ಕುತೂಹಲ ನೂರ್ಮಡಿಯಾಗಿ ಹೃದಯ ಜೋರಾಗಿ , 
ಬಡಿದುಕೊಂಡಿತು . “ ಓ ದೇವರೇ , ನನ್ನ ಗೌರಿಗೆ ಏನೂ ಆಗದಿರಲಿ! ' ಎಂದು 
ಹಾರೈಸಿತು ಮನಸ್ಸು . 

- “ ನನ್ನು ಬಂಧು ಯಾರಿಗೂ ' ಆಗದ ಶತ್ರುವಲ್ಲ . ಬಹಳ ಒಳ್ಳೆಯ 
ಮನುಷ್ಯ , ಗೌರಿ ಹೆಸರಿಗೆ ಭೂಮಿ ಬೇರೆ ಬರೆದುಹಾಕಿದ್ದಾನೆ. ” ಲಾಟಿನಿನ 
ಬೆಳಕನ್ನು ಸರಿಪಡಿಸುತ್ತ ಅವಳೆಂದಳು: “ ನನ್ನು ಗಂಗೆ ಇದ್ದಾಳಲ್ಲ , ಅವಳನ್ನು 
ತಾನೇ ಮದುವೆಯಾಗೇನೆ ಅಂತ ಒಪ್ಪಿಗೆ ಬೇರೆಕೊಟ್ಟಿದ್ದಾನೆ. ಆದರೆ ಗೌರಿಗೆ 
ಯಾಕೆ ಈ ವಿಚಿತ್ರ ಹಟವೋ ನಾನರಿಯೆ ....ನೀವು ಬಹಳ ನಿಧಾನವಾಗಿ 
ಬಂದುಬಿಟ್ಟಿರಿ ಇಲ್ಲಿಗೆ ಅವಳು... ” 

ಅವನ ಎದೆಬಡಿತ ಅಲ್ಲೇ ಸ್ವಲ್ಪವಾದಂತೆ ಭಾಸವಾಯಿತು. 

“ಸ್ವಾಭಿಮಾನದ ಹುಡುಗಿ! ಅಲ್ಲ, ನಮ್ಮ ಜೊತೆ ಉಳಿಯೋದಕ್ಕೆ 
ಅವಳಿಗೇನಾಗಿತ್ತು ಧಾಡಿ. ನಾನು ಎಷ್ಟು ಬಾರಿ ಬಡ್ಕೊಂಡರೂ ಕೇಳಲಿಲ್ಲ. 
ಹಾಯಾಗಿ ಇಲ್ಲಿರೋದನ್ನ ಬಿಟ್ಟು ಅಣ್ಣಯ್ಯನವರ ಮನೇಲಿ ಹಿಂದಿನ ಅಡಿಗೆ 
ಕೆಲಸವೇ ಸಿಕ್ಕಿತೆಂದು ಹೊರಟುಹೋಗಿದ್ದಾಳೆ ಬೆಳ್ಳಾರೆಗೆ !” 
- ಹರ್ಷನ ಹೃದಯ ಚಂಗನೆ ನೆಗೆಯಿತು ಸಂತೋಷಾತಿರೇಕದಲ್ಲಿ. ಗೌರಿ 
ಅಣ್ಣಯ್ಯನವರ ಮನೆಗೆ ಹೊರಟುಹೋಗಿದ್ದಾಳೆ! ಅವನು ನಿರೀಕ್ಷಿಸದ ಸುದ್ದಿ ! 
ನಿಜ, ಅವಳ ನೆರಳು ಕೂಡ ಈ ದಾರಿಯಲ್ಲಿ ಸುಳಿಯಲಿಲ್ಲ . ಸ್ವಾಭಿಮಾನದ 
ಹೆಣ್ಣು ! ಎಲ್ಲಿ ತನ್ನ ಸ್ವಾಭಿಮಾನಕ್ಕೆ ಧಕ್ಕೆ ಒದಗಿತೋ ಅಲ್ಲಿ ಅವಳು ಉಳಿಯ 
ಲಾರಳು! ಭಲೇ ಎಂದಿತು ಅವನ ಅಂತರಂಗ, ಅವನ ಆತುರ, ಕಾತುರ ದ್ವಿಗುಣ 
ಗೊಂಡು ಈಗಿಂದೀಗಲೇ ಗೌರಿಯತ್ತ ಹಾರಿಹೋಗಿಅವಳ ಬಾಹುಬಂಧನದಲ್ಲಿ 
ಹಾಗೇ ಕರಗಿಹೋಗುವ ಬಯಕೆ ತೀವ್ರವಾಯಿತು. ಎಲ್ಲಿ ಗೌರಿಯ ಪರಿಚಯ 
ಬೆಳೆದು ತನ್ನ ವಳಾದಳೊ ಅದೇ ಮನೆಯಲ್ಲಿ ಈಗ ಅವಳ ನಿಜವಾದ ಪರಿಚಯ 
ಬೆಳೆಸಿಕೊಂಡು ಉಳಿಸಿಕೊಳ್ಳಬೇಕಾಗಿದೆ. 

ಇನ್ನು ಒಂದು ನಿಮಿಷವೂ ಅಲ್ಲಿ ಕುಳಿತುಕೊಳ್ಳಲು ಅವನಿಂದಾಗಲಿಲ್ಲ . 
ಸುಬ್ಬಮ್ಮ , “ ಈ ರಾತ್ರೆಯಲ್ಲಿ ಎಲ್ಲಿಗೆ ಹೋಗುತ್ತೀರಿ, ಇಲ್ಲೇ ಉಳಿದು ನಾಳೆ 
ಹೋಗಬಹುದು ” ಎಂದು ಹೇಳಿದರೂ ಕೇಳದೆ ಅವಳ ಒತ್ತಾಯಕ್ಕೆ ಮಣಿಯದೆ 
ಹೊರಟುಬಿಟ್ಟ . ತಡವಾಗಿ ಮೇಲೇರಿ ಬಂದ ಚಂದ್ರನನ್ನು ನೋಡಿ ಸಿಟ್ಟು 
ಹಾಕುವ ಮನಸ್ಸಾಯಿತು. 

- `ನೀವು ಬಹಳ ನಿಧಾನವಾಗಿ ಬಂದಿರಿ' ಎಂದಿದ್ದಳು ಸುಬ್ಬಮ್ಮ . ಅಂದರೆ 
ಗೌರಿ ಈಗ ತನ್ನನ್ನು ಕ್ಷಮಿಸುತ್ತಾಳೆಯೇ ? ಹರ್ಷ ತನ್ನಲ್ಲೇ ನಕ್ಕ . ಅವನ 
ಈ ಪ್ರಶ್ನೆಗೆ ಶೀಘ್ರದಲ್ಲಿಯೇ ದೊರೆಯಬೇಕಿತ್ತು ಉತ್ತರ! 


9 00 


* 


13 S0 


7 S0 . 


12 S0 


ಕೆಲವು ಉತ್ತಮ ಕಾದಂಬರಿಗಳು 
ತ್ರಿಶಂಕುವಿ. ಎಂ . ಇನಾಂದಾರ್ 

* • • • 
ಮನೆಕೆ, ಟ, ಗಟ್ಟ 

7 50 

600 
ನಾಲ್ಕು • ನಾಲ್ಕು = ಒಂದು. ತ. ರಾ . ಸು . 

7 S0 
ಅನುರಕ್ಕೆ ವ್ಯಾಸರಾಯ ಬಲ್ಲಾಳ . 

7 S0 
ಧೂಮಕೇತು _ ರಾವ ಬಹಾದೂರ . 

• 400 
ರಂಗಣ ನ ಕನಸಿನ ದಿನಗಳು - ಎಂ . ಆರ್ . ಶ್ರೀನಿವಾಸಮೂರ್ತಿ 
ಪಾವನಗಂಗಾ ಕೃಷ್ಣಮೂರ್ತಿ ಪುರಾಣಿಕ , 
ಈ ಪರಿಯ ಬದುಕು . ವಿಶುಕುಮಾರ್ , 

4 00 
ರಾಗ- ಅನುರಾಗತ, ಪು . ವೆಂಕಟರಾಮ , 
ಪರಿಣಾಮ - ಪ್ರೇಮಾ ಭಟ್ • 

• 6 00 
ಪರದೆಯ ಹಿಂದೆ _ ಡಿ. ವಿ. ಕೆ. ಮೂರ್ತಿ .. 

6 00 
ಜ್ಯೋತಿ ಬೆಳಗುತಿದೆ - ಎಚ್ . ತಿಪ್ಪೇರುದ್ರಸ್ವಾಮಿ • 
ನಿಸರ್ಗಮಿರ್ಜಿ ಅಣ್ಣಾರಾಯ • 

• 6 S0 
ಶಪ್ಪ ವಾಪಿಸಿ, ಎನ್ . ಜಯಲಕ್ಷ್ಮಿದೇವಿ 

• 13 S0 
ಗೆಲುವು - ಈಚನೂರು ಶಾಂತ , 

S 00 
ಅದಿರುಗಾಳಿ ಅನಸೂಯ ರಾಮರೆಡ್ಡಿ 
ಜೀವನಜಾಲ ಎ , ಪಂಕಜ . 
ಪರಿಗ್ರಹಣ - ಎ , ಎಸ್ . ಗೋಪಾಲರಾಯ 
ಮರುಭೂಮಿ ಬಿ. ಎಸ್ . ರಂಗನಾಥ . . 
ಸ್ಮರಣೆಯೊಂದೇ ಸಾಲದೆ ? - ನಿರಂಜನ . 
ಸ್ವಾಮಿ _ ರಣಜಿತ್ ದೇಸಾಯಿ ( ಅನು : ಬಿ . ಜಿ . ಗೋಖಲೆ) - 15 00 
ರುದ್ರಮದೇವಿ _ ನೋರಿ ನರಸಿಂಹಶಾಸ್ತ್ರಿ ( ಅನು : ಕೆ. ವೆಂಕಟರಾಮಪ್ಪ) 
ಬೊರಬನ್ ಕ ಬ್ _ ಕಷ ಚಂದರ ( ಅನು : ಪಂಚಾಕ್ಷರೀ ಹಿರೇಮಠ) 4 50 
ಗಾಲಿ ಉರುಳಿತು. ಥಾಮಸ್ ಹಾರ್ಡಿ ( ಅನು : ವಿ. ನಾಗರಾಜರಾವ್ ) 12 50 
ಗುಡಿಯ ಸುತ್ತ ಮುತ್ತಜನಾರ್ದನ ಗುರ್ಕಾರ . . . 3 
ಪ್ರತಿವಾ. ಶೈಲಜಾ ರಾಜೇ ( ಅನು : ವಿದ್ಯಾ ಡಿ. ವಿ. ಮೂರ್ತಿ) • 5 00 
ಬದುಕು ಸುಂದರ ; ಆದರೆ .. . ತಕ ಶಿವಶಂಕರ ಪಿಳ್ಳೆ 
* ( ಅನು : ಬಿ. ಕೆ . ತಿಮ್ಮಪ್ಪ) • • • • 4 00 
ಬೀಸಿ ಬಂದ ಬಿರುಗಾಳಿ - ನಳಿನಿ ಮೂರ್ತಿ 
ಹೊಂಗಿರಣ _ ದಯಾನಂದ ತೊರ್ಕೆ • • • • 600 
ಹರಿಯೂಸಿಯಾ ವೈ , ಎಸ್ ಲೂಯಿಸ್ 
ಗೂಡು ಬಿಟ್ಟ ಹಕ್ಕಿ _ ಎನ್ . ಪಂಕಜ , , , , , 6 00 
ಸರಿದ ತೆರೆ ...ಎ . ಪಿ . ಮಾಲತಿ 

ಗೀತಾ ಬುಕ್ ಹೌಸ್ : ಪ್ರಕಾಶಕರು : ಮೈಸೂರು 
ಪುನರ್ಮಿ ಲನ / ರೂ . 6. 00 

5 00 


